

# ਮਾਸਟਰ ਤਾਰਾ ਸਿੰਘ ਦੇ ਲੇਖ-1



ਸੰਪਾਦਕ

ਡਾ. ਹਰਜਿੰਦਰ ਸਿੰਘ ਦਿਲਗੀਰ

ਧਰਮ ਪ੍ਰਚਾਰ ਕਮੇਟੀ  
(ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ)  
ਸ਼੍ਰੀ ਮਹਿਮਤਸਰ ।



ੴ ਸਤਿਗੁਰ ਪ੍ਰਸਾਦਿ ॥



# ਮਾਸਟਰ ਤਾਰਾ ਸਿੰਘ ਜੀ ਦੇ ਲੇਖ

(੧੯੧੦-੧੯੨੪)



ਪ੍ਰਕਾਸ਼ਕ

ਧਰਮ ਪ੍ਰਚਾਰ ਕਮੇਟੀ  
(ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ)  
ਸ੍ਰੀ ਅੰਮ੍ਰਿਤਸਰ ।

ਮਾਸਟਰ ਤਾਰਾ ਸਿੰਘ ਜੀ ਦੇ ਲੇਖ (੧੯੧੦ ਤੋਂ ੧੯੨੪)

ਐਡੀਟਰ :

ਡਾ: ਹਰਜਿੰਦਰ ਸਿੰਘ ਦਿਲਗੀਰ

ਪ੍ਰਕਾਸ਼ਕ

ਸਕੱਤਰ, ਸ਼੍ਰੋਮਣੀ ਗੁ: ਪ੍ਰ: ਕਮੇਟੀ, ਸ੍ਰੀ ਅੰਮ੍ਰਿਤਸਰ ।

ਪਹਿਲੀ ਵਾਰ:      ਫਰਵਰੀ 1999      5000

ਛਾਪਣ ਵਾਲੇ

ਗੋਲਡਨ ਆਫਸੈਟ ਪ੍ਰੈਸ (ਸ਼੍ਰੋਮਣੀ ਗੁ: ਪ੍ਰ: ਕਮੇਟੀ)

ਗੁਰਦੁਆਰਾ ਰਾਮਸਰ ਸਾਹਿਬ, ਸ੍ਰੀ ਅੰਮ੍ਰਿਤਸਰ । ਪ੍ਰਿੰਟਰ ਸੁਰਜੀਤ ਸਿੰਘ,

## ਤਤਕਰਾ

ਮਾਸਟਰ ਤਾਰਾ ਸਿੰਘ ਜੀ	੫
(ਡਾਕਟਰ ਹਰਜਿੰਦਰ ਸਿੰਘ ਦਿਲਗੀਰ)	
ਮਾਸਟਰ ਤਾਰਾ ਸਿੰਘ ਜੀ	੧੯
(ਗਿਆਨੀ ਸ਼ੇਰ ਸਿੰਘ)	
ਪ੍ਰੇਮ ਦੀ ਗੰਗਾ ਸਮੁੰਦਰੋਂ ਕੈਲਾਸ਼ ਨੂੰ	੨੧
ਆਰਯਾ ਮੁਸਾਫ਼ਰ ਤੇ ਸਿੱਖ	੨੮
ਲਾਲਾ ਲਾਜਪਤ ਰਾਇ ਜੀ ਹਿੰਦੀ ਪੰਜਾਬੀ	੩੬
ਗੁਰਦੁਆਰਾ ਸੁਧਾਰ ਤੇ ਅਸਾਡਾ ਧਾਰਮਿਕ ਹੱਕ	੫੦
ਅਨੰਦਪੁਰ ਸਾਹਿਬ ਦਾ ਸਮਾਂ ਆ ਗਿਆ	੫੩
ਸਵਰਾਜ ਤੇ ਨਾ-ਮਿਲਵਰਤਣ	੫੫
ਸਵਰਾਜ ਕਿ ਸਿੱਖ ਰਾਜ	੫੯
ਇਮਤਿਹਾਨ ਦੀ ਘੜੀ	੬੩
ਅਕਾਲੀਆਂ ਨੂੰ ਕੁਚਲਣ ਦਾ ਯਤਨ	੬੬
ਇਕਦੂੰ ਇਕ ਕਰ ਦੇਵੋ	੬੯
ਕੌਮੀ ਇੱਜ਼ਤ ਨੂੰ ਕਾਇਮ ਰੱਖਣ ਦਾ ਵੇਲਾ	੭੪
ਮੌਤ ਬਾਹਰੋਂ ਨਹੀਂ ਆਉਂਦੀ ਅੰਦਰੋਂ ਜੰਮਦੀ ਹੈ	੭੫
ਦੁਨੀਆਂ ਖ਼ਤਰੇ ਵਿਚ	੮੧
ਨਿਰੋਲ ਧਾਰਮਿਕ ਕੌਣ ਹੈ ?	੮੬
ਸਾਂਤਮਈ ਬਹਾਦਰੀ ਕਿ ਬੁਜ਼ਦਿਲੀ	੮੯
ਖ਼ਾਲਸਾ ਜੀ ਦਾ ਖ਼ੂਨੀ ਜਨਮ ਦੂਜੀ ਵੇਖ	੯੧
ਗੁਰੂ ਕੇ ਬਾਗ਼ ਦੇ ਕੈਦੀ ਸਿੰਘ ਕਿਉਂ ਛੱਡੇ ਗਏ ਹਨ ?	੯੩
ਹਿੰਦੂਆਂ ਤੇ ਸਿੱਖਾਂ ਵਿਚ ਫ਼ਸਾਦ ਪਾਉਣ ਦਾ ਯਤਨ	੯੫

ਲਾਹੌਰ ਦੇ ਗੋਰੇ ਅਖਬਾਰ ਦੀ ਤੜਫੜਾਹਟ	੯੬
ਕੀ ਸਾਡਾ ਰੋਸ ਕੋਈ ਅਸਰ ਪਾ ਸਕਦਾ ਹੈ ?	੯੮
ਹਿੰਦੂ ਅਖਬਾਰਾਂ ਦਾ ਪੁੱਠਾ ਵਤੀਰਾ	੧੦੦
ਕੂਕੇ ਕਿਸ ਤਰ੍ਹਾਂ ਗਿਰ ਰਹੇ ਹਨ ?	੧੦੧
ਸਿੱਖ ਗ਼ੈਰ ਜਾਨਬਦਾਰ ਕਿਉਂ ਹਨ ਤੇ ਕਦ ਤੱਕ ਰਹਿਣਗੇ?	੧੦੪
ਬਬਰ ਅਕਾਲੀਆਂ ਦੇ ਮੁਕੱਦਮੇ ਦਾ ਫ਼ੈਸਲਾ	੧੦੭

## ਮਾਸਟਰ ਤਾਰਾ ਸਿੰਘ ਜੀ

—ਡਾਕਟਰ ਹਰਜਿੰਦਰ ਸਿੰਘ

ਪੰਥ ਰਤਨ ਮਾਸਟਰ ਤਾਰਾ ਸਿੰਘ ਜੀ ਸਿੱਖ ਪੰਥ ਵਿਚ ਇਕ ਅਹਿਮ ਥਾਂ ਰੱਖਦੇ ਹਨ। ਉਨ੍ਹਾਂ ਨੇ ਅੱਧੀ ਸਦੀ ਸਿੱਖ ਕੌਮ ਦੀ ਅਗਵਾਈ ਕੀਤੀ। ਤਕਰੀਬਨ 40 ਸਾਲ ਦੀ ਸਿੱਖ ਤਵਾਰੀਖ ਸਿਰਫ਼ ਉਨ੍ਹਾਂ ਦੀ ਸ਼ਖ਼ਸੀਅਤ ਦੇ ਦੁਆਲੇ ਹੀ ਘੁੰਮਦੀ ਹੈ। ਮਾਸਟਰ ਤਾਰਾ ਸਿੰਘ ਸਿਰਫ਼ ਇਕ ਸ਼ਖ਼ਸੀਅਤ ਹੀ ਨਹੀਂ ਬਲਕਿ ਪੂਰੀ ਦੀ ਪੂਰੀ ਜਮਾਤ ਸਨ। ਉਨ੍ਹਾਂ ਦੇ ਬੋਲ ਦਿੱਲੀ ਅਤੇ ਲੰਡਨ ਦੇ ਤਖ਼ਤ ਨੂੰ ਹਿਲਾ ਦਿੰਦੇ ਸਨ। ਸੱਚੀ ਗੱਲ ਤਾਂ ਇਹ ਹੈ ਕਿ 1926 ਤੋਂ 1966 ਤਕ ਚਾਲੀ ਸਾਲ ਦੀ ਪੰਜਾਬ ਦੀ ਤਵਾਰੀਖ਼ ਮਾਸਟਰ ਤਾਰਾ ਸਿੰਘ ਜੀ ਦੀ ਜ਼ਿੰਦਗੀ ਦੀ ਕਹਾਣੀ ਹੈ।

ਮਾਸਟਰ ਤਾਰਾ ਸਿੰਘ ਜੀ ਦਾ ਜਨਮ 24 ਜੂਨ 1885 ਦੇ ਦਿਨ ਬਖ਼ਸ਼ੀ ਗੋਪੀ ਚੰਦ ਦੇ ਘਰ ਪਿੰਡ ਹਰਿਆਲ, ਜ਼ਿਲ੍ਹਾ ਰਾਵਲਪਿੰਡੀ (ਪਾਕਿਸਤਾਨ) ਵਿਚ ਹੋਇਆ ਸੀ। ਆਪ ਦਾ ਪਰਿਵਾਰ ਭਾਵੇਂ ਹਿੰਦੂ ਧਰਮ ਨਾਲ ਸਬੰਧ ਰਖਦਾ ਸੀ ਪਰ ਉਨ੍ਹਾਂ ਦਾ ਭੁਕਾਅ ਸਿੱਖ ਧਰਮ ਵਲ ਵਧੇਰੇ ਸੀ। ਇਸ ਪਰਿਵਾਰ ਦੇ ਸਾਰੇ ਰਸਮੋ-ਰਿਵਾਜ਼ ਸਿੱਖ ਮਰਿਆਦਾ ਅਨੁਸਾਰ ਹੀ ਹੋਇਆ ਕਰਦੇ ਸਨ।

ਮਾਸਟਰ ਤਾਰਾ ਸਿੰਘ ਜੀ ਦਾ ਬਚਪਨ ਦਾ ਨਾਂ ਨਾਨਕ ਚੰਦ ਸੀ। ਨਾਨਕ ਚੰਦ ਨੇ ਆਪਣਾ ਬਚਪਨ ਆਪਣੇ ਪਿੰਡ ਵਿਚ ਹੀ ਬਿਤਾਇਆ ਅਤੇ ਮੁੱਢਲੀ ਪੜ੍ਹਾਈ ਨੇੜੇ ਦੇ ਪਿੰਡ ਹਰਨਾਲ ਵਿਚ ਕੀਤੀ। ਸਕੂਲ ਦੀ ਪੜ੍ਹਾਈ ਦੇ ਦੌਰਾਨ ਉਨ੍ਹਾਂ ਨੇ ਭਾਈ ਰਤਨ ਸਿੰਘ ਭੰਗੂ ਦੀ ਕਿਤਾਬ “ਪ੍ਰਾਚੀਨ ਪੰਥ ਪ੍ਰਕਾਸ਼” ਪੜ੍ਹੀ। ਇਸ ਕਿਤਾਬ ਵਿਚ ਸਿੱਖ ਤਵਾਰੀਖ਼ ਨੂੰ ਸਹੀ ਤੇ ਸੁਚੱਜੇ ਢੰਗ ਨਾਲ ਪੇਸ਼ ਕੀਤਾ ਹੋਇਆ ਹੈ। ਇਸ ਕਿਤਾਬ ਨੇ ਨਾਨਕ ਚੰਦ ਨੂੰ ਬੜਾ ਅਸਰ-ਅੰਦਾਜ਼ ਕੀਤਾ। ਉਨ੍ਹਾਂ ਦੇ ਦਿਲ ਵਿਚ ਸਿੱਖ ਧਰਮ ਵਾਸਤੇ ਬੜੀ ਸ਼ਰਧਾ ਪੈਦਾ ਹੋ ਗਈ। ਉਨ੍ਹਾਂ ਦਾ ਦਿਲ ਕਈ ਵਾਰੀ ਕਰਦਾ ਸੀ ਕਿ ਮੈਂ ਅੰਮ੍ਰਿਤ ਛੱਕ ਕੇ ਸਿੰਘ ਸਜ ਜਾਵਾਂ।

ਉਨ੍ਹੀਂ ਦਿਨੀਂ ਬਾਬਾ ਅਤਰ ਸਿੰਘ ਮਸਤੂਆਣਾ ਵਾਲੇ ਰਾਵਲਪਿੰਡੀ ਵਿਚ ਧਰਮ ਪ੍ਰਚਾਰ ਅਤੇ ਅੰਮ੍ਰਿਤ ਸੰਚਾਰ ਕਰ ਰਹੇ ਸਨ। ਇਕ ਦਿਨ ਨਾਨਕ ਚੰਦ ਆਪਣੇ ਪਿੰਡੋਂ ਰਾਵਲਪਿੰਡੀ ਜਾ ਰਹੇ ਸੀ ਤਾਂ ਰਸਤੇ ਵਿਚ ਉਨ੍ਹਾਂ ਦਾ ਮੇਲ ਕੁਝ ਨੌਜਵਾਨਾਂ ਨਾਲ ਹੋਇਆ ਜੋ ਬਾਬਾ ਅਤਰ ਸਿੰਘ ਜੀ ਦੇ ਦਰਸ਼ਨ ਕਰਨ ਵਾਸਤੇ ਰਾਵਲਪਿੰਡੀ ਜਾ ਰਹੇ ਸਨ। ਨਾਨਕ ਚੰਦ ਵੀ ਉਨ੍ਹਾਂ ਦੇ ਨਾਲ ਚਲੇ ਗਏ। ਰਾਵਲਪਿੰਡੀ ਵਿਚ ਨਾਨਕ ਚੰਦ ਨੇ ਬਾਬਾ ਅਤਰ ਸਿੰਘ ਜੀ ਦੇ ਵਿਚਾਰ ਸੁਣੇ ਅਤੇ ਉਨ੍ਹਾਂ ਨੇ ਫ਼ੈਸਲਾ ਕੀਤਾ ਕੇ ਉਹ ਅੰਮ੍ਰਿਤ ਛੱਕ ਕੇ ਹੀ ਘਰ ਮੁੜਨਗੇ।

ਜਦ ਨਾਨਕ ਚੰਦ ਤਾਰਾ ਸਿੰਘ ਬਣ ਕੇ, ਸਿਰ ਤੇ ਦਸਤਾਰ ਸਜਾਈ ਅਤੇ ਗਲ ਵਿਚ ਕਿਰਪਾਨ ਪਾਈ, ਆਪਣੇ ਪਿੰਡ ਪੁੱਜੇ ਤਾਂ ਉਨ੍ਹਾਂ ਦੇ ਪਿਤਾ ਅਤੇ ਵੱਡੇ ਭਾਈ ਨਾਰਾਜ਼ ਹੋਏ। ਉਨ੍ਹਾਂ ਦੇ ਪਿਤਾ ਨੇ ਉਨ੍ਹਾਂ ਨੂੰ ਸਿੱਖ ਨਾ ਬਣਨ ਵਾਸਤੇ ਬੜੇ ਵਾਸਤੇ ਪਾਏ ਪਰ ਜਦ ਤਾਰਾ ਸਿੰਘ 'ਤੇ ਉਨ੍ਹਾਂ ਦੀਆਂ ਗੱਲਾਂ ਦਾ ਕੋਈ ਅਸਰ ਨਾ ਹੋਇਆ ਤਾਂ ਪਿਤਾ ਜੀ ਨੇ ਧਮਕੀ ਦੇਂਦਿਆਂ ਉਨ੍ਹਾਂ ਨੂੰ ਕਿਹਾ ਕਿ ਜੇ ਤੂੰ ਸਿੱਖ ਬਣਨਾ ਚਾਹੁੰਦਾ ਹੈ ਤਾਂ ਤੈਨੂੰ ਘਰ ਛੱਡਣਾ ਪਵੇਗਾ। ਇਸ ਗੱਲ ਦਾ ਮਾਸਟਰ ਤਾਰਾ ਸਿੰਘ 'ਤੇ ਕੋਈ ਅਸਰ ਨਾ ਹੋਇਆ ਅਤੇ ਉਹ ਉਸੇ ਵੇਲੇ ਘਰੋਂ ਟੁਰ ਪਏ। ਜਦੋਂ ਉਹ ਘਰ ਛੱਡ ਕੇ ਚਲੇ ਗਏ ਤਾਂ ਉਨ੍ਹਾਂ ਦੀ ਮਾਂ ਨੇ ਉਨ੍ਹਾਂ ਦੇ ਵੱਡੇ ਭਰਾ ਗੰਗਾ ਰਾਮ ਨੂੰ ਉਨ੍ਹਾਂ ਦੇ ਪਿੱਛੇ ਭੇਜਿਆ ਅਤੇ ਉਨ੍ਹਾਂ ਨੂੰ ਮਨਾ ਕੇ ਘਰ ਵਾਪਸ ਲੈ ਆਂਦਾ। ਇੰਝ ਮਾਸਟਰ ਜੀ ਦੇ ਸਿਰੜ ਨੇ ਉਨ੍ਹਾਂ ਦੀ ਸਿੱਖੀ ਕਾਇਮ ਰੱਖੀ।

ਰਾਵਲਪਿੰਡੀ ਵਿਚ ਪੜ੍ਹਾਈ ਖਤਮ ਕਰ ਕੇ ਉਨ੍ਹਾਂ ਨੇ ਅੰਮ੍ਰਿਤਸਰ ਖਾਲਸਾ ਕਾਲਜ ਵਿਚ ਦਾਖਲਾ ਲੈ ਲਿਆ। ਮਾਸਟਰ ਤਾਰਾ ਸਿੰਘ ਆਪਣੇ ਕਾਲਜ ਦੀ ਪੜ੍ਹਾਈ ਦੇ ਵੇਲੇ ਤੋਂ ਹੀ ਬੜੇ ਅਗਾਂਹਵਧੂ ਖ਼ਿਆਲਾਂ ਦੇ ਸਨ। ਸਕੂਲ ਦੇ ਬਹੁਤੇ ਵਿਦਿਆਰਥੀ ਉਨ੍ਹਾਂ ਨੂੰ ਆਪਣਾ ਆਗੂ ਮੰਨਦੇ ਸਨ। 1907 ਵਿਚ ਮਾਸਟਰ ਜੀ ਵਿਦਿਆਰਥੀਆਂ ਦੀ ਜਥੇਬੰਦੀ ਦੇ ਪ੍ਰਧਾਨ ਸਨ। ਇਸ ਸਾਲ ਸ: ਧਰਮ ਸਿੰਘ ਇੰਜੀਨੀਅਰ, ਜੋ ਕਾਲਜ ਵਿਚ ਨਿਸ਼ਕਾਮ ਸੇਵਾ ਕਰਿਆ ਕਰਦੇ ਸਨ, ਬਾਰੇ ਅੰਗਰੇਜ਼ ਇੰਜੀਨੀਅਰ ਮਿਸਟਰ ਹਿੱਲ ਵੱਲੋਂ ਕੁਝ ਮਾੜੇ ਬੋਲ ਬੋਲੇ ਜਾਣ ਦੇ ਖ਼ਿਲਾਫ਼ ਆਪ ਨੇ ਆਪਣਾ ਰੋਸ ਜ਼ਾਹਿਰ ਕੀਤਾ। ਭਾਵੇਂ ਮਹਾਰਾਜਾ ਹੀਰਾ ਸਿੰਘ ਨਾਭਾ ਦੀਆਂ ਕੋਸ਼ਿਸ਼ਾਂ ਸਦਕਾ ਇਹ ਮਸਲਾ ਇਕ ਵਾਰ ਤਾਂ ਹੱਲ ਹੋ ਗਿਆ ਪਰ ਮਗਰੋਂ ਸਰਕਾਰ ਨੇ ਪ੍ਰੋ: ਜੋਧ ਸਿੰਘ ਅਤੇ ਹੈੱਡਮਾਸਟਰ ਨਰਾਇਣ ਸਿੰਘ ਨੂੰ ਨੌਕਰੀ ਤੋਂ ਕੱਢ ਦਿੱਤਾ ਕਿਉਂਕਿ ਸਰਕਾਰ ਸਮਝਦੀ ਸੀ ਕਿ ਮਾਸਟਰ ਤਾਰਾ ਸਿੰਘ ਅਤੇ ਬਾਕੀ ਵਿਦਿਆਰਥੀਆਂ ਨੂੰ ਭੜਕਾਉਣ ਵਿਚ ਉਨ੍ਹਾਂ ਦਾ ਹੱਥ ਸੀ। 1907 ਵਿਚ ਮਾਸਟਰ ਜੀ ਨੇ ਬੀ. ਏ. ਪਾਸ ਕਰ ਲਈ ਅਗਲੇ ਸਾਲ ਉਨ੍ਹਾਂ ਨੇ ਐਸ. ਵੀ. ਦਾ ਟੀਚਰ-ਟਰੇਨਿੰਗ ਕੋਰਸ ਵੀ ਪਾਸ ਕਰ ਲਿਆ। ਉਨ੍ਹੀਂ ਦਿਨੀਂ ਲਾਇਲਪੁਰ ਵਿਚ ਖਾਲਸਾ ਸਕੂਲ ਬਣਾਏ ਜਾਣ ਦੀ ਤਿਆਰੀ ਹੋ ਰਹੀ ਸੀ। ਮਾਸਟਰ ਜੀ ਨੇ ਨਵੇਂ ਸਕੂਲ ਵਿਚ 15 ਰੁਪਏ ਮਹੀਨੇ 'ਤੇ ਹੈੱਡਮਾਸਟਰ ਵਜੋਂ ਸੇਵਾ ਕਰਨਾ ਮੰਨ ਲਿਆ।

ਹੈੱਡਮਾਸਟਰ ਬਣਨ ਦੇ ਬਾਅਦ ਮਾਸਟਰ ਤਾਰਾ ਸਿੰਘ ਲਾਇਲਪੁਰ ਦੇ ਸਿਆਸੀ ਆਗੂਆਂ ਦੇ ਬਹੁਤ ਨੇੜੇ ਆ ਗਏ। ਸ: ਹਰਚੰਦ ਸਿੰਘ ਲਾਇਲਪੁਰੀ, ਮਾਸਟਰ ਸੁੰਦਰ ਸਿੰਘ ਲਾਇਲਪੁਰੀ, ਸ: ਤੇਜਾ ਸਿੰਘ ਸਮੁੰਦਰੀ ਅਤੇ ਉਨ੍ਹਾਂ ਦੇ ਸਾਥੀ ਮਾਸਟਰ ਜੀ ਦੇ ਗੂੜ੍ਹੇ ਦੋਸਤ ਬਣ ਗਏ। ਇਹ 'ਲਾਇਲਪੁਰੀ ਗੁਰੱਪ' ਮਗਰੋਂ ਸਿੱਖ ਕੌਮ ਦੀ ਸਿਆਸੀ ਅਗਵਾਈ ਵਿਚ ਬਹੁਤ ਅੱਗੇ ਆਇਆ। ਮਾਸਟਰ ਤਾਰਾ ਸਿੰਘ ਜੀ ਨੇ ਖਾਲਸਾ ਸਕੂਲ ਲਾਇਲਪੁਰ ਨੂੰ ਬੜੇ ਸੁਚੱਜੇ ਢੰਗ ਨਾਲ ਚਲਾਇਆ ਪਰ ਹੈੱਡਮਾਸਟਰ ਹੁੰਦਿਆਂ ਉਹ ਕਦੇ ਵੀ ਅੰਗਰੇਜ਼ ਅਫ਼ਸਰਾਂ ਦੀ ਚਾਪਲੂਸੀ ਨਹੀਂ ਕਰਿਆ ਕਰਦੇ ਸੀ। ਇਸ ਕਰ ਕੇ



ਸਰਕਾਰ ਵੱਲੋਂ ਸਕੂਲ ਨੂੰ ਮਾਲੀ ਮਦਦ ਨਹੀਂ ਸੀ ਮਿਲਿਆ ਕਰਦੀ। ਅੰਗਰੇਜ਼ ਚਾਹੁੰਦੇ ਸਨ ਕਿ ਮਾਸਟਰ ਜੀ ਇਸ ਸਕੂਲ ਨੂੰ ਛੱਡ ਦੇਣ ਤੇ ਜਾਂ ਫਿਰ ਸਰਕਾਰ ਦੇ ਜੀ ਹਜ਼ੂਰੀਏ ਬਣ ਜਾਣ। ਉਨ੍ਹਾਂ ਦਿਨਾਂ ਵਿਚ ਹੀ ਦਿੱਲੀ ਦੇ ਰਕਾਬ ਗੰਜ ਗੁਰਦੁਆਰੇ ਦੀ ਦੀਵਾਰ ਸਰਕਾਰ ਨੇ ਢਾਹ ਦਿੱਤੀ ਤਾਂ ਜੋ ਵਾਇਸਰਾਏ ਦੀ ਨਵੀਂ ਕੋਠੀ ਦੀ ਖੂਬਸੂਰਤੀ ਕਾਇਮ ਰਹਿ ਸਕੇ। ਇਸ ਹਰਕਤ ਦੇ ਖ਼ਿਲਾਫ਼ ਸਿੱਖਾਂ ਨੇ ਜ਼ਬਰਦਸਤ ਰੋਸ ਜ਼ਾਹਿਰ ਕੀਤਾ। ਲਾਇਲਪੁਰ ਦੇ ਸ: ਹਰਚੰਦ ਸਿੰਘ ਅਤੇ ਹੋਰ ਆਗੂਆਂ ਨੇ ਇਸ ਦੇ ਖ਼ਿਲਾਫ਼ ਜਦੋ-ਜਹਿਦ ਸ਼ੁਰੂ ਕਰ ਦਿੱਤੀ। ਪਹਿਲੀ ਵੱਡੀ ਜੰਗ ਸ਼ੁਰੂ ਹੋਣ ਕਰ ਕੇ ਇਕ ਵਾਰ ਤਾਂ ਇਹ ਮਸਲਾ ਪਿੱਛੇ ਪਾ ਦਿੱਤਾ ਗਿਆ ਕਿਉਂਕਿ ਅੰਗਰੇਜ਼ਾਂ ਨੇ ਵਾਇਦਾ ਕੀਤਾ ਸੀ ਕਿ ਜੰਗ ਮੁਕਦਿਆਂ ਹੀ ਉਹ ਰਕਾਬ ਗੰਜ ਗੁਰਦੁਆਰੇ ਦੀ ਦੀਵਾਰ ਬਣਾ ਦੇਣਗੇ। ਦੂਜੇ ਪਾਸੇ ਸਰਕਾਰ ਨੇ ਲਾਇਲਪੁਰੀ ਗਰੁੱਪ ਨੂੰ ਮਜ਼ਬੂਰ ਕਰਨਾ ਸ਼ੁਰੂ ਕਰ ਦਿੱਤਾ ਕਿ ਮਾਸਟਰ ਤਾਰਾ ਸਿੰਘ ਜੀ ਨੂੰ ਸਕੂਲ ਤੋਂ ਅਲਿਹਦਾ ਕਰ ਦਿੱਤਾ ਜਾਵੇ। ਅਖ਼ੀਰ ਸਕੂਲ ਦੀ ਭਲਾਈ ਨੂੰ ਸਾਹਵੇਂ ਰੱਖ ਕੇ ਮਾਸਟਰ ਜੀ ਨੇ ਸਕੂਲ ਤੋਂ ਅਸਤੀਫ਼ਾ ਦੇ ਦਿੱਤਾ। ਉਨ੍ਹਾਂ ਦਿਨਾਂ ਵਿਚ ਹੀ ਮਾਸਟਰ ਜੀ ਨੂੰ ਲੰਡਨ ਦੇ ਗੁਰਦੁਆਰੇ ਦਾ ਮੈਨੇਜਰ ਬਣਾ ਕੇ ਭੇਜਣ ਦੀ ਸਕੀਮ ਚੱਲ ਰਹੀ ਸੀ ਪਰ ਜੰਗ ਸ਼ੁਰੂ ਹੋਣ ਕਰ ਕੇ ਸਕੀਮ ਸਿਰੇ ਨਾ ਚੜ੍ਹ ਸਕੀ। ਇਸ ਦੇ ਬਾਅਦ ਲਾਇਲਪੁਰ ਦੇ ਆਗੂਆਂ ਨੇ ਮਾਸਟਰ ਜੀ ਨੂੰ ਇਕ ‘ਕਮਿਸ਼ਨ ਏਜੰਸੀ’ (ਆੜ੍ਹਤ ਦੀ ਦੁਕਾਨ) ਸ਼ੁਰੂ ਕਰਵਾ ਦਿੱਤੀ ਪਰ ਮਾਸਟਰ ਤਾਰਾ ਸਿੰਘ ਦੁਕਾਨਦਾਰੀ ਵਾਸਤੇ ਨਹੀਂ ਸਨ ਬਣੇ ਹੋਏ, ਇਸ ਕਰ ਕੇ ਦੁਕਾਨ ਕਾਮਯਾਬ ਨਾ ਹੋ ਸਕੀ। ਕੁਝ ਚਿਰ ਮਗਰੋਂ ਦੁਕਾਨ ਬੰਦ ਕਰ ਦਿੱਤੀ ਗਈ ਅਤੇ ਮਾਸਟਰ ਜੀ ਲਾਇਲਪੁਰ ਦੇ ਚੱਕ ਨੰਬਰ 41 ਸਕੂਲ ਦੇ ਹੈੱਡਮਾਸਟਰ ਬਣ ਗਏ।

ਕੁਝ ਚਿਰ ਆਪ ਹੈੱਡਮਾਸਟਰ ਵਜੋਂ ਨੌਕਰੀ ਕਰਦੇ ਰਹੇ। ਉਨ੍ਹਾਂ ਦਿਨਾਂ ਵਿਚ ਹੀ ਪੰਜਾਬ ਵਿਚ ਗੁਰਦੁਆਰਾ ਸੁਧਾਰ ਲਹਿਰ ਸ਼ੁਰੂ ਹੋ ਗਈ। 21 ਮਈ 1920 ਦੇ ਦਿਨ ਲਾਹੌਰ ਤੋਂ ਪੰਜਾਬੀ ਵਿਚ ਰੋਜ਼ਾਨਾ ਅਖ਼ਬਾਰ “ਅਕਾਲੀ” ਛਪਣੀ ਸ਼ੁਰੂ ਹੋ ਗਈ। ਇਸ ਅਖ਼ਬਾਰ ਨੇ ਸਾਰੇ ਪੰਥ ਦਰਦੀਆਂ ਨੂੰ ਇਕ ਦੂਜੇ ਦੇ ਨੇੜੇ ਲੈ ਆਂਦਾ। ਇਸ ਅਖ਼ਬਾਰ ਵਿਚ ਗੁਰਦੁਆਰਿਆਂ ਦੀ ਹਾਲਤ ਅਤੇ ਸਿੱਖ ਸਿਆਸਤ ਬਾਰੇ ਪੂਰੀ ਜਾਣਕਾਰੀ ਛਪਣੀ ਸ਼ੁਰੂ ਹੋ ਗਈ। ਇਸ ਨੇ ਗੁਰਦੁਆਰਾ ਸੁਧਾਰ ਲਹਿਰ ਨੂੰ ਇਕ ਜ਼ਬਰਦਸਤ ਮੁਹਿੰਮ ਬਣਾ ਦਿੱਤਾ। ਅਜਿਹਾ ਜਾਪਦਾ ਸੀ ਕਿ ਕਿਸੇ ਦਿਨ ਗੁਰਦੁਆਰਾ ਸੁਧਾਰ ਲਹਿਰ ਬੜੀ ਤੇਜ਼ੀ ਨਾਲ ਸ਼ੁਰੂ ਹੋ ਜਾਵੇਗੀ। ਇਸ ਨੂੰ ਸਿਰਫ਼ ਇਕ ਚਿੰਗਾੜੀ ਦੀ ਜ਼ਰੂਰਤ ਸੀ।

ਆਖ਼ਿਰ ਇਹ ਚਿੰਗਾੜੀ 12 ਅਕਤੂਬਰ 1920 ਦੇ ਦਿਨ ਅਖੌਤੀ ਪਛੜੀਆਂ ਜ਼ਾਤਾਂ ਦੇ ਸਿੱਖਾਂ ਵੱਲੋਂ ਦਰਬਾਰ ਸਾਹਿਬ ਤੇ ਕੜਾਹ ਪ੍ਰਸਾਦ ਭੇਂਟ ਕਰਨ ਤੇ ਮਹੰਤਾਂ ਵੱਲੋਂ ਇਨਕਾਰ ਕੀਤੇ ਜਾਣ ਨਾਲ ਭੜਕ ਪਈ। ਇਸੇ ਦਿਨ ਅਕਾਲ ਤਖ਼ਤ ਸਾਹਿਬ ’ਤੇ ਸਿੱਖਾਂ ਦਾ ਕਬਜ਼ਾ ਹੋ ਗਿਆ ਅਤੇ ਸਿੱਖਾਂ ਨੇ ਹੌਲੀ-ਹੌਲੀ ਹੋਰ ਬਹੁਤ ਸਾਰੇ ਗੁਰਦੁਆਰਿਆਂ ਨੂੰ ਆਪਣੇ ਕੰਟਰੋਲ ਹੇਠ ਲਿਆਉਣ ਵਾਸਤੇ ਬੜੀ ਤੇਜ਼ੀ ਨਾਲ ਜਦੋਜਹਿਦ ਸ਼ੁਰੂ ਕਰ ਦਿੱਤੀ।



15 ਨਵੰਬਰ 1920 ਦੇ ਦਿਨ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਕਾਇਮ ਹੋ ਗਈ। ਇਸ ਦੀ 175 ਮੈਂਬਰੀ ਕਮੇਟੀ ਵਿਚ ਮਾਸਟਰ ਤਾਰਾ ਸਿੰਘ ਜੀ ਵੀ ਸ਼ਾਮਲ ਸਨ। 14 ਦਸੰਬਰ 1920 ਦੇ ਦਿਨ (ਸ਼੍ਰੋਮਣੀ) ਅਕਾਲੀ ਦਲ ਵੀ ਕਾਇਮ ਹੋ ਗਿਆ। ਇਸ ਦੀ ਪਹਿਲੀ ਬੈਠਕ 24 ਜਨਵਰੀ 1921 ਦੇ ਦਿਨ ਹੋਈ। ਸ: ਸਰਮੁਖ ਸਿੰਘ ਝਬਾਲ ਇਸ ਦੇ ਜਥੇਦਾਰ ਚੁਣੇ ਗਏ। ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਨੇ ਗੁਰਦੁਆਰਿਆਂ ਦੀ ਆਜ਼ਾਦੀ ਵਾਸਤੇ ਜ਼ੋਰ ਸ਼ੋਰ ਨਾਲ ਜਦੋਂਜਹਿਦ ਸ਼ੁਰੂ ਕਰ ਦਿੱਤੀ।

20 ਫਰਵਰੀ 1921 ਦੇ ਦਿਨ ਜਦੋਂ 200 ਦੇ ਕਰੀਬ ਸਿੱਖਾਂ ਦਾ ਇਕ ਜਥਾ ਗੁਰਦੁਆਰਾ ਜਨਮ ਅਸਥਾਨ ਨਾਨਕਾਣਾ ਸਾਹਿਬ ਵਿਚ ਗਿਆ ਤਾਂ ਉੱਥੋਂ ਦੇ ਮਹੰਤ ਨੇ 130 ਤੋਂ ਵਧ ਸਿੱਖਾਂ ਨੂੰ ਸ਼ਹੀਦ ਕਰ ਦਿੱਤਾ। ਇਸ ਸ਼ਹੀਦੀ ਸਾਕੇ ਤੋਂ ਬਾਅਦ ਮਾਸਟਰ ਤਾਰਾ ਸਿੰਘ ਅਕਾਲੀ ਲਹਿਰ ਵਿਚ ਪੂਰੀ ਤਰ੍ਹਾਂ ਸ਼ਾਮਲ ਹੋ ਗਏ। 7 ਨਵੰਬਰ 1921 ਦੇ ਦਿਨ ਜਦੋਂ ਅੰਗਰੇਜ਼ ਸਰਕਾਰ ਨੇ ਦਰਬਾਰ ਸਾਹਿਬ ਦੇ ਤੋਸ਼ੇਖਾਨੇ ਦੀਆਂ ਚਾਬੀਆਂ ਸ਼੍ਰੋਮਣੀ ਕਮੇਟੀ ਤੋਂ ਖੋਹ ਲਈਆਂ ਤਾਂ ਸਿੱਖਾਂ ਨੇ ਇਸ ਦੇ ਖਿਲਾਫ਼ ਮੋਰਚਾ ਲਾ ਦਿੱਤਾ। ਇਸ ਸਬੰਧ ਵਿਚ ਹੋਰ ਆਗੂਆਂ ਦੇ ਨਾਲ ਮਾਸਟਰ ਤਾਰਾ ਸਿੰਘ ਜੀ ਵੀ ਗ੍ਰਿਫ਼ਤਾਰ ਕੀਤੇ ਗਏ। ਇਹ ਮਾਸਟਰ ਜੀ ਦੀ ਪਹਿਲੀ ਗ੍ਰਿਫ਼ਤਾਰੀ ਸੀ। ਅਕਾਲੀ ਲਹਿਰ 1925 ਤਕ ਚਲਦੀ ਰਹੀ। ਇਸ ਦੌਰਾਨ ਕਈ ਮੋਰਚੇ ਲੱਗੇ। ਹਜ਼ਾਰਾਂ ਸਿੰਘ ਜੇਲ੍ਹਾਂ ਵਿਚ ਗਏ, ਸੈਂਕੜੇ ਸ਼ਹੀਦ ਹੋਏ। ਮੋਰਚਿਆਂ ਦੌਰਾਨ ਅੰਗਰੇਜ਼ ਸਰਕਾਰ ਨੇ 12 ਅਕਤੂਬਰ 1923 ਦੇ ਦਿਨ ਸ਼੍ਰੋਮਣੀ ਅਕਾਲੀ ਦਲ ਅਤੇ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਨੂੰ ਗ਼ੈਰ-ਕਾਨੂੰਨੀ ਕਰਾਰ ਦੇ ਦਿੱਤਾ ਅਤੇ ਨਾਲ ਹੀ ਸਾਰੇ ਸੀਨੀਅਰ ਅਕਾਲੀ ਆਗੂਆਂ ਨੂੰ ਗ੍ਰਿਫ਼ਤਾਰ ਕਰ ਲਿਆ। ਗ੍ਰਿਫ਼ਤਾਰ ਆਗੂਆਂ ਵਿਚ ਮਾਸਟਰ ਤਾਰਾ ਸਿੰਘ ਜੀ ਵੀ ਸਨ। ਸਾਰੇ ਅਕਾਲੀ ਆਗੂ 1925 ਤਕ ਜੇਲ੍ਹ ਵਿਚ ਰਹੇ। ਗੁਰਦੁਆਰਾ ਐਕਟ ਪਾਸ ਹੋਣ ਤੋਂ ਬਾਅਦ ਜਨਵਰੀ 1926 ਵਿਚ ਸਰਕਾਰ ਨੇ ਕੁਝ ਅਕਾਲੀ ਆਗੂ ਇਸ ਸ਼ਰਤ 'ਤੇ ਰਿਹਾ ਕਰ ਦਿਤੇ ਕਿ ਉਹ ਗੁਰਦੁਆਰਾ ਐਕਟ 'ਤੇ ਅਮਲ ਕਰਨਗੇ ਪਰ ਮਾਸਟਰ ਤਾਰਾ ਸਿੰਘ ਜੀ ਤੇ ਕੁਝ ਹੋਰ ਅਕਾਲੀ ਆਗੂਆਂ ਨੇ ਇਹ ਮਾਮੂਲੀ ਜਿਹੀ ਵੀ ਸ਼ਰਤ ਮੰਨ ਕੇ ਰਿਹਾ ਹੋਣ ਤੋਂ ਇਨਕਾਰ ਕਰ ਦਿੱਤਾ। ਇਸ ਦੌਰਾਨ ਜੇਲ੍ਹ ਵਿਚ ਹੀ ਸ: ਤੇਜਾ ਸਿੰਘ ਸਮੁੰਦਰੀ, ਜੋ ਰਿਹਾ ਨਾ ਹੋਣ ਵਾਲੇ ਗਰੁੱਪ ਦੇ ਆਗੂ ਸਨ, 17 ਜੁਲਾਈ 1926 ਦੇ ਦਿਨ ਚੜ੍ਹਾਈ ਕਰ ਗਏ। ਪਿੱਛੇ ਰਹਿ ਗਏ ਅਕਾਲੀ ਆਗੂਆਂ ਨੇ ਮਾਸਟਰ ਜੀ ਨੂੰ ਆਪਣਾ ਲੀਡਰ ਚੁਣ ਲਿਆ। ਮਾਸਟਰ ਜੀ ਸਤੰਬਰ 1926 ਵਿਚ ਰਿਹਾ ਹੋਏ, ਇਸ ਤੋਂ ਬਾਅਦ ਦੀ ਅਕਾਲੀ ਸਿਆਸਤ ਅਤੇ ਸਿੱਖ ਸਿਆਸਤ ਮਾਸਟਰ ਜੀ ਦੇ ਦੁਆਲੇ ਹੀ ਘੁੰਮਦੀ ਹੈ।

ਗੁਰਦੁਆਰਾ ਐਕਟ ਬਣਨ ਮਗਰੋਂ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ (ਐਕਟ ਮੁਤਾਬਿਕ “ਸੈਂਟਰਲ ਬੋਰਡ”) ਦੀਆਂ ਚੋਣਾਂ 18 ਜੂਨ 1926 ਨੂੰ ਕਰਵਾਈਆਂ ਗਈਆਂ। ਸਰਦਾਰ ਬਹਾਦਰ ਮਹਿਤਾਬ ਸਿੰਘ ਨੇ ਕਿਸੇ ਕਾਨੂੰਨੀ ਨੁਕਤੇ ਦੀ ਬਿਨਾ ਤੇ ਮਾਸਟਰ ਤਾਰਾ ਸਿੰਘ ਅਤੇ ਸ: ਅਮਰ ਸਿੰਘ ਵਾਸੂ ਦੇ ਨਾਮਜ਼ਦਗੀ ਕਾਗਜ਼

ਰੱਦ ਕਰਵਾ ਦਿੱਤੇ। ਇਸ ਨਾਲ ਮਾਸਟਰ ਜੀ ਦੀ ਸੀਟ ਤੋਂ ਗਿਆਨੀ ਸ਼ੇਰ ਸਿੰਘ ਬਿਨਾ ਮੁਕਾਬਲਾ ਚੁਣੇ ਗਏ। ਸ: ਬ: ਮਹਿਤਾਬ ਸਿੰਘ ਧੜੇ ਦੇ ਤਿੰਨ ਹੋਰ ਉਮੀਦਵਾਰ ਵੀ ਬਿਨਾ ਮੁਕਾਬਲਾ ਚੁਣੇ ਗਏ। ਇਸ ਦੇ ਬਾਵਜੂਦ ਚੋਣਾਂ ਵਿਚ ਮਹਿਤਾਬ ਸਿੰਘ ਧੜੇ ਨੂੰ 120 ਸੀਟਾਂ ਵਿੱਚੋਂ ਸਿਰਫ਼ 26 ਸੀਟਾਂ ਹੀ ਮਿਲੀਆਂ। 'ਸੈਂਟਰਲ ਬੋਰਡ' ਦੀ ਪਹਿਲੀ ਮੀਟਿੰਗ 14 ਸਤੰਬਰ 1926 ਦੇ ਦਿਨ ਹੋਈ। ਅਕਾਲੀ ਦਲ ਦੇ ਸ: ਮੰਗਲ ਸਿੰਘ 82 ਵੋਟਾਂ ਲੈ ਕੇ ਸ: ਬ: ਮਹਿਤਾਬ ਸਿੰਘ ਗਰੁੱਪ ਦੇ ਸ: ਜੋਗਿੰਦਰ ਸਿੰਘ ਨੂੰ 29 ਵੋਟਾਂ 'ਤੇ ਹਰਾ ਕੇ 'ਸੈਂਟਰਲ ਬੋਰਡ' ਦੇ ਪ੍ਰਧਾਨ ਚੁਣੇ ਗਏ।

27 ਸਤੰਬਰ 1926 ਨੂੰ ਮਾਸਟਰ ਤਾਰਾ ਸਿੰਘ ਅਤੇ ਬਾਕੀ ਲੀਡਰ, ਜੋ ਲਾਹੌਰ ਕਿਲ੍ਹੇ ਵਿਚ ਨਜ਼ਰਬੰਦ ਸਨ, ਨੂੰ ਵੀ ਰਿਹਾ ਕਰ ਦਿੱਤਾ ਗਿਆ। 'ਸੈਂਟਰਲ ਬੋਰਡ' ਦੀ ਅਗਲੀ ਮੀਟਿੰਗ 2 ਅਕਤੂਬਰ 1926 ਦੇ ਦਿਨ ਹੋਈ। ਇਸ ਦਿਨ ਨਾਮਜ਼ਦ ਮੈਂਬਰ ਸ: ਹਜ਼ਾਰਾ ਸਿੰਘ ਜਾਮਰਾਏ ਨੇ ਅਸਤੀਫ਼ਾ ਦੇ ਕੇ ਮਾਸਟਰ ਤਾਰਾ ਸਿੰਘ ਵਾਸਤੇ ਆਪਣੀ ਸੀਟ ਖ਼ਾਲੀ ਕਰ ਦਿੱਤੀ। ਇਸ ਮਗਰੋਂ ਪ੍ਰਧਾਨ ਦੀ ਚੋਣ ਹੋਈ। ਬਾਬਾ ਖੜਕ ਸਿੰਘ ਪ੍ਰਧਾਨ ਅਤੇ ਮਾਸਟਰ ਤਾਰਾ ਸਿੰਘ ਮੀਤ ਪ੍ਰਧਾਨ ਚੁਣੇ ਗਏ। ਇਸੇ ਦਿਨ 'ਸੈਂਟਰਲ ਬੋਰਡ' ਨੇ ਇਕ ਮਤੇ ਰਾਹੀਂ ਆਪਣਾ ਨਾਂ 'ਸੈਂਟਰਲ ਬੋਰਡ' ਤੋਂ 'ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ' ਰੱਖ ਲਿਆ। ਸਰਕਾਰ ਨੇ 17 ਫਰਵਰੀ 1927 ਦੇ ਦਿਨ ਇਹ ਨਾਂ, ਮਨਜ਼ੂਰ ਕਰ ਲਿਆ। ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਉੱਤੇ ਮਾਸਟਰ ਤਾਰਾ ਸਿੰਘ ਦੀ ਅਗਵਾਈ ਵਾਲੇ ਗਰੁੱਪ ਦੇ ਕਾਬਜ਼ ਹੋਣ ਨਾਲ ਸਿੱਖ ਸਿਆਸਤ ਵਿਚ ਬੜਾ ਵੱਡਾ ਇਨਕਲਾਬ ਆਇਆ। 1919 ਵਿਚ ਬਣੀ ਸਿੱਖ ਲੀਗ, ਜੋ 1920 ਦੇ ਅਖੀਰ ਵਿਚ ਆਪਣੀ ਥਾਂ ਸਿੱਖਾਂ ਵਿੱਚੋਂ ਗਵਾ ਚੁੱਕੀ ਸੀ, ਦੀ ਥਾਂ ਅਕਾਲੀ ਦਲ ਨੇ ਲੈ ਲਈ। 1920 ਤੋਂ 1925 ਤੱਕ ਗੁਰਦੁਆਰਾ ਸੁਧਾਰ ਲਹਿਰ ਚਲਦੀ ਰਹੀ। ਇਸ ਦੌਰਾਨ ਸਿੱਖਾਂ ਦੀ ਸਿਆਸੀ ਕਾਰਵਾਈ ਗੁਰਦੁਆਰਾ ਸੁਧਾਰ ਤਕ ਹੀ ਮਹਿਦੂਦ ਰਹੀ, 1926 ਤੋਂ ਮਗਰੋਂ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ 'ਤੇ ਕਾਬਜ਼ ਅਕਾਲੀ ਗਰੁੱਪ ਸਿਆਸੀ ਤੌਰ 'ਤੇ ਵੀ ਜਥੇਬੰਦ ਹੋਣ ਲਗ ਪਿਆ।

1927 ਵਿਚ ਸਿੱਖ ਸਿਆਸਤ ਦੀ ਅਗਵਾਈ ਸ਼੍ਰੋਮਣੀ ਅਕਾਲੀ ਦਲ ਨੇ ਸੰਭਾਲ ਲਈ। ਇਸ ਵੇਲੇ ਸ਼੍ਰੋਮਣੀ ਕਮੇਟੀ ਦੇ ਪ੍ਰਧਾਨ ਬਾਬਾ ਖੜਕ ਸਿੰਘ ਸਨ, ਕਿਉਂਕਿ ਉਹ ਜੇਲ੍ਹ ਵਿਚ ਸਨ ਇਸ ਕਰ ਕੇ ਸਿੱਖ ਕੌਮ ਦੀ ਵਾਗਡੋਰ ਮਾਸਟਰ ਤਾਰਾ ਸਿੰਘ ਦੇ ਹੱਥ ਵਿਚ ਹੀ ਸੀ।

ਮਾਸਟਰ ਜੀ 1927 ਤੋਂ 1967 ਤੱਕ ਸਿੱਖ ਕੌਮ ਦੇ ਸਭ ਤੋਂ ਵੱਧ ਮਕਬੂਲ ਆਗੂ ਰਹੇ। 1928 ਵਿਚ ਜਦੋਂ ਸਾਈਮਨ ਕਮਿਸ਼ਨ ਭਾਰਤ ਆਇਆ ਤਾਂ ਉਸ ਦੇ ਖ਼ਿਲਾਫ਼ ਮੁਜ਼ਾਹਰੇ ਕਰਨ ਵਾਲਿਆਂ ਵਿਚ ਮਾਸਟਰ ਤਾਰਾ ਸਿੰਘ ਸਭ ਤੋਂ ਅੱਗੇ ਸਨ। ਉਸ ਵਕਤ ਪੰਜਾਬ ਦੀ ਸਾਰੀ ਸਿਆਸੀ ਕਾਰਵਾਈ ਵਧੇਰੇ ਕਰ ਕੇ ਸਿੱਖ ਹੀ ਚਲਾ ਰਹੇ ਸਨ ਪਰ 1928 ਵਿਚ, ਜਦੋਂ ਮੋਤੀ ਲਾਲ ਨਹਿਰੂ ਦੀ ਅਗਵਾਈ ਵਾਲੀ ਕਮੇਟੀ ਦੇ ਪਾਰਲੀਮੈਂਟ ਅਤੇ ਅਸੈਂਬਲੀਆਂ ਦੀਆਂ ਚੋਣਾਂ ਵਿਚ ਵੱਖ-ਵੱਖ ਫ਼ਿਰਕਿਆਂ ਵਾਸਤੇ ਸੀਟਾਂ ਦੀ ਵੰਡ

ਦਾ ਫ਼ੈਸਲਾ ਕਰਨ ਵਾਸਤੇ ਰਿਪੋਰਟ ਪੇਸ਼ ਕੀਤੀ, ਤਾਂ ਉਸ ਵਿਚ ਸਿੱਖਾਂ ਨਾਲ ਜ਼ਿਆਦਤੀ ਹੋਈ। ਇਸ ਨਾਲ ਪੰਜਾਬ ਦੀ ਸਿਆਸਤ ਵਿਚ ਇਕ ਨਵਾਂ ਧਮਾਕਾ ਹੋਇਆ। ਮਾਸਟਰ ਤਾਰਾ ਸਿੰਘ ਦੀ ਅਗਵਾਈ ਹੇਠ ਅਕਾਲੀ ਦਲ ਤੇ ਹੋਰ ਸਿੱਖ ਜਥੇਬੰਦੀਆਂ ਨੇ ਨਹਿਰੂ ਰਿਪੋਰਟ ਦੀ ਜ਼ਬਰਦਸਤ ਮੁਖਾਲਫ਼ਤ ਕੀਤੀ। ਮਾਸਟਰ ਤਾਰਾ ਸਿੰਘ ਉਸ ਵੇਲੇ ਕਾਂਗਰਸ ਪਾਰਟੀ ਦੇ ਵੱਡੇ ਹਮਦਰਦ ਗਿਣੇ ਜਾਂਦੇ ਸਨ ਤੇ ਉਹੀ ਮੋਤੀ ਲਾਲ ਨਹਿਰੂ ਰਿਪੋਰਟ ਦੇ ਸਭ ਤੋਂ ਵੱਧ ਖ਼ਿਲਾਫ਼ ਸਨ। 1928 ਦਾ ਸਾਰਾ ਸਾਲ ਨਹਿਰੂ ਰਿਪੋਰਟ ਵਿਚ ਸਿੱਖਾਂ ਨਾਲ ਕੀਤੇ ਧੱਕੇ ਦੇ ਖ਼ਿਲਾਫ਼ ਸਰਗਰਮੀਆਂ ਚਲਦੀਆਂ ਰਹੀਆਂ। ਦਸੰਬਰ 1928 ਵਿਚ ਕਲਕੱਤੇ ਵਿਚ ਹੋਈ ਆਲ ਪਾਰਟੀ ਕਨਵੈਨਸ਼ਨ ਵੀ ਜਦੋਂ ਸਿੱਖਾਂ ਨੂੰ ਇਨਸਾਫ਼ ਨਾ ਦੇ ਸਕੀ ਤਾਂ ਅਕਾਲੀ ਆਗੂਆਂ ਨੇ ਕਾਂਗਰਸ ਨਾਲੋਂ ਸਬੰਧ ਤੋੜ ਲੈਣ ਦਾ ਐਲਾਨ ਕਰ ਦਿੱਤਾ। 1929 ਦੇ ਆਖ਼ਰੀ ਦਿਨਾਂ ਵਿਚ ਕਾਂਗਰਸ ਪਾਰਟੀ ਨੇ ਆਪਣਾ ਇਜਲਾਸ ਲਾਹੌਰ ਵਿਚ ਰੱਖ ਲਿਆ। ਉਨ੍ਹਾਂ ਦਿਨਾਂ ਵਿਚ ਹੀ ਸ਼੍ਰੋਮਣੀ ਅਕਾਲੀ ਦਲ ਨੇ ਵੀ ਆਪਣੀ ਕਾਨਫ਼ਰੰਸ ਲਾਹੌਰ ਵਿਚ ਹੀ ਰੱਖ ਲਈ। ਕਾਂਗਰਸ ਦੇ ਮੁਕਾਬਲੇ ਵਿਚ ਅਕਾਲੀ ਕਾਨਫ਼ਰੰਸ ਵਿਚ ਕਈ ਗੁਣਾ ਜ਼ਿਆਦਾ ਲੋਕ ਸ਼ਾਮਲ ਹੋਏ। ਇਸ ਇਕੱਠ ਨੂੰ ਵੇਖ ਕੇ ਮੋਤੀ ਲਾਲ ਨਹਿਰੂ ਅਤੇ ਗਾਂਧੀ ਘਬਰਾ ਗਏ। ਮੋਤੀ ਲਾਲ, ਗਾਂਧੀ ਤੇ ਕਈ ਹੋਰ ਹਿੰਦੂ ਆਗੂ ਅਕਾਲੀ ਦਲ ਦੇ ਦਫ਼ਤਰ ਪੁੱਜੇ ਅਤੇ ਉਨ੍ਹਾਂ ਨੇ ਅਕਾਲੀਆਂ ਨਾਲ ਸਮਝੌਤਾ ਕਰ ਲਿਆ। ਕਾਂਗਰਸ ਪਾਰਟੀ ਨੇ ਸਿੱਖਾਂ ਨੂੰ ਯਕੀਨ ਦਿਵਾਇਆ ਕਿ ਕਾਂਗਰਸ ਅੱਗੇ ਤੋਂ ਕੋਈ ਐਸਾ ਫ਼ੈਸਲਾ ਨਹੀਂ ਕਰੇਗੀ, ਜਿਹੜਾ ਸਿੱਖਾਂ ਨੂੰ ਮਨਜ਼ੂਰ ਨਾ ਹੋਵੇ।

1930 ਵਿਚ ਕਾਂਗਰਸ ਨੇ ਸਿਵਲ ਨਾ-ਫ਼ਰਮਾਨੀ ਲਹਿਰ ਚਲਾਈ। ਇਸ ਲਹਿਰ ਦੌਰਾਨ ਪਿਸ਼ਾਵਰ ਵਿਚ ਇਕ ਜਲੂਸ ਨਿਕਲਿਆ। ਜਲੂਸ ਵਾਲੇ ਦਿਨ ਪੁਲਿਸ ਨੇ ਪਿਸ਼ਾਵਰ ਦੇ ਇਕ ਬਜ਼ਾਰ ਵਿਚ ਟਾਂਗੇ ਵਿਚ ਜਾ ਰਹੇ ਇਕ ਬੇਗੁਨਾਹ ਸਿੱਖ ਪਰਿਵਾਰ ਨੂੰ ਗੋਲੀ ਮਾਰ ਕੇ ਮਾਰ ਦਿੱਤਾ। ਪਿਸ਼ਾਵਰ ਦੇ ਪਠਾਣਾਂ ਨੇ ਪੁਲਿਸ ਵੱਲੋਂ ਮਾਰੇ ਗਏ ਸਿੱਖਾਂ ਦੀਆਂ ਲਾਸ਼ਾਂ ਦਾ ਜਲੂਸ ਕੱਢਿਆ। ਪੁਲਿਸ ਨੇ ਇਸ ਜਲੂਸ 'ਤੇ ਗੋਲੀਆਂ ਚਲਾਈਆਂ ਅਤੇ ਕਈ ਪਠਾਣ ਮਾਰ ਦਿਤੇ। ਜਦੋਂ ਇਸ ਦੀ ਖ਼ਬਰ ਅੰਮ੍ਰਿਤਸਰ ਪੁੱਜੀ ਤਾਂ ਮਾਸਟਰ ਤਾਰਾ ਸਿੰਘ ਨੇ ਪਠਾਣਾਂ ਦੀ ਹਮਦਰਦੀ ਵਿਚ ਇਕ ਜਥਾ ਪਿਸ਼ਾਵਰ ਲੈ ਕੇ ਜਾਣ ਦਾ ਐਲਾਨ ਕਰ ਦਿੱਤਾ। ਇਹ ਜਥਾ 10 ਮਈ 1930 ਦੇ ਦਿਨ ਅਕਾਲ ਤਖ਼ਤ ਸਾਹਿਬ ਤੋਂ ਅਰਦਾਸ ਕਰ ਕੇ ਟੁਰਿਆ। ਪਿਸ਼ਾਵਰ ਜਾਂਦਿਆਂ ਰਸਤੇ ਵਿਚ ਜੇਹਲਮ ਦੇ ਨੇੜੇ ਦੀਨਾ ਪਿੰਡ ਕੋਲ ਪੁਲਿਸ ਨੇ ਜਥੇ ਨੂੰ ਰੋਕ ਕੇ ਮਾਸਟਰ ਜੀ ਨੂੰ ਗ੍ਰਿਫ਼ਤਾਰ ਕਰ ਲਿਆ। ਮਾਸਟਰ ਜੀ ਦੇ ਇਸ ਕਦਮ ਨੇ ਸਿੱਖਾਂ ਅਤੇ ਪਠਾਣਾਂ ਵਿਚਕਾਰ ਸੌ ਸਾਲ ਪੁਰਾਣੀ ਨਫ਼ਰਤ ਖ਼ਤਮ ਕਰਨ ਵਿਚ ਰੋਲ ਅਦਾ ਕੀਤਾ।

1930 ਵਿਚ ਬਰਤਾਨਵੀ ਸਰਕਾਰ ਨੇ ਭਾਰਤੀਆਂ ਦੇ ਮਸਲਿਆਂ 'ਤੇ ਵਿਚਾਰ ਕਰਨ ਵਾਸਤੇ ਲੰਡਨ ਵਿਚ ਇਕ ਰਾਊਂਡ ਟੇਬਲ ਕਾਨਫ਼ਰੰਸ ਬੁਲਾਈ। ਕਾਂਗਰਸ ਪਾਰਟੀ ਅਤੇ ਅਕਾਲੀ ਦਲ ਨੇ ਇਸ ਕਾਨਫ਼ਰੰਸ ਦਾ ਬਾਈਕਾਟ ਕਰਨ ਦਾ ਐਲਾਨ

ਕਰ ਦਿੱਤਾ। ਬਰਤਾਨਵੀ ਸਰਕਾਰ ਨੇ ਮਾਸਟਰ ਜੀ ਦੇ ਨਾਂ ਵਾਲੇ, ਪਟਿਆਲਾ ਹਾਈਕੋਰਟ ਦੇ ਇਕ ਜੱਜ, ਤਾਰਾ ਸਿੰਘ ਨੂੰ ਲੰਡਨ ਲਿਜਾ ਕੇ ਸਿੱਖਾਂ ਦੀ ਨੁਮਾਇੰਦਗੀ ਕਰਵਾਉਣ ਦੀ ਕੋਸ਼ਿਸ਼ ਕੀਤੀ। ਮਾਰਚ 1931 ਵਿਚ ਗਾਂਧੀ ਅਤੇ ਅੰਗਰੇਜ਼ਾਂ ਵਿਚ ਸਮਝੌਤਾ ਹੋ ਗਿਆ। ਇਸ ਮਗਰੋਂ ਇਕ ਹੋਰ ਗੋਲਮੇਜ਼ ਕਾਨਫਰੰਸ ਕਰਨ ਦਾ ਐਲਾਨ ਕੀਤਾ ਗਿਆ। ਸਿੱਖਾਂ ਵੱਲੋਂ ਮਾਸਟਰ ਤਾਰਾ ਸਿੰਘ ਨੂੰ ਇਸ ਕਾਨਫਰੰਸ ਵਿਚ ਨੁਮਾਇੰਦਾ ਬਣਾਇਆ ਗਿਆ।

1932 ਵਿਚ ਬਰਤਾਨਵੀ ਸਰਕਾਰ ਨੇ ਲੈਜਿਸਲੇਟਿਵ ਕੌਂਸਲਾਂ ਵਿਚ ਵੱਖ-ਵੱਖ ਕੌਮਾਂ ਦੀਆਂ ਸੀਟਾਂ ਦਾ ਫ਼ੈਸਲਾ ਕਰਨ ਵਾਸਤੇ ਇਕ ਐਲਾਨ ਜਾਰੀ ਕੀਤਾ (ਜਿਸ ਨੂੰ ਮਗਰੋਂ “ਫ਼ਿਰਕੂ ਫ਼ੈਸਲੇ” ਦੇ ਤੌਰ ’ਤੇ ਜਾਣਿਆ ਗਿਆ) ਇਸ ‘ਫ਼ਿਰਕੂ ਫ਼ੈਸਲੇ’ ਵਿਚ ਸਿੱਖ ਹੱਕਾਂ ਨੂੰ ਨਜ਼ਰ-ਅੰਦਾਜ਼ ਕੀਤਾ ਗਿਆ ਸੀ। ਸਿੱਖਾਂ ਨੇ ਇਸ ‘ਫ਼ੈਸਲੇ’ ਦੀ ਜ਼ਬਰਦਸਤ ਮੁਖਾਲਫ਼ਤ ਕੀਤੀ। ਇਸ ਮੁਹਿੰਮ ਦੀ ਅਗਵਾਈ ਮਾਸਟਰ ਤਾਰਾ ਸਿੰਘ ਨੇ ਕੀਤੀ ਪਰ, ਸਿੱਖ ਇਸ “ਫ਼ੈਸਲੇ” ਵਿਚ ਕੋਈ ਤਬਦੀਲੀ ਨਾ ਲਿਆ ਸਕੇ। ਇਸ ਮਗਰੋਂ ਅਕਾਲੀ ਦਲ ਵਿਚ ਜ਼ਬਰਦਸਤ ਫੁੱਟ ਪੈ ਗਈ। ਸਿੱਖਾਂ ਦੇ ਵੱਖ-ਵੱਖ ਧੜੇ ਇਕ ਦੂਜੇ ਦੇ ਖ਼ਿਲਾਫ਼ ਪ੍ਰਾਪੇਗੰਡਾ ਕਰਨ ਲੱਗ ਪਏ। ਇਸ ਹਾਲਤ ਨੂੰ ਸਾਹਮਣੇ ਰੱਖ ਕੇ ਕੁਝ ਸਿੱਖ ਆਗੂਆਂ ਨੇ “ਗੁਰਸੇਵਕ ਸਭਾ” ਨਾਂ ਦੀ ਜਥੇਬੰਦੀ ਬਣਾ ਲਈ। “ਗੁਰਸੇਵਕ ਸਭਾ” ਨੇ ਵੱਖ-ਵੱਖ ਧੜਿਆਂ ਵਿਚ ਏਕਤਾ ਕਰਵਾਉਣ ਦੀ ਸੰਜੀਦਾ ਕੋਸ਼ਿਸ਼ ਕੀਤੀ ਪਰ ਬਹੁਤੀ ਕਾਮਯਾਬੀ ਹਾਸਿਲ ਨਾ ਕਰ ਸਕੇ। 1935 ਵਿਚ ਬਾਬਾ ਵਿਸਾਖਾ ਸਿੰਘ ਦਦੇਹਰ ਨੇ ਸਾਲਸੀ ਕਰਨ ਦੀ ਕੋਸ਼ਿਸ਼ ਕੀਤੀ ਪਰ ਇਸ ਕੋਸ਼ਿਸ਼ ਦੇ ਰਾਹ ਵਿਚ ਵੀ ਰੁਕਾਵਟਾਂ ਖੜ੍ਹੀਆਂ ਹੋ ਗਈਆਂ। 1936 ਵਿਚ ਗੁਰਦੁਆਰਾ ਚੋਣਾਂ ਹੋਣ ਵਾਲੀਆਂ ਸਨ। ਦੋਹਾਂ ਮੁੱਖ ਧੜਿਆਂ ਨੇ ਬਾਬਾ ਵਿਸਾਖਾ ਸਿੰਘ ਅਤੇ ਬਾਬਾ ਸੋਹਨ ਸਿੰਘ ਭਕਨਾ ਨੂੰ ਹੱਕ ਦੇ ਦਿੱਤਾ ਕਿ ਆਉਣ ਵਾਲੀਆਂ ਚੋਣਾਂ ਵਿਚ ਉਮੀਦਵਾਰਾਂ ਦਾ ਐਲਾਨ ਕਰਨ। ਬਾਬਾ ਜੀ ਨੇ ਦੋਹਾਂ ਧੜਿਆਂ ਦੇ ਜਿਨ੍ਹਾਂ ਦੋ ਦਰਜਨ ਆਗੂਆਂ ਨੂੰ ਟਿਕਟਾਂ ਨਾ ਦਿੱਤੀਆਂ ਉਨ੍ਹਾਂ ਵਿਚ ਮਾਸਟਰ ਤਾਰਾ ਸਿੰਘ ਜੀ ਵੀ ਸ਼ਾਮਿਲ ਸਨ। ਚੋਣਾਂ ਮਗਰੋਂ ਮਾਸਟਰ ਜੀ ਨੂੰ ਨਾਮਜ਼ਦ ਮੈਂਬਰ ਵਜੋਂ ਚੁਣ ਲਿਆ ਗਿਆ। ਮਾਸਟਰ ਜੀ ਫੇਰ ਸ਼੍ਰੋਮਣੀ ਕਮੇਟੀ ਦੇ ਪ੍ਰਧਾਨ ਚੁਣੇ ਗਏ।

ਇਸੇ ਦੌਰਾਨ ਗੁਰਦੁਆਰਾ ਸ਼ਹੀਦ-ਗੰਦ ਦਾ ਮਸਲਾ ਵੀ ਉਠ ਪਿਆ। ਮੁਸਲਮਾਨ ਗੁਰਦੁਆਰਾ ਸ਼ਹੀਦ-ਗੰਦ ਨੂੰ ਮਸਜਿਦ ਕਰਾਰ ਦਿਵਾ ਕੇ ਉਸ ਉੱਤੇ ਕਬਜ਼ਾ ਕਰਨਾ ਚਾਹੁੰਦੇ ਸਨ ਪਰ ਸ਼੍ਰੋਮਣੀ ਅਕਾਲੀ ਦਲ ਅਤੇ ਬਾਕੀ ਸਿੱਖ ਜਥੇਬੰਦੀਆਂ ਨੇ ਮੁਸਲਮਾਨਾਂ ਦੀ ਇਹ ਚਾਲ ਕਾਮਯਾਬ ਨਾ ਹੋਣ ਦਿੱਤੀ। ਜਦੋਂ ਮੁਸਲਮਾਨਾਂ ਨੇ ਇਸ ਸਵਾਲ ’ਤੇ ਐਜੀਟੇਸ਼ਨ ਸ਼ੁਰੂ ਕੀਤੀ ਤਾਂ ਅਕਾਲੀ ਦਲ ਨੇ ਵੀ ਇਸ ਦੇ ਮੁਕਾਬਲੇ ’ਤੇ ਐਜੀਟੇਸ਼ਨ ਕਰਨ ਦਾ ਐਲਾਨ ਕਰ ਦਿੱਤਾ। ਇਸ ਦੌਰਾਨ ਸਰਕਾਰ ਨੇ “ਕਿਰਪਾਨ” ’ਤੇ ਪਾਬੰਦੀ ਲਾ ਦਿੱਤੀ। ਸਿੱਖਾਂ ਨੇ ਮਾਸਟਰ ਤਾਰਾ ਸਿੰਘ ਦੀ ਅਗਵਾਈ ਹੇਠ ਕਿਰਪਾਨ ’ਤੇ ਪਾਬੰਦੀ ਦੇ ਖ਼ਿਲਾਫ਼ ਮੋਰਚਾ ਲਾ ਦਿੱਤਾ। ਅਖ਼ੀਰ

ਇਕ ਮਹੀਨੇ ਮਗਰੋਂ ਇਹ ਮੋਰਚਾ ਜਿੱਤਿਆ ਗਿਆ।

ਇਨ੍ਹਾਂ ਦਿਨਾਂ ਵਿਚ ਭਾਰਤੀਆਂ ਨੂੰ ਵਧੇਰੇ ਸਿਆਸੀ ਹੱਕ ਦੇਣ ਵਾਸਤੇ ਚਰਚਾ ਸ਼ੁਰੂ ਹੋ ਗਈ। ਇਸ ਸਬੰਧ ਵਿਚ ਬਰਤਾਨੀਆ ਤੋਂ ਸਰ ਸਟੈਫ਼ਰਡ ਕਰਿਪਸ ਨਾਂ ਦਾ ਵਜ਼ੀਰ ਆਪਣੇ ਸਾਥੀਆਂ ਨਾਲ ਭਾਰਤ ਪੁੱਜਿਆ ਅਤੇ ਸਾਰੀਆਂ ਵੱਖ-ਵੱਖ ਪਾਰਟੀਆਂ ਦੇ ਆਗੂਆਂ ਨਾਲ ਮੁਲਾਕਾਤਾਂ ਕੀਤੀਆਂ। ਉਹ ਮਾਸਟਰ ਜੀ ਅਤੇ ਹੋਰ ਸਿੱਖ ਆਗੂਆਂ ਨੂੰ ਵੀ ਮਿਲਿਆ। ਮਾਸਟਰ ਜੀ ਨੇ ਸਿੱਖਾਂ ਦੇ ਹੱਕਾਂ ਦੇ ਕੇਸ ਨੂੰ ਬੜੀ ਸੂਝ ਨਾਲ ਪੇਸ਼ ਕੀਤਾ। ਕਰਿਪਸ ਮਿਸ਼ਨ ਭਾਵੇਂ ਕੋਈ ਵਧੀਆ ਫੈਸਲਾ ਨਾ ਦੇ ਸਕਿਆ ਪਰ ਇਸ ਤੋਂ ਇਹ ਭਾਸਣ ਲੱਗ ਪਿਆ ਸੀ ਕਿ ਕਿਸੇ ਵੇਲੇ ਬਰਤਾਨੀਆ ਭਾਰਤ ਨੂੰ ਆਜ਼ਾਦ ਕਰ ਦੇਵੇਗਾ। ਇਸ ਗੱਲ ਨੂੰ ਭਾਂਪਦਿਆਂ ਮਾਸਟਰ ਜੀ ਨੇ “ਆਜ਼ਾਦ ਪੰਜਾਬ” ਦਾ ਨਾਅਰਾ ਲਾਇਆ। “ਆਜ਼ਾਦ ਪੰਜਾਬ” ਦਾ ਮਤਲਬ ਇਹ ਸੀ ਕਿ ਪੰਜਾਬ ਵਿਚਲੇ ਕੁਝ ਜ਼ਿਲ੍ਹੇ ਵੱਖਰੇ ਕਰ ਕੇ ਇਸ ਨੂੰ ਇਕ ਆਜ਼ਾਦ ਸੂਬਾ ਬਣਾ ਦਿੱਤਾ ਜਾਵੇ। ਇਸ ਨਵੇਂ ਸੂਬੇ ਵਿਚ 40 ਫ਼ੀਸਦੀ ਮੁਸਲਮਾਨ, 40 ਫ਼ੀਸਦੀ ਹਿੰਦੂ ਅਤੇ 20 ਫ਼ੀਸਦੀ ਸਿੱਖ ਹੋਣੇ ਸਨ। ਇਸ ਤੋਂ ਮਾਸਟਰ ਜੀ ਦਾ ਮਕਸਦ ਇਹੀ ਸੀ ਕਿ ਪਾਸਕੂ ਹਮੇਸ਼ਾਂ ਸਿੱਖਾਂ ਦਾ ਹੋਵੇਗਾ ਅਤੇ ਹਿੰਦੂ ਜਾਂ ਮੁਸਲਮਾਨ ਸਿੱਖਾਂ ਨਾਲ ਜ਼ਿਆਦਤੀ ਨਹੀਂ ਕਰ ਸਕਣਗੇ। ਮਾਸਟਰ ਜੀ ਦੀ ਇਹ ਸਕੀਮ ਸਿੱਖ ਕੌਮ ਦੇ ਭਲੇ ਵਿਚ ਸੀ। ਇਸ ਦੀ ਮੁਖਾਲਫ਼ਤ ਮੁਸਲਮਾਨਾਂ ਨੇ ਤਾਂ ਕਰਨੀ ਹੀ ਸੀ ਪਰ ਕੁਝ ਸਿੱਖਾਂ ਨੇ ਵੀ ਇਸ ਦੀ ਬਹੁਤ ਮੁਖਾਲਫ਼ਤ ਕੀਤੀ। ਇਸ ਦਾ ਨਤੀਜਾ ਇਹ ਹੋਇਆ ਕਿ ਸਿੱਖਾਂ ਵਿਚ ਬੜੀ ਜ਼ਬਰਦਸਤ ਫੁੱਟ ਪੈ ਗਈ, ਜਿਸ ਨਾਲ ਅਕਾਲੀ ਦਲ ਅਤੇ ਸਮੁੱਚੀ ਕੌਮ ਦਾ ਬੜਾ ਨੁਕਸਾਨ ਹੋਇਆ। ਭਾਵੇਂ ਆਜ਼ਾਦ ਪੰਜਾਬ ਸਕੀਮ ਕਾਮਯਾਬ ਨਾ ਹੋਈ ਪਰ ਇਹ ਯਕੀਨੀ ਹੋ ਗਿਆ ਸੀ ਕਿ ਸਿੱਖਾਂ ਦਾ ਮਸਲਾ ਹੱਲ ਕੀਤੇ ਬਿਨਾਂ ਭਾਰਤ ਦੇ ਭਵਿੱਖ ਬਾਰੇ ਕੋਈ ਫੈਸਲਾ ਨਹੀਂ ਕੀਤਾ ਜਾ ਸਕੇਗਾ।

1946 ਵਿਚ ਬਰਤਾਨਵੀ ਸਰਕਾਰ ਨੇ ਭਾਰਤ ਨੂੰ ਆਜ਼ਾਦੀ ਦੇਣ ਦੀਆਂ ਗੱਲਾਂ ਕਰਨੀਆਂ ਸ਼ੁਰੂ ਕਰ ਦਿੱਤੀਆਂ ਸਨ। ਇਸ ਸਬੰਧ ਵਿਚ ਵੱਖ-ਵੱਖ ਪਾਰਟੀਆਂ ਦੀਆਂ ਕਈ ਮੀਟਿੰਗਾਂ ਹੋਣੀਆਂ ਸ਼ੁਰੂ ਹੋ ਗਈਆਂ। ਇਨ੍ਹਾਂ ਦਿਨੀਂ ਸਰਕਾਰ ਵੱਲੋਂ ਇਕ ਸਾਂਝੀ ਮੀਟਿੰਗ ਸ਼ਿਮਲੇ ਵਿਚ ਵੀ ਕਰਨ ਦਾ ਐਲਾਨ ਕੀਤਾ ਗਿਆ। ਇਸ “ਸ਼ਿਮਲਾ ਕਾਨਫ਼ਰੰਸ” ਵਿਚ ਸਿੱਖਾਂ ਦੀ ਨੁਮਾਇੰਦਗੀ ਕਰਨ ਵਾਸਤੇ ਮਾਸਟਰ ਤਾਰਾ ਸਿੰਘ ਜੀ ਨੂੰ ਚੁਣਿਆ ਗਿਆ।

ਭਾਵੇਂ ਸਾਰੀਆਂ ਪਾਰਟੀਆਂ ਆਪਸ ਵਿਚ ਮਿਲ ਕੇ ਕੋਈ ਫੈਸਲਾ ਨਾ ਕਰ ਸਕੀਆਂ ਪਰ ਬਰਤਾਨਵੀ ਸਰਕਾਰ ਨੇ ਹਿੰਦੂਸਤਾਨ ਨੂੰ ਦੋ ਹਿੱਸਿਆਂ ਵਿਚ ਵੰਡ ਕੇ ਭਾਰਤ ਛੱਡ ਜਾਣ ਦਾ ਫੈਸਲਾ ਕਰ ਲਿਆ। ਇਸ ਫੈਸਲੇ ਵਿਚ ਸਿੱਖਾਂ ਵਾਸਤੇ ਕੋਈ ਜਗ੍ਹਾ ਨਹੀਂ ਸੀ। ਸਿੱਖਾਂ ਦੀ ਅੱਧੀ ਆਬਾਦੀ ਹਿੰਦੂਸਤਾਨ ਵਿਚ ਅਤੇ ਅੱਧੀ ਪਾਕਿਸਤਾਨ ਵਿਚ ਰਹਿ ਜਾਂਦੀ ਸੀ। ਮਾਸਟਰ ਜੀ ਨੇ ਇਸ ਦੀ ਜ਼ਬਰਦਸਤ ਮੁਖਾਲਫ਼ਤ ਕੀਤੀ। ਇਸ ਸਬੰਧ ਵਿਚ ਇਕ “ਕੌਂਸਲ ਆਫ਼ ਐਕਸ਼ਨ” ਬਣਾਈ ਗਈ ਜਿਸ ਵਿਚ ਵੱਖ-ਵੱਖ



ਸਿੱਖ ਜਥੇਬੰਦੀਆਂ ਦੇ ਆਗੂ ਸ਼ਾਮਿਲ ਕੀਤੇ ਗਏ ਸਨ। ਇਸ ਮੌਕੇ 'ਤੇ ਕਾਂਗਰਸ ਪਾਰਟੀ ਨੇ ਸਿੱਖਾਂ ਨੂੰ ਲਾਲਚ ਦੇਣੇ ਸ਼ੁਰੂ ਕਰ ਦਿਤੇ ਅਤੇ ਵਾਇਦਾ ਕੀਤਾ ਕਿ ਜੇ ਸਿੱਖ ਭਾਰਤ ਨਾਲ ਰਹਿਣਾ ਮਨਜ਼ੂਰ ਕਰਨਗੇ ਤਾਂ ਉਨ੍ਹਾਂ ਨੂੰ “ਭਾਰਤ ਦੇ ਉੱਤਰ ਵਿਚ ਇਕ ਅਜਿਹਾ ਇਲਾਕਾ ਦਿੱਤਾ ਜਾਵੇਗਾ ਜਿਸ ਵਿਚ ਸਿੱਖ ਆਜ਼ਾਦੀ ਦਾ ਨਿੱਘ ਮਾਣ ਸਕਣਗੇ।

15 ਅਗਸਤ 1947 ਨੂੰ ਭਾਰਤ ਅਜ਼ਾਦ ਹੋ ਗਿਆ। ਅਜ਼ਾਦੀ ਤੋਂ ਪੌਣੇ ਦੋ ਮਹੀਨੇ ਬਾਅਦ ਪੰਜਾਬ ਦੇ ਗਵਰਨਰ ਨੇ ਇਕ ਸਰਕੂਲਰ ਜਾਰੀ ਕਰ ਕੇ ਸਿੱਖਾਂ ਨੂੰ “ਜਰਾਇਮ ਪੇਸ਼ਾ” ਕਰਾਰ ਦੇ ਦਿੱਤਾ। ਜਦੋਂ ਇਸ ਸਰਕੂਲਰ ਦਾ ਪਤਾ ਮਾਸਟਰ ਤਾਰਾ ਸਿੰਘ ਜੀ ਨੂੰ ਲੱਗਾ ਤਾਂ ਉਨ੍ਹਾਂ ਨੇ ਇਸ ਦੇ ਖਿਲਾਫ਼ ਬਹੁਤ ਰੌਲਾ ਪਾਇਆ।

ਇਹ ਸਾਰਾ ਕੁਝ ਵੇਖ ਕੇ ਮਾਸਟਰ ਜੀ ਨੇ ਭਾਂਪ ਲਿਆ ਸੀ ਕਿ ਭਾਰਤ ਦੇ ਹਿੰਦੂ ਆਗੂ ਸਿੱਖਾਂ ਦਾ ਵਜ਼ੂਦ ਤੇ ਪਛਾਣ ਖਤਮ ਕਰਨਾ ਚਾਹੁੰਦੇ ਸਨ। ਮਾਸਟਰ ਜੀ ਨੇ ਸਿੱਖੀ ਨੂੰ ਬਚਾਉਣ ਲਈ ਜਦੋਂਜਹਿਦ ਕਰਨ ਦਾ ਤਹੱਈਆ ਕਰ ਲਿਆ। ਇਸ ਮਕਸਦ ਵਾਸਤੇ ਉਨ੍ਹਾਂ ਨੇ ਸਭ ਤੋਂ ਪਹਿਲਾ ਕਦਮ ਦਿੱਲੀ ਵਿਚ ਇਕ ਕਾਨਫਰੰਸ ਕਰਨ ਦਾ ਸੋਚਿਆ। ਉਨ੍ਹਾਂ ਨੇ 20 ਫਰਵਰੀ 1949 ਦੇ ਦਿਨ ਦਿੱਲੀ ਵਿਚ ਇਕ ਪੰਥਕ ਕਾਨਫਰੰਸ ਕਰਨ ਦਾ ਐਲਾਨ ਕੀਤਾ। ਭਾਰਤ ਸਰਕਾਰ ਨੇ ਇਸ ਕਾਨਫਰੰਸ 'ਤੇ ਪਾਬੰਦੀ ਲਾ ਦਿੱਤੀ। ਮਾਸਟਰ ਜੀ ਨੇ ਐਲਾਨ ਕੀਤਾ ਕਿ ਅਸੀਂ ਕਾਨਫਰੰਸ ਜ਼ਰੂਰ ਕਰਾਂਗੇ। ਅਖੀਰ ਮਾਸਟਰ ਜੀ ਸਿਆਸੀ ਕਾਨਫਰੰਸ ਦੀ ਬਜਾਏ ਨਾਨਕਾਣਾ ਸਾਹਿਬ ਦੇ ਸ਼ਹੀਦਾਂ ਦੀ ਯਾਦ ਵਿਚ ਧਾਰਮਿਕ ਦੀਵਾਨ ਕਰਨਾ ਮੰਨ ਗਏ। ਇਸ ਦੇ ਬਾਵਜੂਦ ਸਰਕਾਰ ਨੇ ਇਸ ਦੀਵਾਨ 'ਤੇ ਪਾਬੰਦੀ ਲਾ ਦਿੱਤੀ। ਮਾਸਟਰ ਜੀ ਨੂੰ ਦਿੱਲੀ ਜਾਂਦਿਆਂ, ਪੰਜਾਬ ਦੀ ਸਰਹੱਦ 'ਤੇ, ਗ੍ਰਿਫਤਾਰ ਕਰ ਲਿਆ ਗਿਆ। ਅਜ਼ਾਦ ਭਾਰਤ ਵਿਚ ਇਹ ਮਾਸਟਰ ਜੀ ਦੀ ਪਹਿਲੀ ਗ੍ਰਿਫਤਾਰੀ ਸੀ।

26 ਫਰਵਰੀ 1949 ਨੂੰ ਭਾਰਤ ਦਾ ਨਵਾਂ ਆਈਨ ਪਾਸ ਕਰ ਦਿੱਤਾ ਗਿਆ। ਇਹ ਆਈਨ ਸਿੱਖਾਂ ਨੂੰ ਖਾਸ ਵੱਖਰੇ ਹਕੂਕ ਨਹੀਂ ਸੀ ਦੇਂਦਾ। ਕਾਂਗਰਸ ਪਾਰਟੀ ਨੇ ਅਜ਼ਾਦੀ ਤੋਂ ਪਹਿਲਾਂ ਸਿੱਖਾਂ ਨਾਲ ਜੋ ਵਾਇਦੇ ਕੀਤੇ ਸਨ ਉਨ੍ਹਾਂ ਸਾਰਿਆਂ ਵਾਇਦਿਆਂ ਨੂੰ ਇਸ ਆਈਨ ਵਿਚ ਨਜ਼ਰ-ਅੰਦਾਜ਼ ਕਰ ਦਿੱਤਾ ਗਿਆ ਸੀ। ਮਾਸਟਰ ਤਾਰਾ ਸਿੰਘ ਜੀ ਨੇ ਆਈਨੀ ਅਸੈਂਬਲੀ ਦੇ ਸਿੱਖ ਨੁਮਾਇੰਦਿਆਂ ਨੂੰ ਆਖਿਆ ਕਿ ਉਹ ਇਸ ਆਈਨ ਤੇ ਦਸਤਖਤ ਨਾ ਕਰਨ।

ਇਨ੍ਹੀਂ ਦਿਨੀਂ ਭਾਰਤ ਸਰਕਾਰ ਨੇ ਐਲਾਨ ਕੀਤਾ ਹੈ ਆਈਨ ਵਿਚ ਲਿਖੇ ਪਛੜੀਆਂ ਜ਼ਾਤਾਂ ਨੂੰ ਮਿਲਣ ਵਾਲੇ ਹੱਕ ਸਿਰਫ਼ ਹਿੰਦੂ ਪਛੜੀਆਂ ਜ਼ਾਤਾਂ ਨੂੰ ਹੀ ਮਿਲਣਗੇ। ਇਸ ਨਾਲ ਲੱਖਾਂ ਸਿੱਖਾਂ, ਜੋ ਪਛੜੀਆਂ ਜ਼ਾਤਾਂ ਨਾਲ ਸਬੰਧਿਤ ਸਨ, ਦੇ ਸਿੱਖੀ ਛੱਡ ਕੇ ਹਿੰਦੂ ਬਣ ਜਾਣ ਦਾ ਖਤਰਾ ਸੀ। ਮਾਸਟਰ ਜੀ ਨੇ ਇਸ ਦੇ ਖਿਲਾਫ਼ ਮੋਰਚਾ ਲਾਉਣ ਦਾ ਐਲਾਨ ਕਰ ਦਿੱਤਾ। ਭਾਰਤ ਸਰਕਾਰ ਜਾਣਦੀ ਸੀ ਕਿ ਮਾਸਟਰ ਤਾਰਾ ਸਿੰਘ ਇਸ ਮੋਰਚੇ ਨਾਲ ਸਾਰੇ ਸਿੱਖ ਪੰਥ ਨੂੰ ਇਕੱਠਾ ਕਰ ਲੈਣਗੇ। ਇਸ ਕਰ ਕੇ, ਇਸ ਤੋਂ ਪਹਿਲਾਂ ਕਿ ਮਾਸਟਰ ਜੀ ਜਥਾ ਲੈ ਕੇ ਦਿੱਲੀ ਪਹੁੰਚਦੇ,



ਭਾਰਤ ਸਰਕਾਰ ਨੇ ਐਲਾਨ ਕਰ ਦਿੱਤਾ ਕਿ ਪੱਛੜੀਆਂ ਜ਼ਾਤਾਂ ਵਾਲਾ ਕਾਨੂੰਨ ਸਿਰਫ ਹਿੰਦੂਆਂ 'ਤੇ ਹੀ ਨਹੀਂ ਹੋਰਨਾਂ 'ਤੇ ਵੀ ਲਾਗੂ ਹੋਵੇਗਾ।

ਸਿੱਖੀ ਬਚਾਉਣ ਦੀ ਜਦੋਂਜਹਿਦ ਦੇ ਇਕ ਪੜਾਅ ਵਜੋਂ ਮਾਸਟਰ ਜੀ ਨੇ 1950 ਵਿਚ “ਪੰਜਾਬੀ ਸੂਬਾ” ਬਣਾਉਣ ਦੀ ਮੰਗ ਕੀਤੀ। ਉਹ ਮਹਿਸੂਸ ਕਰਦੇ ਸਨ ਕਿ ਪੰਜਾਬੀ ਸੂਬਾ ਬਣਨ ਨਾਲ ਇਸ ਖਿੱਤੇ ਵਿਚ ਸਿੱਖਾਂ ਦੀ ਬਹੁਗਿਣਤੀ ਹੋ ਜਾਵੇਗੀ ਅਤੇ ਇੰਝ ਸਿੱਖ ਆਪਣੀ ਹੋਂਦ ਤੇ ਪਛਾਣ ਬਚਾ ਸਕਣ ਦੀਆਂ ਕੋਸ਼ਿਸ਼ਾਂ ਕਰ ਸਕਣਗੇ। ਮਾਸਟਰ ਜੀ ਨੇ 1954 ਦੀਆਂ ਗੁਰਦੁਆਰਾ ਚੋਣਾਂ ਪੰਜਾਬੀ ਸੂਬੇ ਦੇ ਨਾਅਰੇ 'ਤੇ ਲੜੀਆਂ। ਉਨ੍ਹਾਂ ਨੇ 112 ਸੀਟਾਂ 'ਤੇ ਆਪਣੇ ਉਮੀਦਵਾਰ ਖੜੇ ਕੀਤੇ ਅਤੇ ਸਾਰਿਆਂ 'ਤੇ ਹੀ ਜਿੱਤ ਹਾਸਿਲ ਕੀਤੀ। ਜਨਵਰੀ 1955 ਵਿਚ ਉਹ ਸ਼੍ਰੋਮਣੀ ਕਮੇਟੀ ਦੇ ਪ੍ਰਧਾਨ ਚੁਣੇ ਗਏ। ਇਨ੍ਹਾਂ ਦਿਨਾਂ ਵਿਚ ਪੰਜਾਬ ਸਰਕਾਰ ਨੇ “ਪੰਜਾਬੀ ਸੂਬਾ ਜ਼ਿੰਦਾਬਾਦ” ਦੇ ਨਾਅਰੇ 'ਤੇ ਪਾਬੰਦੀ ਲਾ ਦਿੱਤੀ। ਮਾਸਟਰ ਜੀ ਨੇ ਇਸ ਪਾਬੰਦੀ ਦੇ ਖਿਲਾਫ ਮੋਰਚਾ ਲਾਉਣ ਦਾ ਐਲਾਨ ਕਰ ਦਿੱਤਾ। 10 ਮਈ 1955 ਦੇ ਦਿਨ ਮਾਸਟਰ ਜੀ ਪਹਿਲਾਂ ਜਥਾ ਲੈ ਕੇ ਜੇਲ੍ਹ ਗਏ। ਇਹ ਮੋਰਚਾ 12 ਜੁਲਾਈ ਤਕ ਚੱਲਿਆ। ਅਖੀਰ ਪੰਜਾਬ ਸਰਕਾਰ ਨੇ ਹਥਿਆਰ ਸੁੱਟ ਦਿੱਤੇ।

ਭਾਰਤ ਸਰਕਾਰ ਵੱਲੋਂ ਸੂਬਿਆਂ ਦੀ ਹੱਦਬੰਦੀ ਬਾਰੇ ਬਣਾਏ ਕਮਿਸ਼ਨ ਨੇ ਆਪਣੀ ਰਿਪੋਰਟ ਵਿਚ ਪੰਜਾਬੀ ਸੂਬੇ ਦੀ ਮੰਗ ਨੂੰ ਰੱਦ ਕਰ ਦਿੱਤਾ। ਮਾਸਟਰ ਜੀ ਨੇ ਮਹਿਸੂਸ ਕੀਤਾ ਕਿ ਭਾਰਤ ਦੇ ਹਾਕਮ ਸਿੱਖਾਂ ਤਾਂ ਕੀ ਪੰਜਾਬ ਦੀ ਵੀ ਕੋਈ ਹੱਕੀ ਮੰਗ ਤਕ ਮੰਨਣ ਵਾਸਤੇ ਤਿਆਰ ਨਹੀਂ। ਇਸ ਕਰ ਕੇ ਉਨ੍ਹਾਂ ਨੇ ਪੰਜਾਬੀ ਸੂਬੇ ਦੀ ਮੰਗ ਨੂੰ ਪਹਿਲਾ ਨਿਸ਼ਾਨਾ ਬਣਾ ਲਿਆ। 1956 ਵਿਚ ਭਾਰਤ ਸਰਕਾਰ ਨੇ, ਸ: ਹੁਕਮ ਸਿੰਘ ਰਾਹੀਂ, ਸਕੀਮ ਤਿਆਰ ਕਰ ਕੇ ਇਕ “ਰੀਜਨਲ ਫਾਰਮੂਲਾ” ਲਾਗੂ ਕਰਨ ਦਾ ਐਲਾਨ ਕੀਤਾ। ਇਸ ਫਾਰਮੂਲੇ ਮੁਤਾਬਿਕ ਪੰਜਾਬ ਵਿਚ ਹਿੰਦੀ ਅਤੇ ਪੰਜਾਬੀ ਦੇ ਜ਼ੋਨ ਵੱਖਰੇ ਕਰ ਕੇ ਉਨ੍ਹਾਂ ਜ਼ੋਨਾਂ ਵਿਚ ਦੋਹਾਂ ਬੋਲੀਆਂ ਦੀ ਤਰੱਕੀ ਵਾਸਤੇ ਪ੍ਰਾਜੈਕਟ ਉਲੀਕੇ ਜਾਣੇ ਸਨ। ਮਾਸਟਰ ਜੀ ਜਾਣਦੇ ਸਨ ਕਿ ਸਰਕਾਰ ਨੇ ਇਸ ਫਾਰਮੂਲੇ 'ਤੇ ਅਮਲ ਨਹੀਂ ਕਰਨਾ। ਇਸ ਕਰ ਕੇ ਉਨ੍ਹਾਂ ਨੇ ਇਸ ਨੂੰ “ਵਕਤੀ ਤੌਰ 'ਤੇ” ਕਬੂਲ ਕਰ ਲਿਆ। ਇਸ ਨਾਲ ਘੱਟੋ-ਘੱਟ ਇਹ ਗੱਲ ਤਾਂ ਜ਼ਰੂਰ ਹੋ ਗਈ ਕਿ ਪੰਜਾਬ ਨੂੰ ਦੋ ਬੋਲੀਆਂ ਦਾ ਸੂਬਾ ਮੰਨ ਲਿਆ ਗਿਆ। “ਰੀਜਨਲ ਫਾਰਮੂਲਾ” ਮੰਨੇ ਜਾਣ ਤੋਂ ਬਾਅਦ ਅਕਾਲੀ ਦਲ ਅਤੇ ਕਾਂਗਰਸ ਸਿਆਸੀ ਤੌਰ 'ਤੇ ਇਕੱਠੇ ਹੋ ਗਏ ਪਰ ਇਹ ਇਕੱਠ ਥੋੜ੍ਹਾ ਚਿਰ ਹੀ ਚੱਲਿਆ। ਇਸ ਦੌਰਾਨ 1957 ਦੀਆਂ ਚੋਣਾਂ ਹੋਈਆਂ ਇਨ੍ਹਾਂ ਚੋਣਾਂ ਵਿਚ ਅਕਾਲੀ ਦਲ ਨੇ ਬਹੁਤ ਸਾਰੀਆਂ ਵੋਟਾਂ ਹਾਸਲ ਕੀਤੀਆਂ ਪਰ ਉਨ੍ਹਾਂ ਦਾ ਕੋਈ ਵੀ ਉਮੀਦਵਾਰ ਨਾ ਜਿੱਤ ਸਕਿਆ। ਜਿਹੜੇ ਅਕਾਲੀਆਂ ਨੇ ਕਾਂਗਰਸ ਦੀ ਟਿਕਟ 'ਤੇ ਚੋਣਾਂ ਲੜੀਆਂ ਸਨ ਉਨ੍ਹਾਂ ਵਿੱਚੋਂ ਕੁਝ ਇਕ ਅਕਾਲੀ ਐਮ. ਐਲ. ਏ. ਬਣ ਗਏ। 1958 ਵਿਚ ਸਰਕਾਰ ਨੇ ਸ਼੍ਰੋਮਣੀ ਕਮੇਟੀ ਦੇ ਮੈਂਬਰਾਂ ਨੂੰ ਲਾਲਚ, ਸਹੂਲਤਾਂ, ਅਹੁਦੇ ਦੇ ਕੇ ਅਤੇ ਹੋਰ ਹਥਕੰਡੇ ਵਰਤ

ਕੇ ਮਾਸਟਰ ਜੀ ਦੇ ਖ਼ਿਲਾਫ਼ ਬੇਵਿਸਾਹੀ ਦਾ ਮਤਾ ਪਾਸ ਕਰਵਾ ਲਿਆ। ਮਾਸਟਰ ਜੀ ਨੇ ਸਰਕਾਰੀ ਸਾਜਿਸ਼ ਦੇ ਖ਼ਿਲਾਫ਼ ਜ਼ਬਰਦਸਤ ਪ੍ਰੋਟੈਸਟ ਕੀਤਾ। ਇਸ ਸਿਲਸਿਲੇ ਵਿਚ ਮਾਸਟਰ ਜੀ ਨੇ 15 ਮਾਰਚ 1959 ਦੇ ਦਿਨ ਦਿੱਲੀ ਵਿਚ ਇਕ ਰੋਸ ਜਲੂਸ ਕੱਢਣ ਦਾ ਐਲਾਨ ਕੀਤਾ। ਇਸ ਮੌਕੇ 'ਤੇ ਸਰਕਾਰ ਨੇ ਬਹੁਤ ਸਾਰੀਆਂ ਬੱਸਾਂ, ਗੱਡੀਆਂ ਕੈਂਸਲ ਕਰ ਦਿੱਤੀਆਂ। ਇਸ ਦੇ ਬਾਵਜੂਦ ਬਹੁਤ ਵੱਡੀ ਗਿਣਤੀ ਵਿਚ ਸਿੱਖ ਦਿੱਲੀ ਪੁੱਜੇ ਅਤੇ ਇਕ ਬੜਾ ਵੱਡਾ ਜਲੂਸ ਕੱਢਿਆ। ਸਰਕਾਰ ਨੇ ਫਿਰ ਵੀ ਮਾਸਟਰ ਜੀ ਦੀ ਕੋਈ ਗੱਲ ਨਾ ਮੰਨੀ ਤਾਂ ਉਨ੍ਹਾਂ ਨੇ ਐਲਾਨ ਕੀਤਾ ਮੈਂ 16 ਅਪ੍ਰੈਲ 1959 ਤੋਂ ਮਰਨ ਵਰਤ ਰੱਖ ਦਿਆਂਗਾ। 12 ਅਪ੍ਰੈਲ 1959 ਦੇ ਦਿਨ ਮਾਸਟਰ ਜੀ ਅਤੇ ਪੰਡਤ ਜਵਾਹਰ ਲਾਲ ਨਹਿਰੂ ਵਿਚਕਾਰ ਇਕ ਮੀਟਿੰਗ ਹੋਈ ਜਿਸ ਵਿਚ ਨਹਿਰੂ ਨੇ ਵਾਇਦਾ ਕੀਤਾ ਕਿ ਉਹ ਅਤੇ ਪੰਜਾਬ ਸਰਕਾਰ ਅਤੇ ਸ਼੍ਰੋਮਣੀ ਕਮੇਟੀ ਦੇ ਮਾਮਲੇ ਵਿਚ ਦਖਲ ਨਹੀਂ ਦੇਣਗੇ। ਥੋੜ੍ਹੇ ਹੀ ਦਿਨਾਂ ਬਾਅਦ ਮਾਸਟਰ ਜੀ ਨੇ ਆਉਣ ਵਾਲੀਆਂ ਸ਼੍ਰੋਮਣੀ ਕਮੇਟੀ ਦੀਆਂ ਚੋਣਾਂ “ਪੰਜਾਬੀ ਸੂਬੇ” ਦੇ ਨਾਅਰੇ 'ਤੇ ਲੜਨ ਦਾ ਐਲਾਨ ਕਰ ਦਿੱਤਾ। 17 ਜਨਵਰੀ 1960 ਦੇ ਦਿਨ ਸ਼੍ਰੋਮਣੀ ਕਮੇਟੀ ਦੀਆਂ ਚੋਣਾਂ ਹੋਈਆਂ। ਅਕਾਲੀ ਦਲ ਨੇ 140 ਵਿੱਚੋਂ 136 ਸੀਟਾਂ ਜਿੱਤ ਕੇ ਰਿਕਾਰਡ ਕਾਇਮ ਕਰ ਦਿੱਤਾ। ਇਸ ਤੋਂ ਬਾਅਦ ਮਾਸਟਰ ਜੀ ਨੇ ਪੰਜਾਬੀ ਸੂਬੇ ਵਾਸਤੇ ਮੋਰਚਾ ਲਾਉਣ ਦਾ ਐਲਾਨ ਕਰ ਦਿੱਤਾ। ਫਰਵਰੀ ਤੋਂ ਮਈ ਤੱਕ ਪੰਜਾਬੀ ਸੂਬੇ ਦੇ ਹੱਕ ਵਿਚ ਬਹੁਤ ਸਾਰੀਆਂ ਕਾਨਫਰੰਸਾਂ ਹੁੰਦੀਆਂ ਰਹੀਆਂ।

30 ਅਪ੍ਰੈਲ 1960 ਨੂੰ ਮਾਸਟਰ ਜੀ ਨੇ ਸ਼੍ਰੋਮਣੀ ਕਮੇਟੀ ਦੀ ਪ੍ਰਧਾਨਗੀ ਤੋਂ ਅਸਤੀਫ਼ਾ ਦੇ ਦਿੱਤਾ ਤਾਂ ਜੋ ਉਹ ਪੰਜਾਬੀ ਸੂਬਾ ਮੋਰਚਾ ਵਾਸਤੇ ਸਮਾਂ ਲਾ ਸਕਣ। 22 ਮਈ 1960 ਦੇ ਦਿਨ ਅੰਮ੍ਰਿਤਸਰ ਵਿਚ ਹੋਈ ਕਨਵੈਂਸ਼ਨ ਨੇ ਪੰਜਾਬੀ ਸੂਬੇ ਦੀ ਮੰਗ ਦਾ ਮਤਾ ਪਾਸ ਕੀਤਾ। ਇਸ ਕਾਨਫਰੰਸ ਵਿਚ ਬਹੁਤ ਸਾਰੇ ਗੈਰ-ਸਿੱਖ ਅਤੇ ਗੈਰ-ਅਕਾਲੀ ਪਾਰਟੀਆਂ ਦੇ ਲੀਡਰ ਵੀ ਸ਼ਾਮਿਲ ਹੋਏ। ਇਸੇ ਦਿਨ ਮਾਸਟਰ ਜੀ ਨੇ ਐਲਾਨ ਕੀਤਾ ਕਿ ਉਹ ਪੰਜਾਬੀ ਸੂਬਾ ਮੋਰਚਾ ਦੇ ਪਹਿਲੇ ਐਕਸ਼ਨ ਵਜੋਂ 12 ਜੂਨ 1960 ਦੇ ਦਿਨ ਦਿੱਲੀ ਵਿਚ ਜਲੂਸ ਕੱਢਣਗੇ ਅਤੇ ਇਸ ਵਾਸਤੇ 29 ਮਈ ਨੂੰ ਅੰਮ੍ਰਿਤਸਰ ਤੋਂ ਇਕ ਜਥਾ ਲੈ ਕੇ ਚਲਣਗੇ। 24-25 ਮਈ ਦੀ ਰਾਤ ਨੂੰ ਮਾਸਟਰ ਜੀ ਨੂੰ ਗ੍ਰਿਫ਼ਤਾਰ ਕਰ ਲਿਆ ਗਿਆ। ਮਾਸਟਰ ਜੀ ਦੀ ਗ੍ਰਿਫ਼ਤਾਰੀ ਦੇ ਬਾਵਜੂਦ 29 ਮਈ ਵਾਲੇ ਦਿਨ ਜਥਾ ਟੁਰਿਆ ਤੇ ਇੰਝ ਪੰਜਾਬੀ ਸੂਬਾ ਮੋਰਚਾ ਸ਼ੁਰੂ ਹੋ ਗਿਆ।

ਪੰਜਾਬੀ ਸੂਬਾ ਮੋਰਚਾ ਕਈ ਮਹੀਨੇ ਚਲਿਆ। ਇਸ ਦੌਰਾਨ ਬਾਬਾ ਫਤਹਿ ਸਿੰਘ ਨੇ 18 ਦਸੰਬਰ 1960 ਤੋਂ ਮਰਨ ਵਰਤ ਵੀ ਸ਼ੁਰੂ ਕਰ ਦਿੱਤਾ। ਜਦੋਂ 15 ਦਿਨ ਤਕ ਹਾਲਾਤ ਵਿਚ ਤਬਦੀਲੀ ਨਾ ਆਈ ਤਾਂ ਸਰਕਾਰ ਨੇ 3-4 ਫਰਵਰੀ 1961 ਦੀ ਰਾਤ ਨੂੰ ਮਾਸਟਰ ਜੀ ਨੂੰ ਰਿਹਾ ਕਰ ਦਿੱਤਾ। ਮਾਸਟਰ ਜੀ ਰਿਹਾ ਹੋ ਕੇ ਸਿੱਧਾ ਅੰਮ੍ਰਿਤਸਰ ਪੁੱਜੇ ਤਾਂ ਪੰਜਾਬੀ ਸੂਬਾ ਮੋਰਚਾ ਕਮੇਟੀ ਨੇ ਉਨ੍ਹਾਂ ਨੂੰ ਨਹਿਰੂ ਨਾਲ ਗੱਲਬਾਤ ਲਈ

ਭੇਜ ਦਿੱਤਾ। ਮਾਸਟਰ ਜੀ ਨਹਿਰੂ ਨੂੰ ਮਿਲੇ ਪਰ ਨਹਿਰੂ ਨੇ ਕੋਈ ਗੱਲ ਵੀ ਮੰਨਣ ਤੋਂ ਇਨਕਾਰ ਕਰ ਦਿੱਤਾ। ਅਗਲੇ ਦਿਨ ਨਹਿਰੂ ਨੇ ਇਕ ਬਿਆਨ ਵਿਚ ਆਖ ਦਿੱਤਾ ਕਿ “ਪੰਜਾਬ ਇਕ ਬੋਲੀ ਦਾ ਸੂਬਾ ਹੈ ਇਸ ਦੀ ਬੋਲੀ ਸਿਰਫ਼ ਪੰਜਾਬੀ ਹੈ।” ਮੋਰਚਾ ਕਮੇਟੀ ਨੇ ਮਾਸਟਰ ਜੀ ਕੋਲੋਂ ਇਸ ਬਿਆਨ ਦੇ ਪਿਛੋਕੜ ਵਿਚ ਬਾਬਾ ਫਤਹਿ ਸਿੰਘ ਦਾ ਮਰਨ ਵਰਤ ਖੁਲ੍ਹਣ ਵਾਸਤੇ ਅਖਵਾ ਦਿੱਤਾ। 9 ਜਨਵਰੀ ਨੂੰ ਐਂਟੀ-ਮਾਸਟਰ ਤਾਰਾ ਸਿੰਘ ਧੜੇ ਨੂੰ ਬਾਬਾ ਫਤਹਿ ਸਿੰਘ ਦਾ ਮਰਨ ਵਰਤ ਤੜਵਾਉਣ ਤੇ ਪੰਜਾਬੀ ਸੂਬਾ ਮੋਰਚਾ ਫੇਲ੍ਹ ਕਰਨ ਦੀ ਜ਼ਿਮੇਵਾਰੀ ਮਾਸਟਰ ਜੀ 'ਤੇ ਪਾਉਣੀ ਸ਼ੁਰੂ ਕਰ ਦਿੱਤੀ। ਪ੍ਰਤਾਪ ਸਿੰਘ ਕੈਰੋਂ, ਜਵਾਹਰ ਲਾਲ ਨਹਿਰੂ ਤੇ ਉਨ੍ਹਾਂ ਦੇ ਸਾਥੀਆਂ ਮਾਸਟਰ ਜੀ ਦੇ ਖ਼ਿਲਾਫ਼ ਸਾਜਿਸ਼ਾਂ ਵਿਚ ਖ਼ਾਸ ਹਿੱਸਾ ਲਿਆ। ਕੁਝ ਚਿਰ ਇਹੀ ਮਾਹੌਲ ਜਾਰੀ ਰਿਹਾ। ਇਸ ਦੌਰਾਨ ਬਾਬਾ ਫਤਹਿ ਸਿੰਘ ਤੇ ਜਵਾਹਰ ਲਾਲ ਨਹਿਰੂ ਵਿਚਕਾਰ ਗੱਲਬਾਤ ਸ਼ੁਰੂ ਹੋ ਗਈ। ਇਸ ਗੱਲਬਾਤ ਦਾ ਕੋਈ ਨਤੀਜਾ ਨਾ ਨਿਕਲਿਆ। ਅਖ਼ੀਰ ਮਾਸਟਰ ਜੀ ਨੇ ਪੰਜਾਬੀ ਸੂਬਾ ਨਾਅਰੇ 'ਤੇ ਆਪ ਮਰਨ ਵਰਤ ਰੱਖਣ ਦਾ ਐਲਾਨ ਕਰ ਦਿੱਤਾ।

ਐਲਾਨ ਮੁਤਾਬਿਕ ਮਾਸਟਰ ਜੀ ਨੇ 15 ਅਗਸਤ 1961 ਤੋਂ ਮਰਨ ਵਰਤ ਸ਼ੁਰੂ ਕਰ ਦਿੱਤਾ। ਇਸ ਦੌਰਾਨ ਅਕਾਲੀਆਂ ਅਤੇ ਸਰਕਾਰ ਵਿਚਕਾਰ ਗੱਲਬਾਤ ਚਲਦੀ ਰਹੀ ਪਰ ਕੋਈ ਨਤੀਜਾ ਨਾ ਨਿਕਲਿਆ। ਅਖ਼ੀਰ ਕੁਝ ਸਿੱਖ ਆਗੂ ਅਤੇ ਹੋਰ ਲੀਡਰ ਵਿਚੋਲੇ ਬਣ ਕੇ ਮਾਸਟਰ ਜੀ ਦਾ ਮਰਨ ਵਰਤ ਤੜਵਾਉਣ ਵਿਚ ਕਾਮਯਾਬ ਹੋ ਗਏ। ਮਾਸਟਰ ਜੀ ਨੇ ਪਹਿਲੀ ਅਕਤੂਬਰ 1961 ਦੇ ਦਿਨ ਮਰਨ ਵਰਤ ਖੋਲ੍ਹਿਆ। ਇਸ ਤੋਂ ਬਾਅਦ ਮਾਸਟਰ ਜੀ ਦੇ ਖ਼ਿਲਾਫ਼ ਬਹੁਤ ਪ੍ਰਚਾਰ ਹੋਇਆ। ਮਾਸਟਰ ਜੀ ਵੱਲੋਂ ਮਰਨ ਵਰਤ ਛੱਡੇ ਜਾਣ ਸਬੰਧੀ 23 ਨਵੰਬਰ 1961 ਦੇ ਦਿਨ ਅਕਾਲ ਤਖ਼ਤ ਸਾਹਿਬ 'ਤੇ ਇਕ ਪਟੀਸ਼ਨ ਪੇਸ਼ ਕੀਤੀ ਗਈ। 29 ਨਵੰਬਰ ਦੇ ਦਿਨ ਅਕਾਲ ਤਖ਼ਤ ਸਾਹਿਬ ਤੋਂ ਫ਼ੈਸਲਾ ਸੁਣਾਇਆ ਗਿਆ। ਅਕਾਲ ਤਖ਼ਤ ਸਾਹਿਬ ਨੇ ਮਾਸਟਰ ਜੀ, ਬਾਬਾ ਫਤਹਿ ਸਿੰਘ ਅਤੇ ਅਕਾਲੀ ਦਲ ਦੀ ਪੂਰੀ ਵਰਕਿੰਗ ਕਮੇਟੀ ਨੂੰ ਸਜ਼ਾ ਲਾਈ। ਇਸ ਤੋਂ ਬਾਅਦ ਭਾਵੇਂ ਕੁਝ ਚਿਰ ਅਕਾਲੀ ਦਲ ਵਿਚ ਏਕਤਾ ਕਾਇਮ ਰਹੀ ਪਰ ਅੰਦਰੋਂ-ਅੰਦਰੀਂ ਮਾਸਟਰ ਤਾਰਾ ਸਿੰਘ ਦੇ ਖ਼ਿਲਾਫ਼ ਸਾਜਿਸ਼ਾਂ ਹੁੰਦੀਆਂ ਰਹੀਆਂ। ਅਖ਼ੀਰ ਜੁਲਾਈ 1962 ਵਿਚ ਸ਼੍ਰੋਮਣੀ ਅਕਾਲੀ ਦਲ ਦੇ ਹਿੱਸਿਆਂ ਵਿਚ ਵੰਡਿਆ ਗਿਆ। ਇਕ ਦੇ ਪ੍ਰਧਾਨ ਬਾਬਾ ਫਤਹਿ ਸਿੰਘ ਅਤੇ ਦੂਜੇ ਦੇ ਪ੍ਰਧਾਨ ਜਥੇਦਾਰ ਅੱਛਰ ਸਿੰਘ ਬਣੇ। ਮਾਸਟਰ ਅਕਾਲੀ ਦਲ ਅਤੇ ਫਤਹਿ ਸਿੰਘ ਅਕਾਲੀ ਦਲ ਇਕ ਦੂਜੇ ਦੇ ਖ਼ਿਲਾਫ਼ ਬਹੁਤ ਪ੍ਰਚਾਰ ਕਰਦੇ ਰਹੇ। ਇਸ ਵਕਤ ਤਕ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਬਾਬਾ ਫਤਹਿ ਸਿੰਘ ਦੇ ਕਬਜ਼ੇ ਵਿਚ ਆ ਚੁੱਕੀ ਸੀ। ਇਸ ਦੀਆਂ ਅਗਲੀਆਂ ਚੋਣਾਂ ਤਕ ਦੋਵੇਂ ਅਕਾਲੀ ਦਲ ਸਿੱਖਾਂ ਵਿਚ “ਵੱਡੀ ਜਥੇਬੰਦੀ” ਬਣਨ ਵਾਸਤੇ ਜਦੋਜਹਿਦ ਕਰਦੇ ਰਹੇ। 1965 ਵਿਚ ਸ਼੍ਰੋਮਣੀ ਕਮੇਟੀ ਦੀਆਂ ਚੋਣਾਂ ਹੋਈਆਂ। ਇਨ੍ਹਾਂ ਚੋਣਾਂ ਵਿਚ ਫਤਹਿ ਸਿੰਘ ਧੜੇ ਨੂੰ 90 ਸੀਟਾਂ ਅਤੇ ਮਾਸਟਰ ਧੜੇ ਨੂੰ 45 ਸੀਟਾਂ ਹਾਸਿਲ ਹੋਈਆਂ। ਆਪਣੀ ਹਾਰ ਮਗਰੋਂ ਮਾਸਟਰ ਜੀ ਨੇ ਸਿੱਖ ਸਿਆਸਤ ਤੋਂ ਕਿਨਾਰਾ ਕਰ ਲਿਆ ਅਤੇ ਉਹ 25

ਜਨਵਰੀ 1965 ਦੇ ਦਿਨ ਕਿਸੇ ਅਣਦੱਸੀ ਜਗ੍ਹਾ 'ਤੇ ਚਲੇ ਗਏ। ਕੁਝ ਮਹੀਨੇ ਮਾਸਟਰ ਜੀ ਰੂਪੋਂ ਰਹੇ। 4 ਜੁਲਾਈ 1965 ਦੇ ਦਿਨ ਲੁਧਿਆਣਾ ਵਿਚ ਸ: ਹਰੀ ਸਿੰਘ ਨਲੂਆ ਦੀ ਯਾਦ ਵਿਚ ਇਕ ਕਾਨਫਰੰਸ ਹੋਈ। ਇਸ ਕਾਨਫਰੰਸ ਵਿਚ ਸਿੱਖਾਂ ਨੂੰ “ਆਤਮ ਨਿਰਣੈ ਦਾ ਹੱਕ” ਦੇਣ ਬਾਰੇ ਸਿਆਸੀ ਮਤਾ ਪੇਸ਼ ਕੀਤਾ ਗਿਆ। ਇਸ ਮਤੇ ਦੇ ਹੱਕ ਵਿਚ ਮਾਸਟਰ ਧੜੇ ਤੇ ਫਤਹਿ ਸਿੰਘ ਧੜੇ ਨੇ ਸਾਂਝਾ ਰੋਲ ਅਦਾ ਕੀਤਾ। ਇਸ ਮਤੇ ਦੇ ਪਾਸ ਹੋਣ ਤੋਂ ਬਾਅਦ ਮਾਸਟਰ ਜੀ ਘਰ ਵਾਪਿਸ ਮੁੜ ਆਏ ਅਤੇ ਸਿਆਸਤ ਵਿਚ ਫਿਰ ਹਿੱਸਾ ਲੈਣ ਲੱਗ ਪਏ। 1966 ਵਿਚ ਪੰਜਾਬੀ ਸੂਬਾ ਬਣ ਗਿਆ ਅਤੇ 1967 ਵਿਚ ਹੋਈਆਂ ਚੋਣਾਂ ਤੋਂ ਬਾਅਦ ਅਕਾਲੀ ਦਲ ਦੀ ਅਗਵਾਈ ਹੇਠ ਸਾਂਝੀ ਸਰਕਾਰ ਬਣ ਗਈ। ਇਹ ਸਰਕਾਰ ਸਿਰਫ਼ 8 ਮਹੀਨੇ ਚਲੀ। ਜਿਸ ਦਿਨ ਇਹ ਸਰਕਾਰ ਟੁੱਟੀ, ਉਸੇ ਦਿਨ, 22 ਨਵੰਬਰ 1967 ਨੂੰ, ਚੰਡੀਗੜ੍ਹ ਵਿਚ, ਮਾਸਟਰ ਜੀ ਚੜ੍ਹਾਈ ਕਰ ਗਏ। ਮਾਸਟਰ ਜੀ ਦੀ ਮੌਤ ਨਾਲ ਪੰਜਾਬ ਦੀ ਸਿਆਸਤ ਦਾ ਇਕ ਵੱਡਾ ਚੈਪਟਰ ਖਤਮ ਹੋ ਗਿਆ।

ਮਾਸਟਰ ਤਾਰਾ ਸਿੰਘ ਇਕ ਨਿਸ਼ਕਾਮ ਆਗੂ ਸਨ। ਉਨ੍ਹਾਂ ਦੇ ਦਿਲ ਵਿਚ ਅਹੁਦਾ, ਸ਼ੁਹਰਤ ਅਤੇ ਤਾਕਤ ਦੀ ਭੁੱਖ ਨਹੀਂ ਸੀ। ਇਹ ਗੱਲ ਕਾਬਲੇ-ਜ਼ਿਕਰ ਹੈ ਕਿ ਉਨ੍ਹਾਂ ਨੇ ਕਦੇ ਵੀ ਅਸੈਂਬਲੀ ਜਾਂ ਪਾਰਲੀਮੈਂਟ ਦੀ ਚੋਣ ਨਹੀਂ ਲੜੀ ਸੀ ਕਿਉਂਕਿ ਉਹ ਕਦੇ ਵੀ ਮੁੱਖ ਮੰਤਰੀ ਜਾਂ ਰਾਸ਼ਟਰਪਤੀ ਜਾਂ ਕਿਸੇ ਹੋਰ ਸਿਆਸੀ ਅਹੁਦੇ ਦੀ ਖਾਹਿਸ਼ ਨਹੀਂ ਰੱਖਦੇ ਸਨ। ਮਾਸਟਰ ਜੀ ਨੇ ਆਪਣੀ ਉਮਰ ਦਾ 10 ਸਾਲ ਤੋਂ ਵੱਧ ਸਮਾਂ ਭਾਰਤ ਅਤੇ ਅੰਗਰੇਜ਼ ਸਰਕਾਰ ਦੀਆਂ ਜੇਲ੍ਹਾਂ ਵਿਚ ਬਿਤਾਇਆ। ਉਹ ਸਾਰੀ ਉਮਰ ਪੰਥ ਵਾਸਤੇ ਜੀਂਦੇ ਰਹੇ। ਉਨ੍ਹਾਂ ਦਾ ਨਾਅਰਾ ਸੀ : “ਮੈਂ ਮਰਾਂ ਪੰਥ ਜੀਵੇ”। ਮਾਸਟਰ ਤਾਰਾ ਸਿੰਘ ਜੀ ਦੀ ਪੰਥ ਨੂੰ ਦੇਣ ਲਾਸਾਨੀ ਹੈ। ਉਨ੍ਹਾਂ ਦਾ ਨਾਂ ਸਿੱਖ ਤਵਾਰੀਖ਼ ਵਿਚ ਬੜੇ ਅਦਬ ਅਤੇ ਪਿਆਰ ਨਾਲ ਲਿਆ ਜਾਂਦਾ ਰਹੇਗਾ। ਉਹ ਇਕ ਬੇਲਾਗ, ਈਮਾਨਦਾਰ, ਸੱਚੇ-ਸੁਚੇ ਅਤੇ ਸੁਚੱਜੇ ਆਗੂ ਸਨ।

ਮਾਸਟਰ ਤਾਰਾ ਸਿੰਘ ਜੀ ਸਿਰਫ਼ ਇਕ ਆਗੂ ਹੀ ਨਹੀਂ ਬਲਕਿ ਇਕ ਕਾਮਯਾਬ ਅਖ਼ਬਾਰ-ਨਵੀਸ ਅਤੇ ਲੇਖਕ ਵੀ ਸਨ। 1909 ਵਿਚ ਉਨ੍ਹਾਂ ਨੇ “ਸੱਚਾ ਢੰਡੋਰਾ” ਨਾਂ ਦਾ ਅਖ਼ਬਾਰ ਸ਼ੁਰੂ ਕੀਤਾ ਜੋ ਕਈ ਸਾਲ ਕਾਮਯਾਬੀ ਨਾਲ ਚਲਦਾ ਰਿਹਾ। ਮਗਰੋਂ ਉਨ੍ਹਾਂ ਨੇ ਪ੍ਰਦੇਸ਼ਾਂ ਵਿਚ ਰਹਿੰਦੇ ਸਿੱਖਾਂ ਵਾਸਤੇ “ਪ੍ਰਦੇਸੀ ਖਾਲਸਾ” ਅਖ਼ਬਾਰ ਸ਼ੁਰੂ ਕੀਤਾ। ਇੰਝ ਹੀ ਮਾਸਕ ਪੰਥਕ ਰਸਾਲਾ “ਸੰਤ ਸਿਪਾਹੀ” ਵੀ ਉਨ੍ਹਾਂ ਨੇ ਹੀ ਸ਼ੁਰੂ ਕੀਤਾ ਸੀ। ਇਨ੍ਹਾਂ ਸਾਰੀਆਂ ਅਖ਼ਬਾਰਾਂ ਵਿਚ ਉਨ੍ਹਾਂ ਨੇ ਬਹੁਤ ਸਾਰੇ ਲੇਖ, ਐਡੀਟੋਰੀਅਲ ਅਤੇ ਟਿੱਪਣੀਆਂ ਲਿਖੀਆਂ। ਉਨ੍ਹਾਂ ਨੇ ਬਹੁਤ ਸਾਰੇ ਟ੍ਰੈਕਟ ਵੀ ਲਿਖੇ। ਇਨ੍ਹਾਂ ਵਿਚ ਉਨ੍ਹਾਂ ਨੇ ਸਿੱਖ ਸਿਆਸਤ, ਧਰਮ, ਇਤਿਹਾਸ, ਕਲਚਰ ਅਤੇ ਹੋਰ ਬਹੁਤ ਸਾਰੇ ਨੁਕਤਿਆਂ ਬਾਰੇ ਆਪਣੇ ਵਿਚਾਰ ਪੇਸ਼ ਕੀਤੇ। ਉਨ੍ਹਾਂ ਦੇ ਲੇਖ ਦਲੀਲ ਭਰਪੂਰ ਸਾਦੀ ਬੋਲੀ ਵਿਚ ਅਤੇ ਵਾਕਫ਼ੀ ਨਾਲ ਭਰੇ ਹੁੰਦੇ ਸਨ।

ਮਾਸਟਰ ਤਾਰਾ ਸਿੰਘ ਪੰਜਾਬ ਦੇ ਪਹਿਲੇ ਜੀਵਨੀ-ਲੇਖਕ ਸਨ। ਉਨ੍ਹਾਂ ਦੀ

ਜੀਵਨੀ “ਮੇਰੀ ਯਾਦ” 1945 ਵਿਚ ਛਪੀ ਸੀ। ਇਹ ਪੰਜਾਬੀ ਦੀ ਪਹਿਲੀ ਸਵੈ-ਜੀਵਨੀ ਹੈ। 1934-35 ਵਿਚ ਉਨ੍ਹਾਂ ਨੇ ਇਕ ਸਫ਼ਰਨਾਮਾ ਵੀ ਲਿਖਿਆ ਸੀ ਜਿਹੜਾ ਉਨ੍ਹਾਂ ਦੇ ਚੜ੍ਹਾਈ ਕਰਨ ਤੋਂ ਪਿੱਛੋਂ ਉਨ੍ਹਾਂ ਦੀ ਬੇਟੀ ਡਾਕਟਰ ਰਾਜਿੰਦਰ ਕੌਰ ਵੱਲੋਂ ਛਾਪਿਆ ਗਿਆ। ਮਾਸਟਰ ਤਾਰਾ ਸਿੰਘ ਪੰਜਾਬੀ ਦੇ ਪਹਿਲੇ ਕਾਮਯਾਬ ਨਾਵਲ ਲੇਖਕ ਸਨ। ਉਨ੍ਹਾਂ ਦਾ ਨਾਵਲ “ਪ੍ਰੇਮ ਲਗਨ” ਪੰਜਾਬੀ ਦੇ ਕਲਚਰ ਦੀ ਵਧੀਆ ਤਸਵੀਰ ਪੇਸ਼ ਕਰਦਾ ਹੈ। ਉਨ੍ਹਾਂ ਨੇ ਆਪਣੇ ਨਾਵਲਾਂ ਵਿਚ ਅਣਦਿਸਦੇ ਸੰਸਾਰ ਅਤੇ ਮਸਨੂਹੀ ਕਹਾਣੀਆਂ ਨੂੰ ਪੇਸ਼ ਕਰਨ ਦੀ ਬਜਾਏ ਉਸ ਵਿਚ ਆਮ ਲੋਕਾਂ ਦੀ ਜ਼ਿੰਦਗੀ ਅਤੇ ਕਲਚਰ ਨੂੰ ਪੇਸ਼ ਕੀਤਾ ਹੈ। ਪ੍ਰੇਮ ਲਗਨ ਪੰਜਾਬੀ ਨਾਵਲ ਦੀ ਤਵਾਰੀਖ਼ ਵਿਚ ਇਕ ਮੀਲ ਪੱਥਰ ਸੀ। ਜੇ ਕਰ ਮਾਸਟਰ ਤਾਰਾ ਸਿੰਘ ਇਕ ਸਿਆਸੀ ਆਗੂ ਨਾ ਹੁੰਦੇ ਤਾਂ ਇਕ ਵਧੀਆ ਨਾਵਲਿਸਟ ਸਾਬਿਤ ਹੋਣੇ ਸਨ। ਉਨ੍ਹਾਂ ਦਾ ਦੂਜਾ ਨਾਵਲ ਬਾਬਾ ਤੇਗ਼ਾ ਸਿੰਘ ਇਕ ਤਵਾਰੀਖ਼ੀ ਨਾਵਲ ਹੈ। ਇਸ ਵਿਚ ਸਿੱਖਾਂ ਅਤੇ ਅੰਗਰੇਜ਼ਾਂ ਦੀਆਂ ਲੜਾਈਆਂ ਦਾ ਬੜੀ ਤਫ਼ਸੀਲ ਨਾਲ ਜ਼ਿਕਰ ਕੀਤਾ ਗਿਆ ਹੈ। ਇਸ ਨਾਵਲ ਵਿਚ ਬਹੁਤ ਸਾਰੀ ਕੀਮਤੀ ਤਵਾਰੀਖ਼ੀ ਸਮੱਗਰੀ ਦਿੱਤੀ ਹੋਈ ਹੈ। ਇਸ ਤੋਂ ਇਹ ਵੀ ਸਾਬਿਤ ਹੁੰਦਾ ਹੈ ਕਿ ਮਾਸਟਰ ਜੀ ਸਿੱਖ ਤਵਾਰੀਖ਼ ਬਾਰੇ ਸੁੱਚਜੀ ਪਕੜ ਰੱਖਦੇ ਸਨ।

ਸਮੁੱਚੇ ਤੌਰ 'ਤੇ ਮਾਸਟਰ ਤਾਰਾ ਸਿੰਘ ਜੀ ਇਕ ਉੱਚੇ ਦਰਜੇ ਦੇ ਪੰਜਾਬੀ ਲੇਖਕ ਸਨ। ਉਨ੍ਹਾਂ ਦੀਆਂ ਲਿਖਤਾਂ ਨੇ ਸਿੱਖਾਂ ਅਤੇ ਗ਼ੈਰ-ਸਿੱਖਾਂ ਨੂੰ ਬਹੁਤ ਅਸਰ-ਅੰਦਾਜ਼ ਕੀਤਾ। ਉਨ੍ਹਾਂ ਦੀ ਕਲਮ ਵਿਚ ਰਵਾਨਗੀ ਸੀ। ਉਹ ਆਪਣੀ ਗੱਲ ਅਜਿਹੇ ਤਰੀਕੇ ਨਾਲ ਪੇਸ਼ ਕਰਦੇ ਸਨ ਕਿ ਪੜ੍ਹਨ ਵਾਲਾ ਕਾਇਲ ਹੋਏ ਬਿਨਾਂ ਨਹੀਂ ਰਹਿ ਸਕਦਾ ਸੀ। ਉਨ੍ਹਾਂ ਦੇ ਲੇਖ ਪੰਜਾਬੀ ਦੇ ਸਭ ਤੋਂ ਵਧੀਆਂ ਲੇਖਾਂ ਵਿਚ ਸ਼ਾਮਿਲ ਕੀਤੇ ਜਾ ਸਕਦੇ ਹਨ। ਮਾਸਟਰ ਜੀ ਨੇ ਸਿੱਖ ਸਿਆਸਤ, ਸਿੱਖ ਤਵਾਰੀਖ਼, ਸਿੱਖ ਕਲਚਰ, ਸਿੱਖ ਧਰਮ ਅਤੇ ਚਲਦੇ ਮਾਮਲਿਆਂ ਬਾਰੇ ਸੈਂਕੜੇ ਲੇਖ ਲਿਖੇ ਸਨ। ਇਨ੍ਹਾਂ ਲੇਖਾਂ ਵਿੱਚੋਂ ਬਹੁਤਿਆਂ ਦੀ ਮਹਾਨਤਾ ਵਕਤ ਦੇ ਨਾਲ ਬਦਲੀ ਨਹੀਂ ਤੇ ਉਹ ਅੱਜ ਵੀ ਨਵੇਂ ਤੇ ਤਾਜ਼ਾ ਜਾਪਦੇ ਹਨ।

ਮਾਸਟਰ ਜੀ ਦੀਆਂ ਲਿਖਤਾਂ ਵਿਚ ਕੁਝ ਕੁ ਕਿਤਾਬੀ ਰੂਪ ਵਿਚ ਛੱਪ ਚੁੱਕੀਆਂ ਸਨ ਪਰ ਬਹੁਤੀਆਂ ਲਿਖਤਾਂ ਅਜੇ ਅਣਛਪੀਆਂ ਸਨ। ਉਨ੍ਹਾਂ ਦੀਆਂ ਛਪੀਆਂ ਕਿਤਾਬਾਂ ਵੀ ਖ਼ਤਮ ਹੋ ਚੁੱਕੀਆਂ ਸਨ ਅਤੇ ਨਵੇਂ ਐਡੀਸ਼ਨ ਨਹੀਂ ਆ ਰਹੇ ਸਨ। ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਨੇ ਇਕ ਮਤੇ ਰਾਹੀਂ ਮਾਸਟਰ ਜੀ ਦੀਆਂ ਲਿਖਤਾਂ ਛਾਪਣ ਦਾ ਫੈਸਲਾ ਕੀਤਾ ਸੀ। ਹਬਲੀ ਕਿਤਾਬ ਇਸ “ਮਾਸਟਰ ਤਾਰਾ ਸਿੰਘ ਲੜੀ” ਦਾ ਇਕ ਹਿੱਸਾ ਹੈ।

ਅਸੀਂ ਵਿੰਗ-ਕਮਾਂਡਰ ਸ: ਕਮਲਜੀਤ ਸਿੰਘ (ਮਾਸਿਕ “ਸੰਤ ਸਿਪਾਹੀ”) ਦੇ ਖ਼ਾਸ ਤੌਰ 'ਤੇ ਸ਼ੁਕਰਗੁਜ਼ਾਰ ਹਾਂ ਜਿਨ੍ਹਾਂ ਨੇ ਸਾਨੂੰ ਮਾਸਟਰ ਜੀ ਦੇ ਲੇਖਾਂ ਦੀਆਂ ਛਾਈਲਾਂ ਦੇ ਕੇ ਸਾਡਾ ਕੰਮ ਹੋਰ ਵੀ ਆਸਾਨ ਕਰ ਦਿੱਤਾ।



## ਮਾਸਟਰ ਤਾਰਾ ਸਿੰਘ ਜੀ

ਗਿਆਨੀ ਸ਼ੇਰ ਸਿੰਘ

ਮਾਸਟਰ ਜੀ ਦਾ ਖਰਾ ਸੁਭਾਅ ਤੇ ਦਲੇਰ ਦਿਲ ਪੰਥ ਵਿਚ ਪ੍ਰਸਿੱਧ ਹੈ, ਕੁਝ ਮਹੀਨੇ ਆਪ ਦਾ ਨਾਮ ਰਾਜਸੀ ਮੈਦਾਨ ਦੇ ਖਿਲਾੜੀਆਂ ਵਿਚ ਨਹੀਂ ਸੀ ਕਿਉਂਕਿ ਆਪ ਮੁੱਢ ਤੋਂ ਹੀ ਖਾਲਸਾ ਸਕੂਲਾਂ ਵਿਚ ਸੇਵਾ ਕਰਦੇ ਰਹੇ, ਇਸ ਪਾਸੇ ਬਹੁਤੇ ਪ੍ਰਗਟ ਹੋਣ ਦਾ ਸਮਾਂ ਹੀ ਨਹੀਂ ਮਿਲਿਆ ਪਰ ਅੱਜ-ਕਲ੍ਹ ਦੀ ਹਵਾ ਹੀ ਐਸੀ ਹੈ ਕਿ ਕੋਈ ਦਲੇਰ ਅਤੇ ਸੱਚਾ ਆਦਮੀ ਭਾਵੇਂ ਕਿਸੇ ਮੈਦਾਨ ਵਿਚ ਭੀ ਕਿਉਂ ਨਾ ਹੋਵੇ, ਉਹ ਸਰਕਾਰ ਦੀ ਨਖਰੇ ਭਰੀ ਅੱਖ ਤੋਂ ਬਚ ਨਹੀਂ ਸਕਦਾ, ਸੱਚ ਤਾਂ ਇਹ ਹੈ ਕਿ ਆਪ ਨੂੰ ਹੁਣ ਤੋੜੀ ਭੀ ਰਾਜਸੀ ਮੈਦਾਨ ਵਿਚ ਆਉਣ ਦਾ ਖੁਲ੍ਹਾ ਸਮਾਂ ਨਹੀਂ ਮਿਲਿਆ ਸੀ, ਪਰ ਫਿਰ ਭੀ ਆਪ ਐਤਕੀਂ ਦੂਜੀ ਵਾਰ ਸਵਰਾਜ ਮੰਦਰ ਵਿਚ ਜਾਂ ਚੁੱਕੇ ਹਨ।

ਪਹਿਲੀ ਵਾਰ ਆਪ ਦਾ ਅਪਰਾਧ ਇਹ ਸੀ ਕਿ ਆਪ ਨੇ ਚਾਬੀਆਂ ਵਾਲੇ ਦਿਨੀ ਸ਼੍ਰੋ: ਕਮੇਟੀ ਦੇ ਗੁਰਮਤੇ, ਗੁਰੂ ਕੇ ਬਾਗ ਇਕ ਧਾਰਮਿਕ ਦੀਵਾਨ ਵਿਚ ਪੜ੍ਹ ਕੇ ਸੁਣਾਏ ਸਨ। ਇਸ ਵਾਰੀ ਆਪ ਨੂੰ ਘਸੀਟਪੁਰੇ ਜ਼ਿਲ੍ਹਾ ਲਾਇਲਪੁਰ ਵਾਲੇ ਲੈਕਚਰ ਦੇ ਕਸੂਰ ਬਦਲੇ ਫੜਿਆ ਹੈ ਪਰ ਲੋਕਾਂ ਦਾ ਨਿਸਚਾ ਹੈ ਕਿ ਉਹਨਾਂ ਦਾ ਘਸੀਟਪੁਰੇ ਵਾਲਾ ਲੈਕਚਰ ਇਤਨਾਂ ਕਰਾਰਾ ਨਹੀਂ ਸੀ ਕਿ ਜਿਸ ਤੋਂ ਗ੍ਰਿਫ਼ਤਾਰੀ ਹੋਵੇ। ਇਹ ਸੱਚ ਹੈ ਕਿ ਦਫ਼ਾ ੧੦੭ ਦੇ ਅਰਥ ਇਨੇ ਖੁਲ੍ਹੇ ਹਨ ਕਿ ਡਿਪਟੀ ਕਮਿਸ਼ਨਰ ਜ਼ਿਲ੍ਹਾ ਜਿਸ ਤਰ੍ਹਾਂ ਚਾਹੇ ਵਰਤੇ, ਇਸ ਦਫ਼ੇ ਦੀ ਤਸ਼ਰੀਹ ਹਾਕਮਾਂ ਦੇ ਦਿਲ ਅਤੇ ਦਿਮਾਗ ਵਿਚ ਹੀ ਹੁੰਦੀ ਹੈ, ਇਸ ਲਈ ਅਸੀਂ ਇਸ ਥਾਂ ਝਗੜਾ ਕਰਨ ਦੀ ਲੋੜ ਨਹੀਂ ਸਮਝਦੇ ਕਿ ਇਸ ਮੁਕੱਦਮੇ ਵਿਚ ਦਫ਼ਾ ੧੦੭ ਲੱਗਦਾ ਹੈ ਜਾਂ ਨਹੀਂ, ਕਿਉਂਕਿ ਅੱਜ-ਕਲ੍ਹ ਦੀ ਹਵਾ ਅਨੁਸਾਰ ਹਰ ਇਕ ਹਿੰਦੁਸਤਾਨ ਦੀ ਸੁਭਾਵਕ ਦਲੇਰੀ ਤੇ ਆਜ਼ਾਦ ਤਬੀਅਤ ਹੀ ਉਸ ਲਈ ਕਾਫ਼ੀ ਜ਼ੁਰਮ ਹੈ। ਅਫ਼ਸਰ ਜਿਸ ਕੌਮੀ ਸੇਵਕ ਨੂੰ ਚਾਹੁਣ ੧੦੭ ਜਾਂ ੧੨੩ ਦੀ ਡਿਗਰੀ ਦੇ ਪਰ ਏਹ ਚੇਤੇ ਰੱਖਣ ਦੀ ਗੱਲ ਹੈ ਕਿ ਮਾਸਟਰ ਜੀ ਆਪਣੀ ਗ੍ਰਿਫ਼ਤਾਰੀ ਤੋਂ ਕੁਝ ਦਿਨ ਪਹਿਲੇ ਇਸ ਧੁੰਨ ਵਿਚ ਲੱਗੇ ਹੋਏ ਸਨ ਕਿ ਅਕਾਲੀਆਂ ਦੀ ਮੁਸੀਬਤ ਦੀ ਪੜਤਾਲ ਪੰਡਤ ਮਾਲਵੀ ਜੀ ਜਿਹੇ ਦੇਸ਼ ਭਗਤਾਂ ਕੋਲੋਂ ਕਰਵਾਈ ਜਾਵੇ, ਇਸ ਲਈ ਆਪ ਨੇ ਤਾਰਾਂ ਦਿੱਤੀਆਂ ਤੇ ਆਖ਼ਰ ਆਪ ਹੀ ਪੰਡਤ ਜੀ ਨੂੰ ਮਿਲਣ ਗਏ, ਬਨਾਰਸ ਤੇ ਦਿੱਲੀ ਵੱਲੋਂ ਆ ਹੀ ਰਹੇ ਸਨ ਕਿ ਸਟੇਸ਼ਨ ਉਪਰ ਹੀ ਪੁਲਿਸ ਨੇ ਸੰਭਾਲ ਲਏ।



ਬੁਖਾਰ ਦੇ ਕਾਰਨ ਆਪ ਦੀ ਹਾਲਤ ਅੱਛੀ ਨਹੀਂ ਸੀ। ਮੈਜਿਸਟਰੇਟ ਮਾਸਟਰ ਜੀ ਦੇ ਕਥਨ ਅਨੁਸਾਰ ਚਾਹੁੰਦਾ ਸੀ ਕਿ ਇਕ ਦਿਨ ਛੁੱਟੀ ਦਿੱਤੀ ਜਾਵੇ ਪਰ ਹਾਕਮ ਪੁਲਿਸ ਨੂੰ ਇਹ ਮੰਨਜ਼ੂਰ ਨਹੀਂ ਸੀ, ਉਸ ਨੇ ਜ਼ਮਾਨਤ ਦੇਣ ਦਾ ਨਿਉਂਦਾ ਦਿੱਤਾ ਪਰ ਮਾਸਟਰ ਜੀ ਅਜੇਹੀ ਬੇਇਜ਼ਤੀ ਦੀ ਮਹਿਮਾਨੀ ਕਦ ਮੰਨ ਸਕਦੇ ਸਨ, ਮੁੱਕਦੀ ਗੱਲ ਆਪ-ਸਵਰਾਜ ਮੰਦਰ ਨੂੰ ਚਲੇ ਗਏ। ਮਾਸਟਰ ਜੀ ਸ਼੍ਰੋਮਣੀ ਕਮੇਟੀ ਦੇ ਉਹਨਾਂ ਮੁਠੀ-ਭਰ ਆਗੂ ਮੈਂਬਰਾਂ ਵਿੱਚੋਂ ਸਨ ਕਿ ਜਿਨ੍ਹਾਂ ਨੇ ਆਪਣਾ ਆਪ ਇਕ ਤਰ੍ਹਾਂ ਨਾਲ ਕਮੇਟੀ ਦੇ ਹਵਾਲੇ ਕਰ ਦਿੱਤਾ ਹੈ, ਅਸੀਂ ਹੁਣ ਦੂਜੇ ਸਿੱਖ ਗਰੈਜੂਏਟਾਂ ਨੂੰ ਵੰਗਾਰਦੇ ਹਾਂ ਕਿ ਹੁਣ ਸਕੂਲ ਦੇ ਕਮਰੇ ਵਿਚ ਬੈਠਕੇ ਲੈਕਚਰ ਦੇਣ ਦਾ ਵੇਲਾ ਨਹੀਂ। ਆਓ ਕੌਮੀ ਮੈਦਾਨ ਵਿਚ ਨਿੱਤਰੋ, ਰੱਬ ਨੇ ਇਹ ਮੌਸਮ ਮਰਦਾਂ ਤੇ ਬਹਾਦਰਾਂ ਲਈ ਬਖਸ਼ਿਆ ਹੈ, ਕੰਮ ਵਾਹਿਗੁਰੂ ਆਪ ਸਿਰੇ ਚਾੜ੍ਹੇਗਾ ਪਰ ਮਰਦਾਂ ਦੇ ਕਮਦਿਲੇ ਲੋਕਾਂ ਦੀ ਪਰਖ ਹੋ ਜਾਵੇਗੀ ਅਜੇ ਵੇਲਾ ਹੈ ਹਿੰਮਤ ਕਰੋ, ਅਕਾਲ ਪੁਰਖ ਪੈਜ ਰਖੇਗਾ।

(16 ਅਪ੍ਰੈਲ 1922)

## ਪ੍ਰੇਮ ਦੀ ਗੰਗਾ ਸਮੁੰਦਰੋਂ ਕੈਲਾਸ਼ ਨੂੰ ਤੁਰ ਪਈ

ਕੌਣ ਨਹੀਂ ਜਾਣਦਾ ਕਿ ਪੰਜਾਬ ਵਿਚ ਸਵਾਮੀ ਦਯਾ ਨੰਦ ਜੀ ਨੂੰ ਸਿੱਖਾਂ ਨੇ ਸਵਾਗਤ ਕੀਤਾ ਤੇ ਕਿਸ ਤੋਂ ਗੁਝਾ ਹੈ ਕਿ ਸਵਾਮੀ ਜੀ ਨੇ ਸਿੱਖਾਂ ਬਾਬਤ ਕਹਿ ਲਿਖਿਆ ਤੇ ਅੱਜ ਤਕ ਸਮਾਜ ਕਹਿ ਕਹਿ ਸਲੂਕ ਸਿੱਖਾਂ ਨਾਲ ਕਰਦਾ ਆਯਾ ਹੈ। ਹੁਣ ਕੁਝ ਅਰਸੇ ਤੋਂ ਸਮਾਜ ਹਿੰਦੂਪਨੇ ਵਲ ਝੁੱਕ ਰਿਹਾ ਹੈ, ਅਰ ਆਪ ਹਿੰਦੂਆਂ ਤੇ ਮਿਤ੍ਰ ਬਣ ਕੇ ਸਿੱਖਾਂ ਤੇ ਹਿੰਦੂਆਂ ਵਿਚ ਇਕ ਲੰਮੀ ਚੌੜੀ ਖਾਈ ਤਿਆਰ ਕਰ ਰਿਹਾ ਹੈ ਐਸੇ ਮੌਕੇ ਅਰ ਸਾਮਾਨ ਪੈਦਾ ਹੁੰਦੇ ਜਾਂ ਕੀਤੇ ਜਾਂਦੇ ਹਨ ਕਿ ਜਿਨ੍ਹਾਂ ਪਰ ਮੇਲ ਦੀ ਥਾਂ ਉਲਟ ਕੰਮ ਹੁੰਦਾ ਹੈ।

ਕੁਝ ਅਰਸੇ ਤੋਂ ਭਗਤ ਈਸ਼ਰਦਾਸ ਹੀ ਇਹ ਕੋਸ਼ਿਸ਼ ਕਰ ਰਹੇ ਹਨ ਕਿ ਸਿੱਖਾਂ 'ਤੇ ਆਰੀਆਂ ਦਾ ਪ੍ਰੇਮ ਹੋ ਜਾਵੇ, ਉਨ੍ਹਾਂ ਦੀ ਇਹ ਆਸ਼ਾ ਕਿਥੋਂ ਤਕ ਇਹੋ ਕੁਝ ਹੈ, ਉਨ੍ਹਾਂ ਤੋਂ ਸਿਵਾ ਦੂਸਰਾ ਹਿਰਦਾ ਨਹੀਂ ਜਾਣ ਸਕਦਾ ਪਰੰਤੂ ਉਨ੍ਹਾਂ ਦੀ ਕੋਸ਼ਿਸ਼ ਤੇ ਕਥਨ ਇਸੇ ਪ੍ਰਕਾਰ ਦਾ ਹੈ, ਪਰ ਸਿੱਖਾਂ ਵਿਚ ਇਸ ਕੋਸ਼ਿਸ਼ ਨੂੰ ਕਈ ਇਕ ਪ੍ਰਮੁੱਖ ਕਾਰਨਾਂ ਕਰ ਕੇ ਸਤਿਕਾਰ ਜਾਂ ਪੂਰੇ ਭਰੋਸੇ ਦੀ ਨਜ਼ਰ ਨਾਲ ਨਹੀਂ ਦੇਖਿਆ ਜਾ ਰਿਹਾ, ਉਨ੍ਹਾਂ ਕਾਰਨਾਂ ਵਿੱਚੋਂ ਇਕ ਇਹ ਭੀ ਹੈ ਜੋ ਕੋਈ ਇਕ ਨਹੀਂ ਬਲਕਿ ਸਾਰਾ ਹਿੰਦੂ ਤੇ ਆਰੀਆ ਪ੍ਰੈਸ ਕਰ ਰਿਹਾ ਹੈ। ਉਹ ਇਹ ਹੈ ਕਿ ਸਿੱਖਾਂ ਨੂੰ ਪਾਰ ਜਾਣ ਵਾਲੇ ਕਹਿ ਕੇ ਦੋਸ਼ੀ ਠਹਿਰਾਇਆ ਜਾਂਦਾ ਹੈ ਅਰ ਸਾਰਾ ਇਲਜ਼ਾਮ ਇਨ੍ਹਾਂ ਦੇ ਬੁਰੇ ਅੱਗੇ ਸਿਟ ਕੇ ਉਮੈਦ ਕੀਤੀ ਜਾਂਦੀ ਹੈ ਕਿ ਇਹ ਮਜ਼ਬੂਰ ਹੋ ਕੇ ਹਥਿਆਰ ਸੁੱਟ ਦੇਣਗੇ। ਇਸ ਤੋਂ ਕਦੇ ਪ੍ਰੇਮ-ਰਸ ਪੈਦਾ ਨਹੀਂ ਹੋ ਸਕਦਾ। ਇਸ ਲਈ ਅਖਬਾਰੀ ਦੁਨੀਆਂ ਤੇ ਮੇਹਣੇ ਮਾਰਵੀਆਂ ਕੋਸ਼ਿਸ਼ਾਂ ਉਲਟਾ ਹੀ ਅਸਰ ਪਾ ਸਕਦੀਆਂ ਹਨ। ਅੱਜ ਤੱਕ ਕਿਸੇ ਹਿੰਦੂ ਲੇਖਕ ਜਾਂ ਆਰੀਆ ਹਿਤੈਸ਼ੀ ਨੇ ਇਕ ਵੇਰ ਲਈ ਭੀ ਨਹੀਂ ਸੋਚਿਆ ਕਿਸੇ ਅੰਸ਼ ਵਿਚ ਸਿੱਖਾਂ ਦਾ ਸਾਥੋਂ ਸਤਿਕਾਰ ਭਰੇ ਫ਼ਾਸਲੇ 'ਤੇ ਖੜੋਣ ਵਿਚ ਸਾਡਾ ਵੀ ਕੋਈ ਕਸੂਰ ਹੈ ਜਾਂ ਸਿੱਖ ਵੀ ਕੁਝ ਤਾਂ ਸੱਚੇ ਹਨ ਤੇ ਉਨ੍ਹਾਂ ਨੂੰ ਭੀ ਸਾਡੇ ਪਰ ਕਿਸੇ ਬਾਤ ਦਾ ਸ਼ਿਕਵਾ ਹੈ। ਇਹ ਤਾਂ ਕਿਤੇ ਰਿਹਾ ਜਿਸ ਵੇਲੇ ਪੰਜਾਬ ਦੇ ਹਿੰਦੂ ਪ੍ਰੈਸ ਨੇ ਸਿੱਖਾਂ ਨੂੰ ਮੇਲਣ ਦੀ ਖ਼ਾਤਰ ਪ੍ਰਯਤਨ ਚੁੱਕਿਆ ਹੋਇਆ ਹੈ, ਉਸ ਵੇਲੇ ਆਰਯਾ ਭਾਈ ਭੀ ਅਚਰਜ ਮਸਾਲੇਦਾਰ ਸਰੋਸ਼ਾਂ ਤੇ ਲੇਵੀਆਂ ਤਿਆਰ ਕਰ ਰਹੇ ਹਨ ਕਿ ਇਸ ਦੇ ਨਾਲ ਹਿੰਦੂ ਜ਼ਾਤੀ ਜੁੜ ਜਾਵੇ। ਖ਼ਾਸ ਕਰ ਸਿੱਖਾਂ ਲਈ ਤਾਂ ਹੁਣ ਫ਼ੈਸਲਾ ਹੋ ਗਿਆ ਜਾਪਦਾ ਹੈ ਕਿ ਇਨ੍ਹਾਂ ਨੂੰ ਦੁਨੀਆਂ ਦੇ ਦਿਲ ਦੁਖਾਵੇ ਮਸਾਲਿਆਂ ਨਾਲ ਹੀ ਆਪਣੇ ਨਾਲ ਜੋੜ ਲੈਣਾ ਹੈ। ਦੋਸ਼ੀ ਅਜੇ ਵੀ ਅਸੀਂ ਹੀ

ਹਾਂ ਅਰ ਉਸ ਦੀ ਸਜ਼ਾ ਇਹੋ ਹੈ ਕਿ ਸਿੱਖਾਂ ਨੂੰ ਖੂਬ ਕੋਸਿਆ ਜਾਵੇ।

ਅਸੀਂ ਭਗਤ ਸਾਹਬ ਅਰ ਉਨ੍ਹਾਂ ਵਾਂਗੂੰ ਸੁਹਿਰਦਤਾ ਦੇ ਨੁਕਤੇ ਤੋਂ ਪ੍ਰੇਮ ਫੈਲਾਣ ਦੇ ਦਾਵੇਦਾਰ ਆਰਯਾ ਤੇ ਹਿੰਦੂ ਭਾਈਆਂ ਦੀ ਸੇਵਾ ਵਿਚ ਸਮਾਜ ਦੇ ਮੰਨੇ-ਪ੍ਰਮੰਨੇ ਇਕ ਅਖਬਾਰ ਆਰਯਾ ਮੁਸਾਫਰ ਦਾ ਇਕ ਲੇਖ ਪੇਸ਼ ਕਰਕੇ ਪੁਛਦੇ ਹਾਂ ਕਿ ਕਿਆ ਆਪ ਵੱਲੋਂ ਇਹ ਕੁਝ ਪੜ੍ਹ ਕੇ ਸਿੱਖਾਂ ਦੇ ਆਪ ਨਾਲ ਜਿਨ੍ਹਾਂ ਦੀ ਆਪਣੀ ਕੋਸ਼ਿਸ਼ ਸਿਰੇ ਚੜ੍ਹੇਗੀ ਜਾਂ ਉਲਟਾ ਨਤੀਜਾ ਪੈਦਾ ਕਰੇਗੀ ਅਤੇ ਇਹ ਕਹਿ ਇਹ ਕੁਝ ਪੜ੍ਹ ਕੇ ਸਿੱਖ ਆਪ ਤੋਂ ਫਾਸਲੇ 'ਤੇ ਖੜੋਣ ਅਰ ਆਪਣੀ ਪਈ ਦੀ ਉਪੇੜ ਬੁਨ ਵਿਚ ਪਏ ਆਪਣਾ ਸਿਰ ਖਪਾਨ ਤਾਂ ਅਜੇ ਭੀ ਸਿੱਖ ਹੀ ਦੋਸ਼ੀ ਹਨ, ਜੋ ਸਮਾਜ ਦੀ ਇਸ ਪ੍ਰੇਮ ਭਰੀ ਗੰਗਾ ਵਿਚ ਗੋਤਾ ਲੈ ਕੇ ਨਿਰਬਾਨ ਪਦ ਨੂੰ ਪ੍ਰਾਪਤ ਨਹੀਂ ਹੁੰਦੇ। ਆਰਯਾਂ ਦੇ ਪ੍ਰਸਿੱਧ ਅਖਬਾਰ ਆਰਯਾ ਮੁਸਾਫਰ ਨੇ ਹੇਠ ਲਿਖੀ ਪੁੱਠੀ ਗੰਗਾ ਵਗਾਈ ਹੈ, ਆਪ ਲਿਖਦੇ ਹਨ :-

ਖਾਲਸਾ ਜੀ, ਜ਼ਰਾ ਸੋਚ ਸਮਝ ਕਰ ਉੱਤਰ ਦੇ ਕਿ ਏਕ ਬਾਜ਼ ਕੇ ਬਦਲੇ ਬਮਾਨਾ ਕੇ ਬਾਦਸ਼ਾਹ ਕੇ ਸਾਬ ਵੈਰ ਬਾਂਧ ਲੈਣਾ ਔਰ ਇਕ ਬਰਖ਼ਿਲਾਫ਼ ਲੜਾਈ ਕਰਕੇ ਹਜ਼ਾਰੋਂ ਆਦਮੀਓਂ ਕਾ ਖੂਨ ਕਰਾ ਦੇਣਾ, ਉਸ ਮੇਂ ਹਰਿਗੋਬਿੰਦ ਸਾਹਿਬ ਨੇ ਹਿੰਦੂਓਂ 'ਪਰ ਕੌਣ ਸਾ ਉਪਕਾਰ ਕੀਆ, ਬਲਕਿ ਅਮਰ ਵਾਕਿਆਂ ਤੋਂ ਯੇਹ ਹੈ ਕਿ ਹਰਿਗੋਬਿੰਦ ਸਾਹਿਬ ਨੇ ਆਪਣੀ ਗਰਜ਼ ਕੇ ਲੀਏ ਬੇਚਾਰੇ ਹਿੰਦੂਓਂ ਕੇ ਗਲੇ ਨਾ ਹੱਕ ਕਟਵਾਏ ਔਰ ਉਨ 'ਪਰ ਤਰ੍ਹਾਂ ਤਰ੍ਹਾਂ ਕੇ ਜ਼ੁਲਮ ਕਰਾਏ। ਇਨ ਵਾਕਿਆਤ ਸੇ ਦਿਲ ਮੇਂ ਜ਼ਰਾ ਭੀ ਸ਼ੱਕ ਨਹੀਂ ਰਹਿ ਸਕਤਾ ਕਿ ਖਾਲਸਾ ਜੀ ਕੇ ਗੁਰੂ ਮਹਾਰਾਜ ਕੇ ਪਰਤਾਪ ਸੇ ਹਿੰਦੂ ਕੌਮ ਕੇ ਗਲੇ 'ਪਰ ਛੁਰੀ ਫਿਰੀ, ਨਾ ਕਿ ਉਸ ਕੀ ਰਖਸ਼ਾ ਹੋਈ ਕਾਜ਼ੀ ਰੁਸਤਮ ਖ਼ਾਂ ਕੇ ਘੋੜੇ ਕੀ ਕੀਮਤ ਦਬਾਈ, ਜਿਸ ਕੀ ਵਜ੍ਹਾ ਸੇ ਕਾਜ਼ੀ ਔਰ ਬਾਬੇ ਬੁੱਢੇ ਕੀ ਗਾਲੀ-ਗਲੋਚ ਤੱਕ ਨੌਬਤ ਪਹੁੰਚੀ। ਯੇਹ ਭੀ ਹਿੰਦੂਓਂ 'ਪਰ ਉਪਕਾਰ ਬਾਦਸ਼ਾਹ ਕਾ ਬਾਜ਼ ਦਬਾ ਲਿਆ, ਜਿਸ ਕੀ ਵਜ੍ਹਾ ਸੇ ਲੜਾਈ ਹੋਈ ਯੇਹ ਭੀ ਹਿੰਦੂਓਂ 'ਪਰ ਉਪਕਾਰ। ਹਰਿਗੋਬਿੰਦ ਸਾਹਿਬ ਨੇ ਬਿਧੀਚੰਦ ਕੀ ਮਾਰਫਤ ਸ਼ਾਹੀ ਤਬੇਲੇ ਸੇ ਘੋੜੇ ਨਿਕਲਵਾਏ ਯੇਹ ਭੀ ਹਿੰਦੂਓਂ ਪਰ ਉਪਕਾਰ। ਕਾਜ਼ੀ ਕੀ ਲੜਕੀ ਕੋਲਾਂ ਕੋ ਲਾਹੌਰ ਸੇ ਅੰਮ੍ਰਿਤਸਰ ਲੇ ਗਏ, ਯੇਹ ਭੀ ਹਿੰਦੂਓਂ ਪਰ ਉਪਕਾਰ।

੨. ਗੋਬਿੰਦ ਸਾਹਿਬ ਨੇ ਜੋ ਜੋ ਕਸਤੋ ਖੂਨ ਕਰਵਾਏ ਵੋਹ ਭੀ ਹਿੰਦੂਓਂ ਪਰ ਉਪਕਾਰ, ਗੋਬਿੰਦ ਸਾਹਿਬ ਨੇ ਵਰਨ ਆਸ਼ਰਮ ਕੀ ਮਰਯਾਦਾ ਕੋ ਨਸ਼ਟ ਕਰਕੇ ਔਰੰਗਜ਼ੇਬ ਕੀ ਤਰ੍ਹਾਂ ਹਿੰਦੂਓਂ ਕੇ ਗਲੇ ਸੇ ਯਗਯੋਪਵੀਤ ਉਤਰਾਏ, ਯੇਹ ਭੀ ਹਿੰਦੂਓਂ ਪਰ ਉਪਕਾਰ। ਗੋਬਿੰਦ ਸਾਹਿਬ ਕੇ ਚੇਲੋਂ ਨੇ ਮਾਰ ਧਾੜ ਕਰਕੇ ਦੇਸ਼ ਕਾ ਸਤਿਆਨਾਸ਼ ਕੀਆ, ਯੇਹ ਭੀ ਹਿੰਦੂਓਂ ਪਰ ਉਪਕਾਰ।

੩. ਖਾਲਸਾ ਕੌਮ ਔਰ ਇਸ ਕੇ ਬੁਜ਼ਰਗੋਂ ਨੇ ਹਿੰਦੂਓਂ ਕੀ ਸਹਾਇਤਾ ਕੀ ਯਾ ਹਿੰਦੂ ਧਰਮ ਕੀ ਰਖਸ਼ਾ ਕੀ। ਹਮ ਬੜੇ ਜ਼ੋਰ ਸੇ ਕਹਿਨੇ ਔਰ ਸਾਬਤ ਕਰਨੇ ਕੋ ਤਯਾਰ ਹੈ ਕਿ ਖਾਲਸਾ ਜੀ ਕਾ ਜਨਮ ਕਿਸੀ ਧਾਰਮਿਕ ਉਪਕਾਰ ਯਾ ਕਿਸੀ ਮੁਲਕੀ

ਭਲਾਈ ਯਾ ਹਿੰਦੂਓਂ ਪਰ ਅਹਿਸਾਨ ਕੇ ਲੀਏ ਨਹੀਂ ਹੂਆ, ਬਲਕਿ ਆਪ ਨੇ ਬਾਪ ਕਾ ਬਦਲਾ ਲੇਨੇ ਔਰ ਰਾਜ ਪਾਟ ਕੀ ਹਵਸ ਮੇਂ। ਤਾਰੀਖੋਂ ਸੇ ਸਾਬਤ ਹੈ, ਇਤਿਹਾਸ ਸਾਖਸ਼ੀ ਦੇ ਰਹੇ ਹੈਂ ਕਿ ਅਗਰ ਤੇਗ ਬਹਾਦਰ ਸਾਹਿਬ ਨਾ ਮਾਰੇ ਜਾਤੇ ਤਾਂ ਗੋਬਿੰਦ ਸਿੰਘ ਸਾਹਿਬ ਇਸ ਸ਼ਕਲ ਮੇਂ ਆਪ ਕੇ ਸਾਹਮਣੇ ਨਾ ਆਤੇ ਪੰਥ ਰਚਾ ਗਿਆ, ਬਾਪ ਕੇ ਬਦਲੇ ਕੇ ਲੀਏ ਲੜਾਈਆਂ ਕੀ ਗਈਂ, ਬਾਪ ਕੇ ਬਦਲੇ ਕੇ ਲੀਏ ਬੰਦਾ ਬੈਰਾਗੀ ਕੋ ਦੱਖਣ ਦੇਸ਼ ਸੇ ਭੇਜਾ ਗਿਆ, ਬਾਪ ਕੇ ਬਦਲੇ ਕੇ ਲੀਏ ਹਰਿਗੋਬਿੰਦ ਸਾਹਿਬ ਨੇ ਜੋ ਕੁਝ ਕੀਆ ਆਪਣੇ ਅਨੰਦ ਕੇ ਲੀਏ। ਤੇਗ ਬਹਾਦਰ ਸਾਹਿਬ ਨੇ ਪ੍ਰਾਨ ਦੀਏ, ਸਿਰਫ਼ ਇਸ ਲੀਏ ਕਿ ਮੁਸਲਮਾਨੋਂ ਕੇ ਰਾਜ ਮੇਂ ਆਫ਼ਤ ਮਚਾਨਾ ਚਾਹਤਾ ਥਾ, ਇਸ ਮੇਂ ਆਮ ਹਿੰਦੂਓਂ ਕਾ ਕੋਈ ਤੁਅੱਲਕ ਨਹੀਂ ਔਰ ਨਾ ਹੀ ਕੁਝ ਉਨਕੀ ਔਰ ਉਨਕੇ ਧਰਮ ਕੀ ਰਖਸ਼ਾ ਕੇ ਲੀਏ ਕੀਆ ਗਿਆ। ਮਤਲਬ ਸਿਧੀ ਕੇ ਲੀਏ, ਆਜ ਤੱਕ ਯੇਹ ਧੋਖੇ ਕੀ ਰੀਤੀ ਚਲੀ ਆਤੀ ਹੈ।

ਇਹ ਟੁਕੜਾ ਅਸਾਂ ਪੇਸ਼ਾ ਅਖਬਾਰ ਤੋਂ ਲਿਆ ਹੈ, ਜਿਸ ਨੇ ਆਰਯਾ ਮੁਸਾਫ਼ਰ ਦੇ ਢੇਰ ਸਾਰੇ ਬਕਵਾਸ ਵਿੱਚੋਂ ਇਨ੍ਹਾਂ ਹਿੱਸਾ ਆਪਣਾ ਮਤਲਬ ਸਾਰਨ ਲਈ ਲਿਖ ਕੇ ਛੇਕੜ ਲਿਖਿਆ ਹੈ ਕਿਆ ਅਜੇ ਭੀ ਆਰਯਾ ਸਾਹਿਬ ਜ਼ੋਰ ਦੇਣਗੇ ਕਿ ਸਿੱਖ ਹਿੰਦੂ ਹਨ ਕਿਉਂਕਿ ਮੁਸਲਮਾਨਾਂ ਨੂੰ ਮਰਦਮ-ਸੁਮਾਰੀ ਵਿਚ ਹਿੰਦੂਆਂ ਦੀ ਗਿਣਤੀ ਘੱਟ ਸਾਬਤ ਹੋਵੇ ਤੇ ਇਹ ਜ਼ੋਰ ਦੇਣ ਦਾ ਸਮਾਂ ਮਿਲੇਗਾ ਕਿ ਉਹ ਸਰਕਾਰ ਪਾਸੋਂ ਆਪਣੇ ਹਕੂਕ ਵਧੀਕ ਮੰਗਣ 'ਪਰ ਜ਼ੋਰ ਦੇਣ।

ਹੁਣ ਪ੍ਰਿਯ ਵਰ ਭਗਤ ਸਾਹਿਬ ਜੀ ਅਰ ਹੋਰ ਮੇਲਕ ਸਜਨ ਗਣੋਂ, ਤੁਸੀਂ ਹੀ ਦੱਸੋ ਕਿ ਇਹ ਕੁਝ ਕਰਕੇ ਤੁਸੀਂ ਸਾਨੂੰ ਆਪਣੇ ਪਿਆਰ ਦਾ ਸਬੂਤ ਦੇ ਰਹੇ ਹੋ ! ਸਿੱਖਾਂ ਗਰੀਬਾਂ ਤਾਂ ਕੀ ਕਹਿਣਾ ਹੈ ਕਿ ਉਨ੍ਹਾਂ ਨੇ ਹਿੰਦੂ ਜਾਤੀ ਲਈ ਕੁਝ ਕੀਤਾ ਹੈ ਕਿ ਨਹੀਂ, ਕਿਉਂਕਿ ਉਹ ਵਿੱਦਿਆ ਆਦਿ ਖੰਬਾਂ ਤੋਂ ਹੀਨ ਹਨ, ਪਰ ਆਰੀਆ ਸਮਾਜ ਦੀਆਂ ਪੁਲਪਿਟਾਂ ਹੀ ਨਹੀਂ ਗੂੰਜਦੀਆਂ ਰਹੀਆਂ ਹਨ ਕਿ ਗੁਰੂ ਸਾਹਿਬ ਹਿੰਦੂ ਸਨ ਤੇ ਹਿੰਦੂ ਜਾਤੀ ਲਈ ਕੁਰਬਾਨੀਆਂ ਕਰਦੇ ਸਨ ? ਜਦੋਂ ਸਿੱਖਾਂ ਦੀਆਂ ਸ਼ਹਾਦਤਾਂ ਤੇ ਸਾਹਿਬਜ਼ਾਦਿਆਂ ਦੀਆਂ ਬਲੀਆਂ ਸੁਣਾਕੇ ਤੇ ਆਪਣੇ ਕਹ ਕਹਕੇ ਪਬਲਿਕ ਨੂੰ ਰੁਆਯਾ ਤੇ ਰੁਪਏ ਰੋਲੇ ਜਾਂਦੇ ਸਨ, ਕਿਆ ਉਹ ਵੇਲਾ ਤੇ ਇਹ ਵੇਲਾ ਹੁਣ ਦੋ ਹਨ ? ਸਮਾਜ ਦੀ ਉਸ ਰਾਇ ਨੂੰ ਹੁਣ ਕਿਹੜੀ ਦੀਮਕ ਰਹਿ ਗਈ ਹੈ? ਰਾ: ਦੌਲਤਰਾਮ ਤੇ ਸ਼ਿਵਬ੍ਰਤ ਲਾਲ ਤੇ ਅਨੇਕਾਂ ਆਪ ਦੇ ਰਸਾਲੇ ਕਿਤਾਬਾਂ ਤੇ ਅਖਬਾਰਾਂ ਦੇ ਲੇਖ, ਜਿਨ੍ਹਾਂ ਨੇ ਇਥੋਂ ਤੱਕ ਕਹਿ ਦਿੱਤਾ ਹੈ ਕਿ ਹਿੰਦੂ ਜਾਤੀ ਨੂੰ ਫਖਰ ਹੀ ਗੁਰੂ ਗੋਬਿੰਦ ਸਿੰਘ ਦਾ ਹੈ ਅਤੇ ਰਾਮ ਕ੍ਰਿਸ਼ਨ ਸੰਕਰ ਤੋਂ ਗੁਰੂ ਜੀ ਨੂੰ ਅੱਗੇ ਧਰਿਆ ਹੈ, ਕਿਸ ਪਾਸੇ ਚਲੀ ਗਈ ਹੈ ? ਤੇ ਸਿੱਖਾਂ ਨੇ ਯਾ ਸਿੱਖ ਗੁਰੂ ਸਾਹਿਬਾਂ ਨੇ ਆਪ ਲਈ ਕੁਝ ਨਹੀਂ ਕੀਤਾ ਬਲਕਿ ਹਿੰਦੂਆਂ ਦਾ ਪਵਿੱਤਰ ਖੂਨ ਵਗਾਇਆ ਹੈ ਤਾਂ ਤੁਸੀਂ ਹੀ ਦੱਸੋ ਕਿ ਤੁਸੀਂ ਆਪ ਆਖ ਰਹੇ ਹੋ “ਸਿੱਖ ਹਿੰਦੂ ਨਹੀਂ” ਜਾਂ ਸਿੱਖ ਆਖ ਰਹੇ ਹਨ ? ਅਰ ਕਿਆ ਆਪ ਦੇ ਦੇਸ਼ ਹਿਤੈਸਤਾ ਦੇ ਪਯਾਰੇ ਹਿੰਦੂ ਧਰਮ ਰੱਖਿਆ ਦੇ

ਮੰਡਲ ਵਿੱਚੋਂ ਸਿੱਖ ਨਸ ਰਹੇ ਹਨ ਯਾ ਆਪ ਧੱਕੇ ਦੇ ਕੇ ਕੱਢ ਰਹੇ ਹੋ ? ਕਿਆ ਅਜੇ ਵੀ ਸਿੱਖ ਹੀ ਦੋਸ਼ੀ ਹਨ ? ਯਾ ਕੁਝ ਦੋਸ਼ ਇਸ ਆਪ ਦੇ ਪ੍ਰਤਿਸ਼ਠਿਤ ਅਖਬਾਰ ਦੇ ਲੇਖਕ ਦਾ ਹੈ ਯਾ ਇਹ ਭੀ ਗੁਰਮੁਖੀ ਨਹੀਂ ਪੜ੍ਹੇ ਤੇ ਕਿਸੇ ਨਾਲਾਇਕ ਸਿੱਖ ਦੀ ਗਲ 'ਤੇ ਬਯਾਨੀ ਤੋਂ ਟਪਲਾ ਖਾ ਕੇ ਲਿਖ ਬੈਠੇ ਹਨ ?

ਪਿਆਰੇ ਖਾਲਸਾ ਜੀ, ਆਪ ਨੇ ਆਰਯਾ ਅਖਬਾਰ ਦੀ ਉਪਰਲੀ ਗੁਸਤਾਖੀ ਪੜ੍ਹ ਕੇ ਘਬਰਾਣਾ ਨਹੀਂ, ਗੁਰੂ ਸਾਹਿਬ ਦਾ ਉਪਦੇਸ਼ ਤੇ ਆਦਰਸ਼ ਬਹੁਤ ਉੱਚਾ ਹੈ। ਉਨ੍ਹਾਂ ਨੇ ਉਸ ਵੇਲੇ ਦੇ ਦੁਖੀਆਂ ਦੀ ਹਰ ਪ੍ਰਕਾਰ ਦੀ ਰੱਖਿਆ ਆਪਣਾ ਤਨ-ਮਨ-ਧਨ ਪਰਿਵਾਰ ਵਾਰ ਕੇ ਇਸ ਲਈ ਨਹੀਂ ਸੀ ਕੀਤੀ ਕਿ ਕੋਈ ਸਾਡਾ ਕੀਤਾ ਜਾਣੇਗਾ ਅਰ ਸਾਡੀ ਮਹਿਮਾਂ ਕਰੇਗਾ, ਉਹ ਬਲਿਦਾਨ ਦਾ ਸਰੂਪ ਸਨ, ਜੀਅ ਦਾਨ ਦੇ ਦਾਤੇ ਸਨ। ਭਲਾ ਕਰਨਾ ਅਰ ਕੇਵਲ ਭਲਿਆਈ ਦੀ ਖ਼ਾਤਰ ਕਰਨਾ, ਉਨ੍ਹਾਂ ਦਾ ਮਨਤਵ ਸੀ, ਉਸ ਵੇਲੇ ਉਹ ਜਾਣਦੇ ਸਨ ਕਿ ਐਸੇ ਲੋਕ ਪੈਦਾ ਹੋਣਗੇ, ਪਰ ਇਹ ਵਾਕਫ਼ੀਅਤ ਉਨ੍ਹਾਂ ਨੂੰ ਉਸ ਉੱਚੇ ਆਦਰਸ਼ ਤੋਂ ਹੇਠ ਨਹੀਂ ਲਿਆ ਸਕਦੀ ਸੀ ਜਿਸ 'ਪਰ ਕੇ ਉਨ੍ਹਾਂ ਨੇ ਕੰਮ ਕੀਤਾ ਹੈ। ਉਨ੍ਹਾਂ ਨੇ ਆਪਣੇ ਲਈ ਆਪ ਨੂੰ ਕੁਰਬਾਨ ਨਹੀਂ ਕੀਤਾ ਪ੍ਰੰਤੂ ਸੰਸਾਰ ਦੇ ਦੁਖੀਆਂ ਦੀ ਖ਼ਾਤਰ ਆਪਣੇ ਆਪ ਨੂੰ ਤੇ ਸਰਬੰਸ ਨੂੰ ਸਦਕੇ ਕੀਤਾ ਹੈ। ਦੁਖੀਆਂ ਦੇ ਦੁੱਖ ਦੂਰ ਕਰਨੇ ਸੇ, ਨਾ ਕਿ ਦੁਖੀਆਂ ਦੀ ਕਦਰਦਾਨੀ ਅਤੇ ਭਾਰੇ ਮੁੱਲ ਤੋਂ ਖਰੀਦਨੀ ਸੀ। ਆਰੀਆ ਮੁਸਾਫ਼ਰ ਜੀ ਗੁਰੂ ਜੀ ਦਾ ਹੌਸਲਾ ਤਾਂ ਦਰਯਾ ਸੀ, ਉਹ ਜਦ ਚਮਕੌਰ ਤੋਂ ਜਾ ਰਹੇ ਸਨ ਤਾਂ ਮੁਸਲਮਾਨਾਂ ਦੇ ਮੋਢਿਆਂ 'ਤੇ ਦੁਸ਼ਮਨਾਂ ਦੇ ਦਿਲਾਂ ਵਿੱਚੋਂ ਨਿਕਲ ਗਏ, ਹਿੰਦੂਆਂ ਦੀ ਕਦਰਦਾਨੀ ਦੇ ਬੜੇ ਜਾਣੂ ਸਨ, ਆਪ ਦਾ ਹਮ ਮਜ਼ਹਬ ਦੌਲਤ ਰਾਇ ਲਿਖਦਾ ਹੈ “ਯਿਹ ਅਜੀਬ ਮਾਲੂਮ ਹੋਤਾ ਹੈ ਕਿ ਗੁਰੂ ਗੋਬਿੰਦ ਸਿੰਘ ਨੇ ਐਸੇ ਨਾਜ਼ਕ ਵਕਤ ਪਰ ਮੁਸਲਮਾਨੋਂ ਕੇ ਹਾਂ ਕਿਉਂ ਪਨਾਹ ਲੀ ਜਹਾਂ ਖਤਰਾ ਜ਼ਯਾਦਾ ਥਾ ਔਰ ਉਮੈਦ ਕਮ। ਮਾਲੂਮ ਯੇਹ ਹੋਤਾ ਹੈ ਕਿ ਉਸ ਨਬਜ਼ ਸ਼ਨਾਸ ਕੋ ਕੋਈ ਸਿੱਖ ਇਸ ਨਵਾਹ ਮੇਂ ਨਜ਼ਰ ਨਾ ਆਯਾ ਹੋਗਾ ਜਿਸ ਨੇ ਹਾਂ ਵੇਹ ਪਨਾਹ ਲੇਤੇ ਹਿੰਦੂਓਂ ਕੀ ਬੁਜ਼ਦਿਲੀ ਔਰ ਖ਼ੁਦਗਰਜ਼ੀ ਪਰ ਉਨ ਕੋ ਭਰੋਸਾ ਨਾ ਹੋਗਾ, ਲੇਕਨ ਗੁਰੂ ਗੋਬਿੰਦ ਸਿੰਘ ਨੇ ਆਪਣੀ ਤਜਰਬਾਕਾਰ ਆਂਖ ਸੇ ਦੇਖ ਕਰ ਯੇਹ ਮੁਨਾਸਬ ਖਿਆਲ ਕੀਆ ਹੋਗਾ ਕਿ **ਅਜਲਾਮ ਦਰ ਬਲਾ ਖ਼ੁਦ ਬੇਹ ਚੁਨਾਂਚਿ ਉਨਕਾ** ਤਜਰਬਾ ਸਹੀ ਨਿਕਲਾ।”

ਪਿਆਰੇ ਖਾਲਸਾ ਜੀ ਆਰਯਾ ਭਾਈਆਂ ਦੇ ਦੁਪਰਿਆਰ ਤੋਂ ਰੰਜ ਨਹੀਂ ਕਰਨਾ, ਵਾਹਗੁਰੂ ਨਾ ਕਰੇ ਜੇ ਹਿੰਦੂ ਤੇ ਆਰਯਾ ਅਜੇ ਵੀ ਕਿਸੇ ਦੁਖ ਵਿਚ ਪੈ ਜਾਣ ਤਾਂ ਅਸਾਂ ਆਪਣੀ ਦੀਨ ਰੱਖਿਆ ਦੇ ਸੁਭਾ ਨੂੰ ਇਹ ਸਲੂਕ ਦੇਖ ਕੇ ਬੀ ਨਹੀਂ ਛੱਡਣਾ, ਅਸਾਂ ਤਾਂ ਪ੍ਰਾਣੀ ਮਾਤ੍ਰ ਨਾਲ ਪ੍ਰੇਮ ਕਰਨਾ ਹੈ ਅਰ ਨਿਸ਼ਕਾਮ ਪ੍ਰੇਮ ਕਰਨਾ ਹੈ, ਅਸਾਂ ਬਦਲੇ ਨਹੀਂ ਲੋਚਣੇ।

ਆਰਯਾ ਭਾਈਓਂ ਜੋ ਉਲਾਂਭੇ ਆਪ ਸਾਨੂੰ ਦੇ ਰਹੇ ਹੋ, ਉਹ ਗਲਤ ਹਨ, ਆਪ ਦੇ ਬੇਦਰਦ ਸਲੂਕਾਂ ਤੋਂ ਜੋ ਸਾਨੂੰ ਬੇ ਦੋਸ਼ਿਆਂ ਨੂੰ ਸਵਾਮੀ ਤੋਂ ਲੈ ਕੇ ਅੱਜ ਤੱਕ



ਦੇ ਰਹੇ ਹੋ ਅਤੇ ਸਾਨੂੰ ਪਰੇ ਕਰ ਰਹੇ ਹੋ ਅਸੀਂ ਤਾਂ ਕੇਵਲ ਆਪਣੇ ਪੰਥਕ ਜੀਵਨ ਦੇ ਫਿਕਰ ਵਿਚ ਹਾਂ, ਆਪ ਤੁਸੀਂ ਨਹੀਂ ਸਿੱਖ ਕਿਸੇ ਕੌਮ ਦੇ ਬੁਰੇ ਵਿਚ ਨਹੀਂ ਹਨ, ਅਰ ਕਿਸੇ ਦੀ ਹਾਨੀ ਦਾ ਖਿਆਲ ਨਹੀਂ ਸੋਚਦੇ। ਆਪ ਲੋਕਾਂ ਤੋਂ ਸਤਿਕਾਰ ਭਰੇ ਫਾਸਲੇ ਤੇ ਜਾਂ ਸਲਾਮਤੀ ਜੋਗੀ ਵਿਥ 'ਤੇ ਅਟੱਕ ਇਸ ਲਈ ਖੜੋਂਦੇ ਹਨ ਕਿ ਉਨ੍ਹਾਂ ਨੂੰ ਖਤਰਾ ਹੈ ਕਿ ਤੁਸਾਂ ਉਨ੍ਹਾਂ ਦੀ ਪੰਥਕ ਹਸਤੀ ਨੂੰ ਨਾ ਮਿਟਾ ਦੇਵੋ ਅਤੇ ਆਏ ਦਿਨ ਆਪ ਇਸ ਖਤਰੇ ਲਈ ਅਰ ਸਿੱਖਾਂ ਦੇ ਦੂਰ ਖੜ੍ਹੇ ਹੋਣ ਲਈ ਸਾਬੂਤ ਦੇ ਰਹੇ ਹੋ।

ਜਿਨ੍ਹਾਂ ਸਮਾਜੀਆਂ ਨੂੰ ਆਰਯਾ ਮੁਸਾਫਰ ਦੇ ਗਲਤ ਲੇਖ ਤੋਂ ਭੁਲੇਖਾ ਪਿਆ ਹੋਵੇ, ਉਹ ਦੌਲਤਰਾਮ ਦੀ ਸਚਨਾਯਾ ਉਮਰੀ ਗੁਰੂ ਗੋਬਿੰਦ ਸਿੰਘ ਪੜ੍ਹ ਲੈਣ, ਉਪਰਲੇ ਇਲਜ਼ਾਮ ਦੇ ਜਵਾਬ ਵਿਚ ਅਸੀਂ ਆਰਯਾ ਭਾਈ ਦੀ ਹੀ ਕਲਮ ਨੂੰ ਹੇਠਾਂ ਦੋਂਦੇ ਹਾਂ ਜੋ ਉਕਤ ਪੁਸਤਕ ਵਿਚ ਹੈ ਆਰਯਾ ਮੁਸਾਫਰ ਦਾ ਲੇਖਕ ਦੇਖ ਲਵੋ ਕਿ ਗੁਰੂ ਗੋਬਿੰਦ ਸਿੰਘ ਜੀ ਨੇ ਹਿੰਦੂ ਖੂਨ ਵਗਾਇਆ ਹੈ ਯਾ ਉਪਕਾਰ ਕੀਤਾ ਹੈ।

ਕਿਸ ਚੀਜ਼ ਨੇ ਗੁਰੂ ਗੋਬਿੰਦ ਸਿੰਘ ਜੀ ਕੋ ਉਭਾਰਾ ਫਕਤ ਵਾਕਿਆਤ ਪਰ ਨਜ਼ਰ ਕਰੋ ਏਕ ਮਾਮੂਲੀ ਇਨਸਾਨ ਯਾ ਯੂਂ ਕਹੋ ਏਕ ਫਕੀਰ ਗੋਸ਼ਾ ਨਸ਼ੀਨ ਜਿਸ ਕੇ ਪਾਸ ਨਾ ਜਰ ਬਲ ਨਾ ਆਦਮੀ ਨਾ ਸਮਾਨ ਨਾ ਏਕ ਬੇਘਾ ਜ਼ਮੀਨ ਲੇਕਿਨ ਉਸ ਕੇ ਪਾਸ ਏਕ ਚੀਜ਼ ਥੀ ਕਿ ਜੋ ਥਾਈਂ ਬੇ ਬਰਗੀ ਔਰ ਬੇਸਾਮਾਨੀ ਭੀ ਉਸ ਕੋ ਕਾਮਯਾਬੀ ਕੀ ਤਰਫ਼ ਬੁਲਾਤੀ ਥੀ ਉਸ ਕੇ ਹੌਸਲੇ ਕੋ ਉਭਾਰਤੀ ਥੀ, ਉਸ ਕੀ ਹਿੰਮਤ ਮੇਂ ਗਰਮ ਖੂਨ ਡਾਲਤੀ ਥੀ ਵੋਹ ਕਿਆ ਚੀਜ਼ ਥੀ “ਦੇਸ਼ ਭਗਤੀ” (ਹੁਬ ਵਤਨੀ) ਕੀ ਚਿੰਗਾਰੀ ਔਰ ਖਤਰੀ ਧਰਮ ਕੀ ਜਿੰਮੇਵਾਰੀ ਰਾਮ ਚੰਦ ਕੇ ਕਾਰਨਾਮੇ ਬੜੀ ਇਜ਼ੱਤ ਔਰ ਫ਼ਖਰ ਕੇ ਸਾਥ ਅੱਜ ਤੱਕ ਯਾਦ ਕੀਏ ਜਾਤੇ ਹੈਂ ਲੇਕਿਨ ਉਸ ਨੇ ਜੋ ਕੁਝ ਕੀਯਾ, ਐਸੇ ਜਮਾਨੇ ਮੇਂ ਕੀਯਾ ਕਿ ਤਮਾਮ ਹਿੰਦ ਮੇਂ ਹਿੰਦੂ ਰਾਜਧਾਨੀਆਂ ਥੀਂ। ਧਰਮ ਯਾ ਮੁਲਕ ਕਿਸੀ ਤਰ੍ਹਾਂ ਖਤਰੇ ਮੇਂ ਨਾ ਥਾ ਵੋਹ ਖੁਦ ਰਾਜਾ ਥਾ ਔਰ ਹਰ ਕਿਸਮ ਕਾ ਸਾਮਾਨ ਰਖਤਾ ਥਾ ਗਿਰਦ ਨਵਾਹ ਕੇ ਰਾਜੇ ਉਸ ਕੇ ਸਾਥ ਖੜ੍ਹੇ ਹੋ ਗਏ ਥੇ, ਬਾਵਜੂਦ ਇਸ ਕੇ ਕੋਈ ਨਹੀਂ ਕਹਿ ਸਕਤਾ ਕਿ ਉਸ ਕੀ ਫ਼ੌਜਕਸ਼ੀ ਰਾਜਾ ਲੋਕਾ ਪਰ ਦੇਸ਼ ਭਗਤੀ ਪਰ ਮਥਨੀ ਥੀ ਔਰ ਨਾ ਹੁਬਵਤਨੀ ਕਾ ਇਸ ਮੇਂ ਕੁਝ ਲਗਾਓ ਥਾ। ਸ਼ਕ ਨਹੀਂ ਕਿ ਉਸ ਨੇ ਖਤਰੀ ਧਰਮ ਕੋ ਅਲਬਤਾ ਪੂਰਾ ਕੀਆ ਔਰ ਜ਼ਾਲਮ ਰਾਵਨ ਕੋ ਜੋ ਉਨ ਕੀ ਬੀਵੀ ਕੋ ਜਬਰਨ ਲੇ ਗਿਆ ਥਾ ਉਸ ਕੇ ਕੇਫਰ ਕਿਰਦਾਰ ਮੇਂ ਮੈਦਾਨ ਜੰਗ ਮੇਂ ਮਾਰਾ। ਯੇਹ ਭੀ ਬੜਾ ਕਾਮ ਥਾ ਲੇਕਿਨ ਗੁਰੂ ਗੋਬਿੰਦ ਸਿੰਘ ਨੇ ਆਪਣੀ ਕੌਮ ਔਰ ਦੇਸ਼ ਕੀ ਲਾਖੋਂ ਬੀਵੀਓਂ ਕੇ ਛੀਨ ਲੇਜਾਨੇ ਕੇ

### ਮਾਤਮ ਮੇਂ ਦੂਸਰੋਂ ਕੀ ਭਲਾਈ

ਕੇ ਲੀਏ ਮੈਦਾਨ ਮੇਂ ਆਯਾ ਔਰ ਨਿਹਾਇਤ ਮੁਸ਼ਕਲ ਵਕਤ ਮੇਂ, ਉਸ ਮੁਸ਼ਕਲ ਮੇਂ ਹਾਥ ਡਾਲਾ। ਕ੍ਰਿਸ਼ਨ ਕੇ ਕਾਰਨਾਮੇ ਜਾਹਰਾ ਜਾਤੀ ਇੰਤਕਾਮ ਪਰ ਮਥਨੀ ਥੇ।



ਕ੍ਰਿਸ਼ਨ ਕੀ ਦਾਨਾਈ ਕੇ ਸਵਾਲ ਕੋ ਅਲੇਹਦਾ ਰੱਖ ਕੇ ਮੁਲਕੀ ਕਾਰਨਾਮੇਂ ਕੋ ਅਗਰ ਦੇਖਾ ਜਾਏ ਤੋਂ ਉਸ ਕੇ ਤਮਾਮ ਕਾਮ ਇੰਤਕਾਮ ਪਰ ਮਥਨੀ ਪਾਏ ਜਾਤੇ ਹੈਂ। ਕੰਸ ਕੋ ਇਸ ਲੀਏ ਮਾਰਾ ਕਿ ਵੁਹ ਉਸ ਕੇ ਖਾਨਦਾਨ ਕੋ ਨਾਬੂਦ ਕਰਨਾ ਚਾਹਤਾ ਥਾ। ਔਰ ਖੁਦ ਕ੍ਰਿਸ਼ਨ ਕੀ ਹਸਤੀ ਕੋ ਮਿਟਾਉਣਾ ਚਾਹਤਾ ਥਾ। ਹਿਫਾਜ਼ਤ ਖੁਦ ਅਖਤਿਆਰੀ ਮੇਂ ਉਸ ਨੇ ਤਲਵਾਰ ਪਰ ਹਾਥ ਬੜਾਯਾ ਔਰ ਖੂਬ ਕੀਆ ਰਾਜ, ਸਿੰਧ ਸੇ ਪਾਂਡੋਂ ਕੇ ਸਾਥ ਸਾਜ਼ਸ਼ ਕਰਕੇ ਉਨ ਕੀ ਇਮਦਾਦ ਸੇ ਇਸ ਕੋ ਪਛਾੜਾ ਕਿਉਂਕਿ ਜਰਾ ਸਿੰਧ ਨੇ ਕ੍ਰਿਸ਼ਨ ਕੇ ਖਾਨਦਾਨ ਯਾਦਾਵਾਂ ਪਰ ਕੰਸ ਕੋ ਕਤਲ ਕੇ ਇੰਤਜਾਮ ਮੇਂ ੧੫ ਦਫ਼ਾ ਫ਼ੌਜਕਸ਼ੀ ਕੀ ਥੀ ਔਰ ਕ੍ਰਿਸ਼ਨ ਕੋ ਜਲਾਵਤਨੀ ਪਰ ਮਜਬੂਰ ਕੀਆ ਥਾ ਕਿ ਜਿਸ ਜਲਾਵਤਨੀ ਕਾ ਨਤੀਜਾ ਕ੍ਰਿਸ਼ਨ ਦਾ ਗੁਜਰਾਤ ਦੇਸ਼ ਮੇਂ ਦਵਾਰਕਾ ਦਾ ਆਬਾਦ ਕਰਨਾ ਔਰ ਆਖ਼ਰ ਕਾਰ ਵਹਾਂ ਯਾਦਵ ਖਾਨਦਾਨ ਦੀ ਰਾਜਧਾਨੀ ਕਾਇਮ ਕਰਨਾ ਥਾ, ਯੇਹ ਤਮਾਮ ਕਾਰਨਾਮੇ ਛਿਲ ਹਕੀਕਤ ਖਤ੍ਰੀ ਧਰਮ ਪਾਲਨ ਕਾ ਪੂਰਾ ਨਮੂਨਾ ਹੈ ਤਾ ਹਮ ਉਨ ਕੀ ਤੇਅ ਮੇਂ ਸਿਰਫ਼ ਜਾਤੀ ਪਦਾਸ ਕਾ ਇੰਤਕਾਮ ਥਾ। ਮਾਨਾ ਜਰਾ ਸਿੰਧ ਬੜਾ ਜ਼ਾਲਮ ਥਾਂ ਔਰ ਕੰਸ ਭੀ, ਔਰ ਜ਼ਾਲਮੋਂ ਕੀ ਗੋਸ਼ਮਾਲੀ ਕੀ ਲੀਏ ਖਤਰੀ ਕਾ ਹਥਯਾਰ ਉਠਾਨਾ ਐਨ ਧਰਮ ਥਾ ਲੇਕਨ ਉਸ ਮੇਂ ਹੁਬ ਅਲਵਤਨੀ ਕਾ ਸਵਾਲ ਸ਼ਾਮਲ ਨਾ ਥਾ ਅਗਰ ਬਗਰਜ ਮੁਹਾਲ ਕ੍ਰਿਸ਼ਨ ਕੇ ਕਾਰਨਾਮੇ ਦੇਸ਼ ਭਗਤੀ ਪਰ ਮਥਨੀ ਸਮਝੇ ਜਾਵੇਂ ਤਾਂ ਹਮ ਇਸ ਕੇ ਵਸਾਇਲ ਕੀ ਵਸਅਤ ਪਰ ਨਿਗਾਹ ਕਰੋ, ਵੁਹ ਖੁਦ ਰਾਜਾ ਥਾ, ਰਾਜਾ ਖਾਨਦਾਨ ਸੇ ਥਾ, ਗੁਜਰਾਤ ਮੇਂ ਉਸ ਕੀ ਮੁਸਤਕਿਲ ਰਾਜਧਾਨੀ ਥੀ, ਕਈ ਖਤਰੀ ਰਾਜੇ ਉਨਕੇ ਮੁਆਵਨ ਔਰ ਮਦਦਗਾਰ ਥੇ ਪਾਂਡੋਂ ਕੀ ਬੜੀ ਸਲਤਨਤ ਉਸ ਕੀਹ ਹਾਮੀ ਥੀ ਥਾਈਂ ਵਸਅਤ ਜੋ ਕੁਝ ਕ੍ਰਿਸ਼ਨ ਨੇ ਕਿਯਾ ਵੁਹ ਏਕ ਮਾਮੂਲੀ ਰਾਜਾ ਕੇ ਕਾਰਨਾਮੇ ਸੇ ਬੜਾ ਕਾਮਨਾ ਥਾ ਕਿਉਂਕਿ ਦੇਸ਼ ਅਪਣਾ ਥਾ ਮੁਲਕ ਖਤਰੀਓਂ ਕੇ ਜੋਰ ਹਕੂਮਤ ਥਾ ਅਸੂਦਾ ਹਾਲੀ ਥੀ ਬੇਸ਼ਕ ਉਸ ਨੇ ਆਪਣੀ ਦਾਨਾਈ ਸੇ ਉਸ ਵਕਤ ਕੇ ਨਿਹਾਇਤ ਖੌਫ਼ਨਾਕ ਵਬਾ ਤਯਾਗ ਔਰ ਵੈਰਾਗ ਕੀ ਮਰਜ਼ ਜੋ ਜਬਾਨ ਔਰ ਜਹਿਨ ਕੀ ਤਾਕਤ ਸੇ ਮਿਟਾ ਦੀਆਂ। ਵਰਨਾ ਖਤ੍ਰੀ ਧਰਮ ਮੁਦਤ ਕਾ ਮਿਟ ਗਿਆ ਹੋਤਾ ਲੇਕਿਨ ਗੁਰੂ ਗੋਬਿੰਦ ਸਿੰਘ ਕਾ ਕਾਮ ਉਸ ਸੇ ਜ਼ਿਆਦਾ ਅਹਿਮ ਅਰ ਜ਼ਿਆਦਾ ਨਾਜ਼ਕ ਅਰ ਜ਼ਿਆਦਾ ਮੁਸ਼ਕਲ ਥਾ। ਹੁਬਲਵਤਨੀ ਕੇ ਸਵਾਲ ਕੋ ਤੈ ਕਰਕੇ ਗੁਰੂ ਗੋਬਿੰਦ ਸਿੰਘ ਕੋ ਪੀਛੇ ਛੋੜ ਗਯਾ ਯਹੀ ਹਾਲ ਸ਼ੰਕਰਆਚਾਰਜ ਕਾ ਹੈ ਉਸ ਕੇ ਮੁਆਵਨ ਭੀ ਖਤਰੀ ਰਾਜੇ ਥੇ, ਖਤਰੀ ਰਾਜੇ ਕੇ ਬਲ ਕੇ ਸਹਾਰੇ ਜੋ ਬਮੁਕਾਬਲਾ ਬੁਧ ਧਰਮ ਕੇ ਰਾਜੇ ਕੋ ਫਿਰ ਸੰਭਾਲਨੇ ਲੱਗੇ ਥੇ ਸ਼ੰਕਰ ਨੇ ਵਿਦਯਾ ਬਲ ਸੇ ਆਲਮੋਂ ਕੋ ਮਗਲੂਬ ਕਰਨਾ ਸ਼ੁਰੂ ਕੀਆ ਥਾ ਅਗਰ ਰਾਜੇ ਉਸ ਕੇ ਉਮਦੀ ਔਰ ਮੁਆਵਨ ਨਾ ਹੋਤੇ ਤੋਂ ਨਾ ਮੁਮਕਨ ਥਾ ਕਿ ਸ਼ੰਕਰ ਲੋਗੋਂ ਕੇ ਖਿਆਲ ਕੋ ਪਲਟਾ ਦੇ ਸਕਤਾ।

ਸ਼ੰਕਰ ਵਿਦਯਾ ਕੇ ਬਲ ਸੇ ਲੋਗੋਂ ਕੋ ਬੁਧ ਧਰਮ ਸੇ ਹਟਕਰ ਹਿੰਦੂ ਧਰਮ ਕੀ ਤਰਫ਼ ਲਗਾਤਾ ਥਾ ਔਰ ਹਿੰਦੂ ਰਾਜੇ ਉਸ ਕੀ ਪੁਸ਼ਤ-ਪਨਾਹ ਥੇ ਲੇਕਿਨ ਗੁਰੂ ਗੋਬਿੰਦ

ਸਿੰਘ ਬੇ ਮਨੂਸ ਔਰ ਬੇਮਦਦਗਾਰ ਔਰ ਖੁਦ ਹਿੰਦੂ ਉਸ ਕੇ ਮੁਖਾਲਫ਼ ਬੇ, ਅਰਬ ਕੇ ਪੈਗੰਬਰ ਕੇ ਸਾਹਮਣੇ ਕੌਮ ਕੁਰੇਸ਼ ਕੇ ਚੰਦ ਮੁਤਬਰਕ ਕਬੀਲੇ ਬੇ ਲੇਕਿਨ ਗੁਰੂ ਗੋਬਿੰਦ ਸਿੰਘ ਕੀ ਹਾਲਤ ਉਨ ਸਭ ਮੇਂ ਮੁਖਤਲਿਫ਼ ਔਰ ਨਾਜ਼ਕ ਥੀ, ਬਹੁਤ ਜ਼ਿਆਦਾ ਤਾਕਤ ਕੀ ਮੁਹਤਾਜ ਥੀ, ਏਕ ਤਰਫ਼ ਉਸ ਕੇ ਆਪਣੇ ਹਿੰਦੂ ਭਾਈ ਉਸ ਕੇ ਮੁਖਾਲਫ਼ ਬੇ ਔਰ ਦੂਸਰੀ ਤਰਫ਼ ਵੇਹ ਮਹਜ਼ ਏਕ ਫਕੀਰ ਗੋਸ਼ਾ ਨਸ਼ੀਨ ਨ ਰਾਜਾ, ਨ ਸਾਹਿਬ ਜਾਇਦਾਦ ਨ ਬੜਾ ਆਲਮ। ਲਗਰਚੇ ਬਾਪ ਕਾ ਕਤਲ ਕੇ ਇੰਤਕਾਮ ਕਾ ਸਵਾਲ ਉਸ ਕੇ ਸਾਹਮਣੇ ਬੀ ਮੌਜੂਦ ਥਾ ਲੇਕਿਨ ਗੁਰੂ ਤੇਗ ਬਹਾਦਰ ਸੇ ਪਹਿਲੇ ਇਸਲਾਮੀ ਬਾਦਸ਼ਾਹੋਂ ਨੇ ਲਾਖੋਂ ਔਰ ਕਰੋੜੋਂ ਹਿੰਦੂ ਕਤਲ ਕੀਏ ਬੇ, ਕਿਸੀ ਕੇ ਦਿਲ ਮੇਂ ਇੰਤਕਾਮ ਦਾ ਖਿਆਲ ਕਿਉਂ ਪੈਦਾ ਨਾ ਹੂਆ ਔਰ ਸਦੀਓਂ ਤੱਕ। ਔਰ ਫਿਰ ਗੁਰੂ ਗੋਬਿੰਦ ਸਿੰਘ ਕੇ ਦਿਲ ਮੇਂ ਕਿਉਂ ਪੈਦਾ ਹੂਆ ਕਿ ਹਿੰਦੂਸਤਾਨ ਮੇਂ ਹਕੂਮਤ ਇਸਲਾਮ ਕੇ ਮੁਤਬਲਜਨ ਕਰਨੇ ਕੀ ਜ਼ਰੂਰਤ ਹੈ, ਔਰ ਤੁਰਫ਼ਾ ਯੇਹ ਕਿ ਜਿਨ ਹਿੰਦੂਓਂ ਕੀ ਭਲਾਈ ਕੇ ਲੀਏ ਵੁਹ ਯੇਹ ਸਾਰੇ ਦੁਖ ਉਠਾ ਰਹਾ ਥਾ, ਵੁਹੀ ਉਸ ਕੀ ਇਮਦਾਦ ਸੇ ਨਾ ਸਿਰਫ਼ ਪੇਹਲੂ ਤਹੀ ਕਰਤੇ ਬੇ ਬਲਕੇ ਉਸ ਕੇ ਸਤਾਤੇ ਬੇ, ਕਿਉਂਕਿ ਹਿੰਦੂ ਨਫਸਾਨਫਸੀ ਮੇਂ ਐਸੇ ਮੁਬਤਲਾ ਬੇ ਕਿ ਉਨ ਸੇ ਕੌਮਯਤ ਕੇ ਖੰਡੇ ਕੇ ਨੀਚੇ ਖੜਾ ਹੋਣੇ ਕੀ ਕੁਛ ਭੀ ਆਸ ਨਾ ਥੀ ਲੇਕਿਨ ਤਾਹਮ ਉਸ ਕੇ ਦਿਲ ਮੇਂ ਵੁਹ ਚੰਗਾਰੀ ਦੇਸ਼ ਭਗਤੀ ਕੀ ਪੋਸ਼ੀਦਾ ਥੀ ਜਿਸ ਸੇਂ ਗੁਰੂ ਗੋਬਿੰਦ ਸਿੰਘ ਸੇ ਪਹਿਲੇ ਆਨੇ ਵਾਲੇ ਹਿੰਦੂ ਮੁਸਲਮਾਨ ਮਹਰੂਮ ਬੇ, ਕਿਆ ਕ੍ਰਿਸ਼ਨ, ਕਿਆ ਰਾਮਾ ਨੰਦ, ਕਿਆ ਸ਼ੰਕਰ, ਕਿਆ ਰਾਮਾਨੁਜ, ਵੇਹ ਚੰਗਾਰੀ ਸੁਲਗਤੀ ਥੀ ਲੇਕਿਨ ਭੜਕਣੇ ਕਾ ਮਸਾਲਾ ਮਜੂਦ ਨਾ ਥਾ ਗੁਰੂ ਗੋਬਿੰਦ ਸਿੰਘ ਕੀ ਉਮਰ ਅਬੀ ੧੫ ਸਾਲ ਕੀ ਥੀ ਔਰ ਇਤਨਾ ਬੜਾ ਅਹਮ ਕਾਮ ਉਸ ਕੇ ਸਾਹਮਣੇ ਥਾ ਮਗਰ ਕਿਸੀ ਖੋਫ਼ ਹਰਸ ਕੇ ਤੁਫ਼ਾਨ, ਕਿਸੀ ਬੇਹਿੰਮਤੀ ਔਰ ਬੁਜ਼ਦਿਲੀ ਕੇ ਬਾਦੋ ਬਾਰਾਂ, ਕਿਸੀ ਖੁਦਗਰਜੀ ਔਰ ਕਾਹਲੀ ਕੇ, ਕਿਸੀ ਬੇਪਰਵਾਹੀ ਕੇ ਪਾਣੀ ਸੇ ਵੇਹ ਚੰਗਾਰੀ ਨਾ ਬੁਝੀ ਔਰ ਨਾ ਬੁਝਾਈ ਜਾ ਸਕਤੀ ਥੀ ਪਰ ਤਾਹਮ ਇਤਨੇ ਬੜੇ ਕਾਮ ਕੇ ਲੀਏ ਵਕਤ ਕੀ ਨਬਜ਼ ਸ਼ਨਾਸੀ ਜ਼ਰੂਰੀ ਥੀ, ਔਰ ਮੌਕਾ ਕਾ ਇੰਤਜ਼ਾਰ ਖਰਦਮੰਦੀ ਇਸ ਲੀਏ ਗੁਰੂ ਗੋਬਿੰਦ ਸਿੰਘ ਦੇਸ਼ ਭਗਤੀ ਕੀ ਆਗ ਬਨਾਨੇ ਔਰ ਸਲਗਾਨੇ ਕੇ ਲੀਏ ਏਕ ਪਹਾੜੀ ਮੇਂ ਜੋ ਰਹਾ ਔਰ ਹਰ ਪਹਲ ਪਰ ਸੋਚਨੇ ਔਰ ਬਿਚਾਰ ਕਰਨੇ ਲੱਗਾ।

ਪਯਾਰੇ ਸਮਾਜੀਓ, ਆਪ ਹੀ ਇਨਸਾਫ਼ ਕਰੋ ਅਰ ਆਪਣੇ ਵੱਧ ਤੋਂ ਵਯਾਘਾਤਾਂ ਤੋਂ ਬਚੋ। ਅਸੀਂ ਆਸ ਕਰਦੇ ਹਾਂ ਕਿ ਸਿੱਖਾਂ ਨੂੰ ਕੌਸਲ ਵਾਲੇ ਹਿੰਦੂ ਭਾਈ ਆਪਣੇ ਆਰਯਾ ਮੁਸਾਫ਼ਰ ਦਾ ਕਸੂਰ ਮੰਨਣਗੇ।

## “ਆਰਯਾ ਮੁਸਾਫਰ ਤੇ ਸਿੱਖ”

ਆਰਯਾ ਮੁਸਾਫਰ ਦੇ ਕੁਲੇਖ ਨੂੰ ਅਸੀਂ ਆਪਣੇ ਪਹਿਲੀ ਦਸੰਬਰ ਦੇ ਪਰਚੇ ਵਿਚ ਛਾਪ ਕੇ ਦੱਸ ਆਏ ਹਾਂ ਕਿ ਆਰਯਾ ਭਾਈਆਂ ਨੇ ਕਈ ਪ੍ਰਕਾਰ ਦੇ ਦੰਦ ਰੱਖੇ ਹੋਏ ਹਨ। ਇਸ ਲੇਖ ਦੇ ਲੇਖਕ ਦਾ ਖੰਡਨ ਅਸੀਂ ਆਰਯਾ ਕਲਮ ਤੋਂ ਹੀ ਨਿਕਲਿਆ ਹੋਇਆ ਸਾਬਤ ਕਰ ਦਿੱਤਾ ਸੀ, ਕਿ ਜੋ ਗਾਲੀਆਂ ਸਾਨੂੰ ਆਰਯਾ ਮੁਸਾਫਰ ਨੇ ਦਿੱਤੀਆਂ ਹਨ, ਉਨ੍ਹਾਂ ਦਾ ਉੱਤਰ ਦੌਲਤਰਾਮ ਤੇ ਸ਼ਿਵਬ੍ਰਤ ਲਾਲ ਜੈਸੇ ਆਰਯਾ ਨੇ ਆਪੇ ਹੀ ਦਿੱਤਾ। ਦੂਸਰੇ ਪਰਚੇ ਵਿਚ ਅਸਾਂ ਨੇ ਹਿੰਦੂਆਂ ਦੀ ਰਾਇ ਦੱਸੀ ਸੀ ਕਿ ਇਸ ਕੁਲੇਖ ਨੂੰ ਪੜ੍ਹ ਕੇ ਉਹ ਸਿੱਖਾਂ ਦੀ ਜੁਦਾਇਗੀ 'ਪਰ ਸਿੱਖਾਂ ਨੂੰ ਦੋਸ਼ੀ ਠਹਿਰਾਨ ਦੀ ਥਾਂ ਯਥਾ ਰੱਬ ਦੋਸ਼ੀ ਨੂੰ ਹੀ ਦੋਸ਼ੀ ਠਹਿਰਾਂਦੇ ਹਨ। ਨਾਲੇ ਅਸਾਂ ਨੇ ਤਾਰੀਖੀ ਹਵਾਲਿਆਂ ਤੋਂ ਸਾਬਤ ਕੀਤਾ ਸੀ ਕਿ ਜੋ ਕੁਛ ਮੁਸਾਫਰ ਨੇ ਲਿਖਿਆ ਹੈ, ਉਹ ਗਲਤ ਹੈ ਅਤੇ ਅਖੀਰ ਵਿਚ ਆਰੀਆਂ ਭਰਾਵਾਂ ਨੂੰ ਵੰਗਾਰਿਆ ਸੀ ਕਿ ਜੇ ਸੱਚਮੁਚ ਆਪ ਦੇ ਵੱਡਿਆਂ ਦੇ ਵੱਡਮੁਲੇ ਲਹੂ ਦਾ ਨੁਕਸਾਨ ਸਿੱਖਾਂ ਨੇ ਕੀਤਾ ਹੈ ਤਾਂ ਤੁਸੀਂ ਅਣਖ ਵਾਲੀ ਸੰਤਾਨ ਆਪਣੇ ਵੱਡਿਆਂ ਦੇ ਖੂਨੀਆਂ ਤੋਂ ਦਾਨ ਲੈਂਦੇ ਮੰਗਣ ਜਾਂਦੇ ਤੇ ਆਪਣੇ ਸੁਭ ਆਸ਼੍ਰਮਾਂ ਵਿਚ ਪਾਂਦੇ ਹੋ, ਇਹ ਲਾਇਕ ਸਪੂਤਾਂ ਨੂੰ ਦਾਗ਼ ਹੈ। ਚੰਗਾ ਹੋਵੇ ਜੋ ਆਰਯਾ ਕਾਲਜਾਂ, ਨੈਸ਼ਨਲ ਸਕੂਲਾਂ, ਯਤੀਮਖਾਨਿਆਂ, ਗੁਰੂਕੁਲਾਂ, ਕੰਨਿਆ ਵਿਦਯਾਲਯਾਂ ਦੇ ਫੰਡਾਂ ਵਿੱਚੋਂ ਸਿੱਖਾਂ ਦੋਸ਼ੀਆਂ ਦੇ ਦਾਨ ਦਾ ਹਿੱਸਾ ਕੱਢ ਦਿਓ ਤਾਂ ਜੋ ਆਪ ਸਪੂਤ ਬਣ ਸਕੋ। ਇਸ ਪ੍ਰਕਾਰ ਅਸੀਂ ਆਰਯਾ ਮੁਸਾਫਰ ਦੇ ਵੱਡਿਆਂ ਦੇ ਖੂਨ ਦੀ ਵੱਡਮੁਲਤਾ ਦਾ ਹਾਲ ਭੀ ਦੱਸਿਆ ਸੀ ਕਿ ਦੋ-ਦੋ ਰੁਪਏ ਨੂੰ ਵਿਕਦਾ ਹੁੰਦਾ ਸੀ।

ਅੱਜ ਅਸੀਂ ਕੁਛ ਆਪਣੇ ਭਰਾਵਾਂ ਵਿਚ ਵਿਚਾਰਾਂ ਦਾ ਛੱਟਾ ਵੇਖਿਆ ਚਾਹੁੰਦੇ ਹਾਂ। ਜੋ ਕੁਝ ਆਰਯਾ ਮੁਸਾਫਰ ਨੇ ਲਿਖਿਆ ਹੈ, ਈਰਖਾ ਨਾਲ ਸਤ ਨੂੰ ਮਰੋੜਕੇ 'ਮਹਰਮ' ਨੂੰ “ਮੁਜਰਮ” ਪੜ੍ਹਨੇ ਵਾਕਰ ਇਕ-ਇਕ ਨੁਕਤੇ ਦਾ ਫਰਕ ਪਾ ਕੇ ਹੀ ਕਹਿਰ ਕਰ ਦਿੱਤਾ ਹੈ। ਉਮੈਦ ਤਾਂ ਨਹੀਂ ਕਿ ਕਿਸੇ ਭਾਈ ਨੂੰ ਕੁਛ ਸੰਸਾ ਬਾਕੀ ਹੋਵੇ, ਪਰ ਸ਼ਾਇਦ ਕੋਈ ਆਪਣਾ ਵੀਰ ਕਿਸੇ ਵਹਿਮ ਜਾਂ ਸੰਸੇ ਵਿਚ ਪੈ ਗਿਆ ਹੋਵੇ, ਇਸ ਲਈ ਅਸੀਂ ਕੁਝ ਵੀਚਾਰਾਂ ਆਪਣੇ ਭਰਾਵਾਂ ਦੇ ਪੇਸ਼ ਕਰਦੇ ਹਾਂ—

੧. ਪਹਿਲਾ ਹਮਲਾ ਇਹ ਹੈ ਕਿ ਗੁਰੂ ਹਰਿਗੋਬਿੰਦ ਸਾਹਿਬ ਜੀ ਦੀ ਲੜਾਈ ਬਾਜ਼ ਦੇ ਕਾਰਨ ਹੋਈ, ਉਪਕਾਰ ਨਹੀਂ ਹੋਇਆ। ਇਹ ਗਰਜ਼ ਦੀ ਲੜਾਈ ਸੀ।

ਇਸ 'ਪਰ ਵਿਚਾਰ ਕੀਤੀਆਂ ਪਤਾ ਲੱਗਦਾ ਹੈ ਕਿ ਬਾਜ਼ ਦਾ ਮਾਮਲਾ ਲੜਾਈ

ਦਾ “ਕਾਰਨ” ਨਹੀਂ ਸੀ, ਪਰ ਲੜਾਈ ਦਾ “ਬਹਾਨਾ” ਸੀ। ਲਾਹੌਰ ਤੋਂ ੩੩ ਮੀਲ ਦੇ ਫਾਸਲੇ 'ਤੇ ਜੇ ਕੋਈ ਤਖ਼ਤ ਰਚਕੇ, ਦੋ ਤਲਵਾਰਾਂ ਲੱਗਾ ਕੇ ਤਖ਼ਤ 'ਤੇ ਬੈਠ ਜਾਵੇ। ਦੇਸ਼ ਦਾ ਮਾਲਕ ਤਾਂ ਪਾਤਿਸ਼ਾਹ ਕਹਾਵੇ, ਤੇ ਉਹ ਸੱਚਾ ਪਾਤਿਸ਼ਾਹ ਕਹਾਵੇ, ਦੇਸ਼ ਦੇ ਪਾਤਸ਼ਾਹ ਨੂੰ ਤਾਂ ਪਰਜਾ ਡਰ ਦੇ ਮਾਰੇ ਹਜ਼ੂਰ-ਹਜ਼ੂਰ ਕਰੇ, ਤੇ ਇਸ ਸੱਚੇ ਪਾਤਸ਼ਾਹ ਦੀ ਪਰਜਾ ਪਿਆਰ ਤੇ ਇਸ਼ਕ ਨਾਲ ਉਸ ਤੋਂ ਤਨ-ਮਨ ਵਾਰ ਰਹੀ ਹੋਵੇ। ਦੇਖਦੇ ਹੀ ਦੇਖਦੇ ਰਾਜਧਾਨੀ ਤੋਂ ੩੩ ਮੀਲ ਦੀ ਅਤਿ ਨੇੜੇ ਦੀ ਵਿਥ 'ਪਰ ਕਿਲ੍ਹੇ ਬਣ ਜਾਣ, ਤੋਪਾਂ ਢਲਣ ਲੱਗ ਪੈਣ, ਪੈਦਲ ਫ਼ੌਜਾਂ ਤੇ ਰਸਾਲੇ ਤਿਆਰ ਹੋ ਜਾਣ, ਤੁਰਕਸਤਾਨ ਤੇ ਇਰਾਕ ਅਜਮ ਆਉਣ ਅਰ ਦਿਨ ਦਿਹਾੜੇ ਪਸ਼ੌਰ ਤੋਂ ਦੇਸ਼ ਵਿਚ ਦਾਖ਼ਲ ਹੋਣ ਤੋਂ ਲਾਹੌਰੋਂ ਪਾਤਸ਼ਾਹੀ ਨਜ਼ਰਾਂ ਹੇਠੋਂ ਰੋਜ਼ ਲੰਘ ਕੇ ਜਾਣ। ਕਸ਼ਮੀਰ, ਕਾਬਲ, ਸਿੰਧ, ਪੂਰਬ ਤੇ ਸਾਰੇ ਪੰਜਾਬ ਵਿਚ ਘਰ-ਘਰ ਇਸ ਪਾਤਸ਼ਾਹ ਦੀ ਪਰਜਾ ਨਵੇਂ ਜੋਸ਼ ਨਾਲ ਭਰੀ ਜਾ ਰਹੀ ਹੋਵੇ, ਇਸ ਪਾਤਸ਼ਾਹ ਦੇ ਖਜ਼ਾਨੇ ਵਿਚ ਖੁਸ਼ੀ ਨਾਲ ਹਜ਼ਾਰਾਂ ਰੁਪਏ ਰੋਜ਼ ਦੇਸ਼ ਦੇ ਹਰ ਹਿੱਸੇ ਤੋਂ ਆਉਣ। ਸ਼ੇਰ ਸ਼ਿਕਾਰ, ਪਾਤਸ਼ਾਹੀ ਠਾਠ ਤੇ ਪਾਤਸ਼ਾਹੀ ਸਾਮਾਨ ਬੈਠ ਜਾਵੇ। ਕੌਣ ਪਾਤਸ਼ਾਹ ਹੈ ਜੋ ਇਸ ਤਰ੍ਹਾਂ ਦੀ ਜ਼ਬਰਦਸਤ ਤਾਕਤ ਅਪਣੀਆਂ ਅੱਖਾਂ ਦੇ ਸਾਹਮਣੇ ਬਣਦੀ ਦੇਖੇ ਜੋ ਕੌਮ ਕਿ ਉਸ ਕੌਮ ਦੀ ਬਣਦੀ ਦੇਖੇ ਜੋ ਕੌਮ ਉਸ ਨੂੰ ਉਪਰੀ ਹੋਵੇ, ਜਿਸ ਵਿਚ ਉਹ ਆਪਣੇ ਤੇਜ਼ ਨਾਲ ਰਾਜ ਕਰ ਰਿਹਾ ਹੋਵੇ ਅਤੇ ਉਹ ਪਾਤਸ਼ਾਹ ਨਿਰਪੱਖ ਤੇ ਇਨਸਾਫ਼ ਵਾਲਾ ਨਾ ਹੋਵੇ, ਸਗੋਂ ਆਪਣੇ ਦੀਨ ਦਾ ਪੱਖੀ ਅਰ ਇਸ ਤਾਕਤ ਦੇ ਦੀਨ ਦਾ ਅੰਦਰੋਂ-ਬਾਹਰੋਂ ਵਿਰੋਧੀ ਹੋਵੇ, ਕਿ ਉਹ ਨਹੀਂ ਸਮਝ ਸਕਦਾ ਕਿ ਇਹ ਨਵੀਂ ਤਾਕਤ ਮੇਰੇ ਹੀ ਰਾਜ ਦਾ ਨਾਸ ਕਰੇਗੀ ਅਤੇ ਕੀਹ ਉਹ ਸੁਖ ਦੀ ਨੀਂਦ ਸੌਂ ਸਕਦਾ ਹੈ ਕਿ ਜਦ ਤੱਕ ਐਸੀ ਤਾਕਤ ਨੂੰ ਨਾਸ ਨਾ ਕਰ ਲਵੇ। ਇਹ ਕਾਰਣ ਸੀ, ਜੋ ਲਾਹੌਰ ਦਰਬਾਰ ਨੂੰ ਉਭਾਰ ਰਿਹਾ ਸੀ ਕਿ ਇਸ ਤਾਕਤ ਨੂੰ ਕਿਸੇ ਬਹਾਨੇ ਭੰਨ ਦਿੱਤਾ ਜਾਵੇ। ਮੁਖਲਸ ਖਾਂ ਦੇ ਸਪੁਰਦ ਏਹ ਕੰਮ ਸੀ, ਇਹ ਬਾਜ਼ ਦਾ ਬਹਾਨਾ ਇਸ ਸਖਸ਼ ਦੀ ਹਿਕਮਤ ਸੀ ਅਤੇ ਇਹੋ ਸਖਸ਼ ਲੜਨ ਲਈ ਆਯਾ ਸੀ ਅਰ ਜ਼ਾਹਰ ਵਿਚ ਤਦੋਂ ਦੇਸ਼ ਨੂੰ ਇਹ ਗੱਲ ਨਹੀਂ ਦੱਸੀ ਗਈ ਸੀ ਕਿ ਇਹ ਸ਼ਹਿਨਸ਼ਾਹੀ ਜੰਗ ਹੈ, ਤਦੋਂ ਮੁਖਲਸ ਖਾਂ ਦਾ ਹੀ ਏਹ ਜੰਗ ਸੀ। ਹਿਕਮਤ ਇਹ ਸੀ ਕਿ ਜੇ ਮੁਖਲਸ ਖਾਂ ਕਾਮਯਾਬ ਹੋ ਜਾਊ ਜੋ ਪੱਕਾ ਨਿਸਚਾ ਸੀ, ਤਦ ਪਾਤਸ਼ਾਹ ਉਸ ੪੫ ਲੱਖ ਪਰਜਾ ਵਿਚ ਬਦਨਾਮ ਨਾ ਹੋਊ ਜੋ ਪਰਜਾ ਕਿ ਇਸ ਨਵੀਂ ਤਾਕਤ ਵਿਚ ਸੱਚੇ ਪਾਤਸ਼ਾਹ ਦੇ ਪਿਆਰ ਵਿਚ ਆਪਾ ਵਾਰਨੇ ਨੂੰ ਤਯਾਰ ਹੈ ਤੇ ਜੇ ਮੁਖਲਸ ਖਾਂ ਕਾਮਯਾਬ ਨਾ ਹੋਇਆ ਤਾਂ ਇਸ ਜ਼ੋਰ ਅਜ਼ਮਾਈ ਵਿਚ ਪਤਾ ਲੱਗ ਗਿਆ ਕਿ ਇਹ ਨਵੀਂ ਤਾਕਤ ਕਿਸ ਪਾਏ ਦੀ ਹੈ ਤੇ ਜੇਕਰ ਪਾਤਸ਼ਾਹੀ ਫ਼ੌਜ ਕਸ਼ੀ ਹੋਵੇ ਤਾਂ ਕਿਤਨੇ ਕੁ ਸਾਮਾਨ ਦੀ ਲੋੜ ਹੈ ਜੋ ਹਾਰ ਨਾ ਹੋਵੇ। ਇਤਿਹਾਸ ਦੇ ਮੁਤਾਲਯਾ ਕਰਨੇ ਵਾਲੇ ਤੇ ਰਾਜਸੀ ਗੱਲਾਂ ਤੇ ਰਾਜਨੀਤਕ ਦੇ ਜਾਣਨ ਵਾਲੇ ਤਾਂ ਇਹ ਰਾਇ ਰੱਖਦੇ ਹਨ, ਅਰ ਅਸਲ ਮਾਮਲਾ ਹੈ ਵੀ ਇਹੋ ਹੈ। ਮੁਹੰਮਦ ਲਤੀਫ਼ ਅਦਿਕਾਂ ਨੇ ਮੰਨਿਆ ਹੈ ਕਿ ਗੁਰੂ ਗੋਬਿੰਦ ਸਿੰਘ

ਜੀ ਇਤਨੀ ਤਾਕਤ ਪੈਦਾ ਕਰ ਚੁੱਕੇ ਸਨ ਕਿ ਤੈ ਦਫ਼ਾ ਪਾਤਸ਼ਾਹੀ ਫ਼ੌਜਾਂ ਨਾਲ ਮੁਕਾਬਲਾ ਪੈਣੇ 'ਤੇ ਕਾਮਯਾਬ ਹੀ ਰਹੇ ਅਤੇ ਇਕ ਵੇਰੀ ਇਕ ਹਿੰਦੂ ਰਈਸ ਨੂੰ ਭੀੜ ਪਈ ਤੇ ਕੁਮਕ ਦਿੱਤੀ। ਚਾਹੇ ਇਸ ਦਾ ਨਤੀਜਾ ਇਹ ਭੀ ਹੋਇਆ ਕਿ ਕਿੰਨੀ ਮੁਦਤ ਬਠਿੰਡ ਦੇ ਜੰਗਲਾਂ ਵਿਚ ਨਿਵਾਸ ਕੀਤੇ, ਪਰ ਆਖਰ ਫੇਰ ਏਥੇ ਹੀ ਆ ਕੇ ਵੱਸੇ ਉਹ ਤਾਕਤ ਜੋ ਬਣਾਈ ਸ਼ੁਰੂ ਕੀਤੀ ਸੀ ਬਣਾਈ ਤੇ ਕਾਂਪ ਭੀ ਨਹੀਂ ਖਾਧੀ। ਏਹ ਸਭ ਤਿਆਰੀਆਂ ਦੁਖੀਆਂ ਤੇ ਦੀਨਾਂ ਦੀ ਰਖਯਾ ਵਾਸਤੇ ਸੀ। ਰਖਯਾ ਜੇ ਐਸਾ ਆਦਮੀ ਕਰੇ ਜੋ ਜਿਸ ਦੀ ਰਖਯਾ ਕਰਦਾ ਜੇ ਅਸਮਰਥ ਹੋ ਕੇ ਆਪ ਭੀ ਕਤਲ ਹੋ ਜਾਵੇ ਤਾਂ ਕੁਛ ਰਖਯਾ ਨਹੀਂ। ਰਖਯਾ ਕਰਨ ਵਾਲੇ ਨੂੰ ਜ਼ਾਲਮ ਨੇ ਮਾਰਨਾ ਹੈ ਤੇ ਰਖਯਾ ਕਰਨ ਵਾਲੇ ਨੇ ਕਾਂਪ ਨਹੀਂ ਖਾਣੀ, ਇਸੇ ਕੋਸ਼ਿਸ਼ ਨੇ ਜੁੱਧ ਦੀ ਸ਼ਕਲ ਅਖਤਿਆਰ ਕਰਨੀ ਹੈ, ਅਰ ਜੋ ਸ਼ਖਸ ਜੁੱਧ ਲਈ ਪਹਲੇ ਤਯਾਰ ਨਹੀਂ ਉਸ ਨੇ ਜੁੱਧ ਛੇੜਕੇ ਜਿਸ ਦੀ ਰਖਯਾ ਕਰਨੀ ਹੈ, ਉਸ ਨੂੰ ਭੀ ਤਬਾਹ ਹੋ ਜਾਣਾ ਹੈ। ਇਹ ਕਾਰਣ ਸੀ ਕਿ ਸਤਿਗੁਰਾਂ ਨੇ ਫਕੀਰੀ ਠਾਠ ਦੇ ਨਾਲ ਅਮੀਰੀ ਠਾਠ ਤੇ ਫ਼ੌਜੀ ਜੀਵਨ ਦਾ ਕੁਲ ਸਮਾਨ ਪੈਦਾ ਕਰ ਲਿਆ ਤੇ ਤਦ ਦੀਨ ਰਖਯਾ ਦੇ ਕੰਮ ਨੂੰ ਹੱਥ ਪਾਯਾ। ਉਨ੍ਹਾਂ ਦੀ ਗਰਜ਼ ਜੋ ਆਪ ਨੇ ਐਸਵਰਜ਼ ਲਈ ਹੁੰਦੀ ਤਾਂ ਵਕਤ ਦੇ ਪਾਤਸ਼ਾਹ ਜੋ ਲਾਲਚ ਸਰਦਾਰੀਆਂ, ਜਾਗੀਰਾਂ ਤੇ ਮਹਾਰਾਜਗੀਆਂ ਦੇ ਰਹੇ ਸਨ, ਉਹ ਕਾਫ਼ੀ ਸਨ ਕਿ ਕਿਸੇ ਰਿਆਸਤ ਦੇ ਮਾਲਕ ਬਣ ਕੇ ਰਾਜ ਭੋਗਦੇ। ਬਾਜ਼ 'ਪਰ ਕਿਉਂ ਲੜਾਈ ਹੋਈ? ਇਸ ਵਿਚ ਬਾਜ਼ ਦੀ ਤੁਛ ਕੀਮਤ ਦਾ ਕੋਈ ਹਿਸ ਨਹੀਂ ਬਾਜ਼ ਹਵਾ ਦੀ ਸ਼ੈ ਕਿਸੇ ਦੀ ਦੌਲਤ ਨਹੀਂ। ਸ਼ਿਕਾਰ ਦਾ ਏ ਕਾਨੂੰਨ ਸੀ, ਜਿਸ ਤਰੀਕੇ ਨਾਲ ਮੰਗਿਆ ਗਿਆ ਸੀ, ਉਸ ਤਰੀਕੇ ਨਾਲ ਬਾਜ਼ ਦੀ ਹਿੰਦੂ ਰਾਜੇ ਧੀਆਂ ਦੇ ਡੌਲੇ ਦੇ ਰਹੇ ਸਨ, ਉਸ ਨੇ ਹਿੰਦ ਤਬਾਹ ਕਰ ਦਿੱਤੀ ਸੀ। ਸ੍ਰੀ ਗੁਰੂ ਜੀ ਨੇ ਉਸ ਦੇ ਤੋੜਨ ਲਈ ਸਵੈ-ਸਤਕਾਰ ਦੀ ਜਾਚ ਸਿਖਾਣੀ ਸੀ। ਜਿਸ ਬਿਨਾਂ ਮਨੁੱਖ ਪਸ਼ੂ ਹੈ, ਅਰ ਦਬੇਲ ਜਾਨਵਰ ਹੈ, ਜ਼ੁਲਮ ਤੋਂ ਰਾਖੀ ਕਰਨੇ ਲਈ ਸਵੈ ਸਤਕਾਰ ਦਾ ਨਮੂਨਾ ਦਸਣੇ ਲਈ ਦੀਨ ਰੱਖਿਆ ਤੇ ਸਵੈ ਰਖਯਾ ਦਾ ਇਹ ਪਹਿਲਾ ਸਬਕ ਸੀ, ਪਰ ਇਸ ਨੂੰ ਮਾਰਸ਼ਲ ਸਪਿਰਟ (ਬੀਰ ਰਸ) ਵਾਲੀਆਂ ਕੌਮਾਂ ਜਾਣਦੀਆਂ ਹਨ। ਹਉਏ ਕੋਲੋਂ ਡਰਨ ਵਾਲੇ ਕਹਿ ਸਮਝ ਸਕਦੇ ਹਨ ਕਿ ਸਵੈ ਸਤਿਕਾਰ ਕਹਿ ਚੀਜ਼ ਹੈ, ਅਣਖ ਕੀ ਚੀਜ਼ ਹੈ, ਸਵੈ ਰਖਯਾ ਕਹਿ ਚੀਜ਼ ਹੈ। ਸੀਸ ਦੇਣਾ ਉਨ੍ਹਾਂ ਲਈ ਤਬਾਹੀ ਤੇ ਬੀਰ ਲਈ ਉਤਸ਼ਾਹ ਹੈ।

੨. ਦੂਸਰਾ ਦੋਸ਼ ਘੋੜਿਆਂ ਦੀ ਕੀਮਤ ਦਬਾਨ ਦਾ ਹੈ, ਇਸ 'ਪਰ ਵੀਚਾਰ ਇਹ ਹੈ, ਕਿ ਇਹ ਇਤਿਹਾਸ ਦਾ ਖੂਨ ਪੀਣਾ ਹੈ। ਘੋੜਾ ਪਾਤਸ਼ਾਹ ਦਾ ਨਹੀਂ ਸੀ, ਗੁਰੂ ਸਾਹਿਬ ਦਾ ਸੀ ਅਤੇ ਘੋੜੇ ਨੂੰ ਜੋ ਬੀਮਾਰ ਹੋ ਕੇ ਪਾਤਸ਼ਾਹ ਤੋਂ ਕਾਜ਼ੀ ਨੂੰ ਮਿਲਿਆ ਸੀ ਮੁਲ ਖਰੀਦਿਆ ਸੀ, ਅਰ ਜਦ ਗੁਰੂ ਜੀ ਦੇ ਆ ਕੇ ਘੋੜਾ ਰਾਜ਼ੀ ਹੋ ਗਿਆ ਤਾਂ ਕਾਜ਼ੀ ਦੀ ਨੀਯਤ ਬਦਲ ਗਈ ਸੀ, ਜਿਸ ਪਰ ਭਾਈ ਬੁੱਢੇ ਦਾ ਤਕਰਾਰ ਹੋਇਆ ਸੀ। ਸੋ ਤਕਰਾਰ ਬੀ ਦੀਨ ਰੱਖਿਆ ਦਾ ਹਿੱਸਾ ਸੀ, ਕਿਉਂਕਿ



ਇਹ ਘੋੜਾ ਇਕ ਗਰੀਬ ਕਿਰਤੀ ਆਦਮੀ ਲਿਆਇਆ ਸੀ, ਜਿਸ ਪਾਸੋਂ ਉਸ ਦੀ ਰਜੀ ਦੇ ਖਿਲਾਫ਼ ਖੋਹਿਆ ਗਿਆ ਸੀ, ਉਸ ਦੁਖੀਏ ਦੀ ਸੈ, ਕੀਮਤ ਦੇ ਕੇ ਜਿਸ ਮਤਲਬ ਲਈ ਉਹ ਲਿਆ ਰਿਹਾ ਸੀ, ਪੂਰਾ ਕਰਕੇ ਉਸ ਨੂੰ ਠੰਡ ਪਾਏ ਜੇਕਰ ਕਾਜ਼ੀ ਬੇਈਮਾਨ ਹੋ ਗਿਆ ਸੀ ਤਾਂ ਸਿੱਖਾਂ ਨੇ ਨਿਪਟ ਲਿਆ, ਉਸ ਵੇਲੇ ਕੇਹੜੇ ਜੈ ਪੁਰ ਜੋਧਪੁਰ ਤੋਂ ਹਿੰਦੂ ਕਟ ਕੇ ਮਰਨੇ ਲਈ ਆਏ ਸਨ, ਜੋ ਤਕਲੀਫ਼ ਹੋਈ, ਸੋ ਸਿੱਖਾਂ ਨੇ ਆਪ ਨਿਪਟੀ ਅਤੇ ਦੀਨ ਰਖਯਾ ਕੀਤੀ, ਜੁਲਮ ਸਹ ਕੇ ਭੇਡ ਵਾਂਙੂ ਲੰਮੇ ਪੈ ਜਾਣ ਵਾਲੇ ਲੋਕਾਂ ਨੂੰ ਆਪਣੀ ਸਚਿਆਈ ਤੇ ਹੱਕ ਪਰ ਖੜੇ ਰਹਿਨਾ ਸਿਖਾਇਆ ਤੇ ਕਾਜ਼ੀਆਂ ਨੂੰ ਕਾਜ਼ੀ ਦੀ ਅਤੁੱਟ ਜ਼ੋਰ ਤੋੜ ਕੇ ਦੱਸਿਆ।

੩. ਬਿਧੀ ਚੰਦ ਨੇ ਪਾਤਸ਼ਾਹੀ ਤਵੇਲੇ ਤੋਂ ਘੋੜੇ ਆਂਦੇ, ਇਸ ਪਰ ਵੀਚਾਰ ਇਹ ਗੱਲ ਗਲਤ ਹੈ ਕਿ ਘੋੜੇ ਪਾਤਸ਼ਾਹ ਦੇ ਸਨ, ਉਹ ਘੋੜੇ ਭੀ ਗੁਰੂ ਜੀ ਦੇ ਸਨ, ਅਰ ਬਿਧੀ ਚੰਦ ਨੇ ਆਪਣੀ ਚੀਜ਼ ਦੁਸ਼ਮਨ ਦੇ ਕਬਜ਼ੇ ਵਿੱਚੋਂ ਲਿਆਂਦੀ, ਅਰ ਬਿਧੀ ਚੰਦ ਉਹ ਆਦਮੀ ਸੀ ਕਿ ਜਿਸ ਦੇ ਮਾੜੇ ਸੁਭਾ ਨੂੰ ਗੁਰੂ ਜੀ ਦੁਰਸਤ ਕਰਕੇ ਦੇਸ਼ ਰਖਯੱਕ ਬਣਾ ਰਹੇ ਸੇ, ਚੁਨਾਚਿ ਇਹ ਕਦੀ ਧਾੜਵੀ ਸੀ। ਇਕ ਦਿਨ ਉਹ ਆਯਾ, “ਕਬਜ਼ੇ ਦੇ ਹੱਕ” ਨੂੰ ਇਹ ਤੁਛ ਜਾਣਦਾ ਸੀ। ਇਸ ਵੇਲੇ ਪੱਛਮ ਦੇ ਕਈ ਮਹਾਂ ਪੁਰਖਾਂ ਨੇ ਦੱਸਿਆ ਹੈ ਕਿ ਇਹ ਜੋ ਮਾਲਕੀ ਤੇ ਕਬਜ਼ਾ ਤੇ ਇਸ ਪਰ ਫਸਾਦ ਹੁੰਦੇ ਹਨ, ਪਾਪ ਹਨ, ਵਾਹਿਗੁਰੂ ਦੇ ਜਲ ਪੈਣ ਖੁਲ੍ਹੇ ਸਭ ਲਈ ਹਨ, ਇਸ ਤਰ੍ਹਾਂ ਭੋਂ ਸਭ ਲਈ ਹੈ। ਜੋ ਭੋਂ ਬਹੁਤੀ 'ਪਰ ਹਥ ਪਸਾਰਦੇ ਹਨ, ਉਹੀ ਦੂਸਰੇ ਤੋਂ ਉਸ ਦੇ ਲੋੜਾਂ ਨੂੰ ਜੋਗਾ ਹਿੱਸਾ ਭੋਂ ਦਾ ਖੋਹਦੇ ਹਨ, ਇਹ ਲੋਕ ਫੇਰ ਨਿਕਾਰੇ ਹੋ ਕੇ ਹੋਰ ਹੋਰ ਤਰੀਕੇ ਅਲ, ਕਪਟ, ਮਾਰਧਾੜ ਦੇ ਜਾਰੀ ਕਰਕੇ ਉਦਰ ਪੂਰਨਾ ਕਰਦੇ ਹਨ, ਏਸ ਤਰ੍ਹਾਂ ਰਾਜ ਤੇ ਸ਼ਾਸਨ ਦੀ ਲੋੜ ਪੈਂਦੀ ਹੈ। ਸੋ ਜੋ ਲੋਕ ਇਸ ਉੱਚ ਦਿਮਾਗੀ 'ਤੇ ਪਹੁੰਚਦੇ ਹਨ, ਉਹ ਆਪਣਾ ਮਾਲ ਆਪਣਾ ਨਹੀਂ ਜਾਣਦੇ, ਅਤੇ ਹੋਰ ਕਿਸੇ ਨੂੰ ਕਿਸੇ ਸ਼ੈ ਦਾ ਮਾਲਕ ਨਹੀਂ ਜਾਣਦੇ ਅਤੇ ਭਾਈ ਬਿਧੀ ਚੰਦ ਐਸਾ ਆਦਮੀ ਹੋ ਗਿਆ ਸੀ। ਇਸ ਸਖਸ਼ ਨੇ ਸਾਰੇ ਮਾਰ-ਧਾੜ ਦੇ ਮਾਲ ਲੋਕਾਂ ਨੂੰ ਦਿੱਤੇ ਜੋ ਕੁਛ ਆਪਣਾ ਸੀ ਸਿਸ਼ਟੀ ਅਰਪਨ ਕੀਤਾ ਅਤੇ ਤਿਨਕੇ ਬੀ ਮਾਲਕੀ ਦਾ ਦਾਵਾ ਨਾ ਰੱਖਿਆ ਅਤੇ ਜੋ ਲੋਕ ਦੂਸਰਿਆਂ ਨਾਲ ਪੈਣ-ਪਾਣੀ ਦੀ ਤਰ੍ਹਾਂ ਉਹਨਾਂ ਦੇ ਅੰਨ ਤੋਂ ਵਾਂਜਦੇ ਸੇ, ਉਹਨਾਂ ਦੇ ਹੱਥੋਂ ਦੁਖੀਆਂ ਦੀ ਰੱਖਿਆ ਕਰਦਾ ਸੀ। ਜੋ ਲੋਕ ਦੂਸਰੇ ਦੀ ਸ਼ੈ ਨੂੰ ਆਪਣੇ ਜ਼ੋਰ ਕਰਕੇ ਖਸਦੇ ਸਨ, ਉਨ੍ਹਾਂ ਦੇ ਜ਼ੋਰ ਨੂੰ ਇਹ ਇੱਕਲਾ ਤੋੜ ਕੇ ਗਰੀਬ ਦੀ ਦਾਦ ਰਸੀ ਕਰਦਾ ਸੀ। ਪਾਤਸ਼ਾਹ ਦੇ ਤਵੇਲੇ ਵਿਚ ਪ੍ਰੇਮੀ ਸਿੱਖਾਂ ਦੇ ਖੋਹੇ ਹੋਏ ਘੋੜੇ ਚਲੇ ਗਏ ਸੇ, ਆਪਣੇ ਅਸੂਲ ਦੇ ਧੱਕੇ ਬਿਧੀ ਚੰਦ ਇਕੱਲੇ ਨੇ ਪਾਤਸ਼ਾਹੀ ਕਬਜ਼ੇ ਵਿੱਚੋਂ ਦੁਖੀਆਂ ਦੀ ਸ਼ੈ ਕੱਢ ਦਿੱਤੀ। ਜਿਸ ਅਸੂਲ ਅਰ ਨੀਯਤ ਨਾਲ ਉਸ ਨੇ ਕੰਮ ਕੀਤਾ ਉਹ ਤਾਂ ਦੀਨ ਰੱਖਿਆ ਸੀ, ਪਰ ਹੁਣ ਜੇ ਉਨ੍ਹਾਂ ਦੀ ਸੰਤਾਨ ਉਪਕਾਰਿਆਂ ਦੀ ਨੀਯਤ 'ਪਰ ਹਮਲੇ ਕਰੇ ਤਾਂ ਕੁਦਰਤ ਹੈ।

੪. “ਕਾਜ਼ੀ ਕੀ ਲੜਕੀ ਕੌਲਾਂ ਕੋ ਲਾਹੌਰ ਸੇ ਅੰਮ੍ਰਿਤਸਰ ਲੇ ਗਏ” ਇਸ ਪਰ



ਵੀਚਾਰ। ਨਿੰਦਕ ਨੇ ਇਹ ਫਿਕਰਾ ਲਿਖ ਕੇ ਆਪਣੇ ਮਨ ਦੀ ਅੱਗ ਨੂੰ ਤੇਲ ਪਾ ਕੇ ਠੰਡਾ ਕੀਤਾ ਹੈ, ਪਰ ਆਪ ਲਈ ਜ਼ਰਾ ਦੀਰਘ ਵੀਚਾਰ ਦਾ ਸਮਾਂ ਹੈ ਅਰ ਇਹ ਪ੍ਰਸ਼ਨ ਵੀਚਾਰ ਯੋਗ ਹਨ—

(ੳ) “ਕਾਜ਼ੀ ਦੀ ਲੜਕੀ ਕੌਲਾਂ” ਅਚਰਜ ਹੈ। ਸ਼ਰਈ ਮੁਸਲਮਾਨ, ਮੁਸਲਮਾਨ ਬੀ ਕਾਜ਼ੀ, ਸ਼ਰਾ ਦੀ ਮੋਢੀ ਵਾਲ, ਫੇਰ ਸ਼ਾਹੀ ਕਾਜ਼ੀ, ਆਪਣੀ ਕਾਕੀ ਦਾ ਨਾਂ ਕੌਲਾਂ” ਰੱਖਦਾ ਹੈ। ਮੁਸਲਮਾਨ ਸੰਸਕ੍ਰਿਤ ਦਾ ਲਫਜ਼ ਕਮਲਾ। (ਕੌਲਾਂ) ਆਪਣੀ ਧੀ ਲਈ ਵਰਤਦਾ ਹੈ, ਉਹ ਨਾਮ ਜੋ ਹਿੰਦੂਆਂ ਦੀ ਇਕ ਦੇਵੀ ਵਿਸ਼ਨੂੰ ਦੀ ਵਹੁਟੀ, ਲਛਮੀ ਚਾਹੇ। ਕਾਜ਼ੀ ਦੀ ਧੀ ਦਾ ਨਾਮ ਫਾਤਮਾ ਹੁਸਨ ਆਰਯਾ ਜੈਨਬ ਆਦਿਕ ਚਾਹੀਦਾ ਸੀ ਕਿ ਕੌਲਾਂ ?

(ਅ) ਇਹ ਕੌਲਾਂ ਉਹ ਹੈ, ਜਿਸ ਕਮਲਾ ਦੇ ਪਤੀ ਦੀ ਨਾਭ ਕਮਲ ਵਿਚ ਬ੍ਰਹਮਾ ਕਈ ਜੁਗ ਭਮਦਾ ਫਿਰਿਆ, ਤਦੋਂ ਭੀ ਇਹ ਕੌਲਾਂ ਮੌਜੂਦ ਸੀ। ਸ਼ੇਸ ਨਾਗ ਦੀ ਸੇਜਾ ਪਰ ਬਿਰਾਜੇ ਵਿਸ਼ਨੂੰ ਦੇ ਚਰਨ ਸੀ, ਇਹੋ ਕੌਲਾਂ ਝੱਸ ਰਹੀ ਸੀ।

ਵੇਦਕ ਸਮੇਂ ਬੀ ਰਹੀ, ਉਪਨਿਸ਼ਦਾਂ ਦੇ ਸਮੇਂ ਮਾਯਾ ਬਨ ਗਈ, ਪੁਰਾਣਕ ਸਮੇਂ ਲਛਮੀ ਬਨ ਗਈ, ਭਗਤਾਂ ਦੇ ਸਮੇਂ ਤਾਂ ਖਾਸ ਕਮਲਾ ਨਾਮ ਨਾਲ ਪ੍ਰਗਟ ਹੋਈ ਤਾਂ ਕਬੀਰ ਦੇ ਸਮੇਂ ਤਾਂ “ਕੌਲਾਂ” ਕਰਕੇ ਭੀ ਪੁਕਾਰੀ ਜਾਣ ਲੱਗੀ।

(ੲ) ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਗੁਰੂ ਅਰਜਨ ਸਾਹਿਬ ਜੀ ਨੇ ਬੀੜ ਬੱਧੀ, ਗੁਰੂ ਹਰਿਗੋਬਿੰਦ ਜੀ ਅਜੇ ਅਵਤਾਰੇ ਭੀ ਨਹੀਂ ਸੇ ਕਿ ਬਾਣੀਆਂ ਰਚੀਆਂ ਗਈਆਂ। ਦੇਖੋ ਤਦੋਂ ਭੀ ਇਹ ਕੌਲਾਂ ਸੀ ਤੇ ਕਈ ਵਾਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਿਚ ਇਸ ਦਾ ਜ਼ਿਕਰ ਆਯਾ ਹੈ। ਯਥਾ :-

(ਸ) ਪੀਛੈ ਲਾਗਿ ਚਲੀ ਉਠਿ ਕਉਲਾ॥ (ਪੰਨਾ ੨੩੫)

(ਹ) ਬੀਬੀ ਕਉਲਾ ਸਉ ਕਾਇਨ ਤੇਰਾ ...॥ (ਪੰਨਾ ੧੧੬੭)

(ਕ) ਪਾਸਿ ਬੈਠੀ ਬੀਬੀ “ਕਵਲਾ” ਦਾਸੀ॥ (ਪੰਨਾ ੪੭੯)

(ਖ) ਇਨ੍ਹਾਂ ਤਿੰਨਾਂ ਤੁਕਾਂ ਵਿਚ ਕਉਲਾਂ ਦਾ ਮਗਰ ਲੱਗ ਕੇ ਉਠ ਆਉਣਾ ਤੇ ਉਸ ਨਾਲ “ਕਾਇਨ” ਨਿਕਾਹ ਪੜ੍ਹਿਆ ਜਾਣਾ ਤੇ ਫੇਰ ਪਾਸ ਹੋ ਬੈਠਣਾ ਸਾਰਾ ਜ਼ਿਕਰ ਮੌਜੂਦ ਹੈ, ਪਰ ਇਹ ਤੁਕਾਂ ਗੁਰੂ ਹਰਿਗੋਬਿੰਦ ਜੀ ਦੇ ਅਵਤਾਰ ਤੋਂ ਪਹਿਲੇ ਦੀਆਂ ਹਨ, ਨਹੀਂ ਇਨ੍ਹਾਂ ਵਿਚ ਕਬੀਰ ਜੀ ਦੀ ਰਚਨਾ ਹੈ ਕਿ ਇਹ ਕੌਲਾਂ ਕਿੰਨੀ ਪੁਰਾਣੀ ਹੈ, ਅਰ ਮਗਰ ਉਠ ਨੱਸਦੀ, ਵਿਆਹ ਕਰਾਂਦੀ ਤੇ ਕੋਲ ਬਹਿੰਦੀ ਆਈ ਹੈ।

(ਘ) ਕੌਲਾਂ ਮੁਸਲਮਾਨਾਂ ਦੇ ਘਰ ਦੀ ਬੀ ਹੋ ਗਈ ਕਿਉਂਕਿ ਉਪਰਲੀ ਤੁਕ ਵਿਚ ਬੀਬੀ ਕੌਲਾਂ ਨਾਲ ਤੇਰਾ “ਕਾਇਨਾ” ਨਿਕਾਹ ਲਿਖਿਆ ਹੈ। ਦੇਖੋ ਇਹ ਖਿਆਲ ਬੀ ਕਿ ਕਾਜ਼ੀ ਦੀ ਧੀ ਹੈ। ਮਿਲ ਗਿਆ ਪਰ ਗੁਰੂ ਹਰਿਗੋਬਿੰਦ ਜੀ ਦੇ ਅਵਤਾਰ ਤੋਂ ਕਿਤੇ ਪਹਲੇ।

(ਙ) ਇਹ ਕੌਲਾਂ ਰਹਿੰਦੀ ਭੀ ਕੌਲਸਰ ਦੇ ਵਿਚ ਹੈ, ਬਜਾਜੀ ਦੇ ਥਾਨਾਂ ਉੱਤੇ

ਇਕ ਤਸਵੀਰ ਆਉਂਦੀ ਹੈ, ਕੌਲਾਂ ਦਾ ਇਕ ਸੁਰ ਹੈ, ਜਿਸ ਦੇ ਵਿਚ ਇਕ ਕੌਲ ਫੁੱਲ 'ਤੇ ਕੌਲਾਂ ਖੜ੍ਹੀ ਹੈ ਤੇ ਹੇਠਾਂ ਸੰਸਕ੍ਰਿਤ ਅਖਰਾਂ ਵਿਚ “ਕਮਲਾ” ਯਾ ਕੌਲਾਂ ਲਿਖਿਆ ਹੈ ।

(ਚ) ਕਿਤੇ ਇਹ ਕੌਲਾਂ ਉਹ ਤਾਂ ਨਹੀਂ ਜਿਸ ਦਾ ਪ੍ਰਸੰਗ ਸਿੱਖ ਅੱਜ ਤੱਕ ਕਰਦੇ ਹਨ ਕਿ ਲਛਮੀ ਗੁਰੂ ਨਾਨਕ ਜੀ ਤੋਂ ੧੨ ਕੋਹ ਵਿਥ ਤੇ ਰਹੀ ਤੇ ਗੁਰੂ ਅੰਗਦ ਜੀ ਤੋਂ ਚਾਰ ਕੋਹ ਦੀ ਵਿਥ 'ਤੇ ਰਹੀ ਤੇ ਤੀਸਰੀ ਪਾਤਸ਼ਾਹੀ ਦੇ ਬੂਰਿਓਂ ਬਾਹਰ ਰਹੀ ਤੇ ਗੁਰੂ ਰਾਮਦਾਸ ਜੀ ਦੇ ਦੁਆਰੇ ਝਾੜੂ ਦੇਂਦੀ ਰਹੀ ਤੇ ਪੰਜਵੀਂ ਪਾਤਸ਼ਾਹੀ ਦੀ ਸੇਵਾ ਲਾਈ ਤੇ ਛੇਵੀਂ ਪਾਤਸ਼ਾਹੀ ਨੇ ਵਿਆਹ ਲਈ ।

(ਛ) ਕਿਆ ਕਵਿ ਸੰਤੋਖ ਸਿੰਘ ਜੀ ਦਾ ਇਤਿਹਾਸ ਦਾ ਜੋ ਕਵਿਤਾ ਵਿਚ ਬੀ ਇਕ ਅਦੁੱਤੀ ਗ੍ਰੰਥੀ ਹੈ, ਜੋ ਰਹਿੰਦੀ ਦੁਨੀਆਂ ਤੱਕ ਆਪਣੀ ਵੱਡਮੁਲੀ ਕਵਿਤਾ ਦਾ ਬੀ ਆਪਣੇ ਪ੍ਰੇਮ ਤੇ ਇਤਿਹਾਸ ਦੇ ਨਾਲ ਕਦਰ ਪਾਏਗਾ, ਇਹ ਅਲੰਕਾਰ ਤਾਂ ਨਹੀਂ ? ਕਮਲਾ ਦਾ ਪੰਜਾਬੀ ਰੂਪ ਕਉਲਾਂ ਹੈ ਜਿਸ ਤਰ੍ਹਾਂ ਕਮਲ ਦਾ ਕਉਲ ਹੈ, ਕਉਲ ਨਾਮ ਲਛਮੀ ਦਾ ਹੈ ਜੋ ਮੁਸਲਮਾਨਾਂ ਨੇ ਸੱਤ ਸਦੀਆਂ ਜ਼ੁਲਮ ਕਰਕੇ ਹਿੰਦੂਆਂ ਤੋਂ ਖੋਹ ਕੇ ਆਪਣੇ ਕਬਜ਼ੇ ਕਰ ਲਈ ਸੀ ਤੇ ਮੁਸਲਮਾਨਾਂ ਵਿਚ ਸਭ ਤੋਂ ਜ਼ੋਰਦਾਰ ਕਾਜ਼ੀ ਸਨ, ਸੋ ਕਾਜ਼ੀ ਦੀ ਧੀ ਦੇ ਅਲੰਕਾਰ ਵਿਚ ਆ ਗਈ ।

ਛਠਮ ਗੁਰੂ ਜੀ ਨੇ ਪੀਰੀ ਦੇ ਨਾਲ ਮੀਰੀ ਚਲਾਈ, ਮੀਰੀ ਚਲਣ ਵਿਚ ਮਾਯਾ ਦਾ ਸਾਰਾ ਠਾਠ ਆ ਗਿਆ । ਇਸ ਪਰ ਅਕਸਰ ਲੋਕ ਤਦੋਂ ਬੀ ਇਤਰਾਜ਼ ਕਰਦੇ ਸਨ, ਪਰ ਦੇਸ ਤੇ ਪਰਜਾ ਨੂੰ ਲੋੜ ਫ਼ੌਜੀ ਜੀਵਨ ਦੀ ਸੀ, ਇਸ ਲਈ ਉੱਚੀ ਨਦਰ (ਸ੍ਰਾਫੀ ਹੋਇ) ਵਾਲੇ ਸਤਿਗੁਰੂ ਨੇ ਮਾਯਾ ਨੂੰ ਜੋ—

ਮਾਇਆ ਹੋਈ ਨਾਗਨੀ ਜਗਤਿ ਰਹੀ ਲਪਟਾਇ ॥

ਗੁਰਮੁਖਿ ਕੋਈ ਗਾਰੜੁ ਤਿਨਿ ਮਲਿ ਦਲਿ ਲਾਈ ਪਾਇ ॥

(ਪੰਨਾ ੫੧੦)

ਦੇ ਵਾਕ ਅਨੁਸਾਰ ਸੁਪਨੀ ਦਾ ਵਿਹੁ ਝਾੜ ਕੇ ਦੇਸ਼ ਦੀ ਰੱਖਿਆ ਵਿਚ ਲਾਣ ਲਈ ਇਸ ਨੂੰ ਆਪਣੇ ਹੁਕਮ ਵਿਚ ਕਰ ਲਿਆ, ਅਰ ਆਪ ਫੇਰ ਨਿਰਲੇਪ ਰਹੇ । ਇਸ ਗੱਲ ਨੂੰ ਕਵਿਤਾ ਦੇ ਅਲੰਕਾਰ ਵਿਚ ਐਸਾ ਵਰਨਣ ਕੀਤਾ ਕਿ ਲੋਕਾਂ ਲਈ ਇਕ ਇਤਿਹਾਸ ਬਣ ਗਿਆ ।

ਪਯਾਰਿਓ ! ਦੀਰਘ ਵੀਚਾਰ ਦੀ ਲੋੜ ਹੈ ਕਿ ਗੁਰੂ ਜੀ ਦੇ ਅਵਤਾਰ ਤੋਂ ਬੀਹ ਪਹਲੇ ਕਬੀਰ ਜੀ ਦੇ ਵਕਤ ਵਿਚ ਕਉਲਾਂ ਦਾ ਮਗਰ ਲੱਗ ਉੱਠਣ ਦਾ ਖਿਆਲ, ਵਿਆਹ ਦਾ ਖਿਆਲ, ਦਾਸੀ ਹੋ ਕੇ ਪਾਸ ਬੈਠਣ ਦਾ ਖਿਆਲ ਕਿਕੂੰ ਸਾਰੇ ਮੌਜੂਦ ਹਨ ? ਅਰ ਉਸ ਕਉਲਾਂ ਦਾ ਤੇ ਇਸ ਕਾਜ਼ੀ ਦੀ ਧੀ ਹਿੰਦੂ ਨਾਮ ਵਾਲੀ ਦਾ ਕਹਿ ਸੰਬੰਧ ਹੈ ?

(ਜ) ਭਲਾ ਜੇ ਇਤਿਹਾਸਕ ਵਾਕਯਾ ਭੀ ਮੰਨੀਏ ਤਦ ਇਤਿਹਾਸਾਂ ਵਿਚ ਉਸ ਕਉਲਾਂ ਦਾ ਵੈਰਾਗਵਾਨ, ਭਗਤੀ ਭਾਵ ਵਾਲੀ ਹੋਣਾ, ਪਿਤਾ ਦੇ ਹਥੋਂ ਮਜ਼ਲੂਮ

ਹੋਣਾ, ਨੇਕ ਤੇ ਸੀਲ ਧਰਮ ਵਾਲੀ ਹੋਣਾ ਵਿਦਿਤ ਹੈ, ਜੋ ਉਸ ਨੂੰ ਪਨਾਹ ਦਿੱਤੀ ਤੇ ਜ਼ੁਲਮ ਤੋਂ ਛੁਡਾਯਾ ਤੇ ਏਕਾਂਤ ਬਨ ਵਿਚ ਤਪ ਕਰਨ ਦਾ ਥਾਉਂ ਦਿੱਤਾ ਤਦ ਦਾਨ ਰੱਖਿਆ ਨਹੀਂ ਕੀਤੀ ਤਾਂ ਕਹਿ ਕੀਤੀ ਹੈ ? ਇਤਿਹਾਸਕਾਰਾਂ ਨੇ ਉਸ ਦੁੱਖੀਆਂ ਦੀ ਮਦਦ ਲਿਖੀ ਹੈ, ਜੋ ਅੰਨ ਧਰਮ ਸੀ, ਆਰਯਾ ਮੁਸਾਫਰ ਨੇ ਏਸ ਨੂੰ ਗਾਲੀ ਬਣਾਇਆ ਹੈ ।

ਅਗਲੀ ਗਾਲੀ ਇਹ ਹੈ ਕਿ “ਗੁਰੂ ਹਰਿਗੋਬਿੰਦ ਸਾਹਿਬ ਜੀ ਨੇ ਤੇ ਗੁਰੂ ਗੋਬਿੰਦ ਸਿੰਘ ਜੀ ਨੇ ਬਾਪ ਦੇ ਬਦਲੇ ਵਾਸਤੇ ਜੁਧ ਕੀਤਾ ਹੈ, ਦੀਨ ਰੱਖਿਆ ਵਾਸਤੇ ਨਹੀਂ, “ਇਸ ਪਰ ਵੀਚਾਰ ਜਿਸ ਸਿੱਖ ਇਤਿਹਾਸ ਵਿਚ ਗੁਰੂ ਸਾਹਿਬਾਂ ਜੰਗ ਲਿਖੇ ਹਨ, ਉਥੇ ਹੀ ਇਹ ਬੀ ਲਿਖਿਆ ਹੈ ਕਿ ਬਾਬੇ ਬੁੱਢੇ ਨੇ ਜਦ ਭਵਿੱਖਤ ਬਾਣੀ ਕਹੀ ਹੈ ਕਿ ਗੁਰੂ ਅਰਜਨ ਦੇਵ ਜੀ ਦੇ ਘਰ ਪੁੱਤਰ ਆਉਂਦਾ ਹੈ ਜੋ ਧਰਤੀ ਦਾ ਭਾਰ ਹੋਲਾ ਕਰੇਗਾ, ਜੋ ਜ਼ਾਲਮਾਂ ਦੇ ਸਿਰ ਐਉਂ ਭੰਨੇਗਾ ਜਿਕੂੰ ਮੈਂ ਗੰਢੇ ਭੰਨਦਾ ਹਾਂ । ਗੁਰੂ ਹਰਿਗੋਬਿੰਦ ਜੀ ਨੇ ਗੁਰੂ ਹਰਿਰਾਇ ਨੂੰ ਕਿਹਾ ਸੀ ਕਿ ਤੁਸੀਂ ੨੨੦੦ ਸਵਾਰ ਸਦਾ ਰੱਖਣੇ ਪਰ ਲੜਨਾ ਨਹੀਂ, ਧਰਤੀ ਦਾ ਭਾਰ ਹਰਨੇ ਵਾਲਾ ਜੋਧਾ ਆਵੇਗਾ, ਅਰ ਓਹ ਧਰਮ ਜੁਧ ਕਰੇਗਾ । ਇਨ੍ਹਾਂ ਬਾਤਾਂ ਤੋਂ ਸਾਫ ਸਾਬਤ ਹੈ ਕਿ ਛੇਵੇਂ ਤੇ ਦਸਵੇਂ ਗੁਰੂ ਸਾਹਿਬਾਂ ਦੀ ਤਲਵਾਰ ਪਕੜਨੀ ਧਰਮ ਰਖਯਾ ਵਾਸਤੇ ਸੀ ਆਉਣੇ ਦਾ ਪ੍ਰਯੋਜਨ ਸੀ, ਇਹ ਸੀ ਜੋ ਅਵਤਾਰ ਤੋਂ ਪਹਿਲੇ ਵਿਦਿਤ ਹੈ ਪਿੱਛੋਂ ਬਦਲੇ ਦੇ ਜੋਸ਼ ਨੇ ਜੇ ਉਭਾਰਨਾ ਸੀ ਤਾਂ ਪਹਿਲੇ ਭਵਿੱਖਤ ਵਾਕ ਕਿਕੂੰ ਹੋਏ ਸਨ ? ਫੇਰ ਉਨ੍ਹਾਂ ਦੇ ਕੰਮ ਦੱਸ ਰਹੇ ਹਨ, ਬਾਪ ਦਾ ਬਦਲਾ ਗੁਰੂ ਹਰਿਗੋਬਿੰਦ ਨੇ ਚੰਦੂ ਤੱਕ ਖਤਮ ਹੁੰਦਾ ਸੀ ਪਰ ਉਨ੍ਹਾਂ ਨੇ ਜ਼ਾਲਮ ਰਾਜ ਦੇ ਬਰਖਿਲਾਫ਼ ਤਲਵਾਰ ਮਿਆਨ ਨਹੀਂ ਕੀਤੀ । ਗੁਰੂ ਗੋਬਿੰਦ ਸਿੰਘ ਜੀ ਨੇ ਸ਼ਾਹੀ ਲਾਲਚਾਂ ਅਰ ਨਜ਼ਰਾਂ ਦੀ ਪ੍ਰਵਾਹ ਨਹੀਂ ਕੀਤੀ । ਬਦਲਾ ਤਾਂ ਸਖਸ਼ੀ ਬਾਤ ਸੀ ਜੋ ਲੈਣਾ ਕਠਿਨ ਹੀ ਨਹੀਂ ਸੀ । ਜੋ ਸਾਮਾਨ ਗੁਰੂ ਸਾਹਿਬਾਂ ਜੀ ਨੇ ਕੀਤੇ ਉਹ ਸਾਰੀ ਦੀਨਾਂ ਦੀ ਰੱਖਿਆ ਦੇ ਭਾਰੀ ਕੰਮ ਸੇ, ਇਹੋ ਖੁਦ ਆਰਯਾ ਇਤਿਹਾਸਕਾਰਾਂ ਦੀ ਰਾਇ ਹੈ । ਅਸੀਂ ਪਿਛਲੇ ਪਰਚੇ ਵਿਚ ਦੱਸ ਆਏ ਹਾਂ, ਅਨੇਕਾਂ ਵਾਰ ਹਿੰਦੂ ਬਹੁ ਬੇਟੀਆਂ ਦੀ ਲਹੂ ਵੀਟਕੇ ਇਜ਼ਤ ਬਚਾਈ ਅਨੇਕਾਂ ਵਾਰ ਜ਼ੁਲਮਾਂ ਤੋਂ ਗਰੀਬ ਹਿੰਦੂ ਰੱਖੇ ।

ਨਾਸਰ ਦੀਨ ਦੀ ਤਾਰੀਖ ਦੱਸਦੀ ਹੈ ਕਿ ਸਿੱਖਾਂ ਵਿਚ ਝੂਠ ਕੋਈ ਨਹੀਂ ਬੋਲਦਾ ਵਿਭਚਾਰੀ ਕੋਈ ਨਹੀਂ ਹੈ, ਅਸਲ ਦੇ ਸ਼ੇਰ ਅਰ ਬਹਾਦਰ ਹਨ । ਖਲਸਤਲ ਤਾਰੀਖ ਵਾਲਾ ਹਿੰਦੂ ਸਿੱਖਾਂ ਦੇ ਫ਼ਿਰਕੇ ਦੇ ਹਾਲਾਤ ਦੇ ਸ਼ੁਰੂ ਵਿਚ ਲਿਖਦਾ ਹੈ “ਈਂ ਫ਼ਿਰਕੀਏ ਮਸਤਜਾਬੁ ਦਾਵਾਤ ਅੰਦ” ਅਰਥਾਤ ਇਹ ਐਸਾ ਫ਼ਿਰਕਾ ਹੈ ਕਿ ਜਿਨ੍ਹਾਂ ਦੀ ਦੂਆ ਕਬੂਲ ਹੁੰਦੀ ਹੈ । ਸਾਡਾ ਮਤਲਬ ਇਹ ਹੈ ਕਿ ਵਕਤ ਦੇ ਦੁਸ਼ਮਣ ਇਤਿਹਾਸਕਾਰ ਨੇ ਸਿੱਖਾਂ ਨੂੰ ਰਿਸ਼ੀ ਮਹਾਤਮਾ ਸਤਵਾਦੀ ਭਜਨ ਬੰਦਗੀ ਵਾਲੇ ਵੀ ਮਹਾਪੁਰਖ ਮੰਨਿਆ ਹੈ । ਸਾਫ਼ ਹੈ, ਜਿਨ੍ਹਾਂ ਦਾ ਆਚਰਣ ਤੇ ਕਰਨੀ ਐਨੀ ਉੱਚੀ ਹੈਸੀ, ਉਹ ਕਦੇ ਗਰਜ਼ਾਂ ਲਈ ਨਹੀਂ ਲੜ ਸਕਦੇ ਸਨ । ਜਿਸ ਦਾ ਆਚਰਣ ਰਿਸ਼ੀ ਤੇ ਮਹਾਤਮਾ ਦਾ ਹੋਵੇ,

ਉਹ ਫੇਰ ਲੜੇ ਅਰ ਲੜੇ ਤੇ ਗਰਜ਼ ਲਈ, ਉਸ ਦੇ ਲੜਨ ਦਾ ਕਾਰਨ ਪਰਉਪਕਾਰ ਨਾ ਹੋਵੇ, ਤਦ ਉਨ੍ਹਾਂ ਦੀ ਸ਼ਾਨ ਵਿਚ ਮੁਸਲਮਾਨ ਵਕਤ ਦੇ ਮੁਅਰਖ “ਈਂ ਫਿਰਕਏ ਮੁਸਤਜਾਬ ਦਾਵਾਤ ਅੰਦ” ਕਿਸ ਤਰ੍ਹਾਂ ਲਿਖ ਸਕਦੇ ਸਨ। ਇਨ੍ਹਾਂ ਪੱਥਰ ’ਤੇ ਉਕਰੇ ਸਬੂਤਾਂ ਦੇ ਹੁੰਦਿਆਂ ਆਰਯਾ ਮੁਸਾਫ਼ਰ ਵਰਗਿਆਂ ਦੀਆਂ ਗਾਲੀਆਂ ਦੇਣੀਆਂ ਇਕ ਈਰਖਾ ਦਾ ਨਮੂਨਾ ਤੇ ਨਿਰੋਲ ਨਿੰਦਿਆ ਹੈ, ਵਿਚ ਕੁਝ ਨਹੀਂ ਹੈ। ਅੱਜ ਤੱਕ ਲਗਾਤਾਰ ਸਾਰਾ ਦੇਸ਼ ਸਾਰੇ ਸਿਆਣੇ ਇਸ ਗੱਲ ਨੂੰ ਮੰਨਦੇ ਆਏ ਹਨ ਕਿ ਸਿੱਖਾਂ ਨੇ ਹਿੰਦੂਆਂ ਨੂੰ ਰੱਖਿਆ, ਮੁਸਲਮਾਨ ਸਾਰੇ ਏਸ ਬਾਤ ਨੂੰ ਮੰਨਦੇ ਹਨ। ਸਾਰੇ ਇਤਿਹਾਸਕਾਰ ਮੰਨਦੇ ਹਨ। ਹੁਣ ਜੋ ਨਵੇਂ ਜੋਸ਼ ਦੇ ਭਰੇ ਆਦਮੀ ਦੇ ਲਿਖਣ ਦਾ ਕੀ ਅਸਰ ਹੈ। ਤਾਂ ਤੇ ਖਾਲਸਾ ਜੀ ਇਕ ਜਾਨ ਹੋਵੇ, ਮਿਲ ਕੇ ਹਿੰਮਤ ਕਰੋ, ਅਰ ਪੰਥ ਦੀ ਸੇਵਾ ਵਿਚ ਤਤਪਰ ਹੋਵੋ, ਐਸ ਤਰ੍ਹਾਂ ਦੇ ਵੈਰੀਆਂ ਤੋਂ ਸਵੈ ਧਰਮ ਦੀ ਰੱਖਿਆ ਕਰੋ।

✧ ✧ ✧

## ਲਾਲਾ ਲਾਜਪਤ ਰਾਇ ਜੀ ਤੇ ਹਿੰਦੀ ਪੰਜਾਬੀ

ਆਰਯਾ ਭਰਾਵਾਂ ਦੇ ਯੁਕਤੀ ਤੋਂ ਹੁਜਤ ਵਿਚ ਜਾ ਕੇ ਕੇਵਲ ਜੋਰੋ-ਜੋਰੀ ਦੇ ਕਈ ਨਮੂਨੇ ਪਾਠਕ ਸੱਜਣਾਂ ਨੇ ਡਿੱਠੇ ਹੋਵਨਗੇ, ਪਰ ਅੱਜ ਅਸੀਂ ਲਾਲਾ ਲਾਜਪਤ ਰਾਇ ਜੀ ਜੰਮੇ ਮਸ਼ਹੂਰ ਅਤੇ ਪੜ੍ਹੇ ਲਿਖੇ ਸੱਜਣ ਜੀ ਤੇ ਆਲਾ ਦਰਜੇ ਦੇ ਮੰਤਕ ਦਾ ਨਮੂਨਾ ਦਿਖਾਂਦੇ ਹਾਂ। ਆਪ ਲਿਖਦੇ ਹਨ “ਪੰਜਾਬੀ ਕੇ ਦੋ ਕਿਸਮ ਦੇ ਵਕੀਲ ਹੈ, ਪਹਿਲੀ ਜਮਾਇਤ ਮੇਂ ਵੋਹ ਖਾਲਸਾ ਸਾਹਿਬਾਨ ਹੈ ਜੋ ਮਜ਼ਹਬੀ ਵਜੂਹਤ ਪਰ ਸਿਰਫ ਪੰਜਾਬੀ ਜ਼ਬਾਨ ਪਰ ਇਸਰਾਰ ਕਰਤੇ ਹੈ, ਬਲਕਿ ਗੁਰਮੁਖੀ ਹਰੂਫ ਪਰ ਭੀ” ਕਾਸ਼ ! ਲਾਲਾ ਜੀ ਏਹ ਅੱਖਰ ਲਿਖਣ ਤੋਂ ਪਹਿਲੇ ਆਪਣੇ ਲੇਖ ਨੂੰ ਹੀ ਵੀਚਾਰ ਲੈਂਦੇ, ਜੇ ਕੋਈ ਪਾਰਟੀ ਜ਼ਬਾਨ ਦੇ ਸਵਾਲ ਨੂੰ ਮਜ਼ਹਬੀ ਰੰਗਤ ਦੇ ਰਹੀ ਹੈ ਤਾਂ ਉਹ ਪਾਰਟੀ ਲਾਲਾ ਜੀ ਦੀ ਪਾਰਟੀ ਹੈ। ਜਿਹੜੀ ਜੋਰ ਨਾਲ ਪੁਕਾਰ ਕਰ ਰਹੀ ਹੈ ਕਿ ਹਿੰਦੂਆਂ ਦੀ ਤਹਜੀਬ ਅਤੇ ਧਰਮ ਹਿੰਦੀ ਬਿਨਾਂ ਕਾਇਮ ਨਹੀਂ ਰਹਿ ਸਕਦਾ, ਲਾਲਾ ਜੀ ਆਪ ਅਪਣੀ ਕਲਮ ਨਾਲ ਇਹੋ ਰੋਣਾ ਪਿੱਛੇ ਰੋ ਆਏ ਹਨ, ਪਰ ਹਠ ਜਿਸ ਨੂੰ ਪੋਖ ਦੀ ਪਠ ਚੜ੍ਹੀ ਹੋਈ ਹੋਵੇ ਮਾਮੂਲੀ ਹੇਠ ਨਹੀਂ ਹੋਇਆ ਕਰਦੇ। ਅਸੀਂ ਲਾਲਾ ਜੀ ਦੀ ਲਿਖਤ ਦੇ ਅਤੇ ਸੱਜਣਾਂ ਦੀ ਕਲਮ ਦੇ ਕਈ ਹਵਾਲੇ ਦੇ ਕੇ ਦੱਸ ਸਕਦੇ ਹਾਂ ਕਿ ਆਪ ਦਾ ਹਿੰਦੀ ਲਈ ਇਸਰਾਰ “ਸਿਰਫ ਮਜ਼ਹਬੀ ਵਜੂਹਤ ਪਰ” ਹੈ ਇਸ ਦੇ ਮੁਕਾਬਲੇ ਵਿਚ ਆਪ ਸਾਬਤ ਕਰੋ ਕਿ ਸਿੱਖਾਂ ਨੇ ਕਿਥੇ ਦੱਸਿਆ ਹੈ ਕਿ ਅਸੀਂ ਪੰਜਾਬੀ ਦੀ ਹਮਾਇਤ ਮਜ਼ਹਬੀ ਬਿਨਾਂ ਉਪਰ ਕਰ ਸਕਦੇ ਹਾਂ ਸਿੱਖ ਅਤੇ ਸਾਰੇ ਪੰਜਾਬੀ ਦੇ ਦਰਦੀ ਸੰਘ ਪਾੜ-ਪਾੜ ਕੇ ਪੁਕਾਰ ਰਹੇ ਹਨ ਕਿ ਜ਼ਬਾਨ ਦੇ ਸਵਾਲ ਨੂੰ ਮਜ਼ਹਬੀ ਰੰਗਤ ਨਾ ਦੇਵੋ, ਪਰ ਲਾਲਾ ਜੀ ਪਤਾ ਨਹੀਂ ਕਿਥੇ ਵਸਦੇ ਹਨ, ਜੋ ਉਨ੍ਹਾਂ ਨੂੰ ਅੱਜ ਤੀਕ ਇਤਨੀ ਖ਼ਬਰ ਵੀ ਨਹੀਂ ਪਈ। ਸਿੱਖਾਂ ਨੂੰ ਕੋਈ ਲੋੜ ਨਹੀਂ ਕਿ ਪੰਜਾਬੀ ਦੇ ਸਵਾਲ ਨੂੰ ਇਕ ਮਜ਼ਹਬੀ ਸਵਾਲ ਬਣਾਉਣ, ਆਪ ਦੇ ਪ੍ਰੇਮੀ ਕਈ ਦਫ਼ਾ ਦੱਸ ਚੁੱਕੇ ਹਨ ਅਤੇ ਆਪ ਵੀ ਅੱਗੇ ਜਾ ਕੇ ਇਹੋ ਦੱਸ ਰਹੇ ਹੋ ਕਿ ਗੁਰੂ ਸਾਹਿਬਾਨ ਦੀ ਬਾਣੀ ਖ਼ਾਸ ਪੰਜਾਬੀ ਨਹੀਂ, ਜੇਕਰ ਜੋ ਤੁਸਾਂ ਲਿਖਿਆ ਹੈ ਉਸ ਨੂੰ ਠੀਕ ਮੰਨਦੇ ਹੋ ਤਾਂ ਆਪ ਹੀ ਨਿਆਂ ਕਰੀਏ ਕਿ ਸਿੱਖ ਪੰਜਾਬੀ ਦੇ ਸਵਾਲ ਨੂੰ ਹੋਰ ਕਿਸੇ ਬਨੁਯਾਦ ਉੱਤੇ ਮਜ਼ਹਬੀ ਸਵਾਲ ਬਣਾ ਸਕਦੇ ਹਨ। ਇਹ ਗਲਤ ਹੈ ਕਿ ਸਿੱਖ ਪੰਜਾਬੀ ਦੇ ਮਾਮਲੇ ਨੂੰ ਮਜ਼ਹਬੀ ਰੰਗਤ ਦਿੱਤੀ ਚਾਹੁੰਦੇ ਹਨ ਅਤੇ ਇਸ ਦੇ ਸਾਹਮਣੇ ਇਹ ਰਤੀ-ਰਤੀ ਸੱਚ ਹੈ ਕਿ ਲਾਲਾ ਜੀ ਅਤੇ ਉਨ੍ਹਾਂ ਦੇ ਹਮਖਿਆਲਾਂ ਨੇ ਖਹਮਖਾਹ ਬੁਝ ਕੇ ਜ਼ਬਾਨ ਦੇ ਸਵਾਲ ਨੂੰ ਇਕ ਮਜ਼ਹਬੀ ਸਵਾਲ



ਬਣਾ ਲਿਆ ਹੈ। ਜਿਸ ਨੂੰ ਯਕੀਨ ਨਾ ਆਵੇ ਲਾਲਾ ਜੀ ਦੀਆਂ ਆਪਣੀਆਂ ਚਿੱਠੀਆਂ ਅਤੇ ਲਾਲਾ ਦਵਾਰਕਾ ਦਾਸ ਜੀ ਦੀ ਚਿੱਠੀ ਜਿਹੜੀ ਟ੍ਰਿਬਿਯੂਨ ਵਿਚ ਛੱਪ ਚੁੱਕੀ ਹੈ ਪੜ੍ਹ ਦੇਖੋ। ਫੇਰ ਆਪ ਇਹ ਕਹਿੰਦੇ ਹਨ ਕਿ ਸਿੱਖ ਗੁਰਮੁਖੀ ਅੱਖਰਾਂ ਉੱਤੇ ਵੀ “ਇਸਰਾਰ” ਕਰਦੇ ਹਨ। ਲਾਲਾ ਜੀ ਜਿਨ੍ਹਾਂ ਨੇ “ਇਸਰਾਰ” ਦਾ ਲਫਜ਼ ਵਰਤਿਆ ਹੈ ਜ਼ਰੂਰ ਇਸ ਦੇ ਅਰਥ ਜਾਣਦੇ ਹੋਣਗੇ, ਮੈਂ ਨਹੀਂ ਜਾਣਦਾ ਉਨ੍ਹਾਂ ਨੇ ਏਹ ਕਿਉਂ ਲਿਖਿਆ ਹੈ ਜਾਂ ਤਾਂ ਉਹ ਐਸੇ ਬੇਖਬਰ ਹਨ ਕਿ ਉਨ੍ਹਾਂ ਨੂੰ ਪਤਾ ਹੀ ਨਹੀਂ ਕਿ ਉਨ੍ਹਾਂ ਦੇ ਉਦਾਲੇ ਪੁਦਾਲੇ ਕੀ ਬਣ ਰਿਹਾ ਹੈ ਜਾਂ ਉਹ ਜਾਣ-ਬੁਝ ਕੇ ਸਿੱਖਾਂ ਦੀ ਨਾ-ਦਰੁਸਤ ਸੂਰਤ ਪੇਸ਼ ਕਰਨਾ ਚਾਹੁੰਦੇ ਹਨ, ਉਨ੍ਹਾਂ ਦਾ ਆਪਣਾ ਭਰਾ ਲਾਲਾ ਦੁਰਗਾ ਦਾਸ ਉਨ੍ਹਾਂ ਨੂੰ ਟ੍ਰਿਬਿਯੂਨ ਵਿਚ ਦੱਸ ਚੁੱਕਾ ਹੈ ਕਿ ਸਿੱਖ ਅੱਖਰਾਂ ਉਪਰ “ਇਸਰਾਰ” ਨਹੀਂ ਕਰਦੇ। ਖਾਲਸਾ ਐਡਵੋਕੇਟ ਨੇ ਕਿਤਨੀ ਵੇਰ ਇਹ ਦੱਸਿਆ ਹੈ ਕਿ ਜ਼ਬਾਨ ਪੰਜਾਬੀ ਹੋਣੀ ਚਾਹੀਦੀ ਹੈ, ਅੱਖਰਾਂ ਦਾ ਝਗੜਾ ਮੁੰਡਿਆਂ ਦੇ ਮਾਪੇ ਆਪ ਨਜਿੱਠ ਲੈਣ। ਸਮਾਂ ਆਪ ਹੀ ਦੱਸੇਗਾ ਕਿ ਪੰਜਾਬੀ ਲਈ ਕਿਹੜੇ ਅੱਖਰ ਠੀਕ ਹਨ। ਮੈਂ ਲਾਲਾ ਜੀ ਥੋਂ ਪੁੱਛਦਾ ਹਾਂ ਕਿ ਸਿੱਖਾਂ ਦੀ ਇਸ ਰਵਸ਼ ਵਿਚ ਆਪ ਨੂੰ ਕਿਥੇ ਕੁ ਕਰਕੇ “ਇਸਰਾਰ” ਨਜ਼ਰ ਪੈਂਦਾ ਹੈ। ਕਿਆ ਇਹ ਆਪ ਦੇ ਮਨ ਦੀ ਕਲਪਨਾ ਹੀ ਤਾਂ ਨਹੀਂ, ਜੋ ਆਪ ਨੂੰ ਭਰਮਾਂ ਦੇ ਜੰਗਲ ਵਿਚ ਭਵਾ ਰਹੀ ਹੈ ?

ਅੱਗੇ ਚਲ ਕੇ ਲਾਲਾ ਜੀ ਲਿਖਦੇ ਹਨ “ਔਰ ਦੂਸਰੇ ਜੁਮਰੇ ਮੇਂ ਵੋਹ ਸਾਹਿਬ ਹੈ ਜੋ ਮੇਹਜ਼ ਪੰਜਾਬੀ ਜ਼ਬਾਨ ਪਰ ਇਸਰਾਰ ਕਰਤੇ ਹੈਂ “.....” ਦੂਸਰੀ ਕਿਸਮ ਦੇ ਅਸਹਾਬ ਕੀ ਰਾਇ ਹਮਾਰੀ ਸਮਝ ਮੇਂ ਬਿਲਕੁਲ ਨਹੀਂ ਆਤੀ.....ਵੋਹ ਪੰਜਾਬੀ ਕੇ ਭਵਿਸ਼ਤ ਸੇ ਬਿਲਕੁਲ ਬੇ-ਪ੍ਰਵਾਹ ਹੋ ਕਰ ਮੇਹਜ਼ ਆਪਣੇ ਖਿਆਲ ਪਰ ਜ਼ਿਦ ਕਰਤੇ ਹੈਂ” ਇਹ ਲਾਲਾ ਜੀ ਦੇ ਇਨਸਾਫ਼ ਦੀ ਵੰਨਗੀ ਹੈ, ਏਹ ਫਿਕਰਾ ਦੱਸ ਰਿਹਾ ਹੈ ਕਿ ਇਨਸਾਫ਼ ਕਿੰਨੀ ਚੀਜ਼ ਮਹਿੰਗੀ ਹੋ ਰਹੀ ਹੈ, ਅੱਗੇ ਚੱਲ ਕੇ ਆਪ ਦੱਸਦੇ ਹਨ “ਪੰਜਾਬੀ ਜ਼ਬਾਨ ਮੇਂ ਕੋਈ ਕਾਬਿਲੇ ਕਦਰ ਲਿਟ੍ਰੇਚਰ ਨਹੀਂ, ਜੋ ਕੁਝ ਹੈ ਵੋਹ ਸਿੱਖ ਗੁਰੂਓਂ ਕੀ ਬਾਣੀ ਹੈ, ਇਸ ਬਾਣੀ ਮੇਂ ਸੇ ਅਗਰ ਆਪ ਬਾਬਾ ਨਾਨਕ ਦੇਵ ਯਾ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਕੀ ਬਾਣੀ ਕੋ ਦੇਖੇ ਤੋਂ ਆਪ ਕੋ ਮਾਲੂਮ ਹੋ ਜਾਏਗਾ, ਕਿ ਇਸ ਬਾਣੀ ਕੋ ਪੰਜਾਬੀਓਂ ਕੀ ਮਾਤ੍ਰੀ ਭਾਸ਼ਾ ਕਹਿਨਾ ਐਸਾ ਹੀ ਬੇਮਾਅਨੇ ਹੈ ਜੈਸਾ ਕਿ ਤੁਲਸੀ ਦਾਸ ਕੀ ਹਿੰਦੀ ਭਾਸ਼ਾ ਕੋ। ਪੰਜਾਬੀ ਬੋਲੀ ਵਿਚ ਕੋਈ ਕਾਬਲੇ ਕਦਰ ਲਿਟ੍ਰੇਚਰ ਹੈ ਕਿ ਨਹੀਂ ਇਸ ਦੀ ਬਾਬਤ ਮੈਂ ਨਹੀਂ ਮੰਨਦਾ ਕਿ ਲਾਲਾ ਜੀ ਨੂੰ ਕੋਈ ਖਬਰ ਅਦਲ ਹੋਵੇ, ਉਨ੍ਹਾਂ ਨੂੰ ਉਨ੍ਹਾਂ ਮੋਟੀਆਂ-ਮੋਟੀਆਂ ਗੱਲਾਂ ਦਾ ਵੀ ਪਤਾ ਨਹੀਂ ਜਿਹੜੀਆਂ ਕਈ ਦਫ਼ਾ ਸਿੱਖ ਅਖਬਾਰਾਂ ਵਿਚ ਨਿਕਲ ਚੁੱਕੀਆਂ ਹਨ ਤਾਂ ਅਸੀਂ ਕੈਸੇ ਉਮੀਦ ਕਰ ਸਕਦੇ ਹਾਂ ਉਨ੍ਹਾਂ ਨੂੰ ਪੰਜਾਬੀ ਲਿਟ੍ਰੇਚਰ ਦੀ ਬਾਬਤ ਕੋਈ ਵੀ ਦਰੁਸਤ ਖਯਾਲ ਹੋਵੇ, ਉਨ੍ਹਾਂ ਦਾ ਖਯਾਲ ਲੋਕਾਂ ਦੀਆਂ ਸੁਣੀਆਂ ਸੁਣਾਈਆਂ ਗੱਲਾਂ 'ਤੇ ਬੈਠਾ ਹੋਇਆ ਹੈ, ਇਹ ਗੱਲ ਤਾਂ ਜੈਸੀ ਹੈ ਵੈਸੀ ਹੀ ਹੈ ਪਰ ਲਾਲਾ ਜੀ ਦਾ ਅਗਲਾ ਮੰਤਕ ਅਜੀਬ ਹੈ। ਆਪੇ ਆਖਦੇ ਹਨ, ਸਿੱਖ ਮਜ਼ਹਬੀ ਬਿਨਾ

ਉੱਤੇ ਪੰਜਾਬੀ ਦੀ ਹਮਾਇਤ ਕਰ ਰਹੇ ਹਨ। ਫੇਰ ਆਪ ਹੀ ਲਿਖਦੇ ਹਨ ਕਿ ਸਿੱਖਾਂ ਦੀ ਮਜ਼ਹਬੀ ਕਿਤਾਬ ਪੰਜਾਬੀ ਬੋਲੀ ਵਿਚ ਨਹੀਂ। ਕੋਈ ਪੁੱਛੇ ਕਿ ਜੇ ਸਿੱਖਾਂ ਦੀ ਮਜ਼ਹਬੀ ਕਿਤਾਬ ਜਾਂ ਹੋਰ ਕਈ ਕਾਬਲੇ ਕਦਰ ਲਿਟੇਚਰ ਪੰਜਾਬੀ ਵਿਚ ਹੀ ਨਹੀਂ ਤਾਂ ਆਪ ਨੇ ਕਿਸ ਤਰ੍ਹਾਂ ਨਤੀਜਾ ਕੱਢਿਆ ਕਿ ਸਿੱਖ ਪੰਜਾਬੀ ਦੀ ਹਮਾਇਤ ਮਜ਼ਹਬੀ ਬਿਨਾ ਉਪਰ ਕਰ ਰਹੇ ਹਨ। ਲਾਲਾ ਜੀ ਕਈ-ਕਈ ਥਾਈਂ ਤਾਂ ਐਹੋ ਜਿਹੇ ਉਕ ਗਏ ਹਨ ਕਿ ਕੋਈ ਉੱਚਾ ਵੀ ਨਾ ਉੱਕੇ।

ਅੱਗੋਂ ਚਲ ਕੇ ਆਪ ਦੱਸਦੇ ਹਨ ਸਵਾਇ ਗੁਰੂ ਸਾਹਿਬਾਨ ਯਾ ਉਨ੍ਹਾਂਕੇ ਮਜ਼ਹਬੀ ਪੈਰਉ ਕੀ ਬਨਾਈ ਹੂਈ ਤਸਨੀਫ਼ ਕੇ ਗੁਰਮੁਖੀ ਹਰੂਫ਼ ਮੇਂ ਔਰ ਪੰਜਾਬੀ ਜ਼ਬਾਨ ਮੇਂ ਜੋ ਲਿਟੇਚਰ ਹੈ ਵੋਹ ਜ਼ਦੀਦ ਹੈ, ਜਿਸ ਕੇ ਲੀਏ ਖਾਲਸਾ ਪਾਰਟੀ ਬਨਾਨੇ ਕੀ ਕੋਸ਼ਿਸ਼ ਕਰ ਰਹੀ ਹੈ। ਯੇਹ ਬਾਹਰ ਹੈ ਕਿ ਇਸ ਕੋਸ਼ਿਸ਼ ਮੇਂ ਉਨ ਕੋ ਕਬੀ ਕਾਮਯਾਬੀ ਹਾਸਲ ਨਹੀਂ ਹੋ ਸਕਤੀ, ਜਬ ਤਕ ਵੋਹ ਕਿਸੀ ਦੀਗਰ ਇਲਮੀ ਜ਼ਬਾਨ ਕੀ ਲੁਗਤ (ਵੇਕਬਲਰੀ) ਸੇ ਮਦਦ ਨਾ ਲੇਂ.....ਯਾ ਤੋ ਵੋਹ ਲਫਜ਼ ਅੰਗ੍ਰੇਜ਼ੀ ਸੇ ਲੇਂਗੇ ਯਾ ਅਰਬੀ ਸੇ, ਯਾ ਸੰਸਕ੍ਰਿਤ ਸੇ। ਜਿਸ ਵਕਤ ਪੰਜਾਬੀ ਕਤੁਬ ਮੇਂ ਇਨ ਤੀਨੋਂ ਜ਼ਬਾਨੋਂ ਮੇਂ ਸੇ ਕਿਸੀ ਸੇ ਯਾ ਤੀਨੋਂ ਮੇਂ ਸੇ ਲਫਜ਼ ਲੀਏ ਗਏ ਕੋ ਏਕ ਖਿਚੜੀ ਸੀ ਪੈਦਾ ਹੋ ਗਈ ਜੋ ਨਾ ਬਾਨ ਕੋ ਮੁਜਾ ਦੇਗੀ ਔਰ ਨਾ ਹਾਜਮੇ ਕੋ ਮੁਫੀਦ ਹੋਗੀ। ਅਸੀਂ ਲਾਲਾ ਸਾਹਿਬ ਥੋਂ ਪੁੱਛਦੇ ਹਾਂ ਕਿ ਉਹ ਕਿਹੜੇ ਲਫਜ਼ ਅੰਗ੍ਰੇਜ਼ੀ, ਅਰਬੀ ਜਾਂ ਸ਼ਾਸਤਰੀ ਦੇ ਹਨ, ਜਿਹੜੇ ਹਿੰਦੀ, ਬੰਗਾਲੀ, ਗੁਜਰਾਤੀ, ਸਿੰਧੀ, ਕਸ਼ਮੀਰੀ, ਉੜੀਆ, ਮਾਰਵਾੜੀ ਆਦਿ ਬੋਲੀਆਂ ਤਾਂ ਪੁਚਾ ਸਕਦੀਆਂ ਹਨ ਪਰ ਪੰਜਾਬੀ ਹਜ਼ਮ ਨਹੀਂ ਕਰ ਸਕਦੀ। ਜੇ ਹਿੰਦੀ, ਬੰਗਾਲੀ ਜਾਂ ਗੁਜਰਾਤੀ ਆਦਿਕ ਬੋਲੀਆਂ ਦੂਜੀਆਂ ਬੋਲੀਆਂ ਵਿੱਚੋਂ ਲਫਜ਼ ਲੈ ਕੇ ਹਜ਼ਮ ਕਰ ਗਈਆਂ ਹਨ, ਜਾਂ ਕਰ ਸਕਦੀਆਂ ਹਨ ਤਾਂ ਪੰਜਾਬੀ ਵੀਹ ਵਿਸਵੇ ਕਰ ਰਹੀ ਹੈ ਅਤੇ ਕਰੇਗੀ। ਇਹ ਬਹਾਨਾ ਨਿਕੰਮਾ ਹੈ, ਪੰਜਾਬੀ ਦੀ ਆਪਣੀ ਲੁਗਤ (ਵੇਕਬਲਰੀ) ਘੱਟ ਨਹੀਂ, ਅਤੇ ਜ਼ਰੂਰਤ ਅਨੁਸਾਰ ਪੰਜਾਬੀ ਵਿਚ ਪੰਜਾਬੀ ਦੀ ਮਾਤਾ ਪ੍ਰਾਕਰਤ ਲਈ ਬੈਠੀ ਹੈ। ਪੰਜਾਬੀ ਦੂਜੀਆਂ ਭੈਣਾਂ ਵਾਂਗ ਸੰਸਕ੍ਰਿਤ ਥੋਂ ਹਜ਼ਾਰਾਂ ਲਫਜ਼ ਲੈ ਕੇ ਉਨ੍ਹਾਂ ਉੱਤੇ ਆਪਣਾ ਰੰਗ ਚਾਹੜ ਸਕਦੀ ਹੈ, ਜੈਸਾ ਕਿ ਪਿੱਛੇ ਕਰਦੀ ਹੈ। ਲਾਲਾ ਜੀ ਦਾ ਇਸ ਕਰਕੇ ਇਹ ਉਜਰ ਸੁਣਨ ਦੇ ਯੋਗ ਵੀ ਨਹੀਂ। ਅੱਗੋਂ ਚੱਲ ਕੇ ਦੱਸਦੇ ਹਨ ਕਿ “ਅਗਰ ਪੰਜਾਬੀ ਜ਼ਬਾਨ ਕੋ ਇਲਮੀ ਬਨਾਏ ਕੇ ਲੀਏ ਅੰਗ੍ਰੇਜ਼ੀ ਕੀ ਮਦਦ ਲੇ ਤੋਂ ਬੇਹਤਰ ਹੋਗਾ ਕਿ ਹਮ ਉਰਦੂ ਕੀ ਪਨਾਹ ਲੇਂ..... ਅੰਗ੍ਰੇਜ਼ੀ ਜ਼ਬਾਨ ਕੇ ਅਲਫ਼ਾਜ਼ ਬਕਸ਼ਰਤ ਗੁਰਮੁਖੀ ਹਰੂਫ਼ ਮੇਂ ਲਿਖੇ ਹੋਏ ਬਹੁਤ ਭਲੇ ਮਲੂਮ ਨਹੀਂ ਹੋਗੇ” ਲਾਲਾ ਜੀ ਨਹੀਂ ਦੱਸਦੇ ਕਿ ਉਰਦੂ ਦੀ ਕਿਉਂ ਪਨਾਹ ਲੈਣੀ ਪਵੇਗੀ। ਇਹ ਉੱਕਾ ਗਲਤ ਹੈ ਕਿ ਕਿਤੇ ਭੱਦਾ ਦਾਵਾ ਹੈ, ਕਿਉਂ ਪਨਾਹ ਲੈਣੀ ਪਵੇਗੀ। ਲਾਲਾ ਜੀ ਦੱਸਣ ? ਲਾਲਾ ਜੀ ਦਾ ਹੋਰ ਮੰਤਕ ਦੇਖੋ ਅੰਗ੍ਰੇਜ਼ੀ ਦੇ ਬਹੁਤੇ ਲਫਜ਼ ਗੁਰਮੁਖੀ ਵਿਚ ਭਲੇ ਨਹੀਂ ਲੱਗਣਗੇ। ਆਪ ਤੋਂ ਕੋਈ ਪੁੱਛੇ ਕਿ ਜੇ ਗੁਰਮੁਖੀ ਵਿਚ ਭਲੇ ਨਹੀਂ ਲੱਗਣਗੇ ਤਾਂ ਉਰਦੂ ਜਾਂ ਦੇਵਨਾਗਰੀ

ਵਿਚ ਕਿਸ ਤਰ੍ਹਾਂ ਭਲੇ ਲੱਗਣਗੇ ? ਇਸ ਗੱਲ ਤੋਂ ਆਪ ਕਿਸ ਤਰ੍ਹਾਂ ਸਾਬਤ ਕਰਦੇ ਹੋ ਕਿ ਉਰਦੂ ਜਾਂ ਦੇਵਨਾਗਰੀ ਅੱਖਰ ਪੰਜਾਬੀ ਤੋਂ ਚੰਗੇ ਹਨ। ਲਾਲਾ ਜੀ ਦੀਆਂ ਨਾਦਰਸ਼ਾਹੀ ਹੁਜ਼ਤਾਂ ਸਿਰਫ ਨਿਕੰਮੇ ਬੇਬੇੜੇ ਵਧਾਨ ਲਈ ਹਨ। ਮਤਲਬ ਇਹ ਮਲੂਮ ਹੁੰਦਾ ਹੈ ਕਿ ਪੰਜਾਬੀ ਨੂੰ ਦੇਸ਼ ਨਿਕਾਲਾ ਦਿੱਤਾ ਜਾਵੇ। ਅੱਗੇ ਤੁਰਨ ਤੋਂ ਪਹਿਲਾਂ ਅਸੀਂ ਲਾਲਾ ਜੀ ਨੂੰ ਦੋ ਚਾਰ ਕੰਮ ਦੀਆਂ ਗੱਲਾਂ ਦੱਸਣੀਆਂ ਚਾਹੁੰਦੇ ਹਾਂ, ਪਹਿਲੀ ਤਾਂ ਇਹ ਹੈ ਕਿ ਲਾਲਾ ਜੀ ਦਾ ਨਵੇਂ ਪੁਰਾਣੇ ਲਿਟੇਚਰ ਦਾ ਦਾਵਾ ਬੇ-ਮਹਲ ਹੈ। ਅਸੀਂ ਲਾਲਾ ਜੀ ਤੋਂ ਹਿੰਦੀ ਦੇ ਪੁਰਾਣੇ ਲਿਟੇਚਰ ਦੀ ਫੇਹਰਿਸਤ ਮੰਗਦੇ ਹਾਂ। ਸਾਨੂੰ ਖ਼ਬਰ ਹੈ ਕਿ ਲੈ ਦੇ ਕੇ ਲਾਲਾ ਜੀ ਤੁਲਸੀ ਰਮਾਇਣ ਕੱਢ ਦਿਖਾਣਗੇ। ਤੁਲਸੀ ਰਮਾਇਣ ਦੀ ਉਮਰ ਦੋ ਸੌ ਸੱਤ ਸਾਲਾਂ ਦੇ ਲਾਗੇ ਹੈ। ਮਹਾਤਮਾ ਤੁਲਸੀ ਦਾਸ ਜੀ ਨੇ ੧੬੪੪ ਈ : ਵਿਚ ਇਸ ਸੰਸਾਰ ਨੂੰ ਛੱਡਿਆ। ਕੋਈ ਇਨਸਾਫ਼ ਪਸੰਦ ਰਮਾਇਣ ਦੀ ਬੋਲੀ ਨੂੰ ਹਿੰਦੀ ਨਹੀਂ ਦੱਸੇਗਾ, ਇਹ ਬ੍ਰਿਜਭਾਸ਼ਾ ਦੇ ਲਾਗੇ-ਲਾਗੇ ਵਰਤ ਰਹੀ ਹੈ। ਇਹੀ ਤੁਲਸੀ ਜੀ ਦੀਆਂ ਹੋਰ ਲਿਖਤਾਂ ਦਾ ਹਾਲ ਹੈ, ਇਸ ਦੇ ਸਾਫ਼-ਸਾਫ਼ ਇਹ ਅਰਥ ਹਨ ਕਿ ਸਤਾਰਵੀਂ ਸਦੀ ਈਸਵੀ ਦੇ ਅਖੀਰ ਤੱਕ ਅਜੇ ਮੌਜੂਦਾ ਹਿੰਦੀ ਦਾ ਜਨਮ ਵੀ ਨਹੀਂ ਸੀ ਹੋਇਆ। ਹਿੰਦੀ ਦੇ ਵਕੀਲ ਆਖਦੇ ਹਨ ਕਿ ਹਿੰਦੀ ਦਾ ਜਨਮ ਬਾਹਰਵੀਂ ਸਦੀ ਵਿਚ ਹੋਇਆ ਹੈ ਅਤੇ ਹਿੰਦੀ ਦਾ ਪਹਿਲਾ ਕਵੀ ਚੰਦ ਬਬਦਾਈ ਸੀ। ਕੋਈ ਆਦਮੀ ਪੜਤਾਲ ਕਰ ਦੇਖੇ ਇਹ ਸਫ਼ੈਦ ਝੂਠ ਹੈ, ਚੰਦ ਦੀ ਕਵਿਤਾ ਨੂੰ ਹਿੰਦੀ ਕਹਿਣਾ ਐਸਾ ਹੀ “ਲਗਵ” ਹੈ ਜੈਸਾ ਕਿ ਪੰਜਾਬੀ ਨੂੰ ਬੰਗਾਲੀ ਦੱਸਣਾ। ਕਈ ਇਕ ਭਗਤਾਂ ਦਾ ਪੁਰਾਣਾ ਲਿਟੇਚਰ ਨਹੀਂ, ਜੇ ਹੈ ਤਾਂ ਲਾਲਾ ਜੀ ਪੇਸ਼ ਕਰਨ, ਅਸੀਂ ਪੜਤਾਲ ਕਰਾਂਗੇ ਕਿ ਕਿਥੋਂ ਤੀਕ ਉਹ ਹਿੰਦੀ ਦਾ ਲਿਟੇਚਰ ਅਖਵਾਨ ਦੇ ਲਾਇਕ ਹੈ। ਇਸ਼ਕ ਹੁਸਨ ਦੇ ਝਗੜੇ ਤੇ ਨਾਯਕਾ ਭੇਦ ਅੱਜ-ਕਲ੍ਹ ਕਿੰਨਾ ਕੁ ਕੰਮ ਦੇ ਸਕਦੇ ਹਨ। ਪੰਜਾਬੀ ਦੇ ਪੁਰਾਣੇ ਲਿਟੇਚਰ ਦੀ ਫੇਹਰਿਸਤ ਵਿਚ ਭਾਵੇਂ ਅਸੀਂ ਬਹੁਤ ਕਿਤਾਬਾਂ ਨਹੀਂ ਦੇ ਸਕਦੇ, ਪਰ ਹਿੰਦੀ ਨਾਲੋਂ ਹਾਲਤ ਕਈ ਦਰਜੇ ਚੰਗੀ ਹੈ। ਬਾਬਾ ਫ਼ਰੀਦ ਜੀ ਤੇਹਰਵੀਂ ਸਦੀ ਮਸੀਹ ਦੇ ਥੋੜ੍ਹੇ ਵਰ੍ਹੇ ਹੀ ਪਿੱਛੇ ਹਨ, ਅਤੇ ਦੁਨੀਆਂ ਜਾਣਦੀ ਹੈ ਕਿ ਉਨ੍ਹਾਂ ਦੀ ਬਾਣੀ ਕੈਸੀ ਠੇਠ ਅਤੇ ਮੁਹਾਵਰੇਦਾਰ ਪੰਜਾਬੀ ਹੈ, ਕੋਈ ਪੜਤਾਲ ਕਰ ਦੇਖੇ। ਕੀ ਮਤਲਬ ਕਿ ਮੌਜੂਦਾ ਹਿੰਦੀ ਅਜੇ ਜੰਮੀ ਵੀ ਨਹੀਂ ਸੀ ਜਦੋਂ ਪੰਜਾਬੀ ਇਕ ਇਲਮੀ ਜ਼ਬਾਨ ਬਣ ਰਹੀ ਸੀ। ਸਤਿਗੁਰੂ ਨਾਨਕ ਦੇਵ ਜੀ ਦੀ ਰਚਨਾ ਦੇ ਅਨੇਕ ਠੇਠ ਪੰਜਾਬੀ ਦੇ “ਸ਼ਬਦ” ਹਨ ਜਿਸ ਤੋਂ ਸਾਫ਼ ਸਿਧ ਹੈ ਕਿ ਪੰਦਰਵੀਂ ਸਦੀ ਮਸੀਹ ਵਿਚ ਪੰਜਾਬੀ ਇਕ ਸਸਤੀ ਇਲਮੀ ਜ਼ਬਾਨ ਸਮਝੀ ਜਾਂਦੀ ਸੀ, ਜਦ ਕਿ ਹਿੰਦੀ ਦਾ ਅਜੇ ਕੋਈ ਪਤਾ ਹੀ ਨਹੀਂ ਸੀ ਕੀ ਬਣੇ। ਸੋਹਲਵੀਂ ਸਦੀ ਮਸੀਹ ਦੇ ਅਖੀਰ ਵਿਚ ਠੇਠ ਪੰਜਾਬੀ ਬੋਲੀ ਦੀ ਉਹ ਨਾਦਰ ਅਤੇ ਉੱਚੇ ਪਾਏ ਦੀ ਕਿਤਾਬ, ਜਿਸ ਨੂੰ ਭਾਈ ਗੁਰਦਾਸ ਜੀ ਦੀਆਂ ਵਾਰਾਂ ਕਿਹਾ ਜਾਂਦਾ ਹੈ ਹਸਤੀ ਵਿਚ ਆਈ। ਵਾਕਫ਼ ਸੱਜਣ ਜਾਣਦੇ ਹਨ ਕਿ ਇਸ ਪੋਥੀ ਵਿਚ ਕੈਸੇ ਸੁੰਦਰ ਅਤੇ ਉੱਚੇ ਭਾਵ ਕੈਸੀ ਸੋਹਨੀ, ਥਾਂ ਮੁਹਾਵਰਾ ਠੇਠ

ਪੰਜਾਬੀ ਵਿਚ ਲਿਖੇ ਗਏ ਹਨ। ਇਲਮੀ ਕਾਬਲੀਅਤ ਅਤੇ ਜ਼ਬਾਨ ਦੀ ਸੁਸਤਰੀ ਦਾ ਕੌਮਾਂ ਉੱਚਾ ਨਮੂਨਾ ਹੈ। ਲਾਲਾ ਜੀ ਇਹ ਠੇਠ ਪੰਜਾਬੀ ਦੀ ਪੋਥੀ ਉਸ ਵੇਲੇ ਦੀ ਹੈ ਜਦ ਕਿ ਤੁਲਸੀ ਦਾਸ ਜੀ ਅਜੇ ਸਵਾਮੀ ਹਰ ਹਰਿਆਨੰਦ ਜੀ ਦੀ ਗੋਦੀ ਵਿਚ ਪਲ ਰਹੇ ਸਨ, ਇਸ ਭਾਈ ਜੀ ਦੀ ਅਦੁਤੀਯ ਯਾਦਗਾਰ ਨੂੰ ਜੜ੍ਹਨ ਵਾਲਾ ਇਸ ਦੀ ਠੇਠ ਪੰਜਾਬੀ ਜ਼ਬਾਨ ਦੀ ਸੁਸਤਰੀ ਅਤੇ ਹਾਵ-ਭਾਵ ਨਾਲ ਭਰੇ ਹੋਏ ਪਏ ਜੋੜਾਂ ਥੋਂ ਮਤਾਸਰ ਹੋਏ ਬਿਨਾਂ ਨਹੀਂ ਰਹਿ ਸਕਦਾ। ਹੀਰ ਵਾਰਸ ਸ਼ਾਹ ਪੰਜਾਬੀ ਨਜ਼ਮ ਦੇ ਮੈਦਾਨ ਦੀ ਲੰਬਾਈ ਚੌੜਾਈ ਦੱਸਣ ਵਾਲੀ, ਪੁਰਾਣੇ ਲਿਟ੍ਰੇਚਰ ਦਾ ਇਕ ਸੁੱਚਾ ਮੋਤੀ ਹੈ। ਫੌਕ ਲੌਰ ਵਿਚ ਪੰਜਾਬੀ ਹਿੰਦੀ ਥੋਂ ਕਿਸੇ ਗਲੇ ਵੀ ਹੀਣੀ ਨਹੀਂ, ਦੂਜੀ ਗਲ ਅਸੀਂ ਇਹ ਦੱਸਣੀ ਚਾਹੁੰਦੇ ਹਾਂ ਕਿ ਭਾਰਤ ਦੀਆਂ ਜਿਤਨੀਆਂ ਬੋਲੀਆਂ ਹਨ ਸਭ ਦੇ ਪੁਰਾਣੇ ਲਿਟ੍ਰੇਚਰਾਂ ਦਾ ਇਹੋ ਹੀ ਹਾਲ ਹੈ, ਕਿਸੇ ਬੋਲੀ ਦਾ ਕੋਈ ਪੁਰਾਣਾ ਕਾਬਲੇ ਕਦਰ ਲਿਟ੍ਰੇਚਰ ਨਹੀਂ ਬੜੀ ਮੁਸ਼ਕਲ ਨਾਲ ਹੀ ਚੰਦ ਹੀ ਕਾਬਲੇ ਜ਼ਿਕਰ ਮਜ਼ਹਬੀ ਕਿਤਾਬਾਂ ਨਿਕਲਨਗੀਆਂ ਜਿਹੜੀਆਂ ਉਂਗਲੀਆਂ ਉਪਰ ਗਿਣੀਆਂ ਜਾ ਸਕਦੀਆਂ ਹਨ, ਉਹ ਵੀ ਤੱਸਲੀ ਨਹੀਂ ਹਨ। ਆਪ ਤਲਾਸ਼ ਕਰ ਕੇ ਦੇਖੋ, ਲਿਟ੍ਰੇਚਰ ਦਾ ਖਯਾਲ ਹਿੰਦੁਸਤਾਨ ਵਿਚ ਇਕ ਉਨਵੀਂ ਸਦੀ ਦਾ ਖਯਾਲ ਹੈ। ਬੰਗਾਲੀ, ਗੁਜਰਾਤੀ, ਹਿੰਦੀ ਜਾਂ ਦੱਖਣੀ ਆਦਿ ਜਿਸ ਲਿਟ੍ਰੇਚਰ ਉੱਤੇ ਬੋੜਾ ਬਹੁਤਾ ਮਾਨ ਕਰਦੀਆਂ ਹਨ, ਉਹ ਸਾਰੇ ਦਾ ਸਾਰਾ “ਜ਼ਦੀਦ” ਹੀ ਹੈ। ਕਈਆਂ ਬੋਲੀਆਂ ਵਿਚ ਅਜੇ ਤੀਕ ਨਵਾਂ ਪੁਰਾਣਾ ਲਿਟ੍ਰੇਚਰ ਕੋਈ ਵੀ ਨਹੀਂ ਮਸਾਲ ਦੇ ਤੌਰ 'ਤੇ ਦੇਖੋ, ਸਿੰਧੀ ਦਾ ਹਾਲ। ਕਾਫੀਆਂ ਦੇ ਬਿਨਾਂ ਹੋਰ ਨਾਂ ਹੀ ਨਾਂ ਹੈ। ਇਹ ਕਾਫੀਆਂ ਵੀ ਇਕ ਅੰਗਰੇਜ਼ ਸੱਜਣ ਦੀਆਂ ਕਠੀਆਂ ਕੀਤੀਆਂ ਹੋਈਆਂ ਹਨ, ਨਵਾਂ ਲਿਟ੍ਰੇਚਰ ਪੈਦਾ ਕਰਨ ਦੀ ਅਜੇ ਤੱਕ ਕੋਈ ਨਵੀਂ ਲਗਵੀਂ ਕੋਸ਼ਿਸ਼ ਨਹੀਂ ਕੀਤੀ ਗਈ। ਇਸ ਮੈਦਾਨ ਵਿਚ ਅਜੇ ਸਿਰਫ ਦੋ ਸੱਜਣ ਹੀ ਨਜ਼ਰ ਪੈਂਦੇ ਹਨ ਇਕ ਸਿੱਖ ਹੈ ਅਤੇ ਦੂਜਾ ਮੁਸਲਮਾਨ ਹੈ। ਸਿੰਧੀ ਬੋਲੀ ਜਿਸ ਦੇ ਜੀਵਨ ਰਸ ਵਿਚ ਬੜੀ ਜਬਰਦਸਤ ਸ਼ਕਤੀ ਲੁਕੀ ਬੈਠੀ ਹੈ ਅਜੇ ਕੰਗਾਲ ਹੀ ਹੈ, ਕਿਉਂਕਿ ਇਸ ਦੇ ਪੁਤਰਾਂ ਨੂੰ ਅੰਗ੍ਰੇਜ਼ੀ ਜ਼ਬਾਨ ਦਾ ਇਤਨਾ ਰਸ ਪੈ ਗਿਆ ਹੈ, ਜੋ ਆਪਣੀ ਮਾਤ੍ਰੀ ਭਾਸ਼ਾ ਨੂੰ ਕੋਈ ਨਹੀਂ ਪੁੱਛਦਾ। ਪੰਜਾਬੀ ਦਾ ਲਿਟ੍ਰੇਚਰ ਵੀ ਇਸੇ ਤਰ੍ਹਾਂ ਹੀ ਨਵਾਂ ਬਣਾਉਣਾ ਪਵੇਗਾ। ਇਹ ਅੱਜ ਤੀਕ ਹੋਰਨਾਂ ਬੋਲੀਆਂ ਵਾਂਗੂ ਕਿਉਂ ਨਹੀਂ ਬਣਿਆ? ਇਹ ਇਕ ਸਵਾਲ ਹੈ, ਜਿਸ ਦਾ ਉੱਤਰ ਬੱਚਾ-ਬੱਚਾ ਜਾਣਦਾ ਹੈ, ਇਹ ਪੰਜਾਬੀ ਦਾ ਕੋਈ ਕਸੂਰ ਨਹੀਂ, ਉਸ ਦੇ ਪੁੱਤਰਾਂ ਦਾ ਜ਼ੁਰਮ ਹੈ। ਤੀਜੀ ਗੱਲ ਇਹ ਹੈ ਕਿ ਭਾਰਤ ਦੀਆਂ ਸਾਰੀਆਂ ਬੋਲੀਆਂ ਨੇ ਇਸ ਨਵੇਂ ਲਿਟ੍ਰੇਚਰ ਵਿਚ ਅੰਗ੍ਰੇਜ਼ੀ, ਫ਼ਾਰਸੀ, ਅਰਬੀ, ਸੰਸਕ੍ਰਿਤ ਦੇ ਕਈ-ਕਈ ਸੈਂਕੜੇ ਲਫਜ਼ ਵਰਤੇ ਹਨ ਅਤੇ ਵਰਤ ਰਹੀਆਂ ਹਨ, ਅੰਗਰੇਜ਼ੀ ਬੋਲੀ ਦੀ ਅਪਣੀ ਲੁਗਤ ਕੀ ਹੈ ਪਰ ਅੱਜ ਉਹ ਬੋਲੀਆਂ ਦੀ ਸਿਰਤਾਜ਼ ਹੈ, ਪੰਜਾਬੀ ਲਈ ਇਹ ਕੋਈ ਅਨੋਖੀ ਗੱਲ ਨਹੀਂ, ਪੰਜਾਬੀ ਹੋਰਨਾਂ ਜ਼ਬਾਨਾਂ ਵਾਂਗੂ ਨਵੇਂ ਲਫਜ਼ਾਂ ਉਪਰ ਅਪਣਾ ਰੰਗ ਚਾਹੜ ਕੇ ਜ਼ਜ਼ਬ ਕਰ ਸਕਦੀ ਹੈ। ਚੌਥੀ ਗੱਲ ਇਹ ਹੈ ਕਿ ਪੰਜਾਬੀ ਦਾ



ਉਹ ਜ਼ਦੀਦ ਲਿਟ੍ਰੇਚਰ ਜਿਸ ਨੂੰ “ਨਈ ਖਾਲਸਾ ਪਾਰਟੀ ਤਯਾਰ ਕਰ ਚੁੱਕੀ ਹੈ।” ਅੱਜ ਨਹੀਂ ਜਿਸ ਨੂੰ ਤੁਸੀਂ ਹਕੀਰ ਜਾਨ ਕੇ ਦੇਖ ਲੈਨਾ ਜੈਸਾ ਕਿ ਆਮ ਅਤੇ ਆਪ ਦੀ ਪਾਰਟੀ ਕਰ ਰਹੇ ਹਨ। ਭਵਿੱਖਤ ਬੜਾ ਮਹਾਨ ਨਜ਼ਰ ਪੈਦਾ ਹੈ ਅਤੇ ਇਸ ਦੇ ਇਕ ਅਦੁਤੀਯ ਇਲਮੀ ਜ਼ਬਾਨ ਬਨਨ ਵਿਚ ਪੰਦਰਾਂ ਜਾਂ ਵੀਹਾਂ ਵਰ੍ਹਿਆਂ ਦੀ ਲਗਾਤਾਰ ਕੋਸ਼ਿਸ਼ ਤੋਂ ਵਧ ਹੋਰ ਕੁਝ ਨਹੀਂ ਚਾਹੀਦਾ। ਇਸ ਮੁਕਾਬਲੇ ਵਿਚ ਹਿੰਦੀ, ਜਿਸ ਦਾ ਦੂਜਾ ਨਾਮ ਉਰਦੂ ਹੈ ਅਤੇ ਜਿਸ ਨੂੰ ਪੰਜਾਬ ਵਿਚ ਹੱਥ ਪੈਰ ਮਾਰਦਿਆਂ ਦੋ ਕੋੜੀਆਂ ਵਰ੍ਹੇ ਹੋ ਚੁੱਕੇ ਹਨ, ਪੰਜਾਬੀ ਦਾ ਕੁਝ ਵੀ ਨਹੀਂ ਸਵਾਰ ਸਕੀ। ਸਗੋਂ “ਪੰਜਾਬੀ ਟਟੂ ਤੇ ਖੁਰਾਸਨੀ ਦੁਲੱਤੇ” ਵਾਲੀ ਕਹਾਵਤ ਨੂੰ ਪੂਰਾ-ਪੂਰਾ ਉਤਾਰ ਦਿਖਾਇਆ ਸੁ। ਪੰਜਵੀਂ ਗੱਲ ਅਸੀਂ ਲਾਲਾ ਜੀ ਦੀ ਸੇਵਾ ਵਿਚ ਇਹ ਸਮਰਪਨ ਕਰਨਾ ਚਾਹੁੰਦੇ ਹਾਂ ਕਿ ਪੰਜਾਬੀ ਦੇ ਜ਼ਦੀਦ ਲਿਟ੍ਰੇਚਰ ਦੇ ਮੋਢੀ ਸਿਰਫ਼ “ਨਈ ਖਾਲਸਾ ਪਾਰਟੀ” ਹੀ ਹੈ। ਦੁਨੀਆਂ ਜਾਣਦੀ ਹੈ ਕਿ ਸਿੱਖ ਇਲਮ ਦੇ ਮੈਦਾਨ ਵਿਚ ਕਿੰਨੇ ਪਿੱਛੇ ਹਨ, ਦੁਨੀਆਂ ਜਾਣਦੀ ਹੈ ਕਿ ਸਿੱਖਾਂ ਵਿਚ ਕਿਤਾਬਾਂ ਲਿਖਣ ਦੇ ਯੋਗ ਪੜ੍ਹੇ ਲਿਖੇ ਕਿਤਨੇ ਕੁ ਹਨ, ਦੁਨੀਆਂ ਜਾਣਦੀ ਹੈ ਕਿ ਸਿੱਖਾਂ ਵਿਚ ਐਸੇ ਕੰਮ ਲਈ ਪੈਸੇ ਦੀ ਮਦਦ ਦੇਣ ਵਾਲੇ ਕਿੰਨੇ ਕੁ ਆਦਮੀ ਹਨ ਅਤੇ ਦੁਨੀਆਂ ਜਾਣਦੀ ਹੈ ਕਿ ਹਿੰਦੂਆਂ ਅਤੇ ਮੁਸਲਮਾਨਾਂ ਦੇ ਸਾਹਮਣੇ ਗਿਣਤੀ ਵਿਚ ਸਿੱਖਾਂ ਦਾ ਪੰਜਾਬ ਵਿਚ ਕੀ ਹਾਲ ਹੈ। ਇਨ੍ਹਾਂ ਸਾਰੀਆਂ ਗੱਲਾਂ ਦੇ ਜਾਣਦੇ ਹੋਏ, ਦੁਨੀਆਂ ਜਾਣਦੀ ਹੈ ਕਿ ਇਨ੍ਹਾਂ ਸੱਚੇ ਦੇਸ਼ ਹਿਤਕਾਰੀ ਸਿੱਖਾਂ ਨੇ ਐਸੇ ਨਿਕੰਮੇ ਅਤੇ ਨਿਰਬਲ ਵਸੀਲੇ ਨਾਲ ਵੀ ਕੁਝ ਕਰ ਦਿਖਾਇਆ ਹੈ, ਜੇਕਰ ਅਸੀਂ ਸਾਰੇ ਭਰਾ ਹਿੰਦੂ, ਮੁਸਲਮਾਨ, ਸਿੱਖ ਆਦਿਕ ਮਿਲ ਕੇ ਇਸ ਲਿਟ੍ਰੇਚਰ ਨੂੰ ਸਿਰੇ ਚਾੜ੍ਹਨ ਵਿਚ ਲਗਦੇ ਤਾਂ ਪਤਾ ਨਹੀਂ ਅੱਜ ਕੀ ਦਾ ਕੀ ਹੋ ਜਾਂਦਾ ! ਬੰਗਾਲੀ ਬੋਲੀ ਕੋਈ ਅਸਮਾਨੋਂ ਉੱਤਰੀ ਹੋਈ ਨਹੀਂ, ਜਿਸ ਦੇ ਲਿਟ੍ਰੇਚਰ ਨੂੰ ਅੱਜ ਫ਼ਖ਼ਰ ਦੀ ਨਜ਼ਰ ਨਾਲ ਦੇਖਿਆ ਜਾਂਦਾ ਹੈ। ਅਜੇ ਵੀ ਵੇਲਾ ਹੈ, ਅੱਗੇ ਆਪ ਸੱਜਣਾਂ ਦੀ ਖੁਸ਼ੀ ਹੈ। ਛੇਵੀਂ ਗੱਲ ਅਸੀਂ ਲਾਲਾ ਸਾਹਿਬ ਦੇ ਖਾਸ ਧਿਆਨ ਵਿਚ ਲਿਆਉਣਾ ਚਾਹੁੰਦੇ ਹਾਂ, ਕੋਈ ਜ਼ਮਾਨਾ ਸੀ, ਅੰਗਰੇਜ਼ੀ ਜ਼ਬਾਨ ਨੂੰ ਗਵਾਰ ਜਾਨ ਕੇ ਧੱਕੇ ਦਿੱਤੇ ਜਾਂਦੇ ਸਨ। ਉਹ ਦਿਨ ਦੂਰ ਨਹੀਂ ਗਏ ਜਦ ਕਿ ਭਾਰਤ ਦੇ ਵਿਦਵਾਨ ਸੰਸਕ੍ਰਿਤ ਤੋਂ ਛੁੱਟ ਹੋਰ ਕਿਸੇ ਬੋਲੀ ਵਿਚ ਪੁਸਤਕਾਂ ਲਿਖਣ ਨੂੰ ਵਕਤ ਗਵਾਉਣਾ ਹੀ ਨਹੀਂ ਬਲਕਿ ਅਪਨੀ ਹਤਿਕ ਜਾਨਿਆਂ ਕਰਦੇ ਸਨ। ਹਿੰਦੀ ਵੀਚਾਰੀ ਤਾਂ ਕਿਤੇ ਰਹੀ, ਜਿਸ ਦੀ ਮਾਂ ਨੂੰ ਵੀ ਗਵਾਰ ਦੱਸਿਆ ਜਾਂਦਾ ਸੀ, ਸਵਾਮੀ ਤੁਲਸੀ ਦਾਸ ਜੀ ਆਪਣੇ ਦੇਸ਼ ਦੇ ਸੱਚੇ ਹਿਤੂ ਰਾਖਾਇਣ ਵਿਚ ਇਕ ਜਗ੍ਹਾ ਆਪ ਹੀ ਇਸ ਹਾਲ ਦਾ ਰੋਨਾਂ ਰੋਂਦੇ ਹਨ। ਆਪ ਲਿਖਦੇ ਹਨ :-

ਭਾਸ਼ਾ ਭੱਟ ਮੋਰ ਮਤੀ ਖੋਰੀ,

ਹੰਸਨੇ ਜੋਗ, ਹੰਸੇ, ਨਾਂ ਕਹੋਰੀ।

ਇਸ ਦਾ ਭਾਵ ਇਹ ਹੈ ਕਿ ਜ਼ਬਾਨ ਮੇਰੀ ਕਿਤਾਬ ਦੀ ਗਵਾਹੀ ਸਮਝੀ ਜਾਂਦੀ ਹੈ ਅਤੇ ਮੇਰੀ ਮਤ ਵੀ ਬੋੜੀ ਹੈ, ਮਖੌਲ ਕਹਨੇ ਦੇ ਯੋਗ ਹੈ, ਜੇਕਰ ਕੋਈ ਠੱਠਾ



ਉਡਾਵੇ ਤਾਂ ਮੈਨੂੰ ਕੋਈ ਗਿਲਾ ਨਹੀਂ। ਅੱਜ ਲਾਲਾ ਜੀ ਪੰਜਾਬੀ ਨੂੰ ਗਵਾਰੀ ਬੋਲੀ ਦੱਸਣ ਵਾਲੇ ਕੋਈ ਨਵੇਂ ਨਹੀਂ ਨਿਕਲੇ, ਏਹ ਤਾਂ ਲੋਕਾਂ ਦਾ ਮੁੱਢ ਥੋਂ ਹੀ ਹਾਲ ਚੱਲਿਆ ਆਉਂਦਾ ਹੈ, ਉਹ ਹਿੰਦੀ ਵਿਚਾਰੀ ਤਾਂ ਕਲ੍ਹ ਦੀ ਕੁੜੀ ਹੈ, ਇਸ ਦੀ ਮਾਂ ਨੂੰ ਵੀ ਗਵਾਰ-ਗਵਾਰ ਕਿਹਾ ਜਾਂਦਾ ਸੀ, ਪਰ ਜੇ ਤੁਲਸੀ ਦਾਸ ਜੀ, ਲਾਲਾ ਜੀ ਜੈਸੇ ਲੋਕਾਂ ਦੇ ਮੋਹਣੇ ਸੁਣ ਕੇ ਅਪਣਾ ਇਰਾਦਾ ਤੋੜ ਦੇਂਦੇ ਤਾਂ ਅੱਜ ਹਿੰਦੀ ਕਿਥੇ ਹੁੰਦੀ?

ਆਪ ਅੱਗੇ ਚੱਲ ਕੇ ਲਿਖਦੇ ਹਨ “ਲੇਕਿਨ ਅਗਰ ਪੰਜਾਬੀ ਕੋ ਇਲਮੀ ਜ਼ਬਾਨ ਬਨਾਨੇ ਕੇ ਲੀਏ ਉਸ ਜ਼ਬਾਨ ਸੇਂ ਮਦਦ ਲੇਂ, ਜਿਸ ਕੇ ਸਾਥ ਇਸ ਕਾ ਕੁਦਰਤੀ ਸਬੰਧ ਹੈ ਔਰ ਜੋ ਅਸਲ ਮੇਂ ਇਸ ਜ਼ਬਾਨ ਦਾ ਮਖਰਜ ਹੈ ਯਾਨੇ ਸੰਸਕ੍ਰਿਤ ਸੇ ਔਰ ਸੰਸਕ੍ਰਿਤੀ ਮਦਦ ਸੇ ਬਣੀ ਹੋਈ ਪੰਜਾਬੀ ਕੇ ਲੀਏ ਬੇਹਤਰ ਹੋਗਾ ਕਿ ਵੋਹ ਦੇਵਨਾਗਰੀ ਮੇਂ ਲਿਖੀ ਜਾਵੇ, ਲੇਕਿਨ ਇਸ ਸੂਰਤ ਮੇਂ ਇਸ ਮੇਂ ਅਰ ਹਿੰਦੀ ਮੇਂ ਕੁਝ ਫਰਕ ਨਾ ਰਹੇਗਾ।” ਅਸੀਂ ਨਹੀਂ ਸਮਝਦੇ ਕਿ ਐਹੋ ਜਿਹੇ ਢਕੌਸਲੇ ਕੀ ਕੀਮਤ ਰੱਖਦੇ ਹਨ ?..... ਕਿਆ ਲਾਲਾ ਜੀ ਸੰਸਕ੍ਰਿਤ ਦੀ ਮਦਦ ਨਾਲ ਕੋਈ ਨਵੀਂ ਜ਼ਬਾਨ ਈਜ਼ਾਦ ਕਰਨਾ ਚਾਹੁੰਦੇ ਹਨ? ਅੱਜ ਤੀਕ ਨਹੀਂ ਸੀ ਸੁਣਿਆ ਕਿ ਬੋਲੀਆਂ ਵੀ ਇਸ ਤਰ੍ਹਾਂ ਬਣ ਸਕਦੀਆਂ ਹਨ, ਪੰਜਾਬੀ ਜ਼ਬਾਨ ਨੂੰ ਇਲਮੀ ਬਣਾਉਣ ਲਈ ਸੰਸਕ੍ਰਿਤ ਦੀ ਮਦਦ ਦੇ ਮੋਹਨੇ ਹਨ ਕਿ ਜਿਹੜੇ ਲਫਜ਼ ਪੰਜਾਬੀ ਵਿਚ ਨਹੀਂ ਹਨ, ਉਹ ਸੰਸਕ੍ਰਿਤ ਦੀ ਮਦਦ ਦੇ ਨਾਲ ਬਣਾ ਕੇ ਉਨ੍ਹਾਂ ਉਪਰ ਪੰਜਾਬੀ ਦਾ ਰੰਗ ਚਾੜ੍ਹਿਆ ਜਾਵੇ, ਨਾ ਕਿ ਪੰਜਾਬੀ ਦੇ ਆਪਣੇ ਲਫਜ਼ਾਂ ਨੂੰ ਕੱਢ ਕੇ, ਉਸ ਦੀ ਥਾਂ ਪੱਥਰ-ਪੱਥਰ ਜੇਡੇ ਨਾਉ ਜਿਨ੍ਹਾਂ ਦਾ ਪੰਜਾਬੀ ਨਾਲ ਕੋਈ ਸਾਕ ਵੀ ਨਹੀਂ ਰਿਹਾ ਭਰੇ ਜਾਵਨ। ਫਿਰ ਅਸੀਂ ਲਾਲਾ ਜੀ ਥੋਂ ਪੁਛਦੇ ਹਾਂ ਕਿ ਸੰਸਕ੍ਰਿਤ ਦੀ ਮਦਦ ਨਾਲ ਪੰਜਾਬੀ ਹਿੰਦੀ ਕਿਵੇਂ ਬਣ ਜਾਵੇਗੀ? ਅੱਜ ਪੰਜਾਬੀ ਵਿਚ ਸੈਂਕੜੇ ਹੀ ਸੰਸਕ੍ਰਿਤ ਦੇ ਲਫਜ਼ ਹਨ ਅਤੇ ਨਵੇਂ ਲਿਟ੍ਰੇਚਰ ਵਿਚ ਸੈਂਕੜੇ ਹੀ ਹੋਰ ਲਫਜ਼ ਵਰਤੇ ਜਾ ਰਹੇ ਹਨ ਪਰ ਪੰਜਾਬੀ ਨੇ ਹਿੰਦੀ ਦੀ ਕੋਈ ਮਜ਼ਾਹਬਤ (ਰੂਪ) ਵੀ ਨਹੀਂ ਲਈ। ਲਾਲਾ ਜੀ ਪੰਜਾਬੀ ਦੇ ਕਿਸੇ ਵਾਕ ਵਿਚ ਸੰਸਕ੍ਰਿਤ ਦੇ ਲਫਜ਼ ਭਰ ਕੇ ਉਸ ਨੂੰ ਹਿੰਦੀ ਬਣਾ ਦਿਖਾਵਨ। ਲਾਲਾ ਜੀ ਨੂੰ ਮਾਲੂਮ ਹੋਵੇ ਕਿ ਪੰਜਾਬੀ ਨੂੰ ਹਿੰਦੀ ਸ਼ਕਲ ਵਿਚ ਲਿਆਉਣ ਲਈ ਸੰਸਕ੍ਰਿਤ ਸਮਰਥ ਨਹੀਂ ਹੈ। ਉਰਦੂ ਦੀ ਸ਼ਰਨ ਆਏ ਬਿਨਾਂ ਇਹ ਹੋ ਨਹੀਂ ਸਕਦਾ ਤੇ ਅਸਲ ਗੱਲ ਇਹ ਹੈ ਕਿ ੬੦੦ ਵਰ੍ਹੇ ਦੇ ਮੁਸਲਮਾਨਾਂ ਦੇ ਮੇਲ-ਜੋਲ ਨਾਲ ਪੰਜਾਬੀ ਵਿਚ ਪੱਛਮੀ ਲਫਜ਼ ਵੀ ਹਜ਼ਮ ਹੋ ਚੁੱਕੇ ਹਨ, ਅਰ ਲੋੜ ਵੇਲੇ ਸੰਸਕ੍ਰਿਤ ਨਾਲੋਂ ਪ੍ਰਾਕ੍ਰਿਤ ਪੰਜਾਬੀ ਨੂੰ ਵਧੀਕ ਮਦਦ ਦੇਂਦੀ ਹੈ। ਦੂਜੀ ਗੱਲ ਲਾਲਾ ਜੀ ਦੀ ਇਹ ਹੈ ਕਿ ਸੰਸਕ੍ਰਿਤ ਥੋਂ ਜੇ ਮਦਦ ਲੈਣੀ ਹੈ ਤਾਂ ਪੰਜਾਬੀ ਨੂੰ ਦੇਵਨਾਗਰੀ ਵਿਚ ਲਿਖੋ। ਲਾਲਾ ਜੀ, ਐਸਾ ਮਾਲੂਮ ਹੁੰਦਾ ਹੈ ਕਿ ਪੰਜਾਬੀ ਬੋਲੀ ਉਪਰ ਇਕ ਤਰ੍ਹਾਂ ਦਾ ਜਜੀਆ ਜਾਂ ਤਵਾਨ ਲਾਉਣਾ ਚਾਹੁੰਦੇ ਹਨ। ਗੁਰਮੁਖੀ ਅੱਖਰਾਂ ਦੀ ਬੋੜੀ ਵਾਕਫੀ ਵੀ ਦੱਸ ਦੇਂਦੀ ਹੈ ਕਿ ਲਾਲਾ ਜੀ ਦੀ ਸਲਾਹ ਨਿਰੀ ਨਿਕੰਮੀ ਹੈ, ਇਸ ਥੋਂ ਕਿਸੇ ਫਾਇਦੇ ਜਾਂ ਸਹੂਲੀ ਦੀ ਉਮੀਦ ਹੀ ਨਹੀਂ ਹੋ ਸਕਦੀ, ਉਲਟਾ ਉਲਝਨ ਵਿਚ ਪੈ

ਕੇ ਨਿੰਕਮੀਆਂ ਗੁੰਝਲਾਂ ਪਾਉਨੀਆਂ ਹਨ। ਦੇਵਨਾਗਰੀ ਦੇ ਅੱਖਰ ਉਸ ਵੇਲੇ ਪੰਜਾਬੀ ਵਿਚ ਸਹੀ ਸਲਾਮਤ ਮੌਜੂਦ ਸਨ, ਜਦ ਕਿ ਗੁਰਮੁਖੀ ਅੱਖਰਾਂ ਦਾ ਪ੍ਰਚਾਰ ਸ਼ੁਰੂ ਹੋਇਆ। ਪ੍ਰਚਾਰ ਦੇ ਅਰੰਭਨ ਵਾਲੇ ਪ੍ਰਦੇਸੀ ਨਹੀਂ ਸਨ, ਦੇਵਨਾਗਰੀ ਦੇ ਅੱਖਰਾਂ ਥੋਂ ਚੰਗੀ ਤਰ੍ਹਾਂ ਵਾਕਫ਼ ਸਨ, ਸੰਸਕ੍ਰਿਤ ਬੋਲੀ ਦੇ ਉੱਚੇ ਲਿਟੇਚਰ ਨੂੰ ਜਾਨਦੇ ਸਨ, ਹਿੰਦੂ ਜ਼ਾਤੀ ਦੇ ਦੁਖਾਂ ਦੇ ਜਾਣੂ ਤੇ ਏਸ ਦੇ ਰਖਯਕ ਸਨ। ਇਤਨੇ ਦਰਦ ਅਤੇ ਹਿੰਦੂਆਂ ਨਾਲ ਪ੍ਰੇਮ ਦੇ ਹੁੰਦਿਆਂ ਜੇ ਉਨ੍ਹਾਂ ਨੇ ਦੇਵਨਾਗਰੀ ਅੱਖਰਾਂ ਨੂੰ ਤਿਆਗ ਕੇ ਉਸ ਦੀ ਥਾਂ ਗੁਰਮੁਖੀ ਅੱਖਰਾਂ ਦਾ ਪ੍ਰਚਾਰ ਕੀਤਾ ਤਾਂ ਇਸ ਵਿਚ ਜ਼ਰੂਰ ਹੀ ਕੋਈ ਭੇਦ ਹੈ। ਜਿਸ ਦਾ ਲੱਭਣਾ ਹਰ ਪੰਜਾਬੀ ਦਾ ਧਰਮ ਹੈ। ਜਿਥੇ ਲਾਲਾ ਜੀ ਅਤੇ ਉਨ੍ਹਾਂ ਦਾ ਸਮਾਜ ਅਨੇਕਾਂ ਮਸਲਿਆਂ ਉਪਰ ਇਤਨਾ ਵਕਤ ਅਤੇ ਮੇਹਨਤ ਖਰਚ ਕਰਦੇ ਹਨ, ਉਥੇ ਇਸ ਗੱਲ ਨੂੰ ਲੱਭਣ ਵਾਸਤੇ ਕੁਛ ਜਤਨ ਕਰਨ ਦਾ ਭਰੋਸਾ ਦੇਵਨਗੇ ? ਅਸੀਂ ਲਾਲਾ ਜੀ ਦੇ ਉੱਤਰ ਦੀ ਉਡੀਕ ਕਰਾਂਗੇ।

ਲਾਲਾ ਜੀ ਕਹਿੰਦੇ ਹਨ “ਪੰਜਾਬੀ ਜ਼ਬਾਨ ਮੇਂ ਜੋ ਲਫਜ਼ ਐਸੇ ਹੋ, ਜੋ ਇਸ ਕੋ ਹਿੰਦੀ ਮੇਂ ਤਮੀਜ਼ ਕਰਤੇ ਹੈਂ ਵੋਹ ਅਮੂਮਨ ਐਸੇ ਹੈਂ, ਜਿਨ ਕੀ ਅਵਾਜ਼ ਅਨਪੜ੍ਹ ਲੋਗੋਂ ਕੋ ਇਸਤਾਮਾਲ ਸੇ ਬਿਗੜ ਗਈ ਹੈ। ਮਸਲਨ ਘੀ ਸੇ ਘਿਓ, ਲਾਗ ਸੇ ਆਗ, ਭਰਾਤਾ ਸੇ ਭਰਾ, ਮਾਤਾ ਸੇ ਮਾਂ ..... ਅਬ ਮਾਕੂਲੀ ਕਾ ਤਕਾਜ਼ਾ ਯੇਹ ਹੈ ਕਿ ਕਿਤਾਬੀ ਜ਼ਬਾਨ ਮੇਂ ਅਸਲ ਲਫਜ਼ ਅਪਨੀ ਸੁੱਧ ਹਾਲਤ ਮੇਂ ਲਿਖੇ ..... ਪਰ ਅਗਰ ਲੋਗੋਂ ਕੋ ਯੇਹ ਖਿਆਲ ਹੈਂ ਕਿ ਪੰਜਾਬੀ ਕੀ ਤਰੱਕੀ ਲੀਏ ਹਮ ਸੰਸਕ੍ਰਿਤ ਕੀ ਮਦਦ ਲੇਂ ਤੋ ਬੇਹਤ੍ਰ ਹੈਨ ਮਾਲੂਮ ਹੋਤਾ ਹੈ ਕਿ ਹਮ ਅਭੀ ਸੇ ਪੰਜਾਬੀ ਔਰ ਹਿੰਦੀ ਕੋ ਏਕ ਬਨਾਵੇਂ ਔਰ ਉਨ ਕੋ ਲੀਏ ਦੇਵਨਾਗਰੀ ਹਰੂਫ਼ ਇਖਤਿਆਰ ਕਰੇਂ ਪੱਖਪਾਤ ਦਾ ਤਕਾਜ਼ਾ ਮਜਬੂਰ ਕਰਦਾ ਹੈ ਕਿ ਲਾਲਾ ਜੀ ਏਸ ਤਰ੍ਹਾਂ ਹੀ ਲਿਖਨ ਪਰ ਅਸੀਂ ਲਾਲਾ ਜੀ ਥੋਂ ਪੁਛਦੇ ਹਾਂ ਕਿ ਜੇਕਰ ਅਨਪੜ੍ਹਾਂ ਦੇ ਵਰਤਨ ਕਰਕੇ ਮਾਤਾ ਦਾ ਮਾਂ ਹੋ ਗਿਆ ਜਾਂ ਪਿਤਾ ਦਾ ਪਿਓ ਜਾਂ ਭਰਾਤਾ ਦਾ ਭਰਾ ਜਾਂ ਘ੍ਰਿਤਿ ਥੋਂ ਘੀ ਜਾਂ ਘਿਓ ਤਾਂ ਕਿਆ ਆਪ ਮੰਨਣ ਨੂੰ ਤਿਆਰ ਹੋ ਕਿ ਅਨਪੜ੍ਹਾਂ ਦੇ ਵਰਤਨ ਨਾਲ ਹੀ ਮਾਤਾ ਯਾਂ ਪਿਤਾ ਥੋਂ ਫਾਦਰ ਜਾਂ ਪਿਦਰ ਜਾਂ ਭਰਾਤਾ ਥੋਂ ਬਰਦਰ ਜਾਂ ਬਰਾਦਰ ਹੋ ਗਏ ਹਨ। ਕੋਈ ਅਕਲ ਵਾਲਾ ਇਸ ਤਬਦੀਲੀ ਵਿਚ ਅਨਪੜ੍ਹਾਂ ਦਾ ਹਥ ਨਹੀਂ ਦੇਖ ਸਕਦਾ। ਕੁਦਰਤੀ ਨਿਯਮ ਹੈ ਜੇਹੜੇ ਇਹਨਾਂ ਹੋਰਾਂ ਫੇਰਾਂ ਨੂੰ ਰਾਹ ਦਸਦੇ ਹਨ। ਦੂਜੀ ਬੋਲੀ ਦਾ ਲਫਜ਼ ਭਾਵੇਂ ਵਿਦਵਾਨਾਂ ਦੇ ਹੱਥ ਵੀ ਆ ਜਾਵੇਂ, ਉਸ ਦੀ ਸ਼ਕਲ ਜ਼ਰੂਰ ਬਦਲ ਜਾਂਦੀ ਹੈ ਅਤੇ ਉਸ ਵਿਚ ਬੋਲਨ ਵਾਲੇ ਦੀ ਮਾਤ੍ਰੀ ਭਾਖਾ ਦਾ ਨਬੇ ਲੈਹਜਾ (ਉਚਾਰਨ) ਅਤੇ ਰੰਗ ਇਉਂ ਜੀ ਊਰ ਹੋ ਜਾਂਦਾ ਹੈ ਕਿ ਕੁਛ ਚਿਰ ਮਗਰੋਂ ਉਸ ਦੀ ਸੂਰਤ ਵੀ ਨਹੀਂ ਪਛਾਣੀ ਜਾਂਦੀ। ਇਸ ਤਬਦੀਲੀ ਨੂੰ ਅਸਲੀ ਲਫਜ਼ ਦਾ ਬਿਗੜ ਦਸਨਾਂ ਬੇ ਸਮਝੀ ਹੈ, ਫੇਰ ਜੇ ਭਲਾ ਅਸੀਂ ਇਸ ਨੂੰ ਬਿਗੜ ਮੰਨ ਕੇ ਸਾਰੀਆਂ ਬੋਲੀਆਂ ਦੇ ਸਾਰੇ ਲਫਜ਼ਾਂ ਨਾਲ, ਏਹੋ ਸਲੂਕ ਕਰੀਏ ਤਾਂ ਅਕਲ ਵਾਲੇ ਇਸ ਨੂੰ ਅਕਲ ਕੈਹਨਗੇ ? ਲਾਲਾ ਜੀ ਦੇ ਮਨ ਤਕ ਦੇ ਹਿਸਾਬ

ਨਾਲ ਹਿੰਦੀ ਭਾਖਾ ਦਾ ਇਕ-ਇਕ ਲਫਜ਼ ਬ੍ਰਿਜ ਭਾਸ਼ਾ ਦਾ ਬਿਗਾੜ ਹੈ, ਬ੍ਰਿਜ ਭਾਸ਼ਾ ਦਾ ਇਕ-ਇਕ ਲਫਜ਼ “ਸਾਰਾ ਸੈਨੀ” ਬੋਲੀ ਦਾ ਬਿਗਾੜ ਹੈ, ਸਾਰਾ ਸੈਨੀ ਬੋਲੀ ਦਾ ਇਕ-ਇਕ ਲਫਜ਼ ਪ੍ਰਾਕ੍ਰਿਤ ਦਾ ਬਿਗਾੜ ਹੈ, ਇਸੇ ਤਰ੍ਹਾਂ ਸਿਲਸਿਲਾ ਦੂਰ ਤੀਕ ਜਾ ਸਕਦਾ ਹੈ, ਹੁਣ ਲਾਲਾ ਜੀ ਦੇ ਲਫਜ਼ਾਂ ਵਿਚ ਹੀ “ਮਾਕੂਲੀਅਤ ਕਾ ਤਕਾਜ਼ਾ” ਇਹ ਹੈ ਕਿ ਹਿੰਦੀ ਨੂੰ ਯਕ ਕਲਮ ਬੰਦ ਕੀਤਾ ਜਾਵੇ, ਪਰ ਹਰ ਇਕ ਅਕਲ ਵਾਲਾ ਆਦਮੀ ਜਾਨਦਾ ਹੈ ਕਿ ਏਹ ਮਾਕੂਲੀਅਤ ਦਾ ਤਕਾਜ਼ਾ ਨਹੀਂ ਬਲਕਿ ਪੱਖਪਾਤ, ਤੰਗ-ਦਿਲੀ ਅਤੇ ਤਅੱਸਬ ਦਾ ਤਕਾਜ਼ਾ ਹੈ। ਜੇਕਰ ਲਾਲਾ ਜੀ ਮੋਟੇ-ਮੋਟੇ ਲਫਜ਼ਾਂ ਨੂੰ ਹੀ ਸੁੱਧ ਕਰਨਾ ਚਾਹੁੰਦੇ ਹਨ ਅਤੇ ਬੋਲੀ ਦੇ ਅੰਦਰ ਬਾਹਰ ਦੀ ਸ਼ਕਲ ਨੂੰ ਕੁਛ ਨਹੀਂ ਆਖਨਾ ਚਾਹੁੰਦੇ ਤਾਂ ਉਹ ਜਾਨੇ ਲਾਲਾ ਜੀ ਘਿਓਂ ਨੂੰ ਘ੍ਰਿਤ ਅਤੇ ਮਾਂ ਨੂੰ ਮਾਤਾ ਕੈਹ ਲੈਨ ਸਾਨੂੰ ਕੋਈ ਇਤਰਾਜ਼ ਨਹੀਂ, ਪਰ ਫੇਰ ਸਾਨੂੰ ਏਹ ਪਤਾ ਨਹੀਂ ਲਗਦਾ ਕਿ ਲਾਲਾ ਜੀ ਦੇ ਕੈਹਨ ਅਨੁਸਾਰ ਮਾਂ ਨੂੰ ਮਾਤਾ ਜਾਂ ਭਰਾ ਨੂੰ ਭਰਾਤਾ ਦੱਸ ਕੇ ਪੰਜਾਬੀ ਹਿੰਦੀ ਕਿਸ ਤਰ੍ਹਾਂ ਬਣ ਜਾਵੇਗੀ? ਮਿਸਾਲ ਲਈ ਅਸੀਂ ਇਕ ਫ਼ਿਕਰਾ ਲੈਂਦੇ ਹਾਂ :- “ਜੇ ਕਰ ਮੇਰਾ ਭਰਾ ਤੈਨੂੰ ਕਿਤੇ ਮਿਲੇ ਤਾਂ ਉਸ ਨੂੰ ਆਖ ਛੱਡੀਂ ਗਾਂ ਦੇ ਘਿਓਂ ਦੀ ਬੜੀ ਲੋੜ ਹੈ”। ਆਓ ਇਸ ਵਾਕ ਦੇ ਬਿਗਾੜੇ ਹੋਏ ਲਫਜ਼ਾਂ ਨੂੰ ਸੁੱਧ ਕਰਕੇ ਦੇਖੀਏ ਕਿ ਹਿੰਦੀ ਬਣ ਜਾਂਦੀ ਹੈ? “ਜੇਕਰ” ਪੰਜਾਬੀ ਦਾ ਲਫਜ਼ ਹੈ “ਯਦੀ” ਦਾ ਬਿਗਾੜ ਨਹੀਂ, ਇਸ ਕਰਕੇ ਕੀ ਬਨਿਆ ਕਿ “ਕੀ” “ਜੇ ਕਰ ਮੇਰਾ ਭਰਾਤਾ ਤੈਨੂੰ ਮਿਲੇ ਤਾਂ ਉਸ ਨੂੰ ਆਖ ਛੱਡੀਂ ਗਾਊ ਦੇ ਘ੍ਰਿਤ ਦੀ ਬੜੀ ਲੋੜ ਹੈ, ਅਸੀਂ “ਦੀ” ਦਾ ਵੀ “ਕੀ” ਕਰਨ ਨੂੰ ਤਿਆਰ ਨਹੀਂ, ਮੈਂ ਨਹੀਂ ਜਾਣਦਾ ਕੋਈ ਪੰਜਾਬੀ ਇਸ ਨਵੇਂ ਬਣੇ ਹੋਏ ਫ਼ਿਕਰੇ ਨੂੰ ਹਿੰਦੀ ਕਹਿ ਸਕੇ। ਫੇਰ ਲਫਜ਼ਾਂ ਨੂੰ ਸੁੱਧ ਕਰਨ ਨਾਲ ਸਾਰੇ ਦੇ ਸਾਰੇ ਪੰਜਾਬੀ ਫ਼ਿਕਰੇ ਦੀ ਮਟਕ ਗੁੰਮ ਹੋ ਗਈ ਹੈ। ਕਿਸੇ ਪੰਜਾਬੀ ਨੂੰ ਇਸ ਦਾ ਸੁਆਦ ਨਹੀਂ ਆਵੇਗਾ, ਇਸ ਲਈ ਲਾਲਾ ਜੀ ਦਾ ਦਾਹਵਾ ਠੀਕ ਨਹੀਂ। ਫੇਰ ਲਾਲਾ ਜੀ “ਲਬੀ ਸੇ ਪੰਜਾਬੀ ਹਿੰਦੀ ਕੋ ਏਕ” ਬਨਾਨ ਦੇ ਵਹਿਮ ਵਿਚ ਲੋਕਾਂ ਨੂੰ ਪਾਉਣਾ ਚਾਹੁੰਦੇ ਹਨ। ਅੱਜ ਉਰਦੂ ਨੂੰ ਜਿਸ ਦਾ ਦੂਜਾ ਨਾਮ ਲਾਲਾ ਜੀ ਦੇ ਆਪਣੇ ਕੈਹਨ ਅਨੁਸਾਰ ਹਿੰਦੀ ਹੈ ਪੰਜਾਬੀ ਵਿਚ ਰਾਜ ਭਾਗ ਅਤੇ ਹਿੰਦੂ ਮੁਸਲਮਾਨਾਂ ਸਿੱਖਾਂ ਦੀ ਮਦਦ ਨਾਲ ਪੰਜਾਬੀ ਦੀ ਥਾਂ ਲੈਂਦਿਆਂ ਅੱਧੀ ਸਦੀ ਲੰਘ ਗਈ ਹੈ ਹੁਣ ਲਾਲਾ ਜੀ ਨੂੰ ਇਸ ਨੂੰ ਨਾਗਰੀ ਅੱਖਰਾਂ ਦੇ ਕੱਪੜੇ ਪਾ ਕੇ ਹੋਰ ਕੋਸ਼ਿਸ ਕਰ ਲੈਨ, ਸਾਡਾ ਕੀ ਜਾਂਦਾ ਹੈ, ਜਿਸ ਦੀ ਅਪਨੀ ਮਾਂ ਜਿਉਂਦੀ ਹੈ, ਉਹ ਉਸ ਨੂੰ ਘਰੋਂ ਕੱਢ ਕੇ ਉਸ ਦੀ ਥਾਂ ਉਪਰੀ ਅਤੇ ਨਾਵਾਕਫ਼ ਤੀਵੀਂ ਨੂੰ ਥੋੜ੍ਹਾ ਹੀ ਦੇਵਨ ਲੱਗਾ ਹੈ? ਦੇਵਨਾਗਰੀ ਹਰਫ਼ਾਂ ਦੇ ਲੈਨ ਵਿਚ ਪੰਜਾਬੀ ਬੋਲੀ ਨੂੰ ਬੜਾ ਭਾਰਾ ਉਜਰ ਇਹ ਹੈ ਕਿ ਇਹ ਅੱਖਰ ਉਸ ਦੀਆਂ ਜ਼ਰੂਰਤਾਂ ਨੂੰ ਕਿਸੇ ਤਰ੍ਹਾਂ ਵੀ ਪੂਰਾ ਨਹੀਂ ਕਰ ਸਕਦੇ।

ਸਤਾਰਾਂ ਸਫੇ ਦੇ ਦੂਜੇ ਤੇ ਤੀਜੇ ਕਾਲਮ ਵਿਚ ਕੋਈ ਐਸੀ ਗੱਲ ਨਹੀਂ ਜਿਸ ਦਾ ਉੱਤਰ ਨਾ ਦਿੱਤਾ ਗਿਆ ਹੋਵੇ, ਚਿੱਠੀ ਦੇ ਆਖਰੀ ਕਲਮ ਦੇ ਬਾਰੇ ਵਿਚ ਅਸੀਂ

ਲਾਲਾ ਜੀ ਨੂੰ ਇਤਨਾ, ਹੀ ਆਖਨਾਂ ਚਾਹੁੰਦੇ ਹਾਂ ਕਿ ਸੁਨੀ ਸੁਣਾਈ ਗਲ ਉਪਰ ਇਤਬਾਰ ਕਰਨਾ ਅਤੇ ਇਤਨੀ ਛੇਤੀ ਬਿਨਾਂ ਖੋਜ ਕੀਤੇ 'ਤੇ ਇਤਬਾਰ ਕਰ ਲੈਣਾ, ਆਪ ਜੈਸੇ ਵਿਦਵਾਨ ਪੁਰਸ਼ਾਂ ਦੇ ਯੋਗ ਨਹੀਂ, ਜੇ ਕਰ ਆਪ ਦੇਸ਼ ਭਗਤ ਹੋ ਤਾਂ ਆਪ ਦਾ ਫਰਜ਼ ਹੈ ਕਿ ਸਿੱਖਾਂ ਦੀ ਹਾਲਾਤ, ਉਨਾਂ ਦੇ ਖਿਆਲਾਂ ਅਤੇ ਕੰਮਾਂ ਦੇ ਲਾਗੇ ਹੋ ਕੇ ਮੂਤਾਲਿਆਂ ਕਰੋ ਅਤੇ ਦੇਖੋ ਕਿ ਉਹ ਕਿਧਰ ਜਾ ਰਹੇ ਹਨ। ਜੇ ਕਰ ਜੋ ਆਪ ਨੇ ਸੁਣਿਆ ਹੈ ਠੀਕ ਨਿਕਲੇ ਤਾਂ ਦੇਖੋ ਕਿ ਇਸ ਗੱਲ ਦੇ ਹੇਠਾਂ ਕਰਨ ਵਾਲਿਆਂ ਦੀ ਕੀ ਨਿਯਤ ਹੈ ਜੇ ਨਿਯਤ ਬੁਰੀ ਹੈ ਤਾਂ ਦੇਖੋ ਕਿ ਏਹ ਆਪ ਦੀ ਸੁਣੀ ਸੁਣਾਈ ਗੱਲ ਸਿੱਖਾਂ ਵਿਚ ਇਕ ਰੂਲ ਹੋ ਗਿਆ ਕਿ ਇਕ ਐਕਸਪਟਨ ਹੈ। ਮੈਂ ਆਪ ਦੀ ਸੇਵਾ ਵਿਚ ਅਪੀਲ ਕਰਦਾ ਹਾਂ ਕਿ ਆਪ ਖਾਲਸਾ ਟ੍ਰੈਕਟ ਸੋਸਾਇਟੀ ਦੇ ਪੁਸਤਕਾਂ ਦੀ ਬੋਲੀ ਦੇ ਖੋਜ ਕਰਕੇ ਫੇਰ ਅਪਨੀ ਰਾਇ ਕਾਇਮ ਕਰਨ, ਮਤਲਬੀ ਲੋਕਾਂ ਦੀਆਂ ਦੱਸੀਆਂ ਦਸਾਈਆਂ ਗੱਲਾਂ 'ਪਰ ਇਤਬਾਰ ਨਾ ਕਰੋ।

### (ਅੰਤਮ ਬੇਨਤੀ)

ਭਾਰਤ ਵਿਚ ਇਸ ਵੇਲੇ ਕਈ ਬੋਲੀਆਂ ਹਨ, ਮੋਟੀਆਂ-ਮੋਟੀਆਂ ਸੱਤ ਹਨ, ਪੰਜਾਬੀ, ਹਿੰਦੀ, ਸਿੰਧੀ, ਗੁਜਰਾਤੀ, ਮਰਹਟੀ, ਬੰਗਾਲੀ ਤੇ ਉਰੀਯਾ ਇਨਾਂ ਬੋਲੀਆਂ ਦਾ ਨਿਕਾਸੂ ਸੰਸਕ੍ਰਿਤ ਨਹੀਂ ਬਲਕਿ ਹਰ ਪੰਜਾਂ ਬੋਲੀਆਂ ਜਿਹੜੀਆਂ ਕਦੇ ਭਾਰਤ ਵਿਚ ਬੋਲੀਆਂ ਜਾਂਦੀਆਂ ਸਨ ਅਤੇ ਉਨਾਂ ਦੇ ਨਿਕਲਣ ਦੀ ਥਾਂ ਪ੍ਰਾਕ੍ਰਿਤ, ਪਾਲੀ ਆਦਿਕ ਹੈ। ਸੰਸਕ੍ਰਿਤ ਤਾਂ ਅੰਮਾਂ ਕਹੀ ਜਾਂ ਸਕਦੀ ਹੈ ? ਸੰਸਕ੍ਰਿਤ ਦਾ ਦੀਵਾ ਭਾਰਤ ਵਿਚ ਬੂਝੇ ਹੋਏ ਅੱਜ ਢਾਈ ਹਜ਼ਾਰ ਵਰ੍ਹੇ ਤੋਂ ਉਪਰ ਹੋ ਗਿਆ ਹੈ ਪਰ ਸੰਸਕ੍ਰਿਤ ਵਿਚ ਵੀ ਬੜਾ ਭੇਦ ਹੈ, ਕਿਉਂਕਿ ਜੀਉਂਦੀ ਜਾਗਦੀ ਬੋਲੀ ਕਦੇ ਵੀ ਇਕ ਰਸ ਨਹੀਂ ਰਹਿ ਸਕਦੀ ਸੰਸਕ੍ਰਿਤ ਦਾ ਦੀਵਾ ਹੌਲੀ-ਹੌਲੀ ਗੁੱਲ ਹੋਇਆ ਹੈ, ਆਰੀਯਾ ਭਰਾ ਹਿੰਦੀ ਨੂੰ ਸੰਸਕ੍ਰਿਤ ਦੀ ਵੱਡੀ ਧੀ ਆਖਦੇ ਹਨ, ਸੰਸਕ੍ਰਿਤ ਤੇ ਹਿੰਦੀ ਵਿਚ ਕੋਈ ਆਦਮੀ ਇਸ ਰਿਸ਼ਤੇ ਦੀ ਸਾਬਤੀ ਨਹੀਂ ਦੇ ਸਕਦਾ, ਫਿਰ ਇਹੀ ਸੱਜਣ ਕਈ ਵਾਰ ਹਿੰਦੀ ਨੂੰ ਪੰਜਾਬੀ ਦੀ ਮਾਦਰੇ ਮੇਹਰਬਾਨ ਦਸਿਆ ਕਰਦੇ ਹਨ, ਇਹ ਜਾਂ ਤਾਂ ਹਠ ਅਤੇ ਤੰਗ-ਦਿਲੀ ਹੈ ਜਾਂ ਬੜੀ ਭਾਰੀ ਭੁੱਲ ਪੰਜਾਬੀ ਹਿੰਦੀ ਦਾ ਜੇ ਕੋਈ ਸਾਕ ਕਿਹਾ ਜਾ ਸਕਦਾ ਹੈ, ਤਾਂ ਉਹ ਇਹ ਹੈ ਕਿ ਪੰਜਾਬੀ ਹਿੰਦੀ ਦੀ ਮਾਸੀ ਹੈ ਹਿੰਦੀ ਦੀ ਮਾਂ ਤੇ ਪੰਜਾਬੀ ਬਿਲਕੁਲ ਇਕ ਤਾਂ ਨਹੀਂ ਹੋ ਸਕਦੀਆਂ ਪਰ ਪੰਜਾਬੀ ਦੀ ਮਾਂ ਅਤੇ ਹਿੰਦੀ ਦੀ ਦਾਦੀ ਵਿਚ ਬੜਾ ਡੂੰਘਾ ਭੈਣਾਂ ਵਾਲਾ ਸਬੰਧ ਜਾਪਦਾ ਹੈ, ਅਫਸੋਸ ਇਸ ਬਾਰੇ ਵਿਚ ਅੱਜ ਤੀਕ ਵਿਦਵਾਨਾਂ ਕੋਈ ਪੂਰੀ-ਪੂਰੀ ਖਬਰ ਨਹੀਂ ਕੀਤੀ ਅਤੇ ਹਨ੍ਹੇਰੇ ਦੇ ਹੁੰਦਿਆਂ ਅਸੀਂ ਇਸ 'ਤੇ ਬੜੀ ਥੋੜ੍ਹੀ ਹੀ ਰੋਸ਼ਨੀ ਪਾ ਸਕਦੇ ਹਾਂ। ਬਾਬਾ ਫਰੀਦ ਜੀ ਦੀ ਪੰਜਾਬੀ ਦੀ ਵੰਨਗੀ ਹੇਠ ਦੋਂਦੇ ਹਾਂ :-

੧. ਫਰੀਦਾ ਖਾਕੁ ਨ ਨਿੰਦੀਐ ਖਾਕੂ ਜੇਭੁ ਨ ਕੋਇ ॥

ਜੀਵਦਿਆ ਪੈਰਾ ਤਲੈ ਮੁਇਆ ਉਪਰਿ ਹੋਇ ॥੧੭॥ (ਪੰਨਾ ੧੩੭੮)

੨. ਫਰੀਦਾ ਲੋੜੈ ਦਾਖ ਬਿਜਉਰੀਆਂ ਕਿਕਰਿ ਬੀਜੈ ਜਟੁ ॥

ਹੰਢੈ ਉਂਨ ਕਤਾਇਦਾ, ਪੈਧਾ ਲੋੜੈ ਪਟੁ ॥੨੩॥ (ਪੰਨਾ ੧੩੭੯)

੩. ਤਤੀ ਤੋਇ ਨ ਪਲਵੈ ਜੇ ਜਲਿ ਟੁਬੀ ਦੇਇ ॥

ਫਰੀਦਾ ਜੋ ਡੋਹਾਗਣਿ ਰਬ ਦੀ ਝੂਰੇਦੀ ਝੂਰੇਇ ॥੬੨॥ (ਪੰਨਾ ੧੩੮੧)

ਇਸ ਠੇਠ ਪੰਜਾਬੀ ਨੂੰ ਦੇਖ ਕੇ ਹਰ ਅਕਲ ਵਾਲਾ ਆਦਮੀ ਪ੍ਰਸੰਨ ਹੋ ਕੇ ਕਹੇਗਾ ਕਿ ਬਾਬਾ ਫਰੀਦ ਜੀ ਦੇ ਵੇਲੇ ਦੀ ਪੰਜਾਬੀ ਬੋਲੀ ਅਪਨੇ ਉਸ ਵੇਲੇ ਦੀ ਇਕ ਇਲਮੀ ਬੋਲੀ ਸੀ, ਖਿਆਲ ਨੂੰ ਐਸੇ ਸੁੰਦਰ ਰਸ-ਭਰੇ ਹਾਵਾਂ-ਭਾਵਾਂ ਵਿਚ ਦਸਨਾਂ, ਇਕ ਦਿਨ ਦਾ ਕੰਮ ਨਹੀਂ, ਐਸੀ ਬਾਬਾ ਫਰੀਦ ਜੀ ਦੇ ਸਲੋਕਾਂ ਦੀ ਬੋਲੀ ਬਣਨ ਥੋਂ ਪੈਹਲੇ ਪਤਾ ਨਹੀਂ ਪੰਜਾਬੀ ਬੋਲੀ ਕਿਤਨੀ ਕੁ ਮਾਂਜੀ ਗਈ ਹੈ। ਇਕ ਵੰਨਗੀ ਗਿਆਰਵੀਂ ਤੇ ਤੇਰ੍ਹਵੀਂ ਸਦੀ ਦੇ ਵਿਚਕਾਰ ਦੀ ਹੈ :-

ਕਾਗ ਉਡਾਵੇ ਧਨ ਖੜੀ ਆਯਾ ਪੀਆ ਭਬਕ ।

ਅਧੀ ਬਾਹੂ ਗਲੀ ਵਿਚ ਅਧੀ ਗਈ ਕੜਕ ।

ਇਸ ਦੀ ਐਸੀ ਸੁੰਦਰ ਜਵਾਨ ਸ਼ਕਲ ਦੇਖ ਕੇ ਕਿਹਾ ਜਾ ਸਕਦਾ ਹੈ ਕਿ ਇਹ ਮੰਜੇ ਹੋਏ ਖਿਆਲਾਂ ਦੀ ਬੋਲੀ ਹੈ। ਇਸ ਹਿਸਾਬ ਨਾਲ ਅਸੀਂ ਕਹਿ ਸਕਦੇ ਹਾਂ ਕਿ ਪੰਜਾਬੀ ਦਾ ਇਲਮੀ ਜਨਮ ਨਾਵੀਂ ਦਸਵੀਂ ਸਦੀ ਮਸੀਹ ਦੇ ਲੱਗਭਗ ਦਾ ਹੈ, ਫੇਰ ਇਸ ਬੋਲੀ ਦਾ ਤੇ ਅੱਜ ਦੀ ਬੋਲੀ ਦਾ ਟਾਕਰਾ ਕਰੀਏ ਤਾਂ ਇਹਨਾਂ ਦੋਹਾਂ ਵਿਚ ਇਤਨਾ ਕੋਈ ਭੇਦ ਮਾਲੂਮ ਹੀ ਨਹੀਂ ਹੁੰਦਾ। ਇਸ ਦੇ ਮੁਕਾਬਲੇ ਵਿਚ ਹਿੰਦੀ ਦਾ ਹਾਲ ਹੋਰ ਹੋਰ ਹੀ ਹੈ, ਹਿੰਦੀ ਦੀਆਂ ਪੁਰਾਣੀਆਂ ਕਿਤਾਬਾਂ ਜੋ ਅੱਜ ਪੇਸ਼ ਕੀਤੀਆਂ ਜਾ ਸਕਦੀਆਂ ਹਨ। ਬ੍ਰਿਜ ਭਾਸ਼ਾ ਵਿਚ ਹਨ, ਬ੍ਰਿਜ ਭਾਸ਼ਾ ਮੌਜੂਦਾ ਬੋਲੀ ਦੀ ਮਾਂ ਗਿਣੀ ਜਾਂਦੀ ਹੈ, ਸਿਵਾਇ ਕੁਝ ਭਗਤਾਂ ਦੀ ਬਾਣੀ ਦੇ ਹੋਰ ਕਿਸੇ ਪੁਰਾਣੇ ਹਿੰਦੀ ਲਿਖਤ ਦਾ ਰੁੱਖ ਅੱਜ-ਕਲ੍ਹ ਦੀ ਹਿੰਦੀ ਵੱਲ ਨਹੀਂ ਦਿਸਦਾ ਭਗਤਾਂ ਦੀ ਬਾਣੀ ਦਾ ਜਿਹੜੀ ਸਾਰੀ ਦੀ ਸਾਰੀ ਕਰੀਬਨ ਪੰਦਰਵੀਂ ਸਦੀ ਮਸੀਹ ਦੀ ਹੈ ਅਨੁਮਾਨ ਕਰਕੇ ਅਸੀਂ ਆਖ ਸਕਦੇ ਹਾਂ ਕਿ ਅੱਜ ਕਲ੍ਹ ਦੀ ਹਿੰਦੀ ਦਾ ਜਨਮ ਤੇਰ੍ਹਵੀਂ ਦੋਧਵੀਂ ਸਦੀ ਦਾ ਹੈ, ਭਾਵੇਂ ਕੁਝ ਹੀ ਹੋਵੇ, ਪੰਜਾਬੀ ਉਸ ਵੇਲੇ ਇਕ ਇਲਮੀ ਯੋਗਤਾ ਵਾਲੀ ਜ਼ਬਾਨ ਸੀ, ਜਦ ਹਿੰਦੀ ਦਾ ਜਨਮ ਹੋਇਆ।

ਅਸੀਂ ਪਾਠਕਾਂ ਨੂੰ ਬਾਰਹਵੀਂ ਤੇਰ੍ਹਵੀਂ ਸਦੀ ਦੀ ਪੰਜਾਬੀ ਦੀ ਵੰਨਗੀ ਦੇ ਆਏ ਹਾਂ, ਹੁਣ ਦੋਧਵੀਂ ਪੰਦਰ੍ਹਵੀਂ ਸਦੀ ਦੀ ਵੰਨਗੀ ਵੀ ਵੇਖਣ :-

### ਸਲੋਕੁ ਮਹਲਾ ੧

ਸਿੰਮਲ ਰੁਖੁ ਸਰਾਇਰਾ ਅਤਿ ਦੀਰਘ ਅਤਿ ਮੁਖੁ ॥

ਓਇ ਜਿ ਆਵਹਿ ਆਸ ਕਰਿ ਜਾਹਿ ਨਿਰਾਸੇ ਕਿਤੁ ॥

ਫਲ ਫਿਕੇ ਫੁਲ ਬਕਬਕੇ ਕੰਮਿ ਨ ਆਵਹਿ ਪਤ ॥

ਮਿਠਤੁ ਨੀਵੀ ਨਾਨਕਾ ਗੁਣ ਚੰਗਿਆਈਆ ਤਤੁ ॥

ਸਭੁ ਕੋ ਨਿਵੈ ਆਪ ਕਉ ਪਰ ਕਉ ਨਿਵੈ ਨ ਕੋਇ ॥

ਧਰਿ ਤਾਰਾਜੂ ਤੋਲੀਐ ਨਿਵੈ ਸੁ ਗਉਰਾ ਹੋਇ ॥



ਅਪਰਾਧੀ ਦੂਣਾ ਨਿਵੈ ਜੋ ਹੰਤਾ ਮਿਰਗਾਹਿ ॥

ਸੀਸਿ ਨਿਵਾਇਐ ਕਿਆ ਥੀਐ ਜਾ ਰਿਦੈ ਕੁਸੁਧੇ ਜਾਹਿ ॥੧॥ (ਪੰਨਾ ੪੭੦)

### ਸਲੋਕ ਮਹਲਾ ੧

ਨਾਨਕੁ ਆਖੈ ਰੇ ਮਨਾ ਸੁਣੀਐ ਸਿਖ ਸਹੀ ॥

ਲੇਖਾ ਰਬੁ ਮੰਗੋਸੀਆ ਬੈਠਾ ਕਢਿ ਵਹੀ ॥

ਤਲਬਾ ਪਉਸਨਿ ਆਕੀਆ ਬਾਕੀ ਜਿਨਾ ਰਹੀ ॥

ਅਜਰਾਈਲੁ ਫਰੇਸਤਾ ਹੋਸੀ ਆਇ ਤਈ ॥

ਆਵਣੁ ਜਾਣੁ ਨ ਸੁਝਈ ਭੀੜੀ ਗਲੀ ਫਹੀ ॥

ਕੂੜ ਨਿਖੁਟੇ ਨਾਨਕਾ ਓੜਕਿ ਸਚਿ ਰਹੀ ॥੨॥ (ਪੰਨਾ ੯੫੩)

ਬੋਲੀ ਦੀ ਸੁਸਤਰੀ (ਨਿਚੋਲਤਾ) ਲਫਜ਼ਾਂ ਅਤੇ ਮੁਹਾਵਰੇ ਆਦਿ ਮਟਕ, ਖਿਆਲਾਂ ਦੀ ਬੁਲੰਦੀ ਅਤੇ ਪੰਜਾਬੀ ਬੋਲੀ ਦਾ ਅਸਲੀ ਸੁਧ ਹਾਲਤ ਕਿਸੇ ਦੇਖਣੀ ਹੋਵੇ ਤਾਂ ਇਹ ਦੇਖ ਲਵੇ। ਅਸੀਂ ਅੱਗੇ ਸੋਲਹਵੀਂ ਸਤਾਰਵੀਂ ਸਦੀ ਦੀ ਪੰਜਾਬੀ ਦੀ ਵੰਨਗੀ ਪੇਸ਼ ਕਰਦੇ ਹਾਂ :-

ਭਾਈ ਗੁਰਦਾਸ ਜੀ ਵਾਰ ੨੭ ਪੌੜੀ ੯

ਅਖੀ ਵੇਖਿ ਨ ਰਜੀਆ ਬਹੁ ਰੰਗ ਤਮਾਸੇ।

ਉਸਤਤਿ ਨਿੰਦਾ ਕੰਨਿ ਸੁਣਿ ਰੋਵਣਿ ਤੈ ਹਾਸੇ।

ਸਾਦੀਂ ਜੀਭ ਨ ਰਜੀਆ ਕਰਿ ਭੋਗ ਬਿਲਾਸੇ।

ਨਕ ਨ ਰਜਾ ਵਾਸੁ ਲੈ ਦੁਰਗੰਧ ਸੁਵਾਸੇ।

ਰਜਿ ਨ ਕੋਈ ਜੀਵਿਆ ਕੂੜੇ ਭਰਵਾਸੇ

ਪੀਰ ਮੁਰੀਦਾਂ ਪਿਰਹੜੀ ਸਚੀ ਰਹਰਾਸੇ ॥੯॥

### ਪਉੜੀ ੧੫

ਦਾਤਾ ਓਹੁ ਨ ਮੰਗੀਐ ਫਿਰਿ ਮੰਗਣਿ ਜਾਈਐ।

ਹੋਛਾ ਸਾਹੁ ਨ ਕੀਚਈ ਫਿਰਿ ਪਛੋਤਾਈਐ।

ਸਾਹਿਬੁ ਓਹੁ ਨ ਸੇਵੀਐ ਜਮ ਡੰਡੁ ਸਹਾਈਐ।

ਹਉਮੈ ਰੋਗੁ ਨ ਕਟਈ ਓਹੁ ਵੈਦੁ ਨ ਲਾਈਐ।

ਦੁਰਮਤਿ ਮੈਲੁ ਨ ਉਤਰੈ ਕਿਉਂ ਤੀਰਥਿ ਨਾਈਐ।

ਪੀਰ ਮੁਰੀਦਾਂ ਪਿਰਹੜੀ ਸੁਖ ਸਹਜਿ ਸਮਾਈਐ ॥੧੫॥

ਭਾਈ ਜੀ ਦੀਆਂ ਕਰਾਮਤਾਂ ਜਿਹੜੀਆਂ ਉਨ੍ਹਾਂ ਨੇ ਪੰਜਾਬੀ ਬੋਲੀ ਵਿਚ ਭਰ ਦਿੱਤੀਆਂ ਹਨ, ਕਦੀ ਖਾਲੀ ਨਹੀਂ ਜਾਣਗੀਆਂ, ਜ਼ਮਾਨਾ ਆਵੇਗਾ ਜਦ ਕਿ ਦੇਖਿਆ ਹੋਇਆ ਖਜ਼ਾਨਾ ਦੀ ਭਾਲ ਬੜੀ ਸਰਗਰਮੀ ਨਾਲ ਹੋਵੇਗੀ, ਇਹ ਸੋਲਹਵੀਂ ਸਤਾਰਵੀਂ ਸਦੀ ਦੀ ਇਲਮੀ ਪੰਜਾਬੀ ਦਾ ਨਮੂਨਾ ਹੈ, ਹੁਣ ਆਪਣੇ ਸਤਾਰਵੀਂ ਅਠਾਰਵੀਂ ਸਦੀ ਦੀ ਪੰਜਾਬੀ ਦੇ ਕਰਤਬ ਦੇਖਣੇ ਹੋਵਣ ਤਾਂ ਬੁਲ੍ਹੇ ਸ਼ਾਹ, ਸ਼ਾਹ ਹੁਸੈਨ, ਵਾਰਸ਼ ਸ਼ਾਹ ਆਦਿਕਾਂ ਦੀਆਂ ਕਲਾਮਾਂ ਦੇਖੋ, ਇਕ ਜ਼ਮਾਨਾ ਜਾਣਦਾ ਹੈ ਕਿ ਇਹ ਸੱਜਣ ਕਿਸ

ਪਾਇ ਦੇ ਮੁਸੰਨਫ ਹਨ ਅਤੇ ਇਨ੍ਹਾਂ ਦੀ ਪੰਜਾਬੀ ਕੈਸੀ ਮਾਂਜੀ ਧੋਤੀ ਹੀਰੇ ਮੋਤੀਆਂ ਨਾਲ ਪਰੋਤੀ ਹੋਈ ਹੈ ਅਤੇ ਅੰਗ੍ਰੇਜ਼ੀ ਫ਼ਾਰਸੀ ਦੇ ਉੱਚੇ ਕਵੀਆਂ ਨਾਲ ਮੁਕਾਬਲੇ ਵਿਚ ਖਲੋ ਸਕਦੀ ਹੈ। ਨਮੂਨੇ ਦੇ ਕੇ ਥਾਂ ਭਰਨ ਦੀ ਲੋੜ ਨਹੀਂ, ਖੋਜੀ ਆਦਮੀ ਖੁਦ ਦੇਖ ਸਕਦਾ ਹੈ।

ਉਨ੍ਹੀਵੀਂ ਵੀਹਵੀਂ ਸਦੀ ਦੀ ਪੰਜਾਬੀ ਦੀ ਬਾਬਤ ਖਾਲਸਾ ਟ੍ਰੈਕਟ ਸੋਸਾਇਟੀ ਦੇ ਅਨੇਕ ਟ੍ਰੈਕਟ ਗਵਾਹੀ ਦੇ ਰਹੇ ਹਨ, ਦੇਖਣ ਵਾਲਾ ਵੇਖ ਸਕਦਾ ਹੈ ਕਿ ਪੰਜਾਬੀ ਕਿਸ ਤਰ੍ਹਾਂ ਉਛਾਲ ਕੇ ਆਸਮਾਨ ਨੂੰ ਜਾ ਰਹੀ ਹੈ, ਪੰਜਾਬੀ ਨੇ ਆਪਣਾ ਇਲਮੀ ਆਡੀਲ ਆਦਰਸ਼ ਇਤਨਾ ਉੱਚਾ ਬਣਾ ਲਿਆ ਹੈ ਕਿ ਉਰਦੂ ਹਿੰਦੀ ਦੇ ਅਜੇ ਸੁਫਨੇ ਵਿਚ ਵੀ ਨਹੀਂ, ਜਿਸ ਨੂੰ ਯਕੀਨ ਨਾ ਆਵੇ ਰਾਣਾ ਸੂਰਤ ਸਿੰਘ ਅਤੇ ਰਾਣੀ ਰਾਜ ਕੌਰ ਪੜ੍ਹ ਦੇਖੋ। ਵਾਧਾ ਇਹ ਹੈ ਕਿ ਪੰਜਾਬੀ ਨੇ ਸ਼ੁਰੂ ਥੋਂ ਹੀ ਕਿਸੇ ਬੋਲੀ ਦੀ ਨਕਲ ਨਹੀਂ ਉਤਾਰੀ, ਸਾਰੇ ਦਾ ਸਾਰਾ ਤਰਜ਼ ਰੁਖ, ਬਨਾਵਟ ਖਿਆਲ ਆਦਿਕ ਇਸੇ ਦੇ ਆਪਣੇ ਹਨ, ਇਸ ਤੋਂ ਉਲਟ ਉਰਦੂ ਫ਼ਾਰਸੀ ਤੇ ਸੰਸਕ੍ਰਿਤ ਦੀ ਬੋਲੀ ਰੁੱਕ ਹੈ। ਇਹ ਹੈ ਪੰਜਾਬੀ ਜਿਸ ਦੀ ਬਾਬਤ ਲਾਲਾ ਲਾਜਪਤ ਰਾਇ ਜੀ ਪੁੱਛ ਰਹੇ ਸਨ ਕਿ ਪੰਜਾਬੀ ਕਿਸ ਜ਼ਬਾਨ ਦਾ ਨਾਮ ਹੈ।

ਲਾਲਾ ਜੀ ਨੂੰ ਆਖੀਰ ਵਿਚ ਅਸੀਂ ਦੱਸਦੇ ਹਾਂ ਕਿ ਹਿੰਦੂ ਪੁਰਾਣੀ ਤਹਿਜ਼ੀਬ ਦਾ ਹਿੰਦੀ ਨਾਲ ਕੋਈ ਵਾਸਤਾ ਨਹੀਂ, ਭਾਰਤ ਦੇ ਹੋਰ ਕਿਸੇ ਹਿੰਦੂ ਹਿੱਸੇ ਨੇ ਆਪਣੀ ਪੁਰਾਣੀ ਹਿੰਦੂ ਤਹਿਜ਼ੀਬ ਨੂੰ ਕਾਇਮ ਰੱਖਣ ਲਈ ਹਿੰਦੀ ਨੂੰ ਆਪਣੀ ਮਾਤ੍ਰੀ ਭਾਸ਼ਾ ਨਹੀਂ ਬਣਾ ਲਿਆ। ਪੰਜਾਬੀਆਂ ਹਿੰਦੂਆਂ ਦੀ ਕਿਹੜੀ ਪੁਰਾਣੀ ਤਹਿਜ਼ੀਬ ਹੈ, ਜਿਸ ਨੂੰ ਪੰਜਾਬੀ ਨਹੀਂ ਕਾਇਮ ਰੱਖ ਸਕਦੀ? ਪੰਜਾਬ ਦਾ ਬੱਚਾ-ਬੱਚਾ ਜਾਣਦਾ ਹੈ ਕਿ ਹਿੰਦੂਆਂ ਦੀਆਂ ਪੂਜਨਯੋਗ ਧਾਰਮਿਕ ਕਿਤਾਬਾਂ ਦਾ ਇਕ ਬੜਾ ਹਿੱਸਾ ਪੰਜਾਬੀ ਵਿਚ ਨਿਕਲ ਚੁੱਕਿਆ ਹੈ ਅਤੇ ਹਰ ਸ਼ਹਿਰ ਵਿਕ ਰਿਹਾ ਹੈ। ਜੇ ਕਰ ਲਾਲਾ ਜੀ ਜੈਸੇ ਸੱਜਣ ਪੰਜ ਦਸ ਵਰ੍ਹੇ ਕੋਸ਼ਿਸ਼ ਕਰਨ ਤਾਂ ਹਿੰਦੂ ਤਹਿਜ਼ੀਬ ਦੀਆਂ ਕਿਤਾਬਾਂ ਦਾ ਪੰਜਾਬੀ ਬੋਲੀ ਵਿਚ ਅੰਤ ਹੀ ਨਾ ਰਹੇ, ਮੁਸਲਮਾਨਾਂ ਦੀਆਂ ਸੈਂਕੜੇ ਮਜ਼ਹਬ ਨਾਲ ਸਬੰਧ ਰੱਖਣ ਵਾਲੀਆਂ ਕਿਤਾਬਾਂ ਪੰਜਾਬੀ ਬੋਲੀ ਵਿਚ ਹਨ ਹਾਲਾਂ ਕਿ ਮੁਸਲਮਾਨ ਹੱਥ ਧੋ ਕੇ ਪੰਜਾਬੀ ਦੇ ਪਿੱਛੇ ਪਏ ਹੋਏ ਹਨ।

ਆਖਿਰ ਵਿਚ ਅਸੀਂ ਆਪਣੇ ਪੰਜਾਬੀ ਭਰਾਵਾਂ ਨੂੰ ਦੱਸਿਆ ਚਾਹੁੰਦੇ ਹਾਂ ਕਿ ਪੰਜਾਬੀ ਬੋਲੀ ਤੁਹਾਡੀ ਰਗ-ਰਗ ਵਿਚ ਜੀਉਂਦੀ ਹੋਈ ਹੈ, ਇਸ ਦਾ ਨਿਕਲਣਾ ਮੁਮਕਿਨ ਹੀ ਨਹੀਂ। ਆਪ ਲਾਲਾ ਜੀ ਜੈਸੇ ਉਲਟੀਆਂ ਕੋਸ਼ਿਸ਼ਾਂ ਕਰਨ ਵਾਲੇ ਸੱਜਣਾਂ ਦੀ ਸਰਗਰਮੀ ਥੋਂ ਨਾ ਡਰੋ। ਸਵਾਮੀ ਰਾਮ ਤੀਰਥ ਜੀ ਜਿਸ ਨੂੰ “ਸੱਚਾ ਰਿਖੀ” ਕੈਹਨਾਂ ਕੋਈ ਅਯੋਗ ਨਹੀਂ ਜਾ ਆਪਣੀ ਅਸਲੀ ਮਸਤੀ ਵਿਚ ਆਯਾ ਕਰਦੇ ਹਨ ਤਾਂ ਉਰਦੂ ਜਾਂ ਹਿੰਦੀ ਲਿਖਦੇ ਲਿਖਦੇ ਉਨ੍ਹਾਂ ਦੀ ਕਲਮ ਥੋਂ ਪੰਜਾਬੀ ਐਉਂ ਵਗ ਤੁਰਦੀ ਹੈ ਜਿਸ ਤਰ੍ਹਾਂ ਕਿਸੇ ਪਹਾੜੀ ਸੋਮੇ ਵਿੱਚੋਂ ਨਿਰਮਲ ਜਲ ਦੀ ਧਾਰ ਉਛਲ ਪੈਂਦੀ ਹੈ, ਆਪ ਉਨ੍ਹਾਂ ਦੀ ਰਚਨਾ ਪੜ੍ਹ ਦੇਖੋ “ਜਲਵਾਇ ਕੋਹ ਸਾਰ” ਵਿਚ ਇਕ

ਥਾਂ ਉਰਦੂ ਬੋਲਦੇ-ਬੋਲਦੇ ਕਹਿ ਉਠਦੇ ਹਨ :-

“ਨੈਣ ਮੇਰੇ ਸੁਖ ਕਿਉਂ ਨਹੀਂ ਸੌਂਦੇ ਕੱਢ ਪਾਂਧਾ ਪਤ੍ਰੀ ਦੇਖ ਦਿਨ ਮੇਰੇ।” ਆਦਿ।  
ਇਕ ਹੋਰ ਥਾਂ ਆਖਦੇ ਹਨ

“ਨਦੀਆਂ ਦੀ ਸਰਦਾਰ ਗੰਗਾ ਰਾਣੀ।

ਤੇਰੇ ਛਿਟੇ ਦੇਨ ਬਹਾਰ ਗੰਗਾ ਰਾਣੀ।

ਸਾਨੂੰ ਰੁਖ ਜ਼ਿੰਦਗੀ ਦੇ ਨਾਲ ਗੰਗਾ ਰਾਣੀ।

ਤੇਰੀ ਲੈਹਰੀ ਰਾਮ ਸਵਾਰ ਗੰਗਾ ਰਾਣੀ।”

ਆਪ ਦੀ ਇਕ ਚਿੱਠੀ ਦੀ ਨਕਲ ਜਿਹੜੀ ਉਨ੍ਹਾਂ ਆਪਣੇ ਇਕ ਸੱਜਣ ਨੂੰ ਭੇਜੀ ਸੀ ਹੇਠ ਦਿੱਤੀ ਜਾਂਦੀ ਹੈ :-

“ਓਮ, ਜੈ. ਜੈ. ਜੈ . ਆਨੰਦ, ਆਨੰਦ, ਆਨੰਦ

ਭੈ ਭੇਦ ਤੇ ਭਰਮ ਦੀਆਂ ਮਾੜੀਆਂ ਤੇ ਹਲ ਵਾਹ ਸੁਹਾਗੜਾ ਫੇਰ ਦਿੱਤਾ।  
ਫਰਜ਼ ਕਉ ਕਰਜ਼ ਤੇ ਗਰਜ਼ ਦੇ ਬੇਲੜੇ ਨੂੰ ਅਗ ਲਾਇ ਕੇ ਸ਼ੇਰ ਨੂੰ ਘੇਰ ਲੀਤਾ।  
ਬਿਨਾਂ ਰਾਮ ਜੇ ਨਾਮ ਵੀ ਹੋਰ ਦਾ ਸੀ ਸੁਰੰਗ ਕੱਢ ਪਲੀਤੜਾ ਗੇਰ ਦਿੱਤਾ।  
ਅੱਜ ਨੂਰ ਦਾ ਸੂਕਦਾ ਹੜ੍ਹ, ਆਯਾ, ਦੱਸੋਂ ਦਿਸ਼ਾਂ ਅਨੰਦ ਖਲੇਰ ਦਿੱਤਾ।” ਓਮ.

(ਅੱਜ ਮੁਕਾਮ ਹਜ਼ੂਰ ਕਾ ਦਿਲ)

ਡਿੱਠਾ ਪਾਠਕ ਜੀ ! ਹਜ਼ੂਰ ਦੇ ਦਿਲ ਦੇ ਮੁਕਾਮ ਵਿਚੋਂ ਪੰਜਾਬੀ, ਮਿੱਠੀ ਪਿਆਰੀ ਉਰਦੂ ਕਰਨ ਵਾਲੀ ਠੰਡ ਪਾਣ ਵਾਲੀ ਪੰਜਾਬੀ ਨਿਕਲੀ ਇਹ ਸਵਾਮੀ ਜੀ ਦੀ ਸੇਹਜ ਅਵਸਥਾ ਦੀ ਹਾਲਤ ਦਾ ਨਕਸ਼ਾ ਹੈ ਕਿ ਇਕ ਸੰਸਕ੍ਰਿਤ ਹਿੰਦੀ ਭਾਸ਼ਾ ਅਤੇ ਹਿੰਦੂਆਂ ਦੀ ਪੁਰਾਣੀ ਤਹਿਜੀਬ ਦੇ ਸੱਚੇ ਜਾਨ-ਨਸਾਰ ਪ੍ਰੇਮੀ ਦੇ ਮੂੰਹ ਵਿਚੋਂ ਪੰਜਾਬੀ ਬੋਲੀ ਦੇ ਫੁਲ ਕਿਰਦੇ ਹਨ। ਇਸ ਤੋਂ ਵੱਧ ਕੇ ਹੋਰ ਕਿਸ ਸਬੂਤ ਦੀ ਲੋੜ ਹੈ। ਪੰਜਾਬ ਪੰਜਾਬੀ ਨੂੰ, ਮੱਛੀ ਪਾਣੀ ਨੂੰ, ਭਗਤ ਭਜਨ ਨੂੰ ਨਹੀਂ ਛੱਡ ਸਕਦੇ। ਆਉ ਅਸੀਂ ਵਿਰੋਧੀਆਂ ਦੀਆਂ ਗੱਲਾਂ ਦੀ ਪ੍ਰਵਾਹ ਨਾ ਕਰਦੇ ਹੋਏ ਆਪਣੇ ਮਾਂ ਪਿਓ ਦੀ ਬੋਲੀ ਨੂੰ ਜਿਸ ਨੂੰ ਸਾਡੇ ਬਜ਼ੁਰਗ ਰਿਖੀਆਂ ਨੇ ਦੇਵ ਬਾਣੀ ਕਹਿ ਕੇ ਵਡਿਆਈ ਦਿੱਤੀ ਹੈ ਆਪਣੇ ਹਿਰਦੇ ਨਾਲ ਪਰੋਈ ਰੱਖੀਏ।

## ਗੁਰਦੁਆਰਾ ਸੁਧਾਰ ਤੇ ਅਸਾਡਾ ਧਾਰਮਿਕ ਹੱਕ

ਕਈ ਲੋਕ ਹੈਰਾਨੀ ਨਾਲ ਪੁੱਛਿਆ ਕਰਦੇ ਹਨ ਕਿ ਵਰਤਮਾਨ ਗੁਰਦੁਆਰਾ ਸੁਧਾਰ ਦੀ ਲਹਿਰ ਵਿਚ ਸਰਕਾਰ ਨਾਲ ਖਾਲਸੇ ਦਾ ਮੋਰਚਾ ਕਿਉਂ ਲੱਗਿਆ ਹੈ ? ਉਨ੍ਹਾਂ ਭਰਾਵਾਂ ਦੇ ਪ੍ਰਸ਼ਨ ਦਾ ਉੱਤਰ ਇਤਿਹਾਸ ਇਹ ਦੇਂਦਾ ਹੈ ਕਿ ਸਿੱਖਾਂ ਨੇ ਧਾਰਮਿਕ ਮੁਆਮਲੇ ਵਿਚ ਕਦੇ ਵੀ ਸਰਕਾਰੀ ਆਨ ਨਹੀਂ ਮੰਨੀ ਮੌਜੂਦਾ ਸਰਕਾਰ ਦਾ ਮੌਜੂਦਾ ਕਾਨੂੰਨ ਹੁਣ ਤੋੜੀ ਧਰਮ ਵਿਚ ਸਰਕਾਰੀ ਦਖਲ ਮਨੋਣ ਦਾ ਜਤਨ ਕਰਦਾ ਰਿਹਾ ਹੈ । ਬਸ ਏਹ ਹੀ ਕਾਰਣ ਹੈ ਕਿ ਜਿਸ ਕਰਕੇ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਨੂੰ ਧਰਮ ਦੇ ਹਲਕੇ ਵਿਚ ਨਾ ਮਿਲਵਰਤਨ ਕਰਨੀ ਪਈ, ਇਸ ਖਿਆਲ ਦੀ ਪ੍ਰੋੜਤਾ ਲਈ ਸ੍ਰੀ ਗੁਰੂ ਅਰਜਨ ਦੇਵ ਜੀ ਦਾ ਇਤਿਹਾਸ ਪੜ੍ਹ ਕੇ ਵੇਖੋ ਕਿ ਜਦ ਬਾਬਾ ਪ੍ਰਿਥਵੀ ਚੰਦ ਅਕਬਰ ਦੇ ਦਰਬਾਰ ਵਿਚ ਅਰਜ਼ੀ ਦਿੰਦਾ ਹੈ ਪਰ ਸ਼ਾਹੀ ਦਰਬਾਰ ਵਿੱਚੋਂ ਅਰਜ਼ੀ ਹੁਕਮ ਮਿਲਦਾ ਹੈ ਕਿ ਆਪਦੇ ਧਾਰਮਿਕ ਮੁਆਮਲੇ ਨੂੰ ਇਹ ਦਰਬਾਰ ਨਹੀਂ ਨਿਬੇੜ ਸਕਦਾ । ਇਸ ਦਾ ਨਿਬੇੜਾ ਸਿੱਖ ਸੰਗਤ ਹੀ ਕਰ ਸਕਦੀ ਹੈ ।

ਇਸੇ ਤਰ੍ਹਾਂ ਦਸਮ ਗੁਰੂ ਦੇ ਸਮੇਂ ਮਸੰਦ ਪਾਪ ਕਮਾਉਂਦੇ ਹਨ, ਜੋ ਕਿ ਇਕ ਕਿਸਮ ਦੇ ਪੁਜਾਰੀ ਤੇ ਪ੍ਰਚਾਰਕ ਸਨ । ਕਲਗੀਧਰ ਜੀ ਨੇ ਉਨ੍ਹਾਂ ਪਾਪੀਆਂ ਨੂੰ ਨਾ ਕੇਵਲ ਮਾਮੂਲੀ ਸਜਾ ਹੀ ਦਿੱਤੀ, ਸਗੋਂ ਉਨ੍ਹਾਂ ਨੂੰ ਮੌਤ ਦੇ ਮੂੰਹ ਵਿਚ ਪਾ ਕੇ ਸਿੱਖ ਧਰਮ ਦਾ ਮੁੱਖ ਉਜਾਲਾ ਕੀਤਾ ਬਲਕਿ ਅਤਿ ਅਪਰਾਧੀ ਹੋਣ ਦੇ ਕਾਰਣ ਬਾਬਾ ਰਾਮ ਰਾਏ ਜੀ ਦੇ ਮਸੰਦਾਂ ਨੂੰ ਸਖ਼ਤ ਤੋਂ ਸਖ਼ਤ ਦੰਡ ਦਿੱਤਾ, ਉਸ ਸਮੇਂ ਦੇ ਜ਼ਾਲਮ ਬਾਦਸ਼ਾਹ ਔਰੰਗਜ਼ੇਬ ਨੇ ਭੀ ਕਿਸੇ ਕਿਸਮ ਦੀ ਪੁੱਛ-ਗਿਛ ਨਹੀਂ ਕੀਤੀ ਕਿ ਆਪ ਨੇ ਮਸੰਦਾਂ ਨੂੰ ਕਿਉਂ ਇਤਨਾਂ ਭਾਰੀ ਦੰਡ ਦਿੱਤਾ । ਭਾਵੇਂ ਇਸ ਤੋਂ ਕੁਝ ਚਿਰ ਪਿੱਛੋਂ ਕਈ ਹੋਰ ਕਾਰਣਾਂ ਕਰਕੇ ਸਤਿਗੁਰੂ 'ਤੇ ਔਰੰਗਜ਼ੇਬੀ ਫ਼ੌਜ ਦੇ ਜੁਧ ਜੰਗ ਹੋਏ ਤੇ ਬਾਦਸ਼ਾਹ ਵੱਲੋਂ ਕਈ ਕਿਸਮ ਦੇ ਅਪਰਾਧ ਕੀਤੇ ਗਏ ਪਰ ਮਸੰਦਾਂ ਦੇ ਮੁਆਮਲੇ ਵਿਚ ਉਸ ਬਾਦਸ਼ਾਹ ਨੇ ਕੋਈ ਪੁੱਛ ਪ੍ਰਤੀਤ ਨਹੀਂ ਕੀਤੀ ।

ਸਿੱਖ ਰਾਜ ਦੇ ਸਮੇਂ ਭੀ ਜਦ ਕਦੇ ਧਾਰਮਿਕ ਝਗੜਾ ਪਿਆ ਉਸ ਨੂੰ ਅਕਾਲੀਆਂ ਨੇ ਹੀ ਨਿਬੇੜਿਆ ਨਾ ਕਿ ਸਰਕਾਰੀ ਹਾਕਮਾਂ ਨੇ, ਇਥੋਂ ਤੋੜੀ ਕਿ ਸ਼ੇਰੇ ਪੰਜਾਬ ਮਹਾਰਾਜਾ ਰਣਜੀਤ ਸਿੰਘ ਨੂੰ ਪਿੰਡਾ ਨੰਗਾ ਕਰਕੇ ਕੋਰੜੇ ਮਾਰਨ ਦੀ ਤਿਆਰੀ ਕੀਤੀ ਗਈ ਕਿਉਂਕਿ ਸ਼ੇਰੇ ਪੰਜਾਬ ਧਰਮ ਦੇ ਮੁਆਮਲੇ ਵਿਚ ਅਪਰਾਧੀ ਸੀ ।

ਜਿਸ ਖਾਲਸੇ ਨੇ ਇਸ ਤਰ੍ਹਾਂ ਧਾਰਮਿਕ ਆਜ਼ਾਦੀ ਦੀ ਮੌਜ ਲੁੱਟੀ ਸੀ, ਉਹ ਕਿਸ ਤਰ੍ਹਾਂ ਸਹਾਰ ਸਕਦਾ ਸੀ ਕਿ ਉਸ ਦੇ ਹਰਿਮੰਦਰ ਵਿਚ ਸ਼ਰਾਬਾਂ ਪੀਤੀਆਂ

ਜਾਣ ਤੇ ਨਾਨਕਾਣੇ ਸਾਹਿਬ ਬਿਭਚਾਰ ਦਾ ਪ੍ਰਵਾਹ ਚਲਾਇਆ ਜਾਵੇ ਤੇ ਕਈ ਸਾਲ ਰੋਣ ਪਿਟਣ ਪਰ ਭੀ ਸਮੇਂ ਦੀ ਸਰਕਾਰ ਉਕਾ ਧਿਆਨ ਨਾ ਦੇਵੇ ਫ਼ੌਜਦਾਰੀ ਤੇ ਦੀਵਾਨੀ ਕਾਨੂੰਨ ਦਾ ਗੌਰਬੰਦਾ ਅਜੇਹਾ ਹੋਵੇ ਕਿ ਸਾਲਾਂ ਬੱਧੀ ਉਸ ਦਾ ਬੋਹ ਪਤਾ ਹੀ ਨਾ ਲੱਗੇ, ਕਈ ਸਾਲ ਇਹ ਦਰਦ ਕੌਮੀ ਸੀਨੇ ਨੂੰ ਸਾੜਦਾ ਰਿਹਾ ਅੰਤ ਨੂੰ ਇਸ ਲਹਿਰ ਦੀ ਸ਼ਕਲ ਵਿਚ ਬਿਜਲੀ ਦੇ ਰੂਪ ਵਿਚ ਆ ਕੜਕਿਆ, ਹੁਣ ਇਸ ਦਾ ਇਲਾਜ ਇਕੋ ਹੀ ਹੈ ਕਿ ਸਿੱਖਾਂ ਦੇ ਧਾਰਮਿਕ ਨਿਸਚੇ ਤੇ ਧਾਰਮਿਕ ਹੱਕ ਅਨੁਸਾਰ ਸਰਕਾਰ ਗੁਰਦੁਆਰਾ ਪ੍ਰਬੰਧ ਦਾ ਕਾਨੂੰਨ ਬਣਾਕੇ ਅਰਥਾਤ ਪੰਥ ਦੀ ਸਾਂਝੀ ਪੰਚਾਇਤ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੀ ਮਨਸ਼ਾ ਅਨੁਸਾਰ ਕਾਨੂੰਨ ਬਣੇ, ਜੇ ਸਰਕਾਰ ਇਸ ਭੇਦ ਨੂੰ ਸਮਝ ਕੇ ਉਸ 'ਪਰ ਅਮਲ ਕਰਦੀ ਤਦ ਘਟੋ-ਘਟ ਅਸਾਡੇ ਧਾਰਮਿਕ ਮੁਆਮਲੇ ਵਿਚ ਕੋਈ ਝਗੜਾ ਨਾ ਪੈਂਦਾ, ਹੈਰਾਨੀ ਹੈ ਕਿ ਇਤਨੇ ਵਜ਼ੀਰਾਂ ਤੇ ਮਸ਼ੀਰਾਂ ਵਾਲੀ ਸਰਕਾਰ ਨੇ ਇਸ ਭੇਦ ਨੂੰ ਕਿਉਂ ਨਾ ਸਮਝਿਆ ? ਜੇ ਸਮਝਿਆ ਤਦ ਅਮਲ ਕਿਉਂ ਨਾ ਕੀਤਾ ? ਸਭ ਤੋਂ ਵਧੀਕ ਹੈਰਾਨੀ ਉਨ੍ਹਾਂ ਸਿੱਖ ਭਰਾਵਾਂ ਉਪਰ ਹੈ ਜੋ ਸਿੱਖ ਇਤਿਹਾਸ ਪੜ੍ਹ ਕੇ ਭੀ ਇਹ ਗੱਲ ਸਹੀ ਸਮਝੇ ਤੇ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੀ ਧਾਰਮਿਕ ਨਾ-ਮਿਲਵਰਤਨ ਤੋਂ ਭੀ ਪਿੱਛੇ-ਪਿੱਛੇ ਹਟਦੇ ਹਨ ।

### **ਇਹ ਲਹਿਰ ਦੀ ਚੜ੍ਹਦੀ ਕਲਾ :**

ਭਾਵੇਂ ਮੁੱਢ ਤੋਂ ਹੀ ਇਹ ਲਹਿਰ ਸੂਰਜ ਦੀ ਤਰ੍ਹਾਂ ਰੌਸ਼ਨ ਸੀ ਪਰ ਨਾਨਕਾਣਾ ਸਾਹਿਬ ਦੇ ਸ਼ਹੀਦੀ ਲਹੂ ਦੇ ਕੁਝ ਹੋਰ ਹੀ ਚਮਕ-ਦਮਕ ਭਰ ਦਿੱਤੀ, ਜਦ ਤੱਕ ਧਰਤੀ ਤੇ ਅਸਮਾਨ ਕਾਇਮ ਹੈ, ਭਾਈ ਦਲੀਪ ਸਿੰਘ ਤੇ ਭਾਈ ਲਛਮਨ ਸਿੰਘ ਆਦਿ ਸ਼ਹੀਦਾਂ ਦੇ ਪਵਿੱਤਰ ਲਹੂ ਦਾ ਰੰਗ ਹਿੰਦੀ ਇਤਿਹਾਸ ਉਪਰ ਰਹੇਗਾ, ਇਸ ਸ਼ਹੀਦੀ ਸਾਕੇ ਨੇ ਭਾਵੇਂ ਕੌਮ ਨੂੰ ਤਾਂ ਟੁੰਬ ਕਿ ਜਗਾ ਦਿੱਤਾ ਪਰ ਸਰਕਾਰ ਨੂੰ ਅਜੇ ਵੀ ਭਰੋਸਾ ਸੀ ਕਿ ਉਸ ਦਾ “ਬੱਚਾ ਜਮ੍ਹੂਰੇ” ਵਾਲਾ ਮੰਤਰ ਲੋਕਾਂ ਨੂੰ ਚੁਪ-ਗੁਪ ਕਰ ਸਕੇਗਾ ਪਰ ਕੌਮੀ ਅਸਮਾਨ ਵਿਚ ਹੁਣ ਕੋਈ ਹੋਰ ਹੀ ਹਵਾ ਸੀ, ਨਾਨਕਾਣੇ ਦਾ ਸਾਕਾ ਕੌਮ ਪਰਖ ਲਈ ਇਕ ਕਸਵਟੀ ਸੀ, ਜੇ ਇਸ ਕਤਲਾਮ ਨੂੰ ਦੇਖ ਸੁਣ ਕਿ ਕੌਮ ਭੈ-ਭੀਤ ਹੋ ਕਿ ਬੈਠ ਜਾਂਦੀ ਤਦ ਸਾਬਤ ਹੋ ਜਾਂਦਾ ਕਿ ਇਸ ਪਿੰਜਰ ਵਿਚ ਹੁਣ ਮਰਦਾਂ ਵਾਲੀ ਅਣਖ ਤੇ ਜੋਧਿਆਂ ਵਾਲਾ ਦਿਲ ਨਹੀਂ ਰਿਹਾ ਪਰ ਕੌਮ ਦੀਆਂ ਪੁਰਾਣੀਆਂ ਹੱਡੀਆਂ ਵਿਚ ਸ਼ਹੀਦੀ ਸਤ ਬਾਕੀ ਸੀ, ਨਾਨਕਾਣੇ ਦੇ ਸਾਕੇ ਨੇ ਕੌਮੀ ਦਿਲੋਂ ਦਿਮਾਗ ਨੂੰ ਹਲਾ ਦਿੱਤਾ, ਜਨਮ-ਜਨਮ ਦੇ ਕਮਜ਼ੋਰਾਂ ਨੂੰ ਸ਼ਹੀਦੀ ਸੱਟ ਨੇ ਮਰਦਾਂ ਵਾਲੀ ਰੰਗਣ ਚਾੜ੍ਹ ਦਿੱਤੀ, ਪਰ ਮਾਲੂਮ ਹੁੰਦਾ ਹੈ ਕਿ ਸਰਕਾਰ ਨੂੰ ਅਜੇ ਅਸਾਡੀ ਕੌਮੀ ਦਲੇਰੀ ਉਪਰ ਕੁਝ ਸ਼ੱਕ ਸੀ । ਚਾਬੀਆਂ ਦੇ ਮਾਮਲੇ ਵਿਚ ਫਿਰ ਪਰਖ ਕੀਤੀ ਗਈ ਪਰ ਖਾਲਸਾ ਗੁਰੂ ਗੋਬਿੰਦ ਸਿੰਘ ਦਾ ਹੀ ਖਾਲਸਾ ਹੋ ਕਿ ਨਿਤਰਿਆ, ਹੁਣ ਇਕ ਪਾਸੇ ਸੋਆਂ ਸੁਣੀਦੀਆਂ ਹਨ ਕਿ ਸਰਕਾਰ ਗੁਰਦੁਆਰਿਆਂ ਦਾ ਫ਼ੈਸਲਾ ਕਰਨ ਲਈ ਤਿਆਰ ਹੈ ਪਰ ਦੂਜੇ ਪਾਸੇ ਕੁਮਾਲੀਏ ਤੋਂ ਗੁਰੂ ਦੁਲਾਰਿਆਂ



ਦੀ ਭਰਤੀ ਮਿੰਟਗੁਮਰੀ ਜੇਲ੍ਹ ਲਈ ਕੀਤੀ ਜਾਂਦੀ ਹੈ ਸਮਾਂ ਦੱਸੇਗਾ ਕਿ ਅੱਗੇ, ਕਿਹੜਾ ਰੰਗ ਉਘਰਦਾ ਹੈ।

### ਖਾਲਸੇ ਜੀ ਦਾ ਫਰਜ਼ :

ਅਸਾਨੂੰ ਚੇਤੇ ਰੱਖਣਾ ਚਾਹੀਦਾ ਹੈ ਕਿ ਭਿਖ ਮੰਗਿਆਂ ਸ਼ਾਹ ਕਦੇ ਨਹੀਂ ਬਣੀਦਾ, ਅਸਾਡੀ ਆਜ਼ਾਦੀ ਅਸਾਡੀ ਆਤਮਾ ਵਿਚ ਹੈ ਕਿਤੇ ਬਾਹਰ ਨਹੀਂ ਜੇ ਸਾਡੇ ਆਤਮਾ ਵਿਚ ਬਲ ਹੋਵੇਗਾ ਤਦ ਕੋਈ ਮੁਸੀਬਤ ਦਾ ਪਹਾੜ ਭੀ ਅਸਾਨੂੰ ਰੋਕ ਨਹੀਂ ਸਕੇਗਾ, ਇਸ ਲਈ ਅਸਾਡਾ ਫਰਜ਼ ਹੈ ਕਿ ਜਥੇਬੰਦੀ ਨੂੰ ਕਾਇਮ ਰੱਖਣ ਲਈ ਅਸੀਂ ਸ਼੍ਰੋਮਣੀ ਕਮੇਟੀ ਦੀ ਆਗਿਆ ਵਿਰੁੱਧ ਪੈਰ ਨਾ ਉਠਾਈਏ, ਚਾਬੀਆਂ ਦੇ ਹਲੇ ਸਮੇਂ ਕਈ ਭਰਾ ਕਹਿੰਦੇ ਸਨ ਕਿ ਝਟਾਪਟ ਜਿੰਦੇ ਤੋੜ ਲੋ, ਜੇ ਕੋਈ ਕਾਹਲੇ ਭਰਾ ਕਮੇਟੀ ਦੀ ਆਗਿਆ ਤੋਂ ਵਿਰੁੱਧ ਇਹ ਭੁਲ ਕਰ ਬੈਠਦੇ ਤਦ ਇਸ ਕਾਮਯਾਬੀ ਦਾ ਇਹ ਨਗਾਰਾ ਨਾ ਵਜ ਸਕਦਾ ਕਿ ਜੋ ਹੁਣ ਚਾਬੀਆਂ ਲੈਣ 'ਪਰ ਵਜਿਆ, ਉਹ ਸੱਜਣ ਗਲਤੀ ਕਰਦੇ ਹਨ, ਜੋ ਕਮੇਟੀ ਦੀ ਆਗਿਆ ਤੋਂ ਬਿਨਾਂ ਕਿਸੇ ਗੁਰਦੁਆਰੇ ਦਾ ਕਬਜ਼ਾ ਲੈਣ ਦਾ ਜਤਨ ਕਰਦੇ ਹਨ, ਚੇਤੇ ਰੱਖੋ ਗੁਰਦੁਆਰਿਆਂ ਦੀ ਆਜ਼ਾਦੀ ਦੀ ਚਾਬੀ ਸ਼੍ਰੋਮਣੀ ਕਮੇਟੀ ਹੈ, ਇਸ ਦੀ ਆਗਿਆ ਤੋਂ ਉਲਟ ਕੰਮ ਕਰਨਾ, ਇਸ ਨੂੰ ਤੋੜਨ ਦਾ ਜਤਨ ਕਰਨਾ ਹੈ, ਕਮੇਟੀ ਦੇ ਕਮਜ਼ੋਰ ਹੋਣ 'ਪਰ ਨਾ ਕੇਵਲ ਅਗਲਾ ਕੰਮ ਬੰਦ ਹੋਵੇਗਾ, ਸਗੋਂ ਪਿਛਲੇ ਪ੍ਰਬੰਧ ਵਿਚ ਆਏ ਗੁਰਦੁਆਰਿਆਂ ਦੀ ਆਜ਼ਾਦੀ ਭੀ ਖਤਰੇ ਵਿਚ ਪੈ ਜਾਵੇਗੀ, ਇਸ ਤੋਂ ਬਿਨਾਂ ਅਸਾਡਾ ਫਰਜ਼ ਹੈ ਕਿ ਗੁਰਸਿੱਖੀ ਤੇ ਕਮੇਟੀ ਦੇ ਹੁਕਮ ਅਨੁਸਾਰ ਸਭ ਨਾਲ ਪ੍ਰੇਮ ਵਰਤੀਏ। ਕਿਸੇ ਕਮਜ਼ੋਰ ਤੋਂ ਕਮਜ਼ੋਰ ਭਰਾ ਨੂੰ ਭੀ ਲਾਹਨਤ ਨਾ ਪਾਈਏ। ਆਮ ਤੌਰ 'ਪਰ ਝਟਾਪਟ ਤਨਖਾਈਏ ਬਾਈਕਾਟ ਕਰਨ ਦਾ ਵਤੀਰਾ ਕੰਮ ਲਈ ਪੁੱਜ ਕੇ ਖਤਰਨਾਕ ਹੈ, ਇਹ ਠੀਕ ਹੈ ਕਿ ਅਸੀਂ ਸਰਕਾਰੀ ਖਿਆਲ ਦੇ ਭਰਾਵਾਂ ਦੀ ਟੇਡੀ ਚਾਲ ਤੋਂ ਬਚੀਏ ਪਰ ਉਹਨਾਂ ਨੂੰ ਧਕਾ ਮਾਰ ਕੇ ਨਹੀਂ, ਸਗੋਂ ਆਪਣੇ ਆਪ ਨੂੰ ਮਜ਼ਬੂਤ ਬਣਾ ਕੇ, ਅਸਾਡਾ ਪ੍ਰੇਮ ਤੇ ਆਚਰਨ ਇਤਨਾ ਉੱਚਾ ਹੋਵੇ ਕਿ ਅਸਾਡੇ ਦੁਸ਼ਮਣਾਂ ਦਾ ਭੀ ਪੱਥਰ ਦਿਲ ਪਰਸੀਜ਼ ਕੇ ਤੇ ਅੰਮ੍ਰਿਤ ਹੋ ਕੇ ਬਹਿ ਟੁਰੇ, ਉਹ ਲੋਕ ਗਲਤੀ ਕਰਦੇ ਹਨ, ਜੋ ਨਾ-ਮਿਲਵਰਤਨ ਦੀ ਜੜ੍ਹ ਦੁਸ਼ਮਣੀ ਅਤੇ ਗੁੱਸਾ ਸਮਝਦੇ ਹਨ ਨਾ-ਮਿਲਵਰਤਨ ਦਾ ਮੁੰਢ ਪ੍ਰੇਮ ਹੈ।

ਇਸ ਤੋਂ ਛੁੱਟ ਅਸਾਡਾ ਫਰਜ਼ ਹੈ ਕਿ ਅਸੀਂ ਸ਼ਾਂਤਮਈ ਕੁਰਬਾਨੀ ਲਈ ਸਦਾ ਤਿਆਰ ਰਹੀਏ ਤੇ ਕੁਰਬਾਨੀ ਕਰਕੇ ਭੀ ਡੀਰਾਂ ਨਾ ਮਾਰੀਏ, ਸਗੋਂ ਜਦ ਕੰਮ ਅਤੇ ਪੰਥ ਦੀ ਸੇਵਾ ਅਸਾਡੇ ਪਾਸੋਂ ਕੁਝ ਸਰ ਆਵੇ, ਤਦ ਸਾਡਾ ਸਿਰ ਸ਼ੁਕਰ ਦੇ ਭਾਰ ਨਾਲ ਅਕਾਲ ਪੁਰਖ ਦੇ ਚਰਨਾਂ ਵਿਚ ਝੁੱਕ ਜਾਵੇ, ਬਸ ਇਹ ਰਸਤਾ ਹੈ ਕਿ ਜਿਸ ਉਪਰ ਤੁਰਿਆਂ ਅਸਾਡਾ ਆਤਮਾ ਉਜਲ ਤੇ ਦਿਲ ਉੱਚਾ ਹੋ ਸਕਦਾ ਹੈ ਅਤੇ ਇਸ ਆਤਮ ਬਲ ਦੇ ਹੁੰਦਿਆਂ ਨਾ ਕੇਵਲ ਸਗੋਂ ਦੇਸ਼ ਭੀ ਆਜ਼ਾਦ ਕਰਾ ਸਕਾਂਗੇ।

## ਅਨੰਦਪੁਰ ਸਾਹਿਬ ਦਾ ਸਮਾਂ ਆ ਗਿਆ

ਹੋਲੇ ਮਹਲੇ ਉੱਤੇ ਅਨੰਦਪੁਰ ਸਾਹਿਬ ਦੇ ਮੇਲੇ ਦੇ ਨੇੜੇ ਆਵਣ ਕਰਕੇ ਸਾਨੂੰ ਗੁਰੂ ਗੋਬਿੰਦ ਸਿੰਘ ਜੀ ਦੇ ਜ਼ਮਾਨੇ ਦੇ ਨਜ਼ਾਰੇ ਨਜ਼ਰ ਪਏ ਪੈਂਦੇ ਹਨ। ਕਿਹਾ ਜ਼ਮਾਨਾ ਸੀ, ਜਦ ਗੁਰੂ ਸਾਹਿਬ ਅਨੰਦਪੁਰ ਸਾਹਿਬ ਦੇ ਕਿਲ੍ਹੇ ਵਿਚ ਘੇਰੇ ਹੋਏ ਸਨ ਤੇ ਅੰਦਰ ਰਸਦ ਪਾਣੀ ਮੁੱਕ ਗਿਆ ਸੀ। ਅਜੇਹੀ ਔਕੜ ਵਿਚ ਸਾਰੇ ਸਿੰਘ ਗੁਰੂ ਸਾਹਿਬ ਪਾਸ ਏਹੋ ਹੀ ਬੇਨਤੀ ਕਰਨ ਕਿ ਹਾਰ ਮੰਨ ਲਈਏ ਪਰ ਗੁਰੂ ਸਾਹਿਬ ਆਪਣੀ ਧੁਨ ਦੇ ਪੱਕੇ ਡਟੇ ਰਹੇ। ਆਖਰ ਘਾਬਰੇ ਹੋਏ ਸਿੰਘਾਂ ਨੇ ਮਾਤਾ ਗੁਜਰੀ ਜੀ ਪਾਸ ਬੇਨਤੀ ਕੀਤੀ ਤੇ ਮਾਤਾ ਜੀ ਨੂੰ ਭੀ ਘਬਰਾ ਲਿਆ। ਉਧਰੋਂ ਮੁਸਲਮਾਨ ਭੀ ਘਬਰਾਏ ਹੋਏ ਸਨ। ਘੇਰਾ ਪਾਇਆ ਛੇ ਮਹੀਨੇ ਲੰਘ ਚੁੱਕੇ ਸਨ, ਬੇਸ਼ੁਮਾਰ ਖਰਚ ਹੋ ਚੁੱਕਾ ਸੀ ਤੇ ਆਮ-ਪਾਸ ਦਾ ਇਲਾਕਾ ਉੱਜੜ ਚੁੱਕਾ ਸੀ। ਉਨ੍ਹਾਂ ਨੇ ਭੀ ਗੁਰੂ ਸਾਹਿਬ ਅੱਗੇ ਇਹ ਤਜਵੀਜ਼ ਕਰ ਭੇਜੀ ਕਿ ਇਹ ਕਿਲ੍ਹਾ ਦੇ ਦੇਵੇ ਤੇ ਇਸ ਦੀ ਥਾਂ ਪੰਜ ਲੈ ਲਵੋ, ਤਾਂ ਕੇ ਸਾਡਾ ਰੋਹਬ ਭੀ ਕਾਯਮ ਰਹੇ ਤੇ ਤੁਹਾਨੂੰ ਨੁਕਸਾਨ ਭੀ ਨਾ ਪੁੱਜੇ ਪਰ ਗੁਰੂ ਸਾਹਿਬ ਨੇ ਇਸ ਗੱਲ ਦਾ ਸੁਕਾ ਜਵਾਬ ਦੇ ਘੱਲਿਆ ਤੇ ਕਿਹਾ ਕਿ ਅਸੀਂ ਤੁਹਾਡੇ ਉੱਤੇ ਇਤਬਾਰ ਨਹੀਂ ਕਰਦੇ ਤੇ ਨਾ ਹੀ ਕੋਈ ਤੁਹਾਡੀ ਦਲੀਲ ਸੁਣਦੇ ਹਾਂ ਤੁਸੀਂ ਆਪਣਾ ਜ਼ੋਰ ਲਾ ਲਵੋ। ਇਸ ਦੇ ਜਵਾਬ ਵਿਚ ਮੁਸਲਮਾਨਾਂ ਨੇ ਰਸੂਲ ਦੀ ਕਸਮ ਤੇ ਹਿੰਦੂ ਰਾਜਿਆਂ ਨੇ ਗਊ ਦੀ ਸੌਂਹ ਖਾ ਭੇਜੀ। ਇਧਰੋਂ ਘਬਰਾਏ ਹੋਏ ਸਿੰਘ ਮਾਤਾ ਜੀ ਦੀ ਮਦਦ ਲੈ ਕੇ ਫਿਰ ਗੁਰੂ ਸਾਹਿਬ ਨੂੰ ਮੁੜ-ਮੁੜ ਜ਼ੋਰ ਦੇਣ ਲੱਗ ਗਏ ਕਿ ਸੁਲਹ ਕਰ ਲਵੋ। ਗੁਰੂ ਸਾਹਿਬ ਨੇ ਪਹਿਲਾਂ ਖਜ਼ਾਨੇ ਟੋਰਨਾ ਕੀਤਾ ਪਰ ਖਜ਼ਾਨੇ ਦੀ ਥਾਂ ਫਟੇ ਪੁਰਾਣੇ ਲੀੜੇ ਜੁੱਤੇ ਬੋਰਿਆਂ ਵਿਚ ਭਰ ਕੇ ਗੱਡਿਆਂ ਵਿਚ ਲੱਧ ਭੇਜੇ। ਮੁਸਲਮਾਨ ਤੇ ਪਹਾੜੀਏ ਹਿੰਦੂ ਖਜ਼ਾਨਾ ਲੁੱਟਣ ਆ ਪਏ ਪਰ ਸ਼ਰਮਿੰਦੇ ਹੋਏ। ਹੁਣ ਫਿਰ ਗੁਰੂ ਸਾਹਿਬ ਨੇ ਕਿਹਾ ਕਿ ਕੱਚੇ ਪਹਾੜੀਆਂ ਤੇ ਇਨ੍ਹਾਂ ਬੇਈਮਾਨ ਬਾਦਸ਼ਾਹਾਂ ਦਾ ਇਤਬਾਰ ਨਹੀਂ ਹੋ ਸਕਦਾ। ਉਧਰੋਂ ਹਿੰਦੂ, ਮੁਸਲਮਾਨਾਂ ਨੇ ਫਿਰ ਕਸਮਾਂ ਖਾ ਭੇਜੀਆਂ ਤੇ ਪਿਛਲੇ ਲੁਟ ਦੀ ਮੁਆਫ਼ੀ ਮੰਗਦਿਆਂ ਹੋਇਆ ਕਿਹਾ ਕਿ ਇਹ ਸ਼ਰਾਰਤੀ ਆਦਮੀਆਂ ਦਾ ਕੰਮ ਸੀ ਤੇ ਉਨ੍ਹਾਂ ਸ਼ਰਾਰਤੀਆਂ ਨੂੰ ਪੂਰੀ-ਪੂਰੀ ਸਜ਼ਾ ਦਿੱਤੀ ਜਾਵੇਗੀ। “ਫਰੀਦਾ ਮੋਤੋਂ ਭੁੱਖ ਬੁਰੀ” ਭੁੱਖ ਤੋਂ ਘਬਰਾਏ ਹੋਏ ਸਿੰਘ ਫਿਰ ਇਸ ਤਿਨਕੇ ਦਾ ਸਹਾਰਾ ਲੈ ਕੇ ਗੁਰੂ ਸਾਹਿਬ ਦੇ ਦਵਾਲੇ ਹੋ ਗਏ ਤੇ ਆਖਰ ਗੁਰੂ ਸਾਹਿਬ ਨੂੰ ਮਨਾਂ ਹੀ ਲਿਆ। ਇਸ ਗ਼ਲਤੀ ਦੇ ਜੋ ਨਤੀਜੇ ਸਿੰਘਾਂ ਨੂੰ ਭੁਗਤਣੇ ਪਏ ਪਾਠਕਾਂ ਨੂੰ ਪਤਾ ਹੀ ਹਨ ਪਰ ਗੁਜਰੀਆਂ ਹੋਈਆਂ, ਧਰਮ ਲਈ ਝੱਲੀਆਂ

ਹੋਈਆਂ ਔਕੜਾਂ ਮਗਰੋਂ ਅਨੰਦ ਰੂਪ ਹੀ ਹੋ ਜਾਂਦੀਆਂ ਹਨ। ਸਾਨੂੰ ਅੱਜ-ਕਲ੍ਹ ਫਖਰ ਹੀ ਉਸ ਔਕੜਾਂ ਦੇ ਜ਼ਮਾਨੇ ਉੱਤੇ ਹੈ। ਬੁਜ਼ਦਿਲ ਤੇ ਬਹਾਦਰ ਦੀ ਪਰਖ ਹੀ ਔਕੜ ਵੇਲੇ ਹੁੰਦੀ ਤੇ ਔਕੜ ਵੇਲੇ ਹੀ ਬਹਾਦਰ ਆਦਮੀ ਜ਼ਿਆਦਾ ਬਹਾਦਰ ਤੇ ਨੇਕ ਹੁੰਦਾ ਹੈ ਜਿਸ ਤਰ੍ਹਾਂ ਕਿ ਸੋਨਾ ਤਾਅ ਦਿੱਤਿਆ ਹੀ ਚਮਕਦਾ ਹੈ। ਉਸ ਜ਼ਮਾਨੇ ਨੂੰ ਚੰਗੀ ਤਰ੍ਹਾਂ ਸਮਝਣ ਦੀ ਖ਼ਾਤਰ ਤੇ ਉਸ ਜ਼ਮਾਨੇ ਦਾ ਨਕਸ਼ਾ ਅੱਖਾਂ ਅੱਗੇ ਲਿਆਵਣ ਲਈ ਉਨ੍ਹਾਂ ਕਾਰਨਾਮਿਆਂ ਦੀਆਂ ਥਾਵਾਂ ਦੇਖਣ ਦੀ ਲੋੜ ਹੈ। ਆਓ ਜਿਨ੍ਹਾਂ ਦੇ ਦਿਲ ਵਿਚ ਚਾਹ ਹੈ ਤੇ ਜੋ ਧਰਮ ਲਈ ਉੱਦਮ ਕਰਨਾ ਚਾਹੁੰਦੇ ਹਨ, ਧਰਮ ਦੇ ਕੇਂਦਰ ਅਸਥਾਨ ਦੇਖੋ। ਉਹ ਕਿਲ੍ਹਾ ਦੇਖੋ, ਜਿਥੇ ਗੁਰੂ ਸਾਹਿਬ ਘਿਰੇ ਰਹੇ, ਤੇ ਅਸਹਿ ਕਸ਼ਟ ਸਹਿੰਦੇ ਰਹੇ, ਉਹ ਥਾਂ ਦੇਖੋ, ਜਿਥੇ ਗੁਰੂ ਸਾਹਿਬ ਛੋਟੇ ਹੁੰਦੇ ਝੂਠੀਆਂ ਲੜਾਈਆਂ ਲੜਦੇ ਰਹੇ ਹਨ, ਉਹ ਥਾਂ ਦੇਖੋ ਜਿਥੇ ਭਾਈ ਬਚਿਤ੍ਰ ਸਿੰਘ ਜੀ ਨੇ ਮਸਤ ਹਾਥੀ ਨੂੰ ਨੇਜ਼ੇ ਨਾਲ ਮੋੜਿਆ ਸੀ।

ਜਿਸ ਤਰ੍ਹਾਂ ਉਸ ਵੇਲੇ ਗੁਰੂ ਸਾਹਿਬ ਚੁਤਰਫੋਂ ਔਕੜਾਂ ਨਾਲ ਘੇਰੇ ਹੋਏ ਸਨ, ਉਹੋ ਹਾਲ ਹੁਣ ਪੰਥ ਦਾ ਹੋ ਰਿਹਾ ਹੈ। ਸਭ ਔਕੜਾਂ ਇਕੱਠੀਆਂ ਹੀ ਆ ਪਈਆਂ ਹਨ, ਉਸ ਵੇਲੇ ਅਸਲ ਵਿਚ ਪਹਾੜੀ ਰਾਜੇ ਸਨ, ਜੋ ਗੁਰੂ ਸਾਹਿਬ ਨੂੰ ਤਬਾਹ ਕਰਨਾ ਚਾਹੁੰਦੇ ਸਨ। ਇਨ੍ਹਾਂ ਰਾਜਿਆਂ ਨੇ ਹੀ ਮੁਸਲਮਾਨ ਬਾਦਸ਼ਾਹਾਂ ਨੂੰ ਆਪਣੀ ਚਾਲ ਵਿਚ ਲੈ ਆਂਦੇ ਤੇ ਆਪ ਤਾਂ ਪਿੱਛੇ ਹੋ ਗਏ ਤੇ ਟਾਕਰਾ ਮੁਗਲ ਬਾਦਸ਼ਾਹਾਂ ਦਾ ਗੁਰੂ ਸਾਹਿਬਾਂ ਨਾਲ ਹੋ ਗਿਆ। ਠੀਕ ਉਹੋ ਹੀ ਗੱਲ ਹੁਣ ਹੋਈ ਹੈ। ਸਿੱਖਾਂ ਦੇ ਅਸਲ ਵੈਰੀ ਤਾਂ ਉਹ ਲਾਲਚੀ ਤੇ ਬਦਮਾਸ਼ ਮਹੰਤ ਹਨ, ਜੋ ਆਪਣੇ ਆਪ ਦੀ ਖ਼ਾਤਰ ਕੌਮ ਨੂੰ ਵਾਰਨਾਂ ਚਾਹੁੰਦੇ ਹਨ ਪਰ ਉਨ੍ਹਾਂ ਨੇ ਕੁਝ ਸਰਕਾਰੀ ਅਫ਼ਸਰਾਂ ਨੂੰ ਫਸਾ ਕੇ ਅਜੇਹੀ ਚਾਲ ਚੱਲੀ ਕਿ ਆਪ ਤਾਂ ਪਿੱਛੇ ਹੋ ਗਏ ਹਨ ਤੇ ਸਾਡੇ ਮਗਰ ਇਹ ਹੰਕਾਰੀ ਨੌਕਰਸ਼ਾਹੀ ਪਾ ਦਿੱਤੀ ਹੈ। ਕਿਧਰੇ ਸਿੱਖਾਂ ਦੀਆਂ ਕ੍ਰਿਪਾਨਾਂ ਕਰਕੇ ਗਿਫ਼ਤਾਰੀ ਹੋ ਰਹੀ ਹੈ, ਕਿਧਰੇ ਸਿੱਖਾਂ ਦੇ ਕੇਸ ਪੁੱਟੇ ਜਾ ਰਹੇ ਹਨ ਤੇ ਕਿਧਰੇ ਗੁਰੂ ਗ੍ਰੰਥ ਸਾਹਿਬ 'ਤੇ ਡੰਡੇ ਪੈਂਦੇ ਹਨ। ਸਾਰੇ ਹਾਲਾਤ ਸਾਨੂੰ ਪੁਰਾਣੇ ਜ਼ਮਾਨੇ ਵੱਲ ਹੀ ਲੈ ਜਾ ਰਹੇ ਹਨ। ਸਖ਼ਤ ਔਕੜਾਂ ਦਾ ਸਮਾਂ ਸਾਨੂੰ ਨਜ਼ਰ ਪੈਂਦਾ ਹੈ ਤੇ ਆਓ, ਪਹਿਲਾਂ ਧਰਮ ਦੇ ਆਸਰੇ ਸਭ ਔਕੜਾਂ ਨੂੰ ਬੰਨਣ ਦੀ ਖ਼ਾਤਰ ਧਰਮ ਕੇਂਦਰ ਅਨੰਦਪੁਰ ਸਾਹਿਬ ਦੇ ਦਰਸ਼ਨ ਕਰਕੇ ਆਪ ਭੀ ਸਭ ਔਕੜਾਂ ਤੇ ਸਭ ਵੈਰੀਆਂ ਦੇ ਮੁਕਾਬਲੇ ਵਿਚ ਅਨੰਦਪੁਰ ਸਾਹਿਬ ਵਿਚ ਹੀ ਵਸਦੇ ਰਹੀਏ। ਨਾ ਕੋਈ ਅਪਮਾਨ ਨਾ ਕੋਈ ਵੈਰ, ਨਾ ਕੋਈ ਔਕੜ ਤੇ ਨਾ ਕੋਈ ਕਸ਼ਟ ਸਾਨੂੰ ਅਨੰਦਪੁਰ ਸਾਹਿਬ ਵਿਚੋਂ ਕੱਢ ਸਕੇ। ਇਹ ਅਨੰਦਪੁਰ ਸਾਡੇ ਪਿਤਾ ਦੀ ਜਾਇਦਾਦ ਹੈ ਤੇ ਸਾਡਾ ਇਸ ਉੱਤੇ ਮਾਣ ਹੈ। ਗੁਰੂ ਦਸਮ ਪਾਤਸ਼ਾਹ ਜੀ ਨੇ ਅੰਮ੍ਰਿਤ ਛਕਾਣ ਵੇਲੇ ਹਰ ਇਕ ਸਿੰਘ ਨੂੰ ਕਿਹਾ ਸੀ ਕਿ ਤੇਰੇ ਵਾਸੀ ਅਨੰਦਪੁਰ ਵਿਚ ਹੈ। ਇਸ ਗੱਲ ਦਾ ਭਾਵ ਸਮਝਦੇ ਹੋਏ, ਅਸੀਂ ਸਭ ਕਸ਼ਟਾਂ ਤੋਂ ਨਿਕਲ ਸਕਦੇ ਹਾਂ।

## ਸਵਰਾਜ ਤੇ ਨਾ-ਮਿਲਵਰਤਣ

ਸੰਸਾਰ ਵਿਚ ਹਰ ਇਕ ਮਨੁੱਖ ਆਪਣੇ ਸੁਭਾ ਦੀ ਆਜ਼ਾਦੀ ਚਾਹੁੰਦਾ ਹੈ ਪਰ ਕਈ ਥਾਈਂ ਇਕ ਆਦਮੀ ਦੀ ਇੱਛਿਆ ਦੂਜੇ ਦੇ ਮਨੋਰਥ ਤੋਂ ਉਲਟ ਹੁੰਦੀ ਹੈ। ਜਿਸ ਕਾਰਣ ਇਕ ਆਦਮੀ ਆਪਣੇ ਸੁਖ ਤੇ ਆਰਾਮ ਲਈ ਦੂਜੇ ਉਪਰ ਜ਼ੁਲਮ ਕਰਦਾ ਹੈ। ਸ਼ੇਰ ਦੀ ਆਜ਼ਾਦੀ ਸੈਂਕੜੇ ਪਸ਼ੂਆਂ ਤੇ ਆਦਮੀਆਂ ਲਈ ਦੁਖਦਾਈ ਹੈ। ਇਕ ਡਾਢੇ ਬਾਦਸ਼ਾਹ ਦੀ ਆਜ਼ਾਦੀ ਨੇਕ ਇਸਤਰੀਆਂ ਲਈ ਖਤਰਨਾਕ ਹੈ, ਇਸ ਲਈ ਸਿਆਣਿਆਂ ਨੇ ਆਜ਼ਾਦੀ ਦੇ ਨਾਲ ਹੀ ਇਕ ਚੀਜ਼ ਕਾਇਮ ਕੀਤੀ ਹੈ ਜਿਸ ਦਾ ਨਾਮ ਤਰੀਕਾ ਜਾਂ ਮਰਯਾਦਾ ਹੈ। ਵਿਆਹ ਦੀ ਮਰਯਾਦਾ, ਖਾਣ-ਪੀਣ ਦਾ ਪਰਹੇਜ਼, ਮਜ਼ਹਬ ਦੀ ਸ਼ਰਧਾ ਇਹ ਸਭ ਇਸ ਲਈ ਹਨ, ਇਕ ਦੀ ਆਜ਼ਾਦੀ ਦੂਜੇ ਲਈ ਖਤਰਨਾਕ ਨਾ ਹੋਵੇ, ਸੰਸਾਰ ਦੀ ਸਾਂਝੀ ਮਰਯਾਦਾ ਨੂੰ ਕਾਇਮ ਰੱਖਣ ਵਾਸਤੇ ਰਾਜੇ ਤੇ ਬਾਦਸ਼ਾਹਾਂ ਦਾ ਸਿਲਸਿਲਾ ਕਾਇਮ ਕੀਤਾ ਗਿਆ ਸੀ। ਪੁਰਾਣੇ ਸਮੇਂ ਵਿਚ ਉਹ ਰਾਜਾ ਹੀ ਚਿਰ ਤਕ ਰਾਜ ਕਰ ਸਕਦਾ ਸੀ, ਜੋ ਲੋਕਾਂ ਦੀ ਇੱਛਿਆ ਅਨੁਸਾਰ ਰਾਜ ਕਰੇ। ਜਦ, ਜਦ ਕਿਸੇ ਰਾਜਾ ਨੇ ਰਾਜ ਦੀ ਸ਼ਕਤੀ ਨੂੰ ਪਾ ਕੇ ਤੇ ਘੁਮੰਡ ਵਿਚ ਆ ਕੇ ਰਾਜ ਮਰਯਾਦਾ ਨੂੰ ਤੋੜਿਆ ਤੇ ਲੋਕਾਂ ਉਪਰ ਜ਼ੁਲਮ ਕੀਤਾ ਤਦ ਲੋਕਾਂ ਨੇ ਥੋੜ੍ਹੇ ਜਾਂ ਬਹੁਤੇ ਚਿਰ ਵਿਚ ਉਸ ਰਾਜ ਨੂੰ ਮਿੱਟੀ ਨਾਲ ਮਿਲਾ ਦਿੱਤਾ। ਸ੍ਰੀ ਗੁਰੂ ਦਸਮੇਸ਼ ਜੀ ਨੇ ਜਿਥੇ ਸੰਸਾਰ ਨੂੰ ਪੂਰਨ ਧਰਮ ਤੋਂ ਪੂਰਨ ਬਹਾਦਰੀ ਬਖਸ਼ੀ। ਉਥੇ ਜ਼ੁਲਮ ਰਾਜ ਨੂੰ ਭੀ ਨਾਸ ਕੀਤਾ ਤੇ ਸਭ ਤੋਂ ਵੱਡੀ ਤਾਕਤ ਸੰਗਤ ਨੂੰ ਮੰਨਿਆ। ਅਰਥਾਤ ਸੰਗਤ ਉਪਰ ਹੁਕਮ ਭੀ ਸੰਗਤ ਦੀ ਮਰਜ਼ੀ ਅਨੁਸਾਰ ਕੀਤਾ ਜਾਵੇ, ਸੰਗਤ ਦਾ ਕਾਨੂੰਨ ਤੇ ਸੰਗਤ ਦਾ ਇੰਤਜ਼ਾਮ ਸੰਗਤ ਦੀ ਮਰਜ਼ੀ ਅਨੁਸਾਰ ਹੋਵੇ। ਇਹ ਸੱਚ ਹੈ ਕਿ ਸੰਗਤ ਦਾ ਸਾਂਝਾ ਆਤਮਾ ਕਾਫੀ ਤੋਂ ਵਧੀਕ ਉੱਚਾ ਹੋਵੇ, ਤਾਂ ਕਿ ਉਹ ਸੰਗਤ ਸਾਂਝੀ ਜ਼ਿੰਮੇਵਾਰੀ ਨੂੰ ਸਿਰ 'ਤੇ ਉਠਾ ਸਕੇ, ਆਪਣੇ ਸੱਚੇ ਆਗੂ ਚੁਣ ਸਕੇ ਤੇ ਉਨ੍ਹਾਂ ਉਪਰ ਭਰੋਸਾ ਕਰਕੇ ਆਪਣਾ ਤਨ, ਮਨ, ਧਨ, ਭੇਟ ਰੱਖ ਕੇ ਆਗੂਆਂ ਦੀ ਤਾਕਤ ਤੇ ਹਿੰਮਤ ਵਧਾ ਸਕੇ ਪਰ ਸਮੇਂ ਸਿਰ ਖੋਟੇ ਖਰੇ ਆਗੂ ਨੂੰ ਭੀ ਪਰਖ ਸਕੇ। ਦਸਮੇਸ਼ ਜੀ ਦੇ ਸਮੇਂ ਖਾਲਸਾ ਸੰਗਤ ਪੂਰਨ ਸੰਗਤ ਹੋ ਚੁੱਕੀ ਸੀ, ਜਦ ਗੁਰੂ ਜੀ ਦੀ ਸੱਦ ਪਰ ਸਭ ਛਾਤੀ ਤਾਨ ਕੇ ਗੋਲੀ ਖਾਣ ਨੂੰ ਤਿਆਰ ਹੁੰਦੇ ਸੀ, ਤਦ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਨੂੰ ਤਨਖਾਹ ਲਾਉਣ ਵਾਸਤੇ ਭੀ ਤਿਆਰ ਸੀ, ਬਾਬੇ ਬੰਦੇ ਦੇ ਨਾਲ ਹੋ ਕਿ ਪੰਜਾਬ ਦੇ ਜ਼ੁਲਮ ਦਾ ਤਖ਼ਤਾ ਉਲਟਾ ਦਿੱਤਾ ਪਰ ਬੰਦੇ ਦੇ ਕਾਂਟਾ ਬਦਲਣ ਪਰ ਉਸਨੂੰ ਸੱਪ ਦੀ ਕੁੰਜ ਵਾਂਗੂੰ ਦੂਰ ਸੁੱਟ ਦਿੱਤਾ, ਬਸ ਸੰਗਤ

ਆਗੂ ਨੂੰ ਘੜੇ ਦੀ ਤਰ੍ਹਾਂ ਠਣਕਾਰ ਦੇ ਪਰਖਦੀ ਸੀ ਤੇ ਲੋੜ ਸਮੇਂ ਆਪਣਾ ਤਨ, ਮਨ, ਧਨ, ਆਗੂ ਦੇ ਹਵਾਲੇ ਕਰਦੀ ਸੀ ਅਜੇਹੀ ਸੰਗਤ ਸਵਰਾਜ ਦੀ ਹੱਕਦਾਰ ਹੈ। ਅੱਜ-ਕਲ੍ਹ ਅਸਾਡੇ ਦੇਸ਼ ਵਿਚ ਹਜ਼ਾਰਾਂ ਕੋਹਾਂ ਤੋਂ ਆਈ ਸਰਕਾਰ ਦਾ ਰਾਜ ਹੈ ਅਰਥਾਤ ਅੰਗ੍ਰੇਜ਼ੀ ਕੌਮ ਦੀ ਚੁਣੀ ਹੋਈ ਪੰਚਾਇਤ ਦੇ ਨੌਕਰਾਂ ਦਾ ਜਥਾ ਅਸਾਡੇ ਉਪਰ ਰਾਜ ਕਰਦਾ ਹੈ, ਜਿਸ ਨੂੰ ਅਸੀਂ ਸਰਕਾਰ ਹਿੰਦ ਆਖਦੇ ਹਾਂ। ਇਕ ਸਰਕਾਰ ਪਿਛਲੀਆਂ ਸਰਕਾਰਾਂ ਦੀ ਤਰ੍ਹਾਂ ਨਹੀਂ ਜੋ ਅੰਦਰੋਂ ਬਾਹਰ ਬਿਲਕੁਲ ਇਕ ਹੋਣ, ਪਿਛਲੇ ਸਮੇਂ ਦੇ ਰਾਜੇ ਮਹਾਰਾਜੇ ਦੇ ਹਿੱਸਿਆਂ ਵਿਚ ਖੜ੍ਹੇ ਹਨ, ਇਕ ਪਾਸੇ ਸ੍ਰੀ ਰਾਮ ਚੰਦ ਸੀ ਤੇ ਯੁਧਿਸ਼ਠਰ ਅਤੇ ਨਸ਼ੀਰਵਾਂ ਆਦਿ ਜੋ ਧਰਮ ਦੇ ਆਸਰੇ ਰਾਜ ਕਰਦੇ ਸਨ ਤੇ ਅੰਦਰੋਂ-ਬਾਹਰੋਂ ਧਰਮ ਹੀ ਧਰਮ ਪੁਕਾਰਦੇ ਸਨ, ਦੂਜੇ ਪਾਸੇ ਰਾਵਣ ਹਰਨਾਖਸ਼ ਤੇ ਹਲਾਕੂ ਖਾਂ ਆਦਿ ਜੋ ਡੰਡੇ ਦੇ ਜ਼ੋਰ 'ਤੇ ਰਾਜ ਕਰਦੇ ਸਨ ਤੇ ਅੰਦਰੋਂ-ਬਾਹਰੋਂ ਹੀ ਧਰਮ ਪੁਕਾਰਦੇ ਸਨ, ਤੇ ਅੰਦਰੋਂ-ਬਾਹਰੋਂ ਕਹਿੰਦੇ ਹਨ ਕਿ ਅਸਾਡਾ ਡੰਡਾ ਸਭ ਤੋਂ ਡਾਹਢਾ ਹੈ। ਅਸੀਂ ਡੰਡੇ ਦੇ ਜ਼ੋਰ ਸਭ ਨੂੰ ਦਬਾਵਾਂਗੇ ਪਰ ਅੱਜ ਕਲ੍ਹ ਦੀ ਸਰਕਾਰ ਇਨ੍ਹਾਂ ਦੋਹਾਂ ਕਿਸਮਾਂ ਤੋਂ ਵੱਖਰੀ ਹੈ। ਇਹ ਆਪਣੇ ਪਾਸ ਤੋਪ, ਮਸ਼ੀਨਗੰਨ ਤੇ ਜੇਹਲ ਫਾਂਸੀ ਦਾ ਡੰਡਾ ਰੱਖਦੀ ਹੈ। ਇਸ ਨੇ ਡੰਡੇ ਦੇ ਸਹਾਰੇ ਕਈ ਵਾਰ ਸਚਾਈ ਨੂੰ ਦਬਾਇਆ ਤੇ ਦਬਾਉਣ ਦਾ ਯਤਨ ਕਰ ਰਹੀ ਹੈ। ਦੂਜੀ ਤਰਫ਼ ਆਪਣਾ ਚੇਹਰਾ ਨਿਹਾਯਤ ਸੁੱਚਾ ਤੇ ਸਾਫ਼ ਰੱਖਣਾ ਚਾਹੁੰਦੀ ਹੈ। ਮਾਨਟੇਗੋਂ ਤੋਂ ਲੈ ਕੇ ਸਰ ਮਾਈਕਲ ਓਡਵਾਇਰ ਤੱਕ ਦੀਆਂ ਸਪੀਚਾਂ ਪੜ੍ਹਦੇ ਜਾਓ ਕਿ ਮਰਯਾਦਾ ਅਤੇ ਸ਼ਾਂਤੀ (ਆਰਡਰਜ਼ ਐਂਡ ਪੀਸ) ਦੀ ਗੂੰਜ ਪੈ ਰਹੀ ਹੈ। ਤੁਕ-ਤੁਕ ਵਿਚ ਕਾਨੂੰਨ ਤੇ ਇਨਸਾਫ਼ ਦੀ ਮੁਹਾਰਨੀ ਪੜ੍ਹੀ ਜਾਂਦੀ ਹੈ। ਜਲ੍ਹਿਆਂ ਵਾਲੇ ਬਾਗ਼ ਦੀ ਧਰਤੀ ਲਹੂ ਨਾਲ ਰੰਗੀ ਗਈ ਤੇ ਅੱਜ ਕਲ੍ਹ ਹਜ਼ਾਰਾਂ ਵਾਲੰਟੀਅਰ ਪਸ਼ੂਆਂ ਦੀ ਤਰ੍ਹਾਂ ਕੁੱਟੇ ਗਏ। ਇਸਤਰੀਆਂ ਦੀ ਬੇਰੋਹਬੀ ਕੀਤੀ ਗਈ ਪਰ ਜ਼ਹਿਰ ਤੇ ਕੋਹਰ ਭਰੀ ਸ਼ੀਸ਼ੀ ਦੇ ਉਪਰ ਅਜੇ ਕਾਨੂੰਨ ਤੇ ਇਨਸਾਫ਼ ਦਾ ਲੇਵਲ ਲੱਗਿਆ ਹੋਇਆ ਹੈ, ਬਰਤਾਨੀਆਂ ਦੇ ਦਾਨਾਂ ਵਜ਼ੀਰ ਖਾਸ ਕਰਕੇ ਜਰਮਨ ਯੁੱਧ ਸਮੇਂ ਗਲਾ ਫਾੜ-ਫਾੜ ਆਖਦੇ ਰਹੇ ਕਿ ਕਿਸੇ ਕਮਜ਼ੋਰ ਕੌਮ ਨੂੰ ਕੋਈ ਡਾਢੀ ਕੌਮ ਨਹੀਂ ਦਬਾ ਸਕਦੀ ਹਰ ਇਕ ਕੌਮ ਦੀ ਕਿਸਮਤ ਦਾ ਫ਼ੈਸਲਾ ਉਸ ਦੇ ਆਪਣੇ ਹੱਥ ਰਹਿਣਾ ਜ਼ਰੂਰੀ ਹੈ ਪਰ ਅੱਜ ਕਾਨੂੰਨ ਤੇ ਇਨਸਾਫ਼ ਦਾ ਨਗਾਰਾ ਗਜਾਉਂਦੇ ਹੋਏ ਸ੍ਰੀ ਮਾਨ ਮਾਨਐਗੂ ਵਜ਼ੀਰ ਹਿੰਦ ਅੰਗ੍ਰੇਜ਼ੀ ਕੌਮ ਦੀ ਡਾਢੀ ਤਾਕਤ ਦੀਆਂ ਧਮਕੀਆਂ ਦੇ ਰਹੇ ਹਨ ਪਰ ਕੁਝ ਅੱਗੇ ਹੋਇਆ ਪੁਰਾਣਾ ਧੜਾ ਵਜ਼ੀਰ ਹਿੰਦ ਦੀ ਨਰਮਾਈ ਤੇ ਲਾਲ ਅੱਖਾਂ ਦਿਖਾ ਰਿਹਾ ਹੈ, ਅਸੀਂ ਇਸ ਤੋਂ ਸਮਝ ਸਕਦੇ ਹਾਂ ਕਿ ਬਰਤਾਨੀਆ ਬਗਲ ਵਿਚ ਡੰਡਾ ਤੇ ਮੂੰਹ ਵਿਚ ਰਾਮ-ਰਾਮ ਦੀ ਰਾਜਨੀਤੀ ਦਾ ਉਸਤਾਦ ਹੈ। ਬਰਤਾਨੀਆ ਚਾਹੁੰਦਾ ਹੈ ਕਿ ਉਸ ਨੂੰ ਸੰਸਾਰ ਵਿਚ ਸਭ ਤੋਂ ਨੇਕ ਦਾਨਾ ਮੰਨਿਆ ਜਾਵੇ ਪਰ ਸਮੇਂ ਸਿਰ ਬਗਲ ਵਿੱਚੋਂ ਪੱਥਰ ਭੀ ਕੱਢ ਲੈਂਦਾ ਹੈ। ਅੰਗ੍ਰੇਜ਼ੀ ਇਤਿਹਾਸ ਪੜ੍ਹਨ ਵਾਲੇ ਜਾਣਦੇ ਹਨ ਕਿ ਅੰਗ੍ਰੇਜ਼ੀ ਕੌਮ ਦੀ ਤਾਕਤ ਦਾ ਭੇਦ ਭੀ ਇਹ ਹੀ ਹੈ ਕਿ ਲੋਕਾਂ ਵਿਚ ਉਸ ਦੀ ਭਲਮਾਨਸੀ



ਤੇ ਨੇਕ-ਨੀਯਤੀ ਪ੍ਰਸਿੱਧ ਹੋਵੇ ਪਰ ਸਮੇਂ ਕੁ ਸਮੇਂ ਲਈ ਅੰਦਰ ਡਾਢੇ ਤਿੱਖੇ ਕੰਡੇ ਭੀ ਹੋਣ, ਕਿਉਂਕਿ ਜੇ ਭਲਮਾਨਸੀ ਤੇ ਨੇਕ-ਨੀਯਤੀ ਦੀ ਝਲਕ ਨਾ ਦਿਸੇ ਤਦ ਕੇਵਲ ਡੰਡੇ ਦੇ ਜ਼ੋਰ ਇਹ ਕੌਮ ਲੱਗਭਗ ਤਿਹਾਈ ਦੁਨੀਆਂ ਉਪਰ ਰਾਜ ਨਹੀਂ ਕਰ ਸਕਦੀ। ਡੰਡੇ ਦਾ ਜ਼ੋਰ ਜਰਮਨ ਪਾਸ ਘੱਟ ਨਹੀਂ ਸੀ ਪਰ ਸਿੱਟਾ ਕੁਝ ਹੋਰ ਹੀ ਨਿਕਲਿਆ।

ਸ੍ਰੀ ਮਾਨ ਮਹਾਤਮਾ ਗਾਂਧੀ ਜੀ ਨੇ ਸ਼ਾਂਤਮਈ ਨਾ-ਮਿਲਵਰਤਨ ਦਾ ਸੋਹਣਾ ਨੁਸਖਾ ਲੱਭਿਆ ਹੈ ਕਿਉਂਕਿ ਜੇ ਸਰਕਾਰ ਡੰਡਾ ਨਾ ਵਰਤੇ ਤਦ ਨਾ-ਮਿਲਵਰਤਨ ਹਿੰਦ ਦੀ ਸਰਕਾਰੀ ਮਸ਼ੀਨ ਨੂੰ ਉਲਟ-ਪੁਲਟ ਕਰ ਦੇਵੇਗੀ। ਜੇ ਵਿਦੇਸ਼ੀਆਂ 'ਤੇ ਜ਼ੋਰ-ਜ਼ੁਲਮ ਦਾ ਡੰਡਾ ਚਲਾਵੇ ਤਦ ਕਾਨੂੰਨ ਤੇ ਇਨਸਾਫ਼ ਦਾ ਬੁਰਕਾ ਉੱਤਰ ਜਾਵੇਗਾ। ਸਾਰੇ ਸੰਸਾਰ ਵਿਚ ਤੇ ਕਈ ਨੇਕ ਅੰਗ੍ਰੇਜ਼ਾਂ ਵਿਚ ਇਹ ਤਾਕਤ ਇਤਨੀ ਬਦਨਾਮ ਹੋ ਜਾਵੇਗੀ ਕਿ ਇਸ ਨੂੰ ਆਪਣੇ ਪੈਰਾਂ ਸਿਰ ਖੜ੍ਹਾ ਹੋਣਾ ਔਖਾ ਹੋ ਜਾਵੇਗਾ। ਪਾਪਾਂ ਦਾ ਭਾਰ ਕਲੇਜੇ ਨੂੰ ਇਤਨਾਂ ਭਾਰਾ ਕਰ ਦੇਵੇਗਾ ਕਿ ਅੰਦਰ ਦੀ ਬਦਹਜ਼ਮੀ ਹਕੂਮਤ ਦੀ ਨੂੰ ਸੁੱਟ ਲਵੇਗੀ ਤੇ ਅੰਤ ਨੂੰ ਸ਼ਰਮਿੰਦੇ ਹੋ ਕੇ ਇਸ ਮਸ਼ੀਨ ਦੇ ਕਾਫੀ ਹਿੰਦੁਸਤਾਨੀ ਪੁਰਜੇ ਅਲਾਹਿਦਾ ਹੋ ਜਾਣਗੇ ਤੇ ਮਸ਼ੀਨ ਤੌਕਹ ਅਤੇ ਸੱਖਨੀ ਹੋ ਜਾਵੇਗੀ। ਇਹ ਅਸੰਭਵ ਹੈ ਕਿ ਹਿੰਦੁਸਤਾਨੀਆਂ ਦੀ ਸਹਾਇਤਾ ਤੋਂ ਬਿਨਾਂ ਹਜ਼ਾਰਾਂ ਕੋਹਾਂ ਤੋਂ ਆ ਕੇ ਕੇਵਲ ਆਪਣੇ ਆਸਰੇ ਅੰਗ੍ਰੇਜ਼ ਇਥੇ ਰਾਜ ਕਰ ਸਕਣ। ਜੇ ਕਾਨੂੰਨ ਤੇ ਇਨਸਾਫ਼ ਦਾ ਚੋਲਾ ਨਾ ਉਤਾਰਨਾ ਮਨਜ਼ੂਰ ਹੋਵੇ ਤਦ ਇਸ ਬਾਦਸ਼ਾਹੀ ਨੂੰ ਅੰਤ ਨੂੰ ਸ਼ਾਂਤਮਈ ਨਾ-ਮਿਲਵਰਤਨ ਨਾਲ ਸੁਲਾਹ ਕਰਨੀ ਪਵੇਗੀ।

ਵਜ਼ੀਰ ਹਿੰਦ ਕਹਿੰਦੇ ਹਨ ਕਿ ਅਸਾਡੀ ਹਕੂਮਤ ਨੂੰ ਚੈਲੰਜ ਨਾ ਦੇਵੋ ਪਰ ਇਹ ਨਹੀਂ ਦੱਸਦੇ ਕੇ ਅਸੀਂ ਕਰੀਏ ਭੀ ਕੀ? ਡੈਪੂਟੇਸ਼ਨ ਭੇਜ ਕੇ ਤੇ ਹੱਥ ਬੰਨ ਕੇ ਤਾਂ ਅਸੀਂ ਹੁਣ ਥੱਕ ਚੁੱਕੇ ਹਾਂ।

### **ਭਰਾਵਾਂ ਦੀਆਂ ਗ਼ਲਤ ਚਾਲਾਂ**

ਉਹ ਲੋਕ ਗ਼ਲਤੀ ਕਰਦੇ ਹਨ ਜੋ ਕਿਸੇ ਆਪਣੇ ਸਵਾਰਥ ਦੇ ਕਾਰਨ ਸ਼ਾਂਤਮਈ ਨਾ-ਮਿਲਵਰਤਨ ਨੂੰ ਬੁਰਾ ਭਲਾ ਆਖਦੇ ਹਨ, ਮਾਡਰੇਟ ਭਾਈਆਂ ਦਾ ਫਰਜ਼ ਹੈ ਕਿ ਉਹ ਪੁਰਾਣਾ ਚੋਲਾ ਉਤਾਰ ਕੇ ਸ਼ਾਂਤਮਈ ਨਾ-ਮਿਲਵਰਤਨ ਦੇ ਮੈਦਾਨ ਵਿਚ ਆ ਗੱਜਣ ਜੇ ਉਹ ਅਜੇ ਕਿਸੇ ਡੂੰਗੀ ਫ਼ਿਲਾਸਫੀ ਵਿਚ ਰਾਜਨੀਤੀ ਦੇ ਘੋੜੇ ਦੌੜਾਉਂਦੇ ਹੋਣ ਤਦ ਚੁਪ ਕਰਕੇ ਅੰਦਰ ਸਮਾਧੀ ਲਾ ਬੈਠਣ ਉਹ ਲੋਕ ਪਾਪ ਕਰਦੇ ਹਨ ਜੋ ਆਪਣੀਆਂ ਸ਼ਖ਼ਸੀ ਕਮਜ਼ੋਰੀਆਂ ਦੇ ਕਾਰਣ ਅੱਗੇ ਤਾਂ ਨਹੀਂ ਵਧ ਸਕਦੇ ਪਰ ਚੌਧਰ ਦੀ ਆਦਤ ਤੋਂ ਮਜ਼ਬੂਰ ਹੋ ਕਿ ਨਾ-ਮਿਲਵਰਤਨ ਤੋਂ ਇਲੈਦਾ ਆਪਣਾ ਹੋਰ ਅਖਾੜਾ ਰੱਚ ਬੈਠਦੇ ਹਨ, ਇਸ ਸਮੇਂ ਲੋੜ ਹੈ ਮੈਦਾਨ ਵਿਚ ਨਿਤਰਨ ਦੀ ਜਾਂ ਚੁੱਪ ਕਰ ਕੇ ਘਰ ਬੈਠਣ ਦੀ। ਨਾ ਇਧਰ ਨਾ ਉਧਰ ਵਿਚਕਾਰਲੀ ਚੌਧਰ ਕੌਮ ਲਈ ਖ਼ਤਰਨਾਕ ਹੈ, ਕਈ ਕਹਿੰਦੇ ਹਨ ਕਿ ਅਸਾਡੇ ਖਿਆਲ ਨਾ-ਮਿਲਵਰਤਨੀਆਂ ਨਾਲ ਨਹੀਂ ਮਿਲਦੇ, ਉਨ੍ਹਾਂ ਨੂੰ ਚੇਤੇ ਰੱਖਣਾ ਚਾਹੀਦਾ ਹੈ ਕਿ

ਹਿੰਦੁਸਤਾਨ ਦੇ ਕੌਮੀ ਤੁਫ਼ਾਨ ਤੋਂ ਉਲਟ ਹੋ ਕਿ ਉਹ ਕੁਝ ਨਹੀਂ ਕਰ ਸਕਣਗੇ। ਇਸ ਲਈ ਸਿੱਧੇ ਮੈਦਾਨ ਵਿਚ ਆ ਜਾਣ ਜਾਂ ਘਰ ਬੈਠ ਜਾਣ।

ਉਹ ਲੋਕ ਭੀ ਭੁੱਲ ਕਰਦੇ ਹਨ ਜੋ ਕਹਿੰਦੇ ਹਨ ਕਿ ਨਾ-ਮਿਲਵਰਤਨ ਕੁਝ ਅਰਸੇ ਲਈ ਹੈ, ਅੰਤ ਨੂੰ ਤਕੜੇ ਹੋ ਕੇ ਡੰਡਾ ਉਠਾਉਣਾ ਪਵੇਗਾ, ਉਨ੍ਹਾਂ ਨੂੰ ਚੇਤੇ ਰੱਖਣਾ ਚਾਹੀਦਾ ਹੈ ਕਿ ਮੌਜੂਦਾ ਸਰਕਾਰ ਨੂੰ ਅਸੀਂ ਤੋਪਾਂ ਤੇ ਤਲਵਾਰਾਂ ਨਾਲ ਨਹੀਂ ਜਿੱਤ ਸਕਦੇ, ਇਸ ਨੂੰ ਜਿੱਤਣ ਲਈ ਹਥਿਆਰ ਇਕੋ ਸ਼ਾਂਤਮਈ ਨਾ-ਮਿਲਵਰਤਨ ਹੈ।

ਅਸਾਨੂੰ ਨਿਸਚਾ ਹੈ ਕਿ ਜੇ ਅਸੀਂ ਇਸ ਮੈਦਾਨ ਵਿਚ ਤਕੜੇ ਤੇ ਸਿੱਧੇ ਹੋ ਕਿ ਡਟੇ ਰਹੇ ਤੇ ਲੜਾਈ ਝਗੜੇ ਤੇ ਝਖੜਾਂ ਤੋਂ ਬਚੇ ਰਹੇ ਤੇ ਇਸ ਸਮੇਂ ਦੀ ਸੁਚੇਤ ਸਰਕਾਰ ਨੂੰ ਅੰਤ ਸੁਲਾਹ ਕਰਨੀ ਪਵੇਗੀ।

✧ ✧ ✧

## ਸਵਰਾਜ ਕਿ ਸਿੱਖ ਰਾਜ

ਕੁਝ ਦਿਨ ਹੋਏ ਹਨ ਇਕ ਚਿੱਠੀ ਕਿਸੇ ਵੱਲੋਂ ਮਹਾਤਮਾ ਗਾਂਧੀ ਦੇ ਪਰਚੇ “ਯੰਗ-ਇੰਡੀਆ” ਵਿਚ ਛਪੀ ਹੈ ਤੇ ਉਹੋ ਚਿੱਠੀ ਲਾਹੌਰ ਦੇ ਗੋਰੇ ਅਖਬਾਰ ਵਿਚ ਹੀ ਛਪੀ ਹੈ। ਇਸੇ ਚਿੱਠੀ ਦੇ ਭਾਵ ਦਾ ਸਰਕਾਰੀ ਐਲਾਨ ਭੀ ਛਪਿਆ ਹੈ। ਹੈਰਾਨੀ ਦੀ ਗੱਲ ਹੈ ਕਿ “ਯੰਗ-ਇੰਡੀਆ” ਵਿਚ ਤਾਂ ਚਿੱਠੀ ਲਿਖਣ ਵਾਲਾ ਆਪਣੇ ਆਪ ਨੂੰ ਕੌਮੀ ਸੇਵਕ ਲਿਖਦਾ ਹੈ ਤੇ ਲਾਹੌਰ ਦਾ ਗੋਰਾ ਅਖਬਾਰ ਉਸ ਚਿੱਠੀ ਲਿਖਣ ਵਾਲੇ ਨੂੰ ਆਪਣਾ ਖਾਸ ਪੱਤ੍ਰ-ਪ੍ਰੇਰਕ ਲਿਖਦਾ ਹੈ। ਇਹ ਨਿਰੀ ਹੀ ਅਣਹੋਣੀ ਗੱਲ ਹੈ ਕਿ ਕੋਈ ਕੌਮੀ ਸੇਵਕ (ਨੈਸ਼ਨਲਿਸਟ) ਲਾਹੌਰ ਦੇ ਗੋਰੇ ਅਖਬਾਰ ਦਾ ਖਾਸ ਪੱਤ੍ਰ-ਪ੍ਰੇਰਕ ਬਣੇ। ਦੋਹਾਂ ਵਿਚ ਇਕ ਗੱਲ ਗਲਤ ਹੈ ਜਾਂ ਤਾਂ ਲਿਖਣ ਵਾਲਾ ਕੌਮੀ ਸੇਵਕ ਨਹੀਂ ਹੈ ਤੇ ਜਾਂ ਇਸ ਗੋਰੇ ਅਖਬਾਰ ਦਾ ਪੱਤ੍ਰ-ਪ੍ਰੇਰਕ ਨਹੀਂ ਹੈ। ਫਿਰ ਏਹੋ ਗੱਲਾਂ ਅਕਾਲੀਆਂ ਦੇ ਬਰਖਲਾਫ਼ ਸਰਕਾਰੀ ਐਲਾਨ ਵਿਚ ਨਿਕਲਨੀਆਂ, ਕਈ ਤਰ੍ਹਾਂ ਦੇ ਸ਼ੱਕ ਪੈਦਾ ਕਰਦੀਆਂ ਹਨ ਪਰ ਉਸ ਚਿੱਠੀ ਵਿਚ ਅਕਾਲੀਆਂ ਉੱਤੇ ਕਈ ਇਲਜ਼ਾਮ ਲਾਏ ਗਏ ਹਨ, ਜਿਨ੍ਹਾਂ ਵਿੱਚੋਂ ਇਕ ਦੀ ਅੱਗੇ ਅਸੀਂ ਤਰਦੰਦ ਕਰ ਚੁੱਕੇ ਹਾਂ, ਹੁਣ ਅਸਾਂ ਇਸ ਇਲਜ਼ਾਮ 'ਤੇ ਵਿਚਾਰ ਕਰਨੀ ਹੈ ਕਿ ਅਕਾਲੀ ਸਵਰਾਜ ਨਹੀਂ, ਸਗੋਂ ਸਿੱਖ ਦਾ ਰਾਜ ਕਰਨਾ ਚਾਹੁੰਦੇ ਹਨ ਤੇ ਇਹ ਗੱਲ ਖੁਲ੍ਹੇ ਦੀਵਾਨਾਂ ਵਿਚ ਕਹਿੰਦੇ ਹਨ। ਇਸ ਗੱਲ ਉੱਤੇ ਮਹਾਤਮਾ ਜੀ ਲਿਖਦੇ ਹਨ ਕਿ ਸਾਨੂੰ ਯਕੀਨ ਨਹੀਂ ਪਰ ਜੇ ਸੱਚ ਹੈ ਤਾਂ ਨਿਹਾਇਤ ਖ਼ਤਰਨਾਕ ਹੈ। ਅਸਾਂ ਤਾਂ ਕਦੇ ਕਿਸੇ ਦੀਵਾਨ ਵਿਚ ਇਹ ਗੱਲ ਨਹੀਂ ਸੁਣੀ ਪਰ ਗੋਰੇ ਅਖਬਾਰ ਦਾ ਕੌਮੀ ਸੇਵਕ ਪੱਤ੍ਰ ਸਰ ਬਗਾਯ ਮਾਲੂਮ ਹੁੰਦਾ ਹੈ।

ਖੁਲ੍ਹੇ ਦੀਵਾਨਾਂ ਜਾਂ ਕਿਸੇ ਹੋਰ ਤਰ੍ਹਾਂ ਨਾਲ ਖੁਲ੍ਹੇ ਤੌਰ 'ਤੇ ਕਿਸੇ ਸਿੱਖ ਵੱਲੋਂ ਭੀ ਇਹ ਕਿਹਾ ਜਾਣਾ ਬਿਲਕੁਲ ਨਾ-ਮੁਮਕਨ ਹੈ, ਪਰ ਇਹ ਗੱਲ ਅਣਹੋਣੀ ਨਹੀਂ ਕਿ ਕਈ ਸਿੱਖ ਅਜਿਹੇ ਹੋਣ, ਜਿਨ੍ਹਾਂ ਦੇ ਦਿਲ ਵਿਚ ਇਹ ਖਿਆਲ ਹੋਵੇ, ਜਿਸ ਤਰ੍ਹਾਂ ਕਿ ਕਈ ਹਿੰਦੂ ਜਾਂ ਮੁਸਲਮਾਨ ਭੀ ਆਪਣੇ ਰਾਜ ਦੇ ਚਾਹਵੰਦ ਸਾਡੇ ਵਿਚ ਮੌਜੂਦ ਹਨ। ਸੱਚ ਪੁੱਛੋ ਤਾਂ ਸਵਰਾਜ ਦੇ ਰਾਹ ਵਿਚ ਅਸਲ ਵਿਚ ਰੋੜ੍ਹਾ ਅਟਕਾਉਣ ਵਾਲੇ ਏਹੋ ਜਿਹੇ ਹੀ ਖਿਆਲ ਵਾਲੇ ਹਨ। ਅਜਿਹੇ ਲੋਕਾਂ ਨੇ ਇਹ ਸਮਝਿਆ ਹੋਇਆ ਹੈ ਕਿ ਅੰਗ੍ਰੇਜ਼ ਤਾਂ ਸਾਡੇ ਉੱਤੇ ਹਕੂਮਤ ਨਾ ਕਰਨ ਪਰ ਅਸੀਂ ਦੂਜਿਆਂ ਉੱਤੇ ਹਕੂਮਤ ਕਰੀਏ। ਏਹੋ ਜੇਹੇ ਆਦਮੀਆਂ ਦਾ ਹੋਣਾ ਇਸ ਗੱਲ ਤੋਂ ਸਿੱਧ ਹੈ ਕਿ ਸਾਡੇ ਵਿਚ ਚੂੜੇ, ਚਮਾਰ, ਆਦਿ ਕਈ ਜਾਤਾਂ ਨੂੰ ਨੀਚ ਖਿਆਲ ਕਰਕੇ ਉਹਨਾਂ ਤੋਂ ਘ੍ਰਿਣਾ

ਕੀਤੀ ਜਾਂਦੀ ਹੈ ਤੇ ਇਸ ਹੰਕਾਰ ਦੀ ਕਰਤੂਤ ਵਿਚ ਬਹੁਤ ਸਾਰੇ ਹਿੰਦੁਸਤਾਨੀ ਸ਼ਾਮਲ ਹਨ। ਇਸ ਦਾ ਸਾਫ਼ ਭਾਵ ਇਹ ਹੈ ਕਿ ਅਜੇ ਤੱਕ ਸਾਨੂੰ ਉਚ-ਨੀਚ ਵਿਚ ਯਕੀਨ ਹੈ ਤੇ ਇਹ ਯਕੀਨ ਹੀ ਸਾਨੂੰ ਭੀ ਨੀਚ ਬਣਾਈ ਰੱਖਦਾ ਹੈ। ਜਦ ਤੱਕ ਸਾਡੇ ਦਿਲਾਂ ਵਿਚ ਇਹ ਨਾ ਦ੍ਰਿੜ੍ਹ ਹੋ ਜਾਵੇ ਕਿ ਨੀਚ ਕੋਈ ਹੈ ਹੀ ਨਹੀਂ ਤਦ ਤੱਕ ਅਸੀਂ ਜ਼ਰੂਰ ਆਪਣੇ ਆਪ ਨੂੰ ਭੀ ਨੀਚ ਮੰਨਣ ਨੂੰ ਤਿਆਰ ਰਹਾਂਗੇ। ਸਾਡਾ ਬਚਾ ਤਾਂ ਇਸ ਗੱਲ ਵਿਚ ਹੈ ਕਿ ਸਾਨੂੰ ਨਿਸ਼ਚਾ ਹੋ ਜਾਵੇ ਕਿ ਅੰਗ੍ਰੇਜ਼ਾਂ ਨਾਲੋਂ ਨੀਚ ਨਹੀਂ ਹਾਂ ਕਿਉਂਕਿ ਨੀਚ ਕੋਈ ਹੈ ਹੀ ਨਹੀਂ ਸਕਦਾ ਪਰ ਜਦ ਸਾਨੂੰ ਇਹ ਨਿਸ਼ਚਾ ਹੋਵੇ ਕਿ ਵਾਹਿਗੁਰੂ ਹੀ ਕਿਸੇ ਨੂੰ ਨੀਚ ਤੇ ਉਚ ਪੈਦਾ ਕਰਦਾ ਹੈ ਤੇ ਅਸੀਂ ਇਹ ਭੀ ਸਮਝ ਕੇ ਤਸੱਲੀ ਕਰ ਬੈਠਾਂਗੇ ਕਿ ਵਾਹਿਗੁਰੂ ਨੇ ਹੀ ਸਾਨੂੰ ਅੰਗ੍ਰੇਜ਼ਾਂ ਤੋਂ ਨੀਚ ਅਖਵਾ ਉਹਨਾਂ ਦੇ ਸਾਏ ਹੇਠ ਰਹਿਣ ਲਈ ਪੈਦਾ ਕੀਤਾ ਹੈ। ਬਸ ਆਪਣੀ ਇਸ ਗੁਲਾਮੀ ਨਾਲ ਤਸੱਲੀ ਹੋਣ ਨੇ ਹੀ ਸਾਨੂੰ ਗੁਲਾਮ ਬਣਾਇਆ ਹੋਇਆ ਹੈ ਜਦ ਤਕ ਸਾਡੇ ਵਿਚ ਇਸ ਤਰ੍ਹਾਂ ਦੀ ਉੱਚਤਾ-ਨੀਚਤਾ ਦੇ ਖਿਆਲ ਹਨ ਤਦ ਤੱਕ ਅਸੀਂ ਜ਼ਰੂਰ ਹੀ ਦੂਜਿਆਂ ਨੂੰ ਆਪਣਾ ਗੁਲਾਮ ਬਣਾਣ ਦਾ ਯਤਨ ਕਰਾਂਗੇ। ਸਿੱਖਾਂ ਵਿੱਚੋਂ ਕੀ ਇਸ ਉਚ ਨੀਚਤਾ ਦਾ ਖਿਆਲ ਹਟਿਆ ਨਹੀਂ ਭਾਵੇਂ ਘੱਟ ਬਹੁਤ ਗਿਆ ਹੈ ਤੇ ਅਸੀਂ ਇਹ ਮੰਨਣ ਨੂੰ ਤਿਆਰ ਹਾਂ ਕਿ ਜਿਨ੍ਹਾਂ ਵਿਚ ਇਹ ਖਿਆਲ ਹੈ, ਉਨ੍ਹਾਂ ਚਿਰ ਜ਼ਰੂਰ ਇਹ ਭੀ ਖਾਹਿਸ਼ ਹੈ ਕਿ ਅਸੀਂ ਦੂਜਿਆਂ ਉੱਤੇ ਰਾਜ ਕਰੀਏ। ਇਸ ਤਰ੍ਹਾਂ ਦੇ ਖਿਆਲ ਵਾਲੇ ਲੋਕ ਸਿੱਖਾਂ ਦਾ ਰਾਜ ਨਹੀਂ ਚਾਹੁੰਦੇ। ਹਿੰਦੂਆਂ ਦਾ ਰਾਜ ਨਹੀਂ ਮੰਗਦੇ ਤੇ ਮੁਸਲਮਾਨਾਂ ਦੇ ਰਾਜ ਦੀ ਚਾਹ ਨਹੀਂ ਕਰਦੇ, ਉਹ ਤਾਂ ਉਹ ਰਾਜ ਮੰਗਦੇ ਹਨ, ਜਿਸ ਵਿਚ ਉਹਨਾਂ ਦਾ ਫ਼ਾਇਦਾ ਹੋਵੇ ਅਥਵਾ ਜਿਸ ਵਿਚ ਉਨ੍ਹਾਂ ਨੂੰ ਦੂਜਿਆਂ ਉੱਤੇ ਜ਼ਬਰ ਕਰਨ ਦਾ ਮੌਕਾ ਮਿਲੇ। ਹਿੰਦੁਸਤਾਨੀ ਲੋਕ ਜਾਂ ਅੰਗ੍ਰੇਜ਼ ਭੀ ਹੁਣ ਮੌਜੂਦਾ ਨੌਕਰਸ਼ਾਹੀ ਦੀ ਮਦਦ ਕਰਦੇ ਹਨ ਯਾ ਇਸ ਨੌਕਰਸ਼ਾਹੀ ਰਾਜ ਨੂੰ ਕਾਇਮ ਰੱਖਣ ਦਾ ਜਤਨ ਕਰਦੇ ਹਨ, ਉਹ ਭੀ ਤਾਂ ਇਸੇ ਲਈ ਹੀ ਕਰਦੇ ਹਨ ਕਿ ਉਨ੍ਹਾਂ ਨੂੰ ਇਸ ਰਾਜ ਵਿਚ ਫ਼ਾਇਦਾ ਹੈ, ਫਿਰ ਸਾਡੇ ਵਿੱਚੋਂ ਆਪਣੇ ਫ਼ਾਇਦੇ ਦੀ ਖ਼ਾਤਰ ਇਸ ਗੱਲ ਦੀ ਥਾਂ ਹੋਰ ਕਿਸੇ ਕਿਸਮ ਦੇ ਰਾਜ ਦੀ ਚਾਹ ਕਰਨ ਵਾਲੇ ਸਾਡੇ ਉਹਨਾਂ ਭਰਾਵਾਂ ਨਾਲੋਂ ਆਪਣੇ ਫ਼ਾਇਦੇ ਦੀ ਖ਼ਾਤਰ ਹੀ ਮੌਜੂਦਾ ਰਾਜ ਨੂੰ ਕਾਇਮ ਰੱਖਣਾ ਚਾਹੁੰਦੇ ਹਨ, ਕਿਸੇ ਤਰ੍ਹਾਂ ਭੀ ਚੰਗੇ ਨਹੀਂ ਹਨ। ਦੋਵੇਂ ਤਰ੍ਹਾਂ ਦੇ ਸੱਜਣ ਜੋ ਇਸ ਰਾਜ ਨੂੰ ਆਪਣੇ ਫ਼ਾਇਦੇ ਦੀ ਖ਼ਾਤਰ ਕਾਇਮ ਰੱਖਣਾ ਚਾਹੁੰਦੇ ਹਨ, ਇਸ ਰਾਜ ਨੂੰ ਆਪਣੇ ਫ਼ਾਇਦੇ ਦੀ ਖ਼ਾਤਰ ਉਖਾੜਨਾ ਚਾਹੁੰਦੇ ਹਨ, ਸਵਰਾਜ ਦੇ ਰਾਹ ਵਿਚ ਇਕੋ ਜੇਹੀਆਂ ਰੁਕਾਵਟਾਂ ਹਨ। ਪਾਠਕ ਜ਼ਰਾ ਆਪਣੇ ਅੱਗੇ ਪਿੱਛੇ ਨਜ਼ਰ ਮਾਰ ਕੇ ਦੇਖ ਸਕਦੇ ਹਨ ਕਿ ਕਿਤਨੇ ਆਦਮੀ ਜੋ ਕੋਈ ਨੇਕ ਕੰਮ ਭੀ ਆਪਣੇ ਫ਼ਾਇਦੇ ਦੀ ਖ਼ਾਤਰ ਕਰਦੇ ਹਨ, ਕੰਮ ਹੋ ਜਾਣ ਮਗਰੋਂ ਆਪਣਾ ਫ਼ਾਇਦਾ ਨਾ ਵੇਖ ਕੇ ਪਛਤਾਂਵਦੇ ਹਨ। ਆਪ ਨੂੰ ਪਤਾ ਹੈ ਕਿ ਕਿਤਨੇ ਆਦਮੀ ਸਕੂਲ ਬਣਾਂਦੇ ਹਨ, ਯਤੀਮਖ਼ਾਨੇ ਖੋਲ੍ਹਦੇ ਹਨ, ਗੁਰਦੁਆਰੇ ਬਣਾਂਦੇ ਹਨ ਤੇ ਗੁਰਦੁਆਰਿਆਂ ਵਿੱਚੋਂ ਪਾਪ

ਤੇ ਪਾਪੀਆਂ ਨੂੰ ਕੱਢਦੇ ਹਨ ਪਰ ਪਿੱਛੋਂ ਇਹ ਕਹਿੰਦੇ ਹਨ ਕਿ ਜੇ ਸਾਨੂੰ ਪਤਾ ਹੁੰਦਾ ਕਿ ਇਹ ਚੀਜ਼ਾਂ ਕਿਸੇ ਹੋਰ ਕਮੇਟੀ ਨੇ ਆ ਕੇ ਸਾਂਭ ਲੈਣੀਆਂ ਹਨ ਤਾਂ ਅਸੀਂ ਕਾਹਨੂੰ ਔਖੇ ਹੁੰਦੇ। ਇਹੋ ਜਿਹੇ ਸਜਣਾਂ ਦੇ ਭਾਗਾਂ ਵਿਚ ਸਦਾ ਪਛਤਾਵਾ ਹੀ ਹੈ। ਕਦੇ ਕੋਈ ਆਦਮੀ ਆਪਣੀ ਗਰਜ਼ ਨੂੰ ਪੂਰਾ ਨਹੀਂ ਕਰ ਸਕਦਾ ਤੇ ਆਪਣੀ ਗਰਜ਼ ਪੂਰੀ ਹੁੰਦੀ ਨਾ ਦੇਖ ਕੇ ਖੁਦਗਰਜ਼ ਆਦਮੀ ਸਦਾ ਪਛਤਾਂਦਾ ਹੀ ਹੈ। ਫਿਰ ਜੇ ਇਹੋ ਜਿਹੇ ਖੁਦਗਰਜ਼ ਆਪਣੀ ਗਰਜ਼ ਦੂਜੇ ਪਾਸੋਂ ਪੂਰੀ ਹੁੰਦੀ ਵੇਖਣ ਤਾਂ ਦੂਜੇ ਪਾਸੇ ਹੋ ਜਾਂਦੇ ਹਨ। ਦੇਖੋ ਕਿਤਨੇ ਸਾਰੇ ਆਦਮੀ ਜੋ ਮਸ਼ਹੂਰ ਦੇਸ਼ ਸੇਵਕ ਹੁੰਦੇ ਹਨ ਪਰ ਅਸਲ ਵਿਚ ਆਪਣੀ ਗਰਜ਼ ਨਾਲ ਸੇਵਾ ਕਰਦੇ ਹੁੰਦੇ ਹਨ, ਮੌਕਿਆ ਮਿਲੇ 'ਤੇ ਪੱਕੇ ਸਰਕਾਰ ਭਗਤ ਬਣ ਜਾਂਦੇ ਹਨ, ਅਸੀਂ ਕਿਸੇ ਦਾ ਨਾਮ ਨਹੀਂ ਲੈਣਾ ਚਾਹੁੰਦੇ, ਆਪ ਹੀ ਸਰਕਾਰੀ ਵਜ਼ੀਰਾਂ ਤੇ ਕੌਂਸਲਾਂ ਦੇ ਮੈਂਬਰਾਂ ਵਿਚ ਨਜ਼ਰ ਮਾਰ ਕੇ ਇਸ ਦਾ ਸਬੂਤ ਲੱਭ ਲਵੋ।

ਇਕ ਹੋਰ ਵਿਚਾਰ ਕਰ ਲਵੋ ਕਿ ਜੇਕਰ ਹਿੰਦੂ, ਹਿੰਦੂ ਰਾਜ ਚਾਹੁਣ, ਮੁਸਲਮਾਨ, ਮੁਸਲਮਾਨੀ ਰਾਜ ਦੀ ਇੱਛਾ ਕਰਨ ਤੇ ਸਿੱਖ ਸਿੱਖੀ ਰਾਜ ਦਾ ਜਤਨ ਕਰਨ ਤਾਂ ਸਾਡਾ ਆਪੋ ਵਿਚ ਸਲੂਕ ਹੋਇਆ ਜਾਂ ਲੜਾਈ ਤੇ ਜੇ ਲੜਾਈ ਹੈ ਤਾਂ ਜ਼ਰੂਰ ਕਿਸੇ ਵਿਦੇਸ਼ੀ ਰਾਜ ਦੀ ਲੋੜ ਪਵੇਗੀ। ਅਗਲਾ ਜ਼ਮਾਨਾ ਲੰਘ ਗਿਆ ਹੈ। ਹੁਣ ਤਾਂ ਜਦ ਤੱਕ ਹਿੰਦੁਸਤਾਨ ਦੀਆਂ ਸਾਰੀਆਂ ਕੌਮਾਂ ਦਾ ਸਲੂਕ ਨਹੀਂ ਹੁੰਦਾ ਜ਼ਰੂਰ ਕੋਈ ਵਿਦੇਸ਼ੀ ਰਾਜ ਹੀ ਹੋਵੇਗਾ। ਇਸ ਵਾਸਤੇ ਪਿਆਰੇ ਸੱਜਣੋਂ ਸਾਰੇ ਖਿਆਲ ਛੱਡ ਕੇ ਇਕੋ ਸਵਰਾਜ ਵੱਲ ਧਿਆਨ ਦੇਵੋ। ਜੇਕਰ ਅੰਗ੍ਰੇਜ਼ੀ ਕੌਮ ਦਾ ਦੂਜੀਆਂ ਕੌਮਾਂ ਉੱਤੇ ਰਾਜ ਕਰਨਾ ਜ਼ਬਰ ਦੇ ਆਸਰੇ ਹੀ ਹੈ ਤਾਂ ਸਾਡੇ ਵਿੱਚੋਂ ਹੀ ਕਿਸੇ ਕੌਮ ਦਾ ਬਾਕੀ ਦੀਆਂ ਕੌਮਾਂ ਉੱਤੇ ਰਾਜ ਕਰਨਾ ਜ਼ਬਰ ਦੇ ਆਸਰੇ ਹੀ ਹੋਵੇਗਾ। ਕੀ ਆਪ ਚਾਹੁੰਦੇ ਹੋ ਕਿ ਅੰਗ੍ਰੇਜ਼ੀ ਜ਼ਬਰ ਹਟਾ ਕੇ ਦੇਸੀ ਜ਼ਬਰ ਕਾਇਮ ਕੀਤਾ ਜਾਵੇ? ਕੀ ਆਪ ਜ਼ਬਰ ਦੇ ਰਾਜ ਦਾ ਪਾਪ ਅੰਗਰੇਜ਼ਾਂ ਦੇ ਸਿਰੋਂ ਲਾਹ ਕੇ ਆਪਣੇ ਸਿਰ ਲੈਣਾ ਚਾਹੁੰਦੇ ਹੋ? ਕਿਸੇ ਦਾ ਕਿਸੇ ਦੂਜੇ ਉੱਤੇ ਰਾਜ ਕਰਨਾ ਜ਼ਬਰ ਬਿਨਾਂ ਨਹੀਂ ਹੋ ਸਕਦਾ। ਇਸ ਵਾਸਤੇ ਹੀ ਅਸੀਂ ਸਵਰਾਜ ਚਾਹੁੰਦੇ ਹਾਂ, ਜਿਸ ਵਿਚ ਕਿ ਕੋਈ ਜ਼ਬਰ ਨਾ ਹੋਵੇ। ਹਰ ਇਕ ਕੌਮ ਨੂੰ ਤੇ ਹਰ ਇਕ ਆਦਮੀ ਨੂੰ ਆਜ਼ਾਦੀ ਹੋਵੇ। ਅਸੀਂ ਇਹ ਨਹੀਂ ਚਾਹੁੰਦੇ ਕਿ ਸਿੱਖ ਰਾਜ ਹੋਵੇ ਤੇ ਸਿੱਖ ਇਹਨਾਂ ਪਾਪਾਂ ਦੇ ਭਾਗੀ ਹੋਣ। ਅਸੀਂ ਸਵਰਾਜ ਇਸ ਵਾਸਤੇ ਨਹੀਂ ਚਾਹੁੰਦੇ ਕਿ ਸਾਡਾ ਇਸ ਵਿਚ ਹਿੱਸਾ ਹੋਵੇਗਾ, ਸਗੋਂ ਇਸ ਵਾਸਤੇ ਚਾਹੁੰਦੇ ਹਾਂ ਕਿ ਦੁਨੀਆਂ ਵਿੱਚੋਂ ਪਾਪ ਹਟੇਗਾ ਤੇ ਸਭ ਕੰਮ ਆਜ਼ਾਦੀ ਨਾਲ ਹੋਣਗੇ। ਰਾਜ ਦੀ ਚਾਹ ਕਰਨਾ ਅਥਵਾ ਅਜੇਹੀ ਤਾਕਤ ਦੀ ਇੱਛਾ ਕਰਨਾ, ਜਿਸ ਨਾਲ ਅਸੀਂ ਦੁਨੀਆਂ ਉੱਤੇ ਜ਼ਬਰ ਕਰ ਸਕੀਏ ਸਿੱਖੀ ਦੇ ਵਿਰੁੱਧ ਹੈ। ਗੁਰੂ ਸਾਹਿਬ ਕਹਿੰਦੇ ਹਨ :

ਰਾਜੁ ਨ ਚਾਹਉ ਮੁਕਤਿ ਨ ਚਾਹਉ

ਮਨਿ ਪ੍ਰੀਤਿ ਚਰਨ ਕਮਲਾਰੇ ॥

(ਪੰਨਾ ੫੩੪)



ਸਾਨੂੰ ਤਾਂ ਚਰਨ ਕਮਲਾਂ ਦੀ ਪ੍ਰੀਤ ਦੀ ਲੋੜ ਹੈ ਤੇ ਜੇਕਰ “ਚਰਨ ਕਮਲਾਂ ਦੀ ਪ੍ਰੀਤ ਹੋਵੇਗੀ ਤਾਂ ਜ਼ਰੂਰ ਉਸ ਦੇ ਬੰਦਿਆਂ ਦਾ ਦੁਖ ਤੇ ਪਾਪ ਦੂਰ ਕਰਨ ਦੀ ਚਾਹ ਭੀ ਹੋਵੇਗੀ। ਇਸ ਵਾਸਤੇ ਆਪਣੇ ਲਈ ਨਹੀਂ ਸਗੋਂ ਰੱਬ ਦੇ ਬੰਦਿਆਂ ਦੇ ਪਾਪ ਤੇ ਦੁਖ ਦੂਰ ਕਰਨ ਦੀ ਖਾਤਰ ਤੇ ਇਹਨਾਂ ਨੂੰ ਦੂਜਿਆਂ ਦੀ ਗੁਲਾਮੀ ਤੇ ਦੂਜਿਆਂ ਉਤੇ ਜ਼ਬਰ ਕਰਨ ਤੋਂ ਕੱਢਣ ਲਈ ਸਵਰਾਜ਼ ਕਾਇਮ ਕਰਨਾ ਚਾਹੀਦਾ ਹੈ ਤੇ ਕਿਸੇ ਕਿਸਮ ਦੀ ਆਪਣੀ ਤਾਕਤ ਕਿਸੇ ਜ਼ਬਰ ਲਈ ਯਾ ਆਪਣੇ ਸੁਖ ਲਈ ਯਾ ਕਿਸੇ ਹੋਰ ਆਪਣੀ ਗਰਜ਼ ਲਈ ਕਾਇਮ ਕਰਨਾ ਪਾਪ ਹੈ। ਸਾਡਾ ਸਾਰਾ ਜਤਨ ਦੂਜਿਆਂ ਦੀ ਸੇਵਾ ਲਈ ਦੂਜਿਆਂ ਦੇ ਦੁਖ ਦੂਰ ਕਰਨ ਲਈ ਦੂਜਿਆਂ ਨੂੰ ਗੁਲਾਮੀ ਵਿੱਚੋਂ ਕੱਢਣ ਲਈ ਤੇ ਦੇਸ਼ ਵਿਚ ਆਜ਼ਾਦੀ ਵਰਤਾਣ ਲਈ ਲਗਾਣੀ ਚਾਹੀਦੀ ਹੈ। ਸਾਨੂੰ ਤਾਂ ਇਸ ਜ਼ਮਾਨੇ ਵਿਚ ਇਸ ਤੋਂ ਚੰਗੀ ਸੇਵਾ ਹੋਰ ਕੋਈ ਨਜ਼ਰ ਨਹੀਂ ਪੈਂਦੀ। ਸਾਰਾ ਦੇਸ਼ ਗੁਲਾਮੀ ਨਾਲ ਪੀੜਤ ਹੈ ਤੇ ਸਾਡਾ ਧਰਮ ਹੈ ਕਿ ਗੁਲਾਮੀ ਦੂਰ ਕਰੀਏ।

✱ ✱ ✱

## ਇਮਤਿਹਾਨ ਦੀ ਘੜੀ

ਇਸ ਵਿਚ ਸ਼ੱਕ ਨਹੀਂ ਕਿ ਦੇਸ਼ ਵਿਚ ਤੇ ਖਾਸ ਕਰਕੇ ਸਿੱਖਾਂ ਉਤੇ ਜੋ ਸਖਤੀ ਹੋ ਰਹੀ ਹੈ ਇਸ ਦਾ ਕਾਰਣ ਨਿਰੋਲ ਨੌਕਰਸ਼ਾਹੀ ਦਾ ਮੁੜ ਰੋਹਬ ਕਾਇਮ ਕਰਨਾ ਹੈ। ਇਹ ਰੋਹਬ ਉੱਡ ਚੁੱਕਾ ਹੈ ਕਿਉਂਕਿ ਇਹ ਧੱਕੇ ਉਤੇ ਉਸਰਿਆ ਹੋਇਆ ਸੀ। ਹੁਣ ਮੁੜ ਉਸ ਨੂੰ ਧੱਕੇ ਨਾਲ ਹੀ ਕਾਇਮ ਕਰਨ ਦਾ ਜਤਨ ਕਰਨਾ, ਬੜੀ ਹੀ ਗ਼ਲਤੀ ਹੈ ਪਰ ਸਾਡਾ ਕੰਮ ਨੌਕਰਸ਼ਾਹੀ ਨੂੰ ਗ਼ਲਤੀਆਂ ਦੱਸਣਾ ਨਹੀਂ, ਜੋ ਗ਼ਲਤੀ ਨੌਕਰਸ਼ਾਹੀ ਕਰੇ, ਉਹ ਸਾਡੇ ਲਈ ਤਾਂ ਫਾਇਦਾ ਹੀ ਕਰੇਗੀ। ਸਾਨੂੰ ਤਾਂ ਆਪਣੀਆਂ ਗ਼ਲਤੀਆਂ ਦਾ ਧਿਆਨ ਰੱਖਣਾ ਚਾਹੀਦਾ ਹੈ ਤੇ ਉਨ੍ਹਾਂ ਤੋਂ ਬਚਣਾ ਚਾਹੀਦਾ ਹੈ। ਇਸ ਵੇਲੇ ਸਾਡੀ ਭਾਰੀ ਗ਼ਲਤੀ ਹੋਵੇਗੀ ਜੇਕਰ ਸਾਡੇ ਵਿਚ ਕਿਸੇ ਨੇ ਦੇਸ਼ ਦੇ ਫ਼ੈਸਲੇ ਦੇ ਉਲਟ ਹੱਥ ਚੁੱਕ ਲਿਆ। ਜੇ ਹੱਥ ਚੁੱਕੇਗਾ, ਉਹ ਦੋਹੀਂ ਪਾਸੀਂ ਮਾਰਿਆ ਜਾਵੇਗਾ। ਉਧਰ ਦੇਸ਼ ਨੇ ਮਦਦ ਨਹੀਂ ਕਰਨੀ, ਸਗੋਂ ਲਾਨਤਾਂ ਪਾਣੀਆਂ ਹਨ ਤੇ ਉਧਰ ਸਰਕਾਰ ਨੇ ਭੁੰਨ ਸੁਟਨਾ ਹੈ। ਦੇਖੋ “ਚੋਰੀ ਚੋਰਾ” ਵਾਲੀਆਂ ਗ਼ਲਤੀਆਂ ਕਰਕੇ ਕੀ ਫਲ ਗਿਆ। ਨਾਲੇ ਤਾਂ “ਆਪ ਗ਼ਰਬ ਤੇ ਬਰਬਾਦ ਹੋ ਗਏ, ਦੇਸ਼ ਦਾ ਨੁਕਸਾਨ ਕਰ ਬੈਠੇ। ਬਦਲੇ ਦਾ ਖ਼ਿਆਲ ਦਿਲੋਂ ਕੱਢ ਦਿਉ। ਜੇਕਰ ਕਿਸੇ ਵੇਲੇ ਜੋਸ਼, ਵਿਚ ਆ ਕੇ ਇਹ ਧਾਰ ਲਵੇਗੇ ਕਿ “ਆਪ ਮਰ ਜਾਣਾ ਹੈ ਤੇ ਦੂਜੇ ਨੂੰ ਮਾਰ ਦੇਣਾ ਹੈ” ਤਾਂ ਸਮਝ ਲਵੋ ਕਿ ਆਪ ਇਕ ਵਹਿਸ਼ੀਪੁਣੇ ਦੇ ਖ਼ਿਆਲ ਦੇ ਹੇਠਾਂ ਹੋ ਕੇ ਆਪਣਾ, ਦੇਸ਼ ਦਾ ਤੇ ਦੂਜਿਆਂ ਦਾ, ਜੋ ਸਾਡੇ ਭਰਾ ਹੀ ਹਨ, ਨੁਕਸਾਨ ਕਰੋਗੇ। ਇਸ ਵਾਸਤੇ ਖਾਲਸਾ ਜੀ ਨਿਰਭੈ ਹੋ ਕੇ ਸ਼ਾਂਤਮਈ ਰਹਿ ਕੇ ਡਟੇ ਰਹੋ। ਵਾਹਿਗੁਰੂ ਤੋਂ ਅਣਜਾਣ ਲੋਕ ਜੋ ਚਾਹੁਣ ਜ਼ੁਲਮ ਕਰਨ। ਤੁਹਾਡਾ ਧਰਮ ਹੈ ਕਿ ਆਪਣੇ ਪ੍ਰਣ 'ਤੇ ਪੂਰੇ ਰਹਿ ਕੇ ਵਾਹਿਗੁਰੂ ਦਾ ਭਜਨ ਕਰੀ ਜਾਓ। ਦੇਖੋ ਕੀ ਹੁੰਦਾ ਹੈ ?

ਆਪ ਇਹ ਭੀ ਖ਼ਿਆਲ ਰੱਖੋ ਕਿ ਜੇਕਰ ਇਸ ਕਿਸਮ ਦਾ ਜ਼ਬਰ ਨਾ ਹੋਵੇ ਤੇ ਸ਼ਾਂਤਮਈ ਨਾ-ਮਿਲਵਰਤਨ ਦਾ ਫਾਇਦਾ ਹੀ ਕੋਈ ਨਹੀਂ। ਜਿਸ ਤਰ੍ਹਾਂ ਢਾਲ ਦਾ ਫਾਇਦਾ ਉਸੇ ਹਾਲਤ ਵਿਚ ਹੈ ਕਿ ਜਦ ਤਲਵਾਰ ਦੇ ਵਾਰ ਹੋਣ, ਇਸੇ ਤਰ੍ਹਾਂ ਨਾ-ਮਿਲਵਰਤਨ ਦਾ ਫਲ ਤਦ ਹੀ ਦਿਸ ਸਕਦਾ ਹੈ ਜਦ ਸਾਡੇ ਉੱਤੇ ਜ਼ਬਰ ਹੋਵੇ। ਇਸ ਜ਼ਬਰ ਤੇ ਧਕੇਸ਼ਾਹੀ ਦੀ ਤਲਵਾਰ ਦਾ ਮੂੰਹ ਆਪਣੀ ਸ਼ਾਂਤੀਮਈ ਢਾਲ ਨਾਲ ਤੋੜ ਦੇਵੋ। ਆਪਣੇ ਧੰਨ ਭਾਗ ਜਾਣੋਂ ਕਿ ਆਪ ਨੂੰ ਆਪਣੀ ਸ਼ਾਂਤੀ ਦਾ ਸਬੂਤ ਦੇਣ ਦਾ ਮੌਕਾ ਮਿਲ ਰਿਹਾ ਹੈ। ਇਹੋ ਜਿਹੇ ਵੇਲੇ ਹੀ ਗੁਰੂ ਕੇ ਸਿੱਖਾਂ ਨੂੰ ਪਰੇਮ ਦੀ ਲਾਲੀ ਚੜ੍ਹਦੀ ਹੁੰਦੀ ਹੈ ਤੇ ਉਹ ਸਿੱਖ ਜੋ ਕੁਰਬਾਨੀਆਂ ਦੇ ਮੌਕੇ ਢੁੰਡਦੇ ਹੁੰਦੇ

ਹਨ ਅੱਜ ਗਟ-ਗਟ ਹੋਣਗੇ। ਅਸੀਂ ਕੁਝ ਮੁਦਤ ਤੋਂ ਕੂਕਦੇ ਸਾਂ ਕਿ ਅਕਾਲੀਆਂ ਵਿੱਚੋਂ ਭੇਖੀਆਂ ਨੂੰ ਕੱਢੋ, ਸੋ ਸਾਡਾ ਇਹ ਕੰਮ ਨੌਕਰਸ਼ਾਹੀ ਦੇ ਇਸ ਧੱਕੇ ਨਾਲ ਹੀ ਹੋ ਜਾਵੇਗਾ।

ਸਭ ਭੇਖੀ ਪਖੰਡੀ ਖਿਸਕ ਜਾਣਗੇ। ਖਾਲਸਾ ਖਾਲਸਾ ਹੀ ਹੁਣ ਗੱਜੇਗਾ। ਖਾਲਸਾ ਜੀ, ਹੁਣ ਚੰਗੇ-ਮੰਦੇ ਦਲੇਰ ਤੇ ਕਾਇਰ ਧਰਮੀ ਤੇ ਪਖੰਡੀ ਦੀ ਪਰਖ ਦਾ ਵੇਲਾ ਹੈ। ਆਪ ਨੂੰ ਪਰਖ ਹੋ ਜਾਵੇਗੀ ਤੇ ਮੁੜ ਉਨ੍ਹਾਂ ਖਿਸਕੂ ਯਾਰਾਂ ਨੂੰ ਯਾਦ ਰੱਖਣਾ। ਸਿੱਖਾਂ ਉੱਤੇ ਅੱਗੇ ਇਕ ਵੇਰੀ ਆਫਤ ਆਵਣ ਦੇ ਸਮੇਂ ਦਾ ਹਾਲ ਲਿਖਦੇ ਹੋਏ ਭਾਈ ਗਿਆਨ ਸਿੰਘ ਜੀ ਲਿਖਦੇ ਹਨ—

ਛਕਉਏ ਜੋ ਕੁਣਕੇ ਕੇ।

ਭਾਜ ਗਏ ਇਕ ਨੁਣਕੇ ਕੇ।

ਸੋ ਖਾਲਸਾ ਧਰਮਬੀਰੋ ਇਸ ਵੇਲੇ ਧਰਮ ਦੀ ਆਣ 'ਤੇ ਕੌਮ ਦੀ ਸ਼ਾਨ ਆਪ ਦੇ ਹੱਥ ਹੈ। ਪੁਰਜੇ-ਪੁਰਜੇ ਹੋ ਕੇ ਕੱਟੇ ਜਾਉ, ਅੰਗ-ਅੰਗ ਚਰਾ ਦੇਵੇ, ਸੂਲੀਆਂ ਉੱਤੇ ਹੱਸ-ਹੱਸ ਚੜ੍ਹ ਜਾਉ, ਚਰਖੜੀਆਂ ਵਿਚ ਪੀਹੇ ਜਾਉ ਪਰ ਸ਼ਾਂਤ ਰਹਿੰਦੇ ਹੋਏ ਧਰਮ ਨਾ ਹਾਰੋ। ਗੁਰੂ ਅਰਜਨ ਸਾਹਿਬ ਤੇ ਸ੍ਰੀ ਗੁਰੂ ਤੇਗ ਬਹਾਦਰ ਸਾਹਿਬ ਆਪ ਦੇ ਸਿਰ 'ਤੇ ਬੈਠੇ ਦੇਖ ਰਹੇ ਹਨ, ਭਾਈ ਮਨੀ ਸਿੰਘ ਜੀ ਤੇ ਭਾਈ ਤਾਰੂ ਸਿੰਘ ਜੀ ਆਪ ਦੀ ਉਡੀਕ ਵਿਚ ਸਿਹਰੇ ਹੱਥ ਲਈ ਖੜ੍ਹੇ ਹਨ ਤੇ ਮਾਈ ਭਾਗੋ ਆਪ ਦੇ ਪਿੱਛੇ ਖੜ੍ਹੀ ਹੈ। ਦੇਖਣਾ ਇਨ੍ਹਾਂ ਬਜ਼ੁਰਗਾਂ ਦੇ ਨਾਮ ਨੂੰ ਲਾਜ ਨਾ ਲਾਣਾ। ਪਹਿਲਾਂ ਸਿੱਖੀਓ ਪਤਿਤ ਹੋਣ 'ਤੇ ਪਿੱਛੋਂ ਮੁਆਫੀ ਮੰਗਣਾ। ਵੇਖਣਾ ਇਹ ਭੁਲ ਕੇ ਵੀ ਨਾਂ ਕਰਨਾਂ ਕਿ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦੇ ਨਾਮ 'ਤੇ (ਜੋ ਸਰਬੰਸ ਕੁਰਬਾਨ ਹੋ ਖਾਣ, ਜੰਗਲ ਵਿਚ ਧੱਕੇ ਖਾਂਦੇ ਫਿਰਨ ਤੇ ਘਰ-ਬਾਹਰ ਲੁੱਟੇ ਜਾਣ ਉੱਤੇ ਭੀ ਜ਼ਰਾ ਉਦਾਸ ਨਾ ਹੋਏ ਸਨ) ਵਟਾ ਨਾ ਲੱਗੇ। ਸਿੱਖੀ ਵਿੱਚੋਂ ਗੀਦੀ ਲੋਕਾਂ ਦੇ ਨਿਕਲ ਜਾਣ ਨਾਲ ਸਿੱਖੀ ਨੂੰ ਘਾਟਾ ਨਹੀਂ ਪੈਦਾ ਪਰ ਸਿੱਖੀ ਵਿੱਚੋਂ ਗੀਦੀਆਂ ਦੇ ਰਹਿਣ ਨਾਲ ਅਸਲ ਸਿੱਖੀ ਰੂਹ ਹੀ ਉਡ ਜਾਂਦੀ ਹੈ। ਇਸ ਵਾਸਤੇ ਅਸੀਂ ਤਾਂ ਇਹ ਜਾਣਦੇ ਹਾਂ ਕਿ ਇਸ ਤਰ੍ਹਾਂ ਦਾ ਜ਼ਬਰ ਸਾਡੇ ਲਈ ਬੜਾ ਹੀ ਫਾਇਦੇਮੰਦ ਹੈ ਕਿਉਂਕਿ ਸਾਡੀ ਕੌਮ ਵਿੱਚੋਂ ਪਖੰਡੀ ਨਿਕਲ ਕੇ ਨਿਰੀ ਪਵਿੱਤਰ ਕੌਮ ਹੀ ਰਹਿ ਜਾਵੇਗੀ। ਹਾਏ! ਪੁਰਾਣੀ ਤਾਰੀਖ ਪੜ੍ਹ ਕੇ ਦਿਲ ਵਿਚ ਉਠਿਆ ਕਰਦਾ ਸੀ ਕਿ ਅਸੀਂ ਮੰਦ-ਭਾਗ ਉਸ ਵੇਲੇ ਨਾ ਹੋਏ, ਜਦ ਸਾਡੀ ਕੌਮ ਅਜੇਹੀ ਪਵਿੱਤਰ ਸੀ। ਹੁਣ ਫਿਰ ਉਹੋ ਜਿਹਾ ਵੇਲਾ ਆਉਂਦਾ ਜਾਂਦਾ ਹੈ ਤੇ ਅਸੀਂ ਸਮਝਦੇ ਹਾਂ ਕਿ ਸਾਡੇ ਮੰਦ-ਭਾਗ ਹਟਦੇ ਜਾਂਦੇ ਹਨ।

ਇਕ ਹੋਰ ਫਾਇਦਾ ਇਸ ਜ਼ਬਰ ਦਾ ਸਾਨੂੰ ਇਹ ਹੋਵੇਗਾ ਕਿ ਆਪੋ ਵਿਚ ਦੇ ਫਰਕ ਮਿਟ ਜਾਣਗੇ। ਸਾਡੀ ਕੌਮ ਦਾ ਆਪੋ ਵਿਚ ਕਦੇ ਇਤਫਾਕ ਨਹੀਂ ਹੋਇਆ, ਜਦ ਤੱਕ ਬਾਹਰੋਂ ਕੋਈ ਜ਼ੋਰ-ਜ਼ਬਰ ਨਾ ਹੋਵੇ। ਸਿੱਖ ਤਾਰੀਖ ਦੇ ਪੜ੍ਹਨ ਤੋਂ ਪਤਾ ਲੱਗ ਜਾਂਦਾ ਹੈ ਕਿ ਮਿਸਲਾਂ ਆਪੋ ਵਿਚ ਕਿਸ ਤਰ੍ਹਾਂ ਲੜਿਆ ਕਰਦੀਆਂ ਸਨ ਪਰ

ਜਦ ਕਾਬਲ ਵੱਲੋਂ ਹਮਲਾ ਹੋਇਆ ਸੀ ਤਾਂ ਕਿਸ ਤਰ੍ਹਾਂ ਇਕ ਜਾਨ ਹੋ ਕੇ ਦੁਸ਼ਮਣਾਂ ਦਾ ਮੁਕਾਬਲਾ ਕਰਦੇ ਹੁੰਦੇ ਸਨ। ਸਾਡੀ ਕੌਮ ਨੂੰ ਬਨਾਣ ਵਾਲੀ ਹੀ ਬਿਪਤਾ ਹੈ, ਤੇ ਜਿਉਂ-ਜਿਉਂ ਬਿਪਤਾ ਆਉਂਦੀ ਹੈ ਤਿਉਂ-ਤਿਉਂ ਅਸੀਂ ਸਮਝਦੇ ਹਾਂ ਕਿ ਸਾਡੀ ਕੌਮ ਦੇ ਭਲੇ ਦਿਨ ਆ ਰਹੇ ਹਨ। ਹੁਣ ਕੌਮ ਜ਼ਰੂਰ ਇਕ ਜਾਨ ਹੋ ਕੇ ਇਕ ਬੜੀ ਮਜ਼ਬੂਤ ਕੌਮ ਬਣ ਜਾਵੇਗੀ।

ਆਜ਼ਾਦੀ ਮਿਲਣੀ ਸੌਖੀ ਨਹੀਂ ਤੇ ਧਰਮ ਨਿਭਾਉਣਾ ਉਸ ਤੋਂ ਵੀ ਔਖਾ ਹੈ। ਧਰਮ ਉੱਤੇ ਉਹ ਹੀ ਚੱਲ ਸਕਦਾ ਹੈ “ਜੋ ਨਰ ਦੁਖ ਮੈ ਦੁਖ ਨਹੀਂ ਮਾਨੈ” ਅੰਮ੍ਰਿਤ ਦਾ ਚਸ਼ਮਾ ਕਹਿੰਦੇ ਹਨ ਕਿ ਇਕ ਵੱਡੇ ਰੇਤੜ ਵਿਚ ਹੋ ਤੇ ਸੋਨੇ ਦੇ ਦਰਖਤ ਦੇ ਅੱਗੇ ਪਿੱਛੇ ਸੱਪਾਂ ਦੀਆਂ ਡਾਰਾਂ ਹੀ ਲਿਪੇਟੀਆਂ ਹੋਈਆਂ ਹਨ। ਫੁਲ ਗੁਲਾਬ ਭੀ ਕੰਡਿਆਂ ਨਾਲ ਰੇਹੜਿਆ ਹੋਇਆ ਹੈ। ਇਸੇ ਤਰ੍ਹਾਂ ਧਰਮ ਦੇ ਰਾਹ ਵਿਚ ਭੀ ਬਿਪਤਾ, ਸੰਤਾਨਾਂ ਤੇ ਹੋਰ ਦੁਖਾਂ ਦੀ ਕੋਈ ਹਦ ਨਹੀਂ ਪਰ ਸਿੱਧੀ ਨਜ਼ਰ ਰੱਖਣ ਵਾਲੇ ਨੂੰ ਕੋਈ ਜਿੰਨ ਭੂਤ ਨਹੀਂ ਪੈਂਦਾ ਤੇ ਉਹ ਆਪਣੇ ਨਿਸ਼ਾਨੇ ਤੋਂ ਲਾਂਭੇ ਨਹੀਂ ਹੁੰਦਾ ਹੈ। ਬਸ ਨਜ਼ਰ ਇਧਰ-ਉਧਰ ਹੋਈ ਨਿਸ਼ਾਨਾ ਬਿੜਿਆ ਤੇ ਸਭ ਬਿਪਤਾ ਦਾ ਸ਼ਿਕਾਰ ਹੋਇਆ। ਜਵਾਨ ਮਰਦ ਆਦਮੀ ਤਾਂ ਆਪਣੀ ਕੁਰਬਾਨੀ ਦੇ ਵੇਲੇ ਢੂੰਡਦੇ ਰਹਿੰਦੇ ਹਨ ਤੇ ਉਨ੍ਹਾਂ ਨੂੰ ਇਹ ਮੌਕਾ ਹੱਥ ਆ ਗਿਆ ਹੈ। ਅਸੀਂ ਸਦਾ ਫ਼ਖਰ ਉਸੇ ਜ਼ਮਾਨੇ 'ਤੇ ਕਰਦੇ ਹੁੰਦੇ ਹਾਂ ਜਦ ਸਿੱਖ ਵਧ-ਵਧ ਕੇ ਸਿਰ ਕਟਾਇਆ ਕਰਦੇ ਸਨ। ਜਦ ਸਿੱਖ ਆਪੋ ਵਿਚ ਲੜਨ ਲੱਗ ਗਏ ਜਾਂ ਦੂਜਿਆਂ ਮੁਲਕਾਂ ਉੱਤੇ ਹਮਲੇ ਕਰਕੇ ਫਤਹ ਕਰਨ ਲੱਗ ਗਏ ਤਾਂ ਸਾਡੀ ਗਿਰਾਵਟ ਹੋਈ ਤੇ ਅਸੀਂ ਉਸ ਜ਼ਮਾਨੇ ਉੱਤੇ ਸਦਾ ਪਛਤਾਇਆ ਕਰਦੇ ਹਾਂ। ਇਸੇ ਤਰ੍ਹਾਂ ਹੁਣ ਦੇ ਜ਼ਮਾਨੇ ਵਿਚ ਕੁਰਬਾਨੀਆਂ ਕਰਨ ਵਾਲਿਆਂ ਦੇ ਕਾਰਨਾਮਿਆਂ ਉੱਤੇ ਅੱਗੋਂ ਹੋਣ ਵਾਲੇ ਸਾਡੇ ਬਾਲ ਬੱਚੇ ਫ਼ਖਰ ਕੀਤਾ ਕਰਨਗੇ ਤੇ ਧਰਮੀ ਆਦਮੀ ਇਸ ਵੇਲੇ ਕੌਮ ਵਿਚ ਨਵੀਂ ਰੂਹ ਫੂਕ ਦੇਣਗੇ :

ਧਰਮ ਹੇਤ ਸਾਕਾ ਜਿਨਿ ਕੀਆ ॥

ਸੀਸੁ ਦੀਆ ਪਰ ਸਿਰਰੁ ਨ ਦੀਆ ॥

ਗੁਰੂ ਤੇਗ ਬਹਾਦਰ ਸਾਹਿਬ ਦੇ ਧਰਮ ਦੇ ਸਾਕੇ ਨੂੰ ਮੂੰਹ ਸਾਹਮਣੇ ਰੱਖ ਕੇ ਖਾਲਸਾ ਜੀ ਡਟੇ ਰਹੇ। ਗੁਰੂ ਭਲੀ ਕਰੇਗਾ।

## ਅਕਾਲੀਆਂ ਨੂੰ ਕੁਚਲਣ ਦਾ ਯਤਨ

ਸਰਕਾਰੀ ਐਲਾਨ ਤੋਂ ਸਾਫ਼ ਸਿੱਧ ਹੋ ਗਿਆ ਹੈ ਕਿ ਜੋ ਸਖਤੀ ਸਿੱਖਾਂ ਉੱਤੇ ਹੋ ਰਹੀ ਹੈ, ਇਸ ਦਾ ਮੁੱਦਾ ਅਕਾਲੀਆਂ ਨੂੰ ਕੁਚਲ ਦੇਣਾ ਹੈ, ਇਹ ਜਤਨ ਪਿਛਲੇ ਸਾਲ ਭੀ ਹੋਇਆ ਸੀ। ਪਿਛਲੇ ਸਾਲ ਇਕ ਪ੍ਰਬੰਧਕ ਕਮੇਟੀ ਨਾਲ ਗੁਰਦੁਆਰਾ ਬਿੱਲ ਦੀਆਂ ਗੱਲਾਂ-ਬਾਤਾਂ ਹੁੰਦੀਆਂ ਰਹੀਆਂ ਤੇ ਦੂਜੇ ਪਾਸੇ ਚੀਦੇ-ਚੀਦੇ ਸਿੰਘ ਜੇਲ੍ਹੀ ਪਾ ਦਿੱਤੇ ਗਏ। ਗੁਰਦੁਆਰਿਆਂ ਵਿਚ ਗਏ ਸਿੰਘਾਂ ਉੱਤੇ ਕਈ ਕਿਸਮ ਦੇ ਮੁਕੱਦਮੇ ਬਣਾ ਕੇ ਪੂਰੀਆਂ-ਪੂਰੀਆਂ ਸਜ਼ਾਵਾਂ ਦਿੱਤੀਆਂ ਗਈਆਂ। ਨਾਲ ਦੀ ਨਾਲ ਹੀ ਗੁਰਦੁਆਰਾ ਕਮੇਟੀ ਨੂੰ ਪੁਚਕਾਰਿਆ ਜਾਂਦਾ ਰਿਹਾ। ਪਿੰਡਾਂ ਵਿਚ ਅਕਾਲੀਆਂ ਦੀਆਂ ਕਾਲੀਆਂ ਪਗੜੀਆਂ ਉਤਾਰੀਆਂ ਗਈਆਂ ਤੇ ਇਸ ਤਰ੍ਹਾਂ ਨਾਲ ਜਦ ਇਹ ਨਜ਼ਰ ਆਵਣ ਲੱਗਾ ਕਿ ਗੁਰਦੁਆਰਾ ਸੁਧਾਰ ਲਹਿਰ ਹੁਣ ਕਮਜ਼ੋਰ ਹੋ ਗਈ ਹੈ ਤਾਂ ਗੁਰਦੁਆਰਾ ਬਿੱਲ ਭੀ ਪਰੇ ਸੁੱਟ ਦਿੱਤਾ ਗਿਆ। ਹੁਬਹੂ ਉਸ ਤਰ੍ਹਾਂ ਹੁਣ ਫਿਰ ਚਾਲ ਚਲੀ ਜਾ ਰਹੀ ਹੈ। ਉਧਰੋਂ ਗੁਰਦੁਆਰਾ ਕਮੇਟੀ ਨਾਲ ਗੁਰਦੁਆਰਾ ਬਿੱਲ ਬਾਬਤ ਗੱਲਬਾਤ ਹੋਣ ਲੱਗ ਗਈ ਤੇ ਇਧਰੋਂ ਝੱਟਪਟ ਸਾਰੇ ਅਕਾਲੀ ਜਥੇ ਫੜਨ ਦਾ ਬੜਾ ਜਤਨ ਬੜੀ ਸਖਤੀ ਨਾਲ ਸ਼ੁਰੂ ਹੋ ਗਿਆ। ਜੇਕਰ ਤਾਂ ਕਿਸੇ ਤਰ੍ਹਾਂ ਦਾ ਜ਼ਰਾ ਜਿੰਨੇ ਕਸੂਰ ਉੱਤੇ ਭੀ ਸਿੱਖਾਂ ਨੂੰ ਫੜਿਆ ਜਾਂਦਾ, ਗੁਰਦੁਆਰਾ ਕਮੇਟੀ ਚੁੱਪ ਰਹਿੰਦੀ ਪਰ ਜਦ ਅੱਗੇ ਅਕਾਲੀਆਂ ਦੀਆਂ ਫਹਰਿਸਤਾਂ ਬਣਾਈਆਂ ਗਈਆਂ ਹਨ ਤੇ ਹੁਣ ਉਨ੍ਹਾਂ ਨੂੰ ਪਿੰਡਾਂ ਵਿਚ ਜਾ ਕੇ ਬੁਲਾ ਲਿਆ ਜਾਂਦਾ ਹੈ ਤੇ ਗਿਫ਼ਤਾਰ ਕਰ ਲਿਆ ਜਾਂਦਾ ਹੈ। ਭਾਵ ਇਹ ਕਿ ਅਕਾਲੀ ਬਣਨਾ ਹੀ ਜ਼ੁਰਮ ਹੈ। ਕੀ ਇਹ ਫੁਰਖਸੀਅਰੀ ਜ਼ਮਾਨੇ ਵਾਲੀ ਗੱਲ ਨਹੀਂ, ਜਦ ਸਿੰਘ ਹੋਣਾਂ ਹੀ ਜ਼ੁਰਮ ਸੀ ਤੇ ਜੋ ਸਿੰਘ ਬਣੇ, ਉਹ ਬਾਦਸ਼ਾਹ ਦਾ ਦੁਸ਼ਮਣ ਸਮਝਿਆ ਜਾਂਦਾ ਸੀ। ਜੇਕਰ ਅਕਾਲੀ ਬਣਨਾ ਜ਼ੁਰਮ ਹੈ ਤਾਂ ਕੀ ਇਹ ਸਰਕਾਰ ਵੱਲੋਂ ਸਿੱਖ ਧਰਮ ਵਿਚ ਦਖਲ ਦੇਣਾ ਨਹੀਂ। ਅਸੀਂ ਨਹੀਂ ਸਮਝ ਸਕਦੇ ਕਿ ਇਸ ਤਰ੍ਹਾਂ ਨਾਲ ਖੁਲੇ ਤੌਰ 'ਤੇ ਸਿੱਖ ਧਰਮ ਵਿਚ ਦਖਲ ਦੇ ਦੇ ਕੇ ਸਰਕਾਰ ਕੀ ਲਾਹ ਲੈਣਾ ਚਾਹੁੰਦੀ ਹੈ ! ਕਿਸੇ ਧਰਮ ਵਿਚ ਕਿਸੇ ਜ਼ਮਾਨੇ ਵਿਚ, ਕਿਸੇ ਬਾਦਸ਼ਾਹ ਨੇ ਵੀ ਦਖਲ ਦੇ ਕੇ ਸੁਖ ਨਹੀਂ ਪਾਇਆ। ਵਾਲੰਟੀਅਰਾਂ ਨੂੰ ਤਾਂ ਬਾਕਾਇਦਾ ਜਥੇ ਬਣ ਕੇ ਸ਼ਹਿਰਾਂ ਵਿਚ ਫਿਰਨ ਕਰਕੇ ਫੜਿਆ ਜਾਂਦਾ ਸੀ ਪਰ ਅਕਾਲੀਆਂ ਨੂੰ ਖਾਲੀ ਅੰਮ੍ਰਿਤ ਛਕਣ ਕਰਕੇ।

ਗੁਰਦੁਆਰਾ ਕਮੇਟੀ ਦੇ ਹੁਕਮ ਅਨੁਸਾਰ ਜੋ ਸਿੰਘ ਭੀ ਹੁਣ ਅੰਮ੍ਰਿਤ ਛਕੇ, ਉਹ ਕਾਲੀ ਪੱਗ ਬਣ ਲੈਂਦਾ ਹੈ। ਬਸ ਕਾਲੀ ਪੱਗ ਬੱਧੀ ਤੇ ਅੰਮ੍ਰਿਤ ਛਕਿਆ



ਤੇ ਮੁਜ਼ਰਮ ਬਣ ਗਏ ਵਲੰਟੀਅਰ ਤਾਂ ਇਕ ਜਥੇਬੰਦੀ ਹੈ ਤੇ ਅਕਾਲੀ ਇਕ ਧਰਮ ਹੈ ਵਲੰਟੀਅਰ ਤਾਂ ਆਪਣੇ ਜਥੇ ਵਿੱਚੋਂ ਨਾਮ ਕਟਾ ਕੇ ਮੁਜ਼ਰਮ ਹੋਣੋਂ ਬਚ ਸਕਦੇ ਹਨ ਪਰ ਅਕਾਲੀ ਸਿਖੀਓਂ ਪਤਿਤ ਹੋਏ ਬਿਨਾਂ ਬਾਗੀ ਹੋਣ ਦੇ ਇਲਜ਼ਾਮ ਤੋਂ ਨਹੀਂ ਬਚ ਸਕਦੇ। ਇਸ ਵਾਸਤੇ ਹੁਣ ਸਰਕਾਰ ਦੀ ਅੰਧਾ-ਧੁੰਦ ਸੀਨਾਂ-ਜ਼ੋਰੀ ਕਰਕੇ ਅਕਾਲੀਆਂ ਵਾਸਤੇ ਇਕੋ ਹੀ ਰਸਤਾ ਰਹਿ ਗਿਆ ਹੈ ਕਿ ਉਹ ਆਪਣੇ ਬਜ਼ੁਰਗਾਂ ਦੇ ਕਾਰਨਾਮੇ ਸਾਹਮਣੇ ਰੱਖ ਕੇ ਹਰ ਤਰ੍ਹਾਂ ਦੇ ਕਸ਼ਟ ਤੇ ਹਰ ਤਰ੍ਹਾਂ ਦੀਆਂ ਵਧੀਕੀਆਂ ਝੱਲਣ ਨੂੰ ਤਿਆਰ ਹੋ ਜਾਣ। ਸਿੱਖਾਂ ਉੱਤੇ ਕਦੇ ਉਹ ਜ਼ਮਾਨਾ ਆਇਆ ਸੀ, ਜਦ ਨਾ ਸਿਰਫ ਉਸ ਵੇਲੇ ਦੀ ਸਰਕਾਰ, ਸਗੋਂ ਹਰ ਇਕ-ਇਕ ਪੱਤਾ, ਸਿੱਖਾਂ ਦਾ ਤੇ ਸਿੱਖ ਧਰਮ ਦਾ ਵੈਰੀ ਹੋ ਗਿਆ ਸੀ। ਸਿੱਖਾਂ ਦੇ ਸਿਰਾਂ ਦਾ ਅੱਸੀ-ਅੱਸੀ ਰੁਪੈ ਮੁੱਲ ਪੈਦਾ ਸੀ, ਸਿੱਖ ਜੰਗਲਾਂ ਵਿਚ ਰਹਿ ਕੇ ਦਰਖਤਾਂ ਦੇ ਪੱਤਿਆਂ ਉੱਤੇ ਗੁਜ਼ਾਰਾ ਕੀਤਾ ਕਰਦੇ ਸਨ, ਗਸ਼ਤੀ ਫੌਜਾਂ ਨਿਕਲ ਕੇ ਪਿੰਡਾਂ ਵਿੱਚੋਂ ਸਿੱਖਾਂ ਦਾ ਸ਼ਿਕਾਰ ਕਰਦੀਆਂ ਫਿਰਦੀਆਂ ਸਨ ਤੇ ਸਿੱਖ ਕਈ ਕਈ ਦਿਨ, ਕਈ ਕਈ ਕੋਹ ਭੁੱਖੇ-ਤਿਹਾਏ ਭੱਜੇ ਫਿਰਦੇ ਸਨ। ਉਸੇ ਜ਼ਮਾਨੇ ਵਿਚ ਸਿੱਖਾਂ ਨੇ ਧਰਮ ਨਾ ਹਾਰਿਆ। ਉਸ ਵੇਲੇ ਸਿੱਖ ਤਲੀ 'ਤੇ ਸਿਰ ਰੱਖ ਕੇ ਵਰਦੀਆਂ ਗੋਲੀਆਂ ਵਿਚ ਸ੍ਰੀ ਅੰਮ੍ਰਿਤਸਰ ਵਿਚ ਇਸ਼ਨਾਨ ਕਰ ਜਾਂਦੇ ਸਨ ਤੇ ਹੁਣ ਕੋਈ ਕਾਰਨ ਨਹੀਂ ਸੀ ਕਿ ਸਿੱਖ ਆਪਣੇ ਧਰਮ ਉੱਤੇ ਵਾਰੇ ਨਾ ਹੋ ਜਾਣ। ਸਰਕਾਰ ਹੋਸ਼ ਕਰੇ ਤੇ ਸਿੱਖਾਂ ਦੀਆਂ ਪਿਛਲੀਆਂ ਤਰੀਖਾਂ ਪੜ੍ਹ ਕੇ ਦੇਖੇ ਕਿ ਇਹ ਕੌਮ ਕਿਸੇ ਸਖ਼ਤੀ ਨਾਲ ਜਿੱਤੀ ਨਹੀਂ ਜਾ ਸਕਦੀ।

### ਜੇਲ੍ਹ ਦੇ ਰਾਹੀਂ ਸਿੱਖੀ

ਇਸ ਵੇਲੇ ਜੋ ਸਿੱਖ ਹੋ ਕੇ ਜੇਲ੍ਹ ਲਈ ਤਿਆਰ ਹੋ ਕੇ ਨਹੀਂ ਬੈਠਾ ਹੈ, ਉਹ ਜਾਂ ਤਾਂ ਸਿੱਖੀ ਨੂੰ ਸਮਝਦਾ ਨਹੀਂ ਜਾਂ ਸਿਖੀਓਂ ਖਾਲੀ ਹੈ। ਸਿੱਖੀ ਤਾਂ ਵਾਲੋਂ ਨਿੱਕੀ ਖੰਡਿਓਂ ਤਿੱਖੀ ਹੈ ਤੇ ਜੋ ਸਿੱਖ ਹੋ ਕੇ ਹੁਣ ਜੇਲ੍ਹ ਭੀ ਡਰੇ, ਉਹ ਚੰਗਾ ਹੈ ਕਿ ਸਿੱਖੀ ਧਰਮ ਵਿੱਚੋਂ ਨਿਕਲ ਜਾਵੇ। ਅੰਮ੍ਰਿਤ ਛਕਣ ਵੇਲੇ ਹਰ ਇਕ ਸਿੱਖ ਇਹ ਇਕਰਾਰ ਕਰਦਾ ਹੈ ਕਿ ਅੱਜ ਤੋਂ ਮੇਰਾ ਤਨ, ਮਨ, ਧਨ ਸਭ ਗੁਰੂ ਕਾ ਹੋ ਗਿਆ। ਮੇਰਾ ਪਿਤਾ ਗੁਰੂ ਗੋਬਿੰਦ ਸਿੰਘ ਸਾਹਿਬ ਜੀ ਤੇ ਮਾਤਾ ਸਾਹਿਬ ਕੌਰਾਂ ਹੋਏ। ਵਾਸੀ ਅਨੰਦਪੁਰ ਸਾਹਿਬ ਹੋਈ ਤੇ ਜਨਮ ਪਟਨੇ ਸਾਹਿਬ। ਇਨ੍ਹਾਂ ਇਕਰਾਰਾਂ 'ਤੇ ਇਮਤਿਹਾਨ ਦਾ ਵੇਲਾ ਹੁਣ ਆ ਗਿਆ ਹੈ ਤੇ ਜੋ ਇਸ ਵੇਲੇ ਆਪਣਾ ਤਨ, ਮਨ, ਧਨ, ਸਭ ਕੁਝ ਸਿੱਖੀ ਤੋਂ ਵਾਰਨ ਨੂੰ ਤਿਆਰ ਨਹੀਂ, ਉਹ ਕ੍ਰਿਪਾ ਕਰੇ ਤੇ ਲਾਂਭੇ ਹੋ ਜਾਵੇ। ਹੁਣ ਤਾਂ ਜੇਲ੍ਹ ਦੀ ਰਾਹੀਂ ਸਿੱਖੀ ਹੀ ਸਿੱਖੀ ਮਿਲਦੀ ਹੈ। ਜੇਲ੍ਹ ਬਿਨਾਂ ਗਏ ਹੁਣ ਦੀ ਹਾਲਤ ਵਿਚ ਸਿੱਖੀ ਦਾ ਸਵਾਦ ਹੀ ਕੋਈ ਨਹੀਂ ਹੈ। ਜਿਸ ਨੂੰ ਲੋਕੀਂ ਦੁਖ ਸਮਝਦੇ ਹਨ, ਧਰਮੀ ਉਸੇ ਗੱਲ ਨੂੰ ਸੁਖ ਸਮਝਦੇ ਹਨ। ਜੇਕਰ ਧਰਮ ਦਾ ਰਸ ਤਾਂ ਤਕਲੀਫਾਂ ਤੋਂ ਖਾਲੀ ਹੁੰਦਾ ਤਾਂ ਸਭ ਕੋਈ ਇਸ ਰਸਤੇ ਉੱਤੇ ਕਿਉਂ ਨਾ ਚਲਦੇ। ਧਰਮ ਦਾ ਫਲ ਤਾਂ ਸਭ ਨੂੰ ਪਤਾ ਹੈ ਕਿ “ਆਨੰਦ” ਹੈ ਤੇ ਇਸੇ ਆਨੰਦ ਦੀ ਚਾਹ ਤਾਂ ਹਰ ਕੋਈ ਕਰਦਾ ਹੈ। ਸਿਰਫ ਇਸ ਦਾ ਰਸਤਾ ਬਿਖੜਾ ਹੈ ਤੇ ਇਸ ਬਿਖੜੇ ਰਸਤੇ 'ਤੇ

ਟੁਰਨ ਵਾਲੇ ਵਿਰਲੇ-ਵਿਰਲੇ ਧਰਮੀ ਨਿਕਲਦੇ ਹਨ । ਗੁਰੂ ਸਾਹਿਬ ਨੇ ਇਨ੍ਹਾਂ ਵਿਰਲਿਆਂ-ਵਿਰਲਿਆਂ ਦਾ ਹੀ ਇਕ ਵੱਖਰਾ ਜਥਾ ਬਣਾ ਕੇ ਉਨ੍ਹਾਂ ਨੂੰ ਸਿੱਖੀ ਵਿਚ ਲਿਆ ਸੀ । ਜੋ ਸਿਰ ਦੇਣ ਨੂੰ ਤਿਆਰ ਹੋਏ ਸਨ, ਉਨ੍ਹਾਂ ਨੂੰ ਹੀ ਅੰਮ੍ਰਿਤ ਛਕਾਇਆ ਗਿਆ ਸੀ । ਗੁਰੂ ਸਾਹਿਬ ਨੇ ਸਿੱਖੀ ਧਰਮ ਉਨ੍ਹਾਂ ਵਾਸਤੇ ਰੱਖਿਆ ਸੀ ਜੋ ਧਰਮ ਉੱਤੇ ਟੁਰਨਾ ਚਾਹੁਣ ਧਰਮ ਵੱਲੋਂ ਲਾ-ਪ੍ਰਵਾਹ ਲੋਕਾਂ ਵਾਸਤੇ ਭੀ ਸਿੱਖੀ ਵਿਚ ਕੋਈ ਥਾਂ ਨਹੀਂ ਤੇ ਜੋ ਲਾ-ਪ੍ਰਵਾਹ ਲੋਕ ਜਾਂ ਪਖੰਡੀ ਲੋਕ ਸਿੱਖੀ ਵਿਚ ਸ਼ਾਮਲ ਹੋ ਜਾਂਦੇ ਹਨ, ਉਹ ਸਮੇਂ ਸਮੇਂ ਸਿਰ ਸਿੱਖੀ ਵਿੱਚੋਂ ਧੱਕੇ ਜਾਂਦੇ ਹਨ । ਹੋਰ ਧਰਮਾਂ ਵਿਚ ਉਹ ਲੋਕ ਰਹਿ ਸਕਦੇ ਹਨ ਜੋ ਆਪਣੇ ਆਪ ਨੂੰ ਖਾਲੀ ਕਰ ਦੇਣ ਕਿ ਅਸੀਂ ਇਹ ਧਰਮ ਮੰਨਦੇ ਹਾਂ, ਅਥਵਾ ਹੋਰ ਧਰਮਾਂ ਵਿਚ ਕੋਈ ਧਰਮ ਉੱਤੇ ਚੱਲਣਾ ਜ਼ਰੂਰੀ ਨਹੀਂ ਪਰ ਸਿੱਖੀ ਵਿਚ ਤਾਂ ਨਿਰਾ ਕਹਿਣ ਨਾਲ ਕੋਈ ਸਿੱਖ ਨਹੀਂ ਮੰਨਿਆ ਜਾ ਸਕਦਾ । ਇਸ ਵਿਚ ਤਾਂ ਧਰਮ ਦੇ ਰਸਤੇ ਚਲਣਾ ਪੈਂਦਾ ਹੈ । ਆਰਾਮ ਵੇਲੇ ਸਿੱਖੀ ਵਿਚ ਅਸਿੱਖ ਲੋਕ ਸ਼ਾਮਲ ਹੋ ਜਾਂਦੇ ਹਨ ਤੇ ਇਸ ਵਾਸਤੇ ਆਰਾਮ ਦੇ ਜ਼ਮਾਨੇ ਵਿਚ ਸਿੱਖੀ ਘੱਟ ਜਾਂਦੀ ਹੈ । ਸਿੱਖੀ ਧਰਮ ਤਾਂ (ਜਿਸ ਤਰ੍ਹਾਂ ਅਸਾਂ ਕਈ ਵੇਰੇ ਅੱਗੇ ਕਿਹਾ ਹੈ) ਮੁਸੀਬਤਾਂ ਵਿਚ ਹੀ ਵਧੇ ਫਲੇਗਾ ।

✧ ✧ ✧

## ਇਕਦੂੰ ਇਕ ਕਰ ਦੇਵੋ ਸ਼੍ਰੋਮਣੀ ਗੁਰਦੁਆਰਾ ਕਮੇਟੀ ਦੇ ਵਿਚਾਰ ਯੋਗ

ਸਾਲ ਤੋਂ ਜ਼ਿਆਦਾ ਹੋ ਗਿਆ ਹੈ ਕਿ ਸਿੱਖਾਂ ਤੇ ਸਰਕਾਰ ਦੀ ਆਪੋ ਵਿਚ ਗੜਬੜੀ ਹੋ ਰਹੀ ਹੈ। ਸਿੱਖ ਤਾਂ ਗੁਰਦੁਆਰੇ ਆਪਣੇ ਸਮਝ ਕੇ ਉਨ੍ਹਾਂ ਦਾ ਪ੍ਰਬੰਧ ਆਪਣੇ ਹੱਥਾਂ ਵਿਚ ਲੈਣਾ ਚਾਹੁੰਦੇ ਹਨ ਤੇ ਸਰਕਾਰ ਇਨ੍ਹਾਂ ਦੇ ਰਾਹ ਵਿਚ ਰੁਕਾਵਟਾਂ ਪਾਂਦੀ ਹੈ। ਜਦ ਤੱਕ ਗੁਰਦੁਆਰੇ ਸਿੱਖਾਂ ਦੇ ਪ੍ਰਤੀਨਿਧ ਜਥੇ ਦੇ ਮਾਤੇਹਤ ਨਹੀਂ ਹੋ ਜਾਂਦੇ, ਕਦੇ ਪ੍ਰਬੰਧ ਠੀਕ ਨਹੀਂ ਹੋ ਸਕਦਾ। ਕਦੇ ਕਦੇ ਕੋਈ ਮਹੰਤ ਚੰਗਾ ਹੋਇਆ ਤਾਂ ਗੁਰਦੁਆਰੇ ਦੀ ਹਾਲਤ ਚੰਗੀ ਹੋਈ ਪਰ ਉਸ ਦੇ ਮਗਰੋਂ ਇਕ ਭੀ ਲੁੱਚਾ ਨਿਕਲ ਪਿਆ ਤਾਂ ਉਸ ਨੇ ਗੁਰਦੁਆਰੇ ਨੂੰ ਉਜਾੜ ਦਿੱਤਾ। ਜਦ ਤੋਂ ਅੰਗਰੇਜ਼ੀ ਰਾਜ ਆਇਆ ਹੈ, ਕਈ ਗੁਰਦੁਆਰੇ ਤੇ ਉਨ੍ਹਾਂ ਦੀਆਂ ਜਾਇਦਾਦਾਂ ਵਿਕ ਚੁੱਕੀਆਂ ਹਨ ਤੇ ਉੱਜੜ ਚੁੱਕੀਆਂ ਹਨ। ਦੂਰ ਨਾ ਜਾਓ ਅਕਾਲ ਤਖ਼ਤ ਹੀ ਵੇਖ ਲਵੋ। ਤਰਨ ਤਾਰਨ ਸਾਹਿਬ ਵੱਲ ਹੀ ਨਜ਼ਰ ਮਾਰੋ-ਲੱਖਾਂ ਰੂਪਯਾਂ ਦੀਆਂ ਜਾਇਦਾਦਾਂ ਵਿਕ ਗਈਆਂ ਤੇ ਲੋਕਾਂ ਨੇ ਕਬਜ਼ੇ ਕਰ ਲਏ। ਗੁਰਦੁਆਰੇ ਖਸਤਾ ਹਾਲ ਵਿਚ ਹੋ ਗਏ ਤੇ ਕਿਸੇ ਨੇ ਧਿਆਨ ਨਾ ਦਿੱਤਾ, ਇਸ ਵਾਸਤੇ ਗੁਰਦੁਆਰਿਆਂ 'ਤੇ ਉਨ੍ਹਾਂ ਦੀ ਪਵਿੱਤਰਤਾ ਤੇ ਸ਼ਾਨ ਨੂੰ ਕਾਇਮ ਰੱਖਣ ਲਈ ਇਹ ਜ਼ਰੂਰੀ ਹੈ ਕਿ ਇਹਨਾਂ ਦਾ ਪ੍ਰਬੰਧ ਪੰਥ ਦੀ ਪ੍ਰਤੀਨਿਧ ਕਮੇਟੀ ਦੇ ਮਾਤੇਹਤ ਹੋਵੇ, ਇਸ ਵਾਸਤੇ ਸਿੱਖ ਤਾਂ ਇਸ ਗੱਲ ਲਈ ਤੁਲੇ ਬੈਠੇ ਹਨ ਤੇ ਸਰਕਾਰ ਰੁਕਾਵਟ ਇਸ ਵਾਸਤੇ ਪਾਂਦੀ ਹੈ ਕਿ ਸਰਕਾਰ ਨੂੰ ਕੁਝ ਸ਼ੱਕ ਹਨ।

### ਸਰਕਾਰੀ ਸ਼ੱਕ ਦੇ ਕਾਰਨ

ਇਨ੍ਹਾਂ ਸ਼ੱਕਾਂ ਦਾ ਵੱਡਾ ਕਾਰਨ ਤਾਂ ਸਰਕਾਰ ਦੀ ਆਪਣੀ ਕਮਜ਼ੋਰੀ ਹੈ। ਇਹ ਸਰਕਾਰ ਇਕ ਤਾਂ ਬਦੇਸ਼ੀ ਹੈ, ਦੂਜੇ ਜਬਰ ਤੇ ਜ਼ੋਰ ਦੇ ਆਸਰੇ ਕਾਇਮ ਹੈ। ਇਸ ਵਾਸਤੇ ਇਸ ਨੂੰ ਸਦਾ ਆਪਣੀ ਹਸਤੀ ਦਾ ਫਿਕਰ ਰਹਿੰਦਾ ਹੈ। ਥੋੜ੍ਹੀ-ਥੋੜ੍ਹੀ ਗੱਲ ਉੱਤੇ ਤੁਝਕ ਉਠਦੀ ਹੈ। ਇਕ ਪਤੇ ਦਾ ਬੁਲਾਰਾ ਭੀ ਇਸ ਦੇ ਕੰਨ ਖੜ੍ਹੇ ਕਰ ਦੇਂਦਾ ਹੈ ਤੇ ਇਹ ਈਹੋ ਸਮਝਣ ਲੱਗ ਜਾਂਦੀ ਹੈ ਕਿ ਕੋਈ ਦੁਸ਼ਮਣ ਆਇਆ ਹੈ। ਬਿਲਕੁਲ ਚੁੱਪ-ਚਾਪ ਰਹੇ ਤਾਂ ਇਸ ਦੀ ਕੁਝ ਹੋਸ਼ ਟਿਕਾਣੇ ਰਹਿੰਦੀ ਹੈ। ਇਸੇ ਕਮਜ਼ੋਰੀ ਦੇ ਕਾਰਨ ਹੀ ਸਰਕਾਰ ਬਹੁਤ ਚੌਕਣੀ ਰਹਿੰਦੀ ਹੈ, ਕਿਸੇ 'ਤੇ ਇਤਬਾਰ ਨਹੀਂ ਕਰਦੀ ਤੇ ਹਰ ਥਾਂ ਲੱਤ ਅੜਾਉਂਦੀ ਹੈ। ਇਸ ਤਰ੍ਹਾਂ ਕਮਜ਼ੋਰੀ ਸ਼ੱਕ ਨੂੰ ਪੈਦਾ ਕਰਦੀ ਹੈ ਸ਼ੱਕ ਬੇਜਾ ਦਖਲ ਦਵਾਉਂਦਾ ਹੈ ਤੇ ਬੇਜਾ ਦਖਲ ਮੁਖਾਲਫਤ ਪੈਦਾ ਕਰਦਾ ਹੈ ਠੀਕ

ਏਹੋ ਹੀ ਹਾਲ ਔਰੰਗਜ਼ੇਬ ਨਾਲ ਹੋਇਆ ਸੀ, ਔਰੰਗਜ਼ੇਬ ਤਾਂ ਸ਼ੱਕੀ ਤਬੀਅਤ ਦਾ ਸੀ ਤੇ ਇਸੇ ਕਰਕੇ ਮੁਸਲਮਾਨਾਂ ਨੂੰ ਆਪਣੀ ਮਦਦ ਉੱਤੇ ਕਰਨ ਲਈ ਹਿੰਦੂਆਂ ਉੱਤੇ ਜ਼ੁਲਮ ਕਰਦਾ ਸੀ ਪਰ ਇਤਬਾਰ ਉਸ ਨੂੰ ਮੁਸਲਮਾਨਾਂ ਉੱਤੇ ਭੀ ਨਹੀਂ ਸੀ ਤੇ ਜਿਥੇ ਕਿਧਰੇ ਚੜਾਈ ਉੱਤੇ ਉਹ ਫੌਜ ਘਲਦਾ ਸੀ ਸਦਾ ਦੋ ਜਰਨੈਲ ਬਣਾਇਆ ਕਰਦਾ ਸੀ। ਇਕ ਹਿੰਦੂ ਤੇ ਇਕ ਮੁਸਲਮਾਨ ਇਸ ਪਾਲਿਸੀ ਦਾ ਨਤੀਜਾ ਇਹ ਨਿਕਲਿਆ ਕਿ ਹਿੰਦੂ ਤਾਂ ਉਸ ਦੇ ਦੁਸ਼ਮਣ ਬਣ ਗਏ। ਕਹਿੰਦੇ ਹਨ ਸ਼ੱਕ ਹੀ ਸ਼ੱਕ ਦੀ ਮਾਂ ਹੈ ਅਥਵਾ ਜੇ ਇਕ ਦੇ ਮਨ ਵਿਚ ਦੂਜੇ ਉੱਤੇ ਸ਼ੱਕ ਹੋਇਆ ਤਾਂ ਦੂਜੇ ਨੂੰ ਪਹਿਲੇ ਉੱਤੇ ਸ਼ੱਕ ਹੋ ਜਾਂਦਾ ਹੈ। ਇਸ ਤਰ੍ਹਾਂ ਔਰੰਗਜ਼ੇਬ ਨੇ ਹਰ ਕਿਸੇ 'ਤੇ ਸ਼ੱਕ ਕਰਕੇ ਹਰ ਕਿਸੇ ਨੂੰ ਆਪਣਾ ਦੁਸ਼ਮਣ ਬਣਾ ਲਿਆ। ਠੀਕ ਏਹੋ ਹੀ ਹਾਲ ਇਸ ਬਦੇਸ਼ੀ ਨੌਕਰਸ਼ਾਹੀ ਦਾ ਹੈ। ਪਹਿਲਾਂ ਤਾਂ ਦੂਜੇ ਉੱਤੇ ਹਕੂਮਤ ਕਰਨਾ ਹੀ ਨਾਜਇਜ਼ ਹੈ ਤੇ ਇਸ ਕਰਕੇ ਹੁਕਮ ਕਰਨ ਵਾਲੇ ਦੇ ਮਨ ਵਿਚ ਸ਼ੱਕ ਪੈਦਾ ਹੁੰਦਾ ਹੈ। ਇਹ ਸ਼ੱਕ ਇਸ ਨੌਕਰਸ਼ਾਹੀ ਦਾ ਪਹਿਲਾਂ ਮੁਸਲਮਾਨਾਂ 'ਤੇ ਸੀ ਕਿਉਂਕਿ ੧੬੫੭ ਦੇ ਗਦਰ ਵਿਚ ਇਨ੍ਹਾਂ ਨੇ ਹੀ ਬਾਹਲਾ ਹਿੱਸਾ ਲਿਆ ਸੀ। ਇਸ ਦੇ ਮਗਰੋਂ ਇਨ੍ਹਾਂ ਨੇ ਹਿੰਦੂਆਂ ਉੱਤੇ ਸ਼ੱਕ ਕੀਤਾ ਕਿਉਂਕਿ ਉਹ ਪੜ੍ਹ ਲਿਖ ਗਏ ਤੇ ਆਪਣੇ ਹੱਕ ਮੰਗਣ ਲੱਗ ਗਏ। ਸਿੱਖਾਂ ਉੱਤੇ ਦੂਜਿਆਂ ਦੇ ਮੁਕਾਬਲੇ ਵਿਚ ਘਟ ਸ਼ੱਕ ਸੀ ਪਰ ਜਿਸ ਤਰ੍ਹਾਂ ਅਸਾਂ ਉਪਰ ਕਿਹਾ ਹੈ ਕਿ ਇਤਬਾਰ ਤਾਂ ਇਨ੍ਹਾਂ ਨੂੰ ਕਿਸੇ ਉੱਤੇ ਕਦੇ ਭੀ ਨਹੀਂ ਹੋਇਆ। ਜੇਕਰ ਸਿੱਖਾਂ ਉੱਤੇ ਇਨ੍ਹਾਂ ਨੂੰ ਇਤਬਾਰ ਹੁੰਦਾ ਤਾਂ ਇਹ ਦਰਬਾਰ ਸਾਹਿਬ, ਖਾਲਸਾ ਕਾਲਜ ਤੇ ਹੋਰ ਸਿੱਖ ਗੁਰਦੁਆਰੇ ਆਪਣੇ ਹੱਥ ਹੇਠਾਂ ਰੱਖਣ ਦੀ ਲੋੜ ਨਾ ਸਮਝਦੇ। ਇਸ ਬੇ-ਇਤਬਾਰੀ ਨੇ ਸਿੱਖਾਂ ਦੇ ਦਿਲ ਵਿਚ ਭੀ ਬੇਇਤਬਾਰੀ ਪੈਦਾ ਕੀਤੀ ਤੇ ਦੋਹੀਂ ਪਾਸੋਂ ਖਿਚੋਤਾਣ ਵਧੀ।

### **ਇਹ ਬੇਇਤਬਾਰੀ ਕਿਸ ਤਰ੍ਹਾਂ ਵਧਦੀ ਗਈ**

ਇਹ ਬੇਇਤਬਾਰੀ ਜਿਸ ਦਾ ਮੂਲ ਕਾਰਣ ਤਾਂ ਸਰਕਾਰ ਦੇ ਬਦੇਸ਼ੀ 'ਤੇ ਜ਼ੋਰ ਉੱਤੇ ਕਾਇਮ ਹੋਣ ਦੇ ਸੱਬਬ ਕਮਜ਼ੋਰ ਹੋਣਾ ਹੈ, ਹੌਲੀ-ਹੌਲੀ ਇਸ ਤਰ੍ਹਾਂ ਵਧੀ, ੧੬੦੭ ਵਿਚ ਜਦ ਪੰਜਾਬ ਵਿਚ ਐਜੀਟੇਸ਼ਨ ਹੋਈ ਤਾਂ ਸਿੱਖਾਂ ਉੱਤੇ ਭੀ ਅਸਰ ਹੋਇਆ। ਇਤਫ਼ਾਕ ਦੀ ਗੱਲ ਇਹ ਹੋਈ ਕਿ ਉਨ੍ਹਾਂ ਦਿਨਾਂ ਵਿਚ ਹੀ ਖਾਲਸਾ ਕਾਲਜ ਵਿਚ ਹਿਲ ਸਾਹਿਬ ਵਾਲੀ ਐਜੀਟੇਸ਼ਨ ਹੋਈ। ਸਰਕਾਰ ਜੋ ਅੱਗੇ ਹੀ ਖਾਲਸਾ ਕਾਲਜ ਵਿਚ ਕਦਮ ਜਮਾਈ ਬੈਠੀ ਸੀ, ਹੋਰ ਭੀ ਸ਼ੱਕੀ ਹੋ ਗਈ ਤੇ ਉਨ੍ਹਾਂ ਆਪਣੇ ਪੰਜੇ ਹੋਰ ਭੀ ਕਰੜੇ ਕਰ ਲਏ। ਸਿੱਖ ਕਮਜ਼ੋਰ ਹੋਣ ਕਰਕੇ ਚੁੱਪ ਰਹੇ ਪਰ ਅੰਦਰ ਹੀ ਅੰਦਰ ਕਚੀਚੀਆਂ ਖਾਂਦੇ ਰਹੇ। ਇਸ ਤੋਂ ਪਹਿਲਾਂ ਸ੍ਰੀ ਦਰਬਾਰ ਸਾਹਿਬ ਅੰਮ੍ਰਿਤਸਰ ਦੀ ਸਰਬਰਾਹੀ ਤੋਂ ਅਰੂੜ ਸਿੰਘ ਨੂੰ ਹੱਟ ਜਾਣ ਲਈ ਬਥੇਰਾ ਹੀ ਯਤਨ ਸਿੱਖਾਂ ਵੱਲੋਂ ਹੋਇਆ ਪਰ ਸਰਕਾਰ ਨੇ ਇਕ ਨਾ ਸੁਣੀ। ਹੁਣ ਸਿੱਖ ਦਰਬਾਰ ਸਾਹਿਬ ਤੇ ਖਾਲਸਾ ਕਾਲਜ ਦੋਵੇਂ ਚੀਜ਼ਾਂ ਖੁਹਾ ਕੇ ਚੁੱਪ ਹੋਏ ਬੈਠੇ, ਪਰ ਉਨ੍ਹਾਂ ਨੂੰ ਸਮਝ ਪੈ ਗਈ ਕਿ ਇਸ ਸਰਕਾਰ ਦੀ ਮਿਤ੍ਰਤਾ ਦੇ ਕੀ ਅਰਥ ਹਨ। ਇਸ ਦੇ ਮਗਰੋਂ ਗੁਰਦੁਆਰਾ ਰਕਾਬ

ਗੰਜ ਦੀ ਐਜੀਟੇਸ਼ਨ ਵੇਲੇ ਡਵਾਇਰ ਸਾਹਿਬ ਨੇ ਸਿੱਖਾਂ ਨੂੰ ਧਮਕਾਣ ਦਾ ਯਤਨ ਕੀਤਾ। ਉਧਰੋਂ ਉਨ੍ਹਾਂ ਦਿਨਾਂ ਵਿਚ ਹੀ ਗੁਰੂ ਨਾਨਕ ਜਹਾਜ਼ ਦੇ ਮੁਸਾਫਰਾਂ ਨੂੰ ਕੈਨੇਡਾ ਵਿੱਚੋਂ ਬੜੀ ਬੇਇਜ਼ਤੀ ਨਾਲ ਵਾਪਸ ਕੀਤਾ ਗਿਆ ਤੇ ਆਉਦਿਆਂ ਦਾ ਬਜ਼-ਬਜ਼ ਉੱਤੇ ਅਜੇਹਾ ਸਤਿਕਾਰ ਹੋਇਆ ਕਿ ਰਹਿੰਦੀ ਦੁਨੀਆਂ ਤਕ ਯਾਦ ਰਹੇਗਾ। ਇਸ ਸ਼ੱਕ ਦੇ ਮਗਰੋਂ ਕੈਨੇਡਾ, ਅਮਰੀਕਾ ਤੇ ਹੋਰ ਟਾਪੂਆਂ ਵਿੱਚੋਂ ਸਿੰਘ ਦੇਸ਼ ਵਿਚ ਆਏ ਤੇ ਮੁਮਕਿਨ ਹੈ ਕਿ ਉਨ੍ਹਾਂ ਵਿਚ ਕੁਝ ਅਜੇਹੇ ਹੋਣ ਜੋ ਦੇਸ਼ ਸੇਵਾ ਦੀ ਚਾਹ ਵਿਚ ਖੂਫੀਆ ਸੁਸਾਇਟੀਆਂ ਬਣਾ ਕੇ ਸਰਕਾਰ ਨੂੰ ਤੰਗ ਕਰਨਾ ਚਾਹੁੰਦੇ ਹੋਣ ਪਰ ਖਾਸ ਕਾਨੂੰਨ ਬਣਾ ਕੇ ਬਿਨਾਂ ਪੂਰੀ ਤਕੀਕਾਤ ਦੇ ਦਬਾ ਦਬ ਫਾਂਸੀ ਤੇ ਕਾਲੇ ਪਾਣੀ ਹੋਣ ਲੱਗ ਗਏ। ਸਿੱਖ ਉਸ ਵੇਲੇ ਡਰਦੇ ਮਾਰੇ ਉੱਕੇ ਹੀ ਚੁੱਪ ਸਨ ਪਰ ਇਸ ਗੱਲ ਨੇ ਸਿੱਖਾਂ ਦੇ ਦਿਲਾਂ ਵਿਚ ਡੂੰਘਾ ਅਸਰ ਕੀਤਾ।

### **ਇਨ੍ਹਾਂ ਹਾਲਤਾਂ ਮਗਰੋਂ ਮੌਜੂਦਾ ਗੁਰਦੁਆਰਾ ਸੁਧਾਰ ਲਹਿਰ ਸ਼ੁਰੂ ਹੋਈ**

ਗੁਰਦੁਆਰਾ ਰਕਾਬਗੰਜ ਦੀ ਹੋਰ ਕੰਧ ਢੱਠਣੀ ਤਾਂ ਬੰਦ ਹੋ ਗਈ ਸੀ ਪਰ ਢੱਠੀ ਹੋਈ ਉਸੇ ਤਰ੍ਹਾਂ ਪਈ ਸੀ। ਖਿਆਲ ਇਹ ਸੀ ਕਿ ਸਰਕਾਰ ਇਸ ਦੇ ਬਣਾਣ ਵਿਚ ਰੋਕ ਪਾਵੇਗੀ ਇਸ ਵਾਸਤੇ ਇਕ ਸੌ ਸਿੰਘ ਵਾਸਤੇ ਅਪੀਲ ਕੀਤੀ ਗਈ, ਜੋ ਆਪਣੀਆਂ ਜਾਨਾਂ 'ਤੇ ਖੇਡਣ ਨੂੰ ਤਿਆਰ ਹੋਣ 'ਤੇ ਜਾ ਕੇ ਗੁਰਦੁਆਰੇ ਦੀ ਕੰਧ ਬਣਾਣੀ ਸ਼ੁਰੂ ਕਰ ਦੇਣ। ਇਸ ਕੰਮ ਲਈ ਇਕ ਸੌ ਦੀ ਥਾਂ ਸੱਤ ਸੌ ਨੇ ਨਾਮ ਦੇ ਦਿੱਤੇ। ਇਨ੍ਹਾਂ ਸਿੰਘਾਂ ਦੇ ਦਿੱਲੀ ਪਹੁੰਚਣ ਤੋਂ ਪਹਿਲਾਂ ਹੀ ਸਰਕਾਰ ਦੇ ਇਸ਼ਾਰੇ ਉੱਤੇ ਇਕ ਸਿੱਖ ਠੇਕੇਦਾਰ ਨੇ ਢੱਠੀ ਹੋਈ ਕੰਧ ਬਣਾ ਦਿੱਤੀ। ਇਹ ਸੱਤ ਸੌ ਸਿੰਘ ਅਕਾਲੀ ਦਲ ਬਣਿਆ ਤੇ ਦਰਬਾਰ ਸਾਹਿਬ ਅੰਮ੍ਰਿਤਸਰ ਤੇ ਬਾਬੇ ਦੀ ਬੇਰ ਸਿਆਲਕੋਟ ਦੇ ਗੁਰਦੁਆਰਿਆਂ ਦਾ ਪ੍ਰਬੰਧ ਠੀਕ ਕਰਨ ਵਿਚ ਜੁੱਟ ਗਏ। ਬਸ ਫਿਰ ਕੀ ਸੀ। ਜਿਉਂ-ਜਿਉਂ ਕੰਮ ਵਧਦਾ ਗਿਆ ਤਿਉਂ-ਤਿਉਂ ਸਿੰਘ ਧੜਾ ਧੜਾ ਸ਼ਾਮਲ ਹੁੰਦੇ ਗਏ। ਆਖਰ ਨਨਕਾਣੇ ਸਾਹਿਬ ਦਾ ਸਾਕਾ ਹੋਇਆ ਤੇ ਇਸ ਗੱਲ ਨੇ ਸਰਕਾਰ ਦੇ ਬਰਖਿਲਾਫ਼ ਸਿੰਘਾਂ ਦਾ ਜੋਸ਼ ਬਹੁਤ ਭੜਕਾ ਦਿੱਤਾ। ਇਸ ਗੱਲ ਨੂੰ ਪਿਆਰ ਨਾਲ ਨਜਿੱਠਣ ਦੀ ਥਾਂ ਇਹੋ ਜਿਹੇ ਅਫ਼ਸਰ ਮੁਕੱਦਮੇ ਦੀ ਤਫ਼ਤੀਸ਼ ਉੱਤੇ ਲਗਾਏ ਗਏ। ਜਿਨ੍ਹਾਂ ਨੇ ਅਸਲੀ ਮੁਕੱਦਮੇ ਦੀ ਨਿਸਬਤ ਸਿੰਘਾਂ ਉੱਤੇ ਮੁਕੱਦਮੇ ਬਣਾਣ ਦਾ ਕੰਮ ਜ਼ਿਆਦਾ ਜ਼ਰੂਰੀ ਸਮਝਿਆ। ਉਸ ਵੇਲੇ ਪੰਥ ਵਿਚ ਬਹੁਤ ਜੋਸ਼ ਸੀ ਤੇ ਖਿਆਲ ਸੀ ਕਿ ਹੁਣ ਗੁਰਦੁਆਰਾ ਸੁਧਾਰ ਦਾ ਸਵਾਲ ਹੱਲ ਹੋ ਗਿਆ ਪਰ ਸਾਡੀ ਸਰਕਾਰ ਨੂੰ ਇਉਂ ਨਹੀਂ ਭਾਵੰਦਾ ਸੀ, ਸਰਕਾਰ ਨੇ ਇਸ ਕੰਮ ਨੂੰ ਨਜਿੱਠਣ ਲਈ ਇਕ ਬਿੱਲ ਜਿਹਾ ਬਣਾਇਆ, ਜਿਸ ਵਿਚ ਸਭ ਕੁਝ ਆਪਣੇ ਹੀ ਵੱਸ ਰੱਖਿਆ। ਇਸ ਉੱਤੇ ਇਤਫ਼ਾਕ ਨਾ ਹੋਇਆ। ਆਖਰ ਵਿਚ ਬਿੱਲ ਦੀ ਅਜੇਹੀ ਸ਼ਕਲ ਬਣੀ ਜਿਸ ਨੂੰ ਪੂਰਾ ਕਰਨ ਵਾਸਤੇ ਵੱਡੇ-ਵੱਡੇ ਸਰਕਾਰੀ ਅਫ਼ਸਰਾਂ ਨੇ ਇਕਰਾਰ ਕੀਤੇ ਪਰ ਮਗਰੋਂ ਇਹ ਇਕਰਾਰ ਭੀ ਪੂਰੇ ਨਾ ਕੀਤੇ ਤੇ ਆਖਰ ਵਿਚ ਇਹ ਕਹਿ ਦਿੱਤਾ ਕਿ ਇਸ ਬਿੱਲ ਦੀ ਕੋਈ ਲੋੜ ਨਹੀਂ ਹੈ। ਇਹ ਸਭ ਕੁਝ ਸਰਕਾਰ ਆਪਣੇ ਉਸੇ



ਸ਼ੱਕ ਵਾਲੀ ਤਬੀਅਤ ਕਰਕੇ ਕਰਦੀ ਰਹੀ। ਸਰਕਾਰ ਕਮਜ਼ੋਰ ਹੋਣ ਕਰਕੇ ਰੋਹਬ ਦੀ ਭੀ ਭੁੱਖੀ ਹੈ। ਇਸ ਵਾਸਤੇ ਸਰਕਾਰ ਨੇ ਜਾਂ ਤਾਂ ਇਹ ਖਿਆਲ ਕੀਤਾ ਕਿ ਇਸ ਤਰ੍ਹਾਂ ਨਾਲ ਗੁਰਦੁਆਰਾ ਬਿੱਲ ਬਣਾਣ ਨਾਲ ਸਾਡਾ ਰੋਹਬ ਜਾਂਦਾ ਹੈ ਤੇ ਜਾਂ ਇਹ ਖਿਆਲ ਕੀਤਾ ਕਿ ਇਸ ਤਰ੍ਹਾਂ ਨਾਲ ਸਿੱਖਾਂ ਦੀ ਤਾਕਤ ਵੱਧਦੀ ਹੈ ਤੇ ਉਹ ਕਿਸੇ ਦੀ ਤਾਕਤ ਵੇਖ ਕੇ ਆਪਣੀ ਸ਼ੱਕੀ ਤਬੀਅਤ ਨਾਲ ਜ਼ਰ ਨਹੀਂ ਸਕਦੇ। ਖੈਰ ਕੁਝ ਵੀ ਹੋਵੇ। ਅਜੇਹੇ ਇਕਰਾਰ ਤੋੜੇ ਗਏ (ਸ਼ਾਇਦ ਸਿੱਖ ਕੌਮ ਨੂੰ ਕਮਜ਼ੋਰ ਪਿਆ ਦੇਖ ਕੇ) ਕਿ ਮੁੜ ਸਿੱਖਾਂ ਦਾ ਇਤਬਾਰ ਹੋਣਾ ਔਖਾ ਹੋ ਗਿਆ। ਫਿਰ ਕੁੰਜੀਆਂ ਵਾਲਾ ਮੁਆਮਲਾ ਹੋਇਆ, ਜਿਸ ਵਿਚ ਸਿੱਖਾਂ ਨੂੰ ਸਰਕਾਰੀ ਇਕਰਾਰਾਂ ਦੀ ਪੂਰੀ-ਪੂਰੀ ਕਦਰ ਪਤਾ ਲੱਗ ਗਈ। ਇਸ ਤੋਂ ਮਗਰੋਂ ਜਦ ਕਿਸੇ ਸਰਕਾਰੀ ਅਫਸਰ ਨਾਲ ਗੱਲ ਕਰਨ ਦਾ ਮੁਆਮਲਾ ਪੇਸ਼ ਆਉਂਦਾ ਸੀ ਤਾਂ ਸਰਕਾਰੀ ਇਕਰਾਰ ਯਾਦ ਕਰਾਏ ਜਾਂਦੇ ਸਨ। ਆਖਰ ਕੁਝ ਸੱਜਣਾਂ ਦੇ ਜਿਦ ਕਰਨ ਉੱਤੇ ਆਪਣੀ ਕਮਜ਼ੋਰੀ ਵੱਲ ਨਜ਼ਰ ਮਾਰ ਕੇ ਇਹ ਫ਼ੈਸਲਾ ਹੋਇਆ ਕਿ ਇਕ ਵਾਰੀ ਗੱਲਬਾਤ ਕਰਕੇ ਵੇਖ ਲਿਆ ਜਾਵੇ। ਇਸ ਵਾਰੀ ਗੱਲਬਾਤ ਨੇ ਅੱਗੇ ਨਾਲੋਂ ਭੀ ਭੈੜੇ ਨਤੀਜੇ ਕੱਢੇ। ਇਕ ਪਾਸੇ ਕਮੇਟੀ ਨਾਲ ਗੱਲਬਾਤ ਕਰਨ ਦੀਆਂ ਸਲਾਹਾਂ ਹੋਈਆਂ ਤੇ ਕਮੇਟੀ ਪਾਸੋਂ ਸਿੰਘਾਂ ਨੂੰ ਸਭ ਸ਼ਾਂਤ-ਸ਼ਾਂਤ ਰੱਖਣ ਲਈ ਹੁਕਮ ਕੱਢੇ ਗਏ ਤੇ ਦੂਜੇ ਪਾਸੇ ਅਚਾਨਕ ਹੀ ਹਰ ਥਾਂ ਕੰਮ ਕਰਨ ਵਾਲਿਆਂ ਉੱਤੇ ਅਚਣਚੇਤ ਗਿ੍ਫ਼ਤਾਰੀਆਂ ਦੇ ਛਾਪੇ ਮਾਰੇ ਗਏ। ਅਕਾਲੀਆਂ ਨੂੰ ਸਿਰਫ਼ ਅਕਾਲੀ ਹੋਣ ਦੇ ਜੁਰਮ ਵਿਚ ਪਕੜਿਆ ਗਿਆ। ਇਸ ਤੋਂ ਵੱਧ ਹੋਰ ਕੀ ਦਖਲ ਸਾਡੇ ਧਰਮ ਵਿਚ ਦਿੱਤਾ ਜਾ ਸਕਦਾ ਹੈ ? ਜਿਸ ਤਰ੍ਹਾਂ ਫੁਰਖਸੀਅਰ ਦੇ ਜ਼ਮਨੇ ਵਿਚ ਸਿੱਖ ਹੋਣਾ ਹੀ ਕਾਫ਼ੀ ਜੁਰਮ ਸਮਝਿਆ ਜਾਂਦਾ ਸੀ, ਇਸ ਤਰ੍ਹਾਂ ਹੁਣ ਕਈ ਥਾਈਂ ਅਕਾਲੀ ਹੋਣਾ ਹੀ ਕਾਫ਼ੀ ਜੁਰਮ ਸਮਝਿਆ ਗਿਆ ਹੈ।

### ਕਮੇਟੀ ਦੋ-ਟੁਕ ਫ਼ੈਸਲਾ ਕਰੇ

ਇਸ ਵਾਸਤੇ ਅਸੀਂ ਸ਼੍ਰੋਮਣੀ ਕਮੇਟੀ ਪਾਸ ਬੇਨਤੀ ਕਰਦੇ ਹਾਂ ਕਿ ਇਹ ਰੋਜ਼-ਰੋਜ਼ ਦਾ ਬਿੱਲ ਵਾਲਾ ਪੁਆੜਾ ਪਰੇ ਕਰੇ। ਸਾਨੂੰ ਤਾਂ ਇਸ ਸਰਕਾਰ ਉੱਤੇ ਉੱਕਾ ਹੀ ਇਤਬਾਰ ਉਠ ਗਿਆ ਹੈ। ਹੁਣ ਹੀ ਦੇਖੋ ਕਿ ਹੇਠਾਂ ਦੇ ਗੁਰਦੁਆਰੇ ਵਿਚ ਕਿਸ ਤਰ੍ਹਾਂ ਬੇਇਨਸਾਫ਼ੀ ਕੀਤੀ ਗਈ ਹੈ ਤੇ ਅੰਮ੍ਰਿਤਸਰ ਵਿਚ ਗੁਰੂ ਗ੍ਰੰਥ ਸਾਹਿਬ ਦੀ ਬੇਅਦਬੀ ਨੂੰ ਕਿਸ ਤਰ੍ਹਾਂ ਲੁਕਾਣੇ ਦੇ ਯਤਨ ਹੋ ਰਹੇ ਹਨ। ਇਸ ਸਰਕਾਰ ਪਾਸੋਂ ਤਾਂ ਜੇ ਅੱਜ ਕੋਈ ਕੜਾ ਕਾਨੂੰਨ ਆਪ ਨੂੰ ਮਿਲਿਆ ਤਾਂ ਕਲ੍ਹ ਖੁਸ਼ ਜਾਵੇਗਾ। ਇਨ੍ਹਾਂ ਹੁਣ ਸਾਡੇ ਉੱਤੇ ਉੱਕਾ ਇਤਬਾਰ ਨਹੀਂ ਕਰਨਾ ਤੇ ਅਸਾਂ ਉਨ੍ਹਾਂ ਉੱਤੇ ਨਹੀਂ ਕਰਨਾ। ਅਜੇਹੀ ਹਾਲਤ ਵਿਚ ਇਸ ਸਰਕਾਰ ਨਾਲ ਸਾਡੀ ਕੋਈ ਸੁਲਾਹ ਹੋ ਹੀ ਨਹੀਂ ਸਕਦੀ। ਹਾਂ, ਜੇ ਕਰ ਆਪ ਕੋਈ ਆਪਣੀ ਕਮਜ਼ੋਰੀ ਮਹਿਸੂਸ ਕਰ ਕੇ ਕੋਈ ਸਮਝੌਤਾ ਕਰੋ ਤਾਂ ਯਾਦ ਰੱਖੋ ਕਿ ਸਰਕਾਰ ਨੇ ਭੀ ਆਪਣੀ ਕੋਈ ਕਮਜ਼ੋਰੀ ਸਮਝ ਕੇ ਹੀ ਆਰਜ਼ੀ ਸੁਲਾਹ ਕੀਤੀ ਹੈ। ਪੱਕੀ ਸੁਲਾਹ ਹੁਣ ਸਾਡੀ ਹੋਣੋਂ ਰਹੀ। ਜੇਕਰ

ਹੁਣ ਕਿਸੇ ਕਿਸਮ ਦੀ ਸੁਲਾਹ ਹੋਵੇ ਭੀ ਤਾਂ ਉਹ ਭੀ ਆਰਜ਼ੀ ਹੀ ਹੋਵੇਗੀ। ਸਰਕਾਰ ਆਪਣਾ, ਵੇਖ ਕੇ ਆਪ ਤੋਂ ਗੁਰਦੁਆਰੇ ਛੁੜਵਾਵੇਗੀ ਪਰ ਆਪ ਇਸ ਨੌਕਰਸ਼ਾਹੀ ਤੇ ਕੋਈ ਆਸ ਨਾ ਰੱਖੋ। ਜਦ ਤੱਕ ਕਿ ਹਕੂਮਤ ਦਾ ਇਹੋ ਨੌਕਰਸ਼ਾਹੀ ਸਿਲਸਿਲਾ ਹੈ, ਆਪ ਦਾ ਧਰਮ ਤੇ ਆਪ ਦੇ ਗੁਰਦੁਆਰੇ ਕਿਸੇ ਤਰ੍ਹਾਂ ਖਤਰੇ ਤੋਂ ਪਰੇ ਨਹੀਂ ਹੋ ਸਕਦੇ। ਇਸ ਵਾਸਤੇ ਸਾਡੀ ਸਮਝ ਵਿਚ ਤਾਂ ਇਹੋ ਗੱਲ ਚੰਗੀ ਹੈ ਕਿ ਹੁਣ ਹੀ ਸਰਕਾਰ ਵੱਲੋਂ ਆਸ ਲਾਹ ਕੇ, ਸਿੱਧੇ ਹੋ ਕੇ ਗੁਰੂ ਆਸਰੇ ਆਪਣੇ ਕੰਮ ਵਿਚ ਲੱਗੇ ਰਹੋ। ਇਹ ਗੱਲ ਆਪ ਨੂੰ ਅੱਜ ਭੀ ਕਰਨੀ ਪਵੇਗੀ ਤੇ ਕਲ੍ਹ ਭੀ।

✽ ✽ ✽

## ਕੌਮੀ ਇਜ਼ਤ ਨੂੰ ਕਾਇਮ ਰੱਖਣ ਦਾ ਵੇਲਾ

ਸੰਸਾਰ ਵਿਚ ਜਿਸ ਕੌਮ ਨੇ ਆਪਣੀ ਇਜ਼ਤ ਨੂੰ ਕਾਇਮ ਰੱਖਿਆ ਹੈ ਉਹ ਸਦਾ ਜੀਉਂਦੀ ਹੈ, ਪਰ ਜਿਸ ਨੇ ਕਿਸੇ ਲਾਲਚ ਜਾਂ ਸੁਸਤੀ ਜਾਂ ਮੌਜ ਮੇਲੇ ਦੀ ਫਾਹੀ ਫਸ ਕੇ ਆਪਣੀ ਇਜ਼ਤ ਨੂੰ ਵੱਟਾ ਲਾਇਆ ਹੈ, ਉਹ ਕੌਮ ਜੀਉਂਦੀ ਹੀ ਮੁਰਦਿਆਂ ਵਿਚ ਸ਼ਾਮਲ ਹੈ, ਯਹੂਦੀਆਂ ਪਾਸ ਦੌਲਤ ਦੂਜੇ ਲੋਕਾਂ ਨਾਲੋਂ ਬਹੁਤ ਵਧੀਕ ਹੈ, ਇਲਮਦਾਰ ਭੀ ਉਹ ਕਾਫ਼ੀ ਹਨ, ਪਰ ਕੁਦਰਤ ਨੇ ਉਨ੍ਹਾਂ ਦਾ ਨਾਮ ਬਹਾਦਰ ਤੇ ਸੁਰਜੀਤ ਕੌਮਾਂ ਦੀ ਫਹਰਿਸਤ ਵਿੱਚੋਂ ਕੱਢ ਦਿੱਤਾ ਹੈ, ਮਾਰਵਾੜੀਏ ਬਾਣੀਆਂ ਪਾਸ ਦੌਲਤ ਕਾਫ਼ੀ ਹੈ ਪਰ ਹਿੰਦੁਸਤਾਨ ਦੀਆਂ ਦਲੇਰ ਤੇ ਇਜ਼ਤਦਾਰ ਕੌਮਾਂ ਵਿਚ ਉਨ੍ਹਾਂ ਦੀ ਗਿਣਤੀ ਨਹੀਂ, ਇਕ ਤਿਹਾਈ ਪਠਾਣ ਸਿਰ 'ਤੇ ਲੱਕੜਾਂ ਉਠਾ ਕੇ ਅੰਗ੍ਰੇਜ਼ੀ ਇਲਾਕੇ ਵਿਚ ਦੋ ਆਨੇ ਦਾ ਸੌਦਾ ਵੇਚਣ ਲਈ ਆਉਂਦਾ ਹੈ, ਪੈਰਾਂ ਵਿਚ ਟੁੱਟੀਆਂ ਹੋਈਆਂ ਚੱਪਲੀਆਂ ਤੇ ਤਨ ਉਪਰ ਪਾਟੇ ਹੋਏ ਕੱਪੜੇ ਹਨ ਪਰ ਪਠਾਣੀ ਕੌਮ ਦਾ ਘੁਮੰਡ ਸੀਨੇ ਅੰਦਰ ਹੈ, ਸਿਰ ਉੱਚਾ ਤੇ ਛਾਤੀ ਖੁਲੀ ਹੈ, ਆਪਣੇ ਆਪ ਨੂੰ ਕੁਦਰਤੀ ਸਰਦਾਰ ਤੇ ਸ਼ੇਰ ਮਰਦ ਸਮਝਦਾ ਹੈ, ਸੱਚਮੁਚ ਕੌਮੀ ਇਜ਼ਤ ਸੰਸਾਰ ਵਿਚ ਵਧੀਕ ਕੀਮਤੀ ਹੈ।

ਸਿੱਖਾਂ ਪਾਸ ਦੌਲਤ ਵਧੀਕ ਨਹੀਂ, ਇਲਮ ਲੋਕਾਂ ਦੇ ਮੁਕਾਬਲੇ ਨਹੀਂ, ਗਿਣਤੀ ਬਹੁਤ ਘੱਟ ਹੈ, ਫਿਰ ਇਕ ਅੰਮ੍ਰਿਤ ਹੈ, ਜੋ ਸਿੱਖ ਕੌਮ ਦੀਆਂ ਜੜ੍ਹਾਂ ਵਿਚ ਮੌਜੂਦ ਹੈ, ਉਹ ਇਹ ਹੈ ਕਿ ਸਿੱਖ ਆਪਣੇ ਧਰਮ ਦੇ ਨਾਮ 'ਪਰ ਮਰ ਮਿਟਨਾ ਜਾਣਦੇ ਹਨ, ਮੇਰਾ ਨਿਸਚਾ ਹੈ ਕਿ ਜਦ ਤੱਕ ਸਿੱਖਾਂ ਨੂੰ ਮੂਲ-ਮੰਤਰ ਚੇਤੇ ਰਹੇਗਾ ਕਿ ਅਸਾਡੀ ਜ਼ਿੰਦਗੀ ਅਸਾਡੀ ਕੌਮ ਤੇ ਧਰਮ ਦੀ ਇਜ਼ਤ ਦਾ ਨਾਮ ਹੈ ਤਦ ਤੱਕ ਸਿੱਖ ਕੌਮ ਕੁਦਰਤੀ ਬਹਾਦਰਾਂ ਦੀ ਕੌਮ ਰਹੇਗੀ। ਜਦ ਡਾਢੇ ਬਾਦਸ਼ਾਹ ਸਿੱਖ ਧਰਮ ਦੇ ਵਿਰੋਧੀ ਸਨ, ਸਮੇਂ ਦੀ ਚਾਲ ਦੇ ਕਾਰਨ ਲੱਗਪਗ ਸਾਰੇ ਦੇਸ਼ਵਾਸੀ ਮੁਸਲਮਾਨ ਦੁਸ਼ਮਣ ਸਨ, ਹਿੰਦੂ ਦੀ ਕੁਝ ਵਿਰੋਧੀ ਤੇ ਕੁਝ ਸਹਾਇਤਾ ਕਰਨ ਤੋਂ ਅਸਮਰਥ ਸਨ, ਸ਼ਹੀਦਾਂ ਦਾ ਸਰਦਾਰ ਦਸਵਾਂ ਗੁਰੂ ਕੁਝ ਹਜ਼ਾਰ ਸਿੰਘਾਂ ਨੂੰ ਆਪਣੀ ਢਾਲ ਹੇਠ ਲੈ ਕੇ ਇਕ ਅਕਾਲ ਪੁਰਖ ਦੇ ਭਰੋਸੇ ਬੈਠਾ ਹੋਇਆ ਸੀ, ਕੋਈ ਦੇਸ਼ ਤੇ ਕੋਈ ਰਾਜ ਭਾਗ ਉਨ੍ਹਾਂ ਦੇ ਪਾਸ ਨਹੀਂ ਸੀ, ਇਕ ਸਿੰਘ ਸੂਰਮੇ ਭਾਈ ਆਲਮ ਸਿੰਘ ਨੇ ਕਲਗੀਧਰ ਜੀ ਨੂੰ ਆਗੇ ਪੁੱਛਿਆ ਸੀ ਕਿ “ਹੇ ਦਸਮੇਸ਼ ਜੀ ਖਾਲਸੇ ਦੇ ਵਿਰੋਧੀ ਲੋਕ ਦੌਲਤ ਵਿਚ ਤੇ ਤਾਕਤ ਵਿਚ ਬਹੁਤ ਵਧੀਕ ਹਨ ਤੇ ਉਸ ਠਾਠਾਂ ਮਾਰ ਰਹੇ ਸਮੁੰਦਰ ਦਾ ਸਨਮੁਖ ਖਾਲਸਾ ਕਿਸ ਤਰ੍ਹਾਂ ਪੈਰ ਕਾਇਮ ਰੱਖੇਗਾ।” “ਦਸਮੇਸ਼ ਜੀ ਨੇ ਉੱਤਰ ਦਿੱਤਾ ਸੀ ਕਿ ਜੇ ਖਾਲਸਾ ਆਪਣੇ ਧਰਮ ਦੇ ਨਾਮ 'ਪਰ ਮਰਨਾ ਜਾਣਦਾ ਹੈ ਤਦ ਖਾਲਸੇ ਦਾ ਰਾਖਾ ਅਕਾਲ ਪੁਰਖ ਹੈ, ਅਸਾਨੂੰ ਇਹ ਸਮੁੰਦਰ ਮਾਮੂਲੀ ਛੱਪੜ ਮਲੂਮ ਹੁੰਦਾ ਹੈ।”

## ਮੌਤ ਬਾਹਰੋਂ ਨਹੀਂ ਆਉਂਦੀ ਅੰਦਰੋਂ ਜੰਮਦੀ ਹੈ

ਕੁਝ ਹਾਦਸਿਆਂ ਤੋਂ ਸਿਵਾਏ, ਆਦਮੀ ਦੀ ਮੌਤ ਉਸੇ ਵੇਲੇ ਆਉਂਦੀ ਹੈ ਜਦ ਉਸ ਦੇ ਅੰਦਰ ਮੌਤ ਦੇ ਕਾਰਨ ਪੈਦਾ ਹੋ ਜਾਣ। ਹੈਜਾ, ਪਲੇਗ, ਤਾਪ ਆਦਿਕ ਕਈ ਬੀਮਾਰੀਆਂ ਪੈਂਦੀਆਂ ਹਨ ਪਰ ਇਕ ਘਰ ਵਿਚ ਰਹਿੰਦਿਆਂ ਇਕੋ ਖਾਣਾ ਖਾਂਦਿਆਂ ਤੋਂ ਇਕ ਤਰ੍ਹਾਂ ਨਾਲ ਜੀਵਨ ਬਤੀਤ ਕਰਦਿਆਂ ਵਿੱਚੋਂ ਕਿਸੇ ਨੂੰ ਉਹ ਚਮੜਦੀਆਂ ਹਨ ਤੇ ਕਿਸੇ ਨੂੰ ਨਹੀਂ, ਫਿਰ ਜਿਨ੍ਹਾਂ ਨੂੰ ਬੀਮਾਰੀ ਹੋ ਭੀ ਜਾਵੇ, ਉਨ੍ਹਾਂ ਵਿੱਚੋਂ ਕਈ ਬਚ ਰਹਿੰਦੇ ਹਨ ਤੇ ਕਈ ਮਰ ਜਾਂਦੇ ਹਨ। ਇਸ ਦਾ ਸਬੱਬ ਕੇਵਲ ਆਦਮੀ ਦੀ ਅੰਦਰਲੀ ਜਾਨ ਹੈ, ਜਿਸ ਦੇ ਅੰਦਰ ਬੀਮਾਰੀ ਦੇ ਮੁਕਾਬਲੇ ਲਈ ਕਾਫ਼ੀ ਹਿੰਮਤ ਹੈ, ਉਸ ਨੂੰ ਬੀਮਾਰੀ ਨਹੀਂ ਹੁੰਦੀ ਤੇ ਜੇ ਹੋਵੇ ਤਾਂ ਮਾਰ ਨਹੀਂ ਸਕਦੀ। ਆਦਮੀ ਦੀ ਮੌਤ ਤਦ ਹੀ ਹੁੰਦੀ ਹੈ, ਜਦ ਕੁਝ ਕਾਰਨਾਂ ਕਰਕੇ ਉਸ ਦੇ ਅੰਦਰਲੀ ਹਿੰਮਤ ਬੀਮਾਰੀ ਦੇ ਮੁਕਾਬਲੇ ਲਈ ਕਾਫ਼ੀ ਨਾ ਰਹੇ।

ਇਹੋ ਹਾਲ ਕੌਮਾਂ ਦਾ ਹੈ। ਕਿਸੇ ਕੌਮ ਉੱਤੇ ਕੋਈ ਬਾਹਰੀ ਬੀਮਾਰੀ ਅਸਰ ਨਹੀਂ ਕਰ ਸਕਦੀ ਜਦ ਤੱਕ ਕਿ ਕੌਮ ਵਿਚ ਨਾ ਤਾਕਤੀ ਦੇ ਕਾਰਨ ਪੈਦਾ ਨਾ ਹੋ ਗਏ ਹੋਣ, ਕੋਈ ਜ਼ੁਲਮ, ਕੋਈ ਦਬਾ, ਕੋਈ ਕਤਲ, ਕੋਈ ਡਰਾਵਾ ਜਾਂ ਕੋਈ ਹੋਰ ਹਥਿਆਰ ਕਿਸੇ ਕੌਮ ਨੂੰ ਤਬਾਹ ਕਰਨ ਵਿਚ ਕਾਮਯਾਬ ਨਹੀਂ ਹੋ ਸਕਦਾ। ਮੁਗਲਾਂ ਦੇ ਜਮਾਨੇ ਵਿਚ ਸਿੱਖਾਂ ਨਾਲ ਕੀ ਕੁਝ ਨਹੀਂ ਹੋਇਆ ਤੇ ਕਿਹੜਾ ਹਥਿਆਰ ਹੈ, ਜੋ ਸਿੱਖਾਂ ਨੂੰ ਤਬਾਹ ਕਰਨ ਲਈ ਨਹੀਂ ਵਰਤਿਆ ਗਿਆ ਪਰ ਸਿੱਖ ਕੌਮ ਦਿਨ ਦੂਣੀ ਤੇ ਰਾਤ ਚੌਣੀ ਤਰੱਕੀ ਕਰਦੀ ਹੀ ਗਈ ਤੇ ਉਸ ਵੇਲੇ ਦੀ ਦੁਨੀਆਂ ਵਿਚ ਸਭ ਤੋਂ ਜ਼ਬਰਦਸਤ ਬਾਦਸ਼ਾਹੀ ਨੂੰ ਮਲਾ-ਮੇਟ ਕਰਕੇ ਹੀ ਰਹੀ। ਦੁਨੀਆਂ ਦੇ ਇਤਿਹਾਸ ਉੱਤੇ ਨਜ਼ਰ ਮਾਰਿਆਂ ਸਾਨੂੰ ਪਤਾ ਲਗਦਾ ਹੈ ਕਿ ਕੌਮਾਂ ਤਦ ਹੀ ਤਬਾਹ ਹੋਈਆਂ, ਜਦ ਉਹ ਬਦਨਾਮ ਹੋ ਗਈਆਂ। ਬਦਨਾਮੀ ਹੀ ਕੌਮ ਦੀ ਤਬਾਹੀ ਦਾ ਕਾਰਨ ਹੁੰਦੀ ਹੈ ਪਰ ਫਰਜ਼ੀ ਬਦਨਾਮੀ ਕਿਸੇ ਕੌਮ ਦੇ ਮੱਥੇ ਬਹੁਤਾ ਚਿਰ ਨਹੀਂ ਮੜ੍ਹੀ ਜਾ ਸਕਦੀ। ਜਦ ਤੱਕ ਕੌਮ ਵਿਚ ਅਜੇਹੇ ਔਗੁਣ ਨਾ ਹੋਣ ਜੋ ਕੌਮ ਨੂੰ ਬਦਨਾਮ ਕਰ ਦੇਵੇ ਤਦੋਂ ਤੱਕ ਕੌਮ ਨੂੰ ਇਸ ਦੁਨੀਆਂ ਵਿਚ ਕਿਸੇ ਬਾਦਸ਼ਾਹ ਜਾਂ ਜ਼ਬਰਦਸਤ ਜ਼ਾਲਮ ਪਾਸੋਂ ਕੋਈ ਡਰ ਨਹੀਂ ਹੈ, ਇੰਗਲੈਂਡ ਵਿਚ ਪ੍ਰਯਾਰਟਨ ਦੀ ਇਕ ਕੌਮ ਪੈਦਾ ਹੋਈ ਸੀ। ਤਦਾਦ ਵਿਚ ਉਹ ਥੋੜ੍ਹੇ ਸਨ ਪਰ ਉਨ੍ਹਾਂ ਦੇ ਜੀਵਨ ਬਹੁਤ ਉੱਚੇ ਸਨ ਤੇ ਧਾਰਮਿਕ ਜੋਸ਼ ਉਨ੍ਹਾਂ ਦੇ ਅੰਦਰ ਠਾਠਾਂ ਮਾਰਦਾ ਸੀ। ਆਪਣੀ ਜ਼ਿੰਦਗੀ ਦੀ ਉਨ੍ਹਾਂ ਨੂੰ ਕੋਈ ਪ੍ਰਵਾਹ ਨਹੀਂ ਸੀ ਤੇ ਹਰ ਕਿਸਮ ਦੇ ਐਸ਼ ਤੇ ਅਰਾਮ ਨੂੰ ਉਹ ਗੁਨਾਹ

ਸਮਝਦੇ ਸਨ। ਨਤੀਜਾ ਇਹ ਹੋਇਆ ਕਿ ਉਹ ਝੱਟਪਟ ਇੰਗਲੈਂਡ ਦੇ ਬਾਦਸ਼ਾਹ ਹੋ ਗਏ। ਬਾਦਸ਼ਾਹੀ ਲੈ ਕੇ ਉਹ ਆਪਣੇ ਅਸੂਲਾਂ ਉੱਤੇ ਕਾਇਮ ਨਾ ਰਹੇ ਪਰ ਆਪਣੇ ਅਸੂਲਾਂ ਦੀ ਬਾਹਰੀ ਸ਼ਕਲ ਉਨ੍ਹਾਂ ਰੱਖਣ ਦਾ ਯਤਨ ਕੀਤਾ। ਨਤੀਜਾ ਇਹ ਹੋਇਆ ਕਿ ਉਹ ਵੱਡੇ ਪਖੰਡੀ ਬਣ ਗਏ। ਖੁਸ਼ੀ ਕਰਨਾ, ਰਾਗ, ਨਾਚ ਤੇ ਹੋਰ ਦਿਲ ਲੱਗੀਆਂ ਤੇ ਆਰਾਮ ਤੋਂ ਜਾਹਿਰਾ ਉਨ੍ਹਾਂ ਅੱਗੇ ਵਾਂਗੂੰ ਹੀ ਪ੍ਰਹੇਜ਼ ਰੱਖਿਆ ਪਰ ਅੰਦਰ ਵੜ ਕੇ ਇਸ ਤੋਂ ਭੀ ਵਧੀਕ ਪਰ ਐਸ਼ ਕਰਨ ਲੱਗ ਪਏ। ਨਤੀਜਾ ਇਹ ਹੋਇਆ ਕਿ ਉਹ ਬਦਨਾਮ ਹੋ ਗਏ ਤੇ ਥੋੜ੍ਹੇ ਸਾਲਾਂ ਵਿਚ ਹੀ ਉਨ੍ਹਾਂ ਦਾ ਨਾਮ-ਨਿਸ਼ਾਨ ਮਿਟ ਗਿਆ। ਹਿੰਦੁਸਤਾਨ ਵਿਚ ਹੀ ਬੁੱਧ ਮੱਤ ਦਾ ਹਾਲ ਦੇਖ ਲਵੋ। ਇਹ ਮੱਤ ਸਾਰੇ ਹਿੰਦੁਸਤਾਨ ਵਿਚ ਖਿਲਰਿਆ ਹੋਇਆ ਸੀ ਪਰ ਆਖ਼ਰ ਅਜਿਹਾ ਬਦਨਾਮ ਹੋ ਗਿਆ ਕਿ ਲੋਕੀਂ ਇਨ੍ਹਾਂ ਨੂੰ “ਰਾਖਸ਼” ਕਹਿਣ ਲੱਗ ਗਏ। ਬੁੱਧ ਮੱਤ ਦੇ ਆਗੂ ਰਾਵਣ ਵਰਗੇ ਬਦਮਾਸ਼ ਹੋ ਗਏ ਤੇ ਆਪਸ ਵਿਚ ਇਤਫ਼ਾਕ ਨਾ ਰਿਹਾ। ਇਸ ਬਦਨਾਮੀ ਦਾ ਨਤੀਜਾ ਇਹ ਨਿਕਲਿਆ ਕਿ ਅੱਜ ਬੁੱਧ ਮੱਤ ਹਿੰਦੁਸਤਾਨ ਵਿਚ ਸਾਨੂੰ ਤਾਂ ਕਿਧਰੇ ਨਜ਼ਰ ਭੀ ਨਹੀਂ ਪੈਂਦਾ, ਜਦ ਮੌਜੂਦਾ ਜ਼ਮਾਨੇ ਉੱਤੇ ਨਜ਼ਰ ਮਾਰਦੇ ਹਾਂ ਤਾਂ ਸਾਨੂੰ ਸ਼ੋਕ ਨਾਲ ਨਜ਼ਰ ਪੈਂਦਾ ਹੈ ਕਿ ਨਾਮਧਾਰੀਆਂ ਦੀ ਉਹੋ ਹਾਲਤ ਹੋ ਗਈ ਹੈ, ਨਾਮਧਾਰੀ ਉਸ ਵੇਲੇ ਨਾ ਮੁੱਕੇ ਜਦ ਚੰਗੇ-ਚੰਗੇ ਸੂਰਮੇ ਤੋਪਾਂ ਅੱਗੇ ਉਡਾਏ ਗਏ ਤੇ ਜਦ ਸਰਕਾਰ ਵੱਲੋਂ ਇਤਨੀ ਸਖ਼ਤੀ ਹੋਈ ਕਿ ਕੋਈ ਨਾ ਮਧਾਰੀ ਹੋਵੇ ਉਸ ਦੀ ਖ਼ਬਰਦਾਰੀ ਰੱਖੀ ਜਾਵੇ ਪਰ ਹੁਣ ਬਦਨਾਮੀ ਲੈ ਕੇ ਇਨ੍ਹਾਂ ਦੇ ਪੈਰ ਪਿੱਛੇ ਪੈਂਦੇ ਸਾਹਮਣੇ ਨਜ਼ਰ ਆ ਰਹੇ ਹਨ। ਉਂਝ ਭੀ ਹਰ ਕੌਮ ਤੇ ਹਰ ਫਿਰਕੇ ਵਿਚ ਚੰਗਾ ਆਦਮੀ ਆਪਣੀ ਚਲਾਕੀ ਜਾਂ ਪਖੰਡ ਨਾਲ ਮੋਹਰੀ ਭੀ ਹੋ ਜਾਂਦੇ ਹਨ ਪਰ ਅਜੇ ਤੱਕ ਸਾਨੂੰ ਕਿਸੇ ਹੋਰ ਹਿੰਦੁਸਤਾਨੀ ਫਿਰਕੇ ਵਿਚ ਕੋਈ ਅਜਿਹਾ ਆਗੂ ਨਹੀਂ ਲੱਭਾ ਜੋ ਭਰ ਜਲਸਿਆਂ ਵਿਚ ਉਠ ਕੇ ਨਾ ਸਿਰਫ਼ ਆਪਣੇ ਐਬਾਂ ਦਾ ਇਕਬਾਲ ਹੀ ਕਰੇ, ਸਗੋਂ ਉਨ੍ਹਾਂ ਉੱਤੇ ਫ਼ਖਰ ਕਰੇ। ਅਸੀਂ ਕਿਸੇ ਖ਼ਾਸ ਆਦਮੀ ਦਾ ਨਾਮ ਨਾ ਲੈਂਦੇ, ਜੇਕਰ ਸਾਨੂੰ ਇਹ ਪਤਾ ਨਾ ਹੋਵੇ ਕਿ ਉਹ ਆਪਣੇ ਐਬਾਂ ਤੋਂ ਸ਼ਰਮਿੰਦਾ ਹੋਣ ਦੀ ਥਾਂ ਉਨ੍ਹਾਂ ਉੱਤੇ ਭਰੇ ਜਲਸਿਆਂ ਵਿਚ ਫ਼ਖਰ ਕਰਦਾ ਹੈ ਤੇ ਇਸ ਵਾਸਤੇ ਸਾਡੇ ਨਾਮ ਲੈਣ ਨਾਲ ਉਸ ਦਾ ਦਿਲ ਨਹੀਂ ਦੁਖੇਗਾ।

ਇਹ ਸਖ਼ਸ਼ ਨਾਮਧਾਰੀਆਂ ਦਾ ਲੀਡਰ ਮੰਗਲ ਸਿੰਘ ਹੈ। ਕਿਸੇ ਆਪਣੇ ਐਬ ਨੂੰ ਗਿਣ ਕੇ ਇਹ ਭਰ ਜਲਸਿਆਂ ਵਿਚ ਫ਼ਖਰ ਕਰਦਾ ਹੈ। ਸਾਨੂੰ ਤਾਂ ਇਥੇ ਲਿਖਣੋਂ ਭੀ ਸ਼ਰਮ ਆਉਂਦੀ ਹੈ। ਜਿਸ ਕੌਮ ਵਿਚ ਇਸ ਤਰ੍ਹਾਂ ਦੇ ਲੀਡਰ ਹੋਣ, ਜਿਸ ਕੌਮ ਦੇ ਜਲਸਿਆਂ ਵਿਚ ਇਹੋ ਜਿਹੀ ਫਕੜਬਾਜ਼ੀ ਹੋਵੇ ਤੇ ਜਿਸ ਕੌਮ ਵਿਚ ਐਬਾਂ ਦੀ ਸ਼ਰਮ ਭੀ ਲਹਿ ਜਾਵੇ, ਉਹ ਕਦ ਤੱਕ ਜਿੰਦਾ ਰਹਿ ਸਕਦੀ ਹੈ। ਸਾਨੂੰ ਨਿਸਚਾ ਹੈ ਕਿ ਸ਼ੁਰੂ ਵਿਚ ਜੋ ਗੁਣ ਨਾਮਧਾਰੀਆਂ ਵਿਚ ਸਨ, ਉਹ ਹੁਣ ਪਖੰਡ ਵਿਚ ਬਦਲ ਕੇ ਐਬ ਬਣ ਗਏ ਹਨ ਤੇ ਇਹ ਬਦਨਾਮੀ ਖੱਟ ਕੇ ਆਪਣੀ ਮੌਤ ਲਿਆ ਰਹੇ ਹਨ।

ਅਸੀਂ ਕਲ੍ਹ ਲਿਖ ਆਏ ਹਾਂ ਕਿ ਕਿਸੇ ਕੌਮ ਦੀ ਮੌਤ ਦਾ ਕਾਰਨ ਬਦਨਾਮੀ



ਹੁੰਦਾ ਹੈ ਤੇ ਬਦਨਾਮੀ ਦੇ ਕਾਰਨ ਕੌਮ ਵਿਚ ਹੋਇਆ ਕਰਦੇ ਹਨ। ਉਸੇ ਤਰ੍ਹਾਂ ਅਸੀਂ ਇਹ ਭੀ ਕਹਿ ਦੇਂਦੇ ਹਾਂ ਕਿ ਕਿਸੇ ਕੌਮ ਦੇ ਵਾਧੇ ਦਾ ਕਾਰਨ ਨੇਕਨਾਮੀ ਹੋਇਆ ਕਰਦੀ ਹੈ ਤੇ ਨੇਕਨਾਮੀ ਦੇ ਕਾਰਨ ਭੀ ਕੌਮ ਵਿਚ ਹੀ ਹੋਇਆ ਕਰਦੇ ਹਨ ਇਸ ਦੀ ਮਸਾਲ ਮੌਜੂਦਾ ਅਕਾਲੀ ਲਹਿਰ ਲੈ ਲਵੇ, ਜਿਸ ਦੇ ਕਰਕੇ ਹਜ਼ਾਰਾਂ ਲੋਕੀਂ ਸਿੰਘ ਸਜ ਰਾਏ ਹਨ ਤੇ ਹਜ਼ਾਰਾਂ ਸਜ ਰਹੇ ਹਨ।

ਪਰ ਕੌਮ ਦੇ ਘਾਏ ਦਾ ਇਕ ਕਾਰਨ ਕੌਮ ਵਿਚ ਕੁੱਤਿਆਂ, ਕਾਵਾਂ ਤੇ ਖੜਪੈਂਚਾਂ ਦਾ ਵਾਧਾ ਭੀ ਹੁੰਦਾ ਹੈ। ਕੁੱਤਿਆਂ ਤੋਂ ਸਾਡਾ ਭਾਵ ਉਹ ਆਦਮੀ ਹਨ ਜੋ ਜਿਸ ਘਰ ਟੁੱਕ ਵੇਖਣ ਉਸ ਦੇ ਬਨੇਰੇ ਉੱਤੇ ਜਾ ਆਪਣਾ ਰਾਗ ਛੇੜਦੇ ਹਨ। ਜਿਸ ਵੇਲੇ ਟੁੱਕ ਦੀ ਬੁਰਕੀ ਵੀ ਮਿਲ ਗਈ ਤੇ ਹੋਰ ਦੀ ਉਮੀਦ ਨਾ ਰਹੀ, ਝੱਟ ਉੱਡ ਕੇ ਦੂਜੇ ਟੁੱਕ ਵਾਲੇ ਘਰ ਜਾ ਬੈਠਦੇ ਹਨ ਤੇ ਖੜਪੈਂਚਾਂ ਤੋਂ ਸਾਡਾ ਭਾਵ ਉਹ ਆਦਮੀ ਹਨ ਜੋ ਟੁਕ ਵਾਸਤੇ ਤਾਂ ਨਹੀਂ ਭੌਂਦੇ ਫਿਰਦੇ ਪਰ ਆਪਣੀ ਚੌਧਰ ਦੀ ਖਾਤਰ ਹਰ ਥਾਂ ਜਾ ਦਖਲ ਦੇਂਦੇ ਹਨ, ਭਾਵੇਂ ਉਹ ਕਿਤਨਾ ਹੀ ਨਾਜ਼ਾਇਜ਼ ਕਿਉਂ ਨਾ ਹੋਵੇ। ਕੋਈ ਕੌਮ ਨਹੀਂ ਹੈ, ਜਿਸ ਵਿਚ ਕੁੱਤੇ, ਕਾਂ ਤੇ ਖੜਪੈਂਚ ਨਾ ਹੋਣ ਪਰ ਜਦ ਕਿਸੇ ਕੌਮ ਵਿਚ ਇਹ ਵੱਧ ਜਾਣ ਤਾਂ ਕੌਮੀ ਜਥੇਬੰਦੀ ਲਈ ਸਖ਼ਤ ਖ਼ਤਰਨਾਕ ਹੋ ਜਾਂਦੇ ਹਨ। ਇਨ੍ਹਾਂ ਦਾ ਵਾਧਾ ਕੌਮ ਦੀ ਅਣਗਿਹਲੀ ਤੇ ਆਮ ਲੋਕਾਂ ਦੀ ਬੇਸਮਝੀ ਕਰਕੇ ਹੀ ਹੋ ਸਕਦਾ ਹੈ।

### ਕੁੱਤੇ

ਕਈ ਵੇਰੀ ਕਈ ਚੰਗੇ ਸੱਜਣ ਭੀ ਇਨ੍ਹਾਂ ਕੁੱਤਿਆਂ ਨੂੰ ਇਸ ਵਾਸਤੇ ਪਾਲਦੇ ਹਨ ਕਿ ਕਿਸੇ ਵੇਰੀ ਦੀ ਟੰਗੀਂ ਪਾਇਆ ਜਾਵੇ ਪਰ ਉਨ੍ਹਾਂ ਨੂੰ ਵੇਲੇ ਸਿਰ ਸਦਾ ਮਾਯੂਸੀ ਹੁੰਦੀ ਹੈ ਕਿਉਂ ਕਿ ਜਿਥੇ ਇਨ੍ਹਾਂ ਵਿਚ ਕੁੱਤਿਆਂ ਵਾਲੇ ਔਗੁਣ ਹਨ, ਉਥੇ ਇਨ੍ਹਾਂ ਵਿਚ ਕੁੱਤਿਆਂ ਵਾਲੇ ਗੁਣ ਨਹੀਂ ਹਨ। ਕੁੱਤਾ ਵਫ਼ਾਦਾਰ ਜਾਨਵਰ ਹੁੰਦਾ ਹੈ ਤੇ ਭੀੜ ਬਣੀ ਉੱਤੇ ਕੰਮ ਆਉਂਦਾ ਹੈ ਪਰ ਇਹ ਆਦਮੀ ਕੁੱਤੇ-ਟੁੱਕੜੇ ਖਾ ਕੇ ਆਰਾਮ ਵੇਲੇ ਹਵਾ ਨੂੰ ਭੌਂਕਣ ਵਾਸਤੇ ਤੇ ਘਰ ਆਏ ਫਕੀਰ ਜਾਂ ਭਲੇਮਾਣਸ ਦੀ ਟੰਗੀਂ ਪੈਣ ਵਾਸਤੇ ਤਾਂ ਤਕੜੇ ਹੁੰਦੇ ਹਨ ਪਰ ਜਦ ਚੋਰਾਂ ਡਾਕੂਆਂ ਦੇ ਮੁਕਾਬਲੇ ਦੀ ਲੜ ਪਵੇ ਤਾਂ ਪਹਿਲੇ ਰੌਲੇ ਉੱਤੇ ਹੀ ਕਿਸੇ ਖੁੰਦਰ ਵਿਚ ਜਾ ਲੁਕਦੇ ਹਨ ਤੇ ਮੁੜ ਹੋਰ ਘਰ ਟੁੱਕੜੇ ਖਾਣ ਨੂੰ ਲੱਭ ਲੈਂਦੇ ਹਨ।

### ਕਾਂ

ਕਈ ਭੋਲੇ ਅਮੀਰ ਕਾਵਾਂ ਨੂੰ ਭੀ ਟੁੱਕੜੇ ਪਾਉਂਦੇ ਹਨ ਕਿ ਸਾਡੀ ਨੇਕਨਾਮੀ ਕਰਨਗੇ। ਉਨ੍ਹਾਂ ਭੋਲਿਆਂ ਨੂੰ ਅਸਲ ਰਾਗ ਦੀ ਸਮਝ ਨਹੀਂ ਹੁੰਦੀ ਤੇ ਜਦ ਇਹ ਕਾਂ ਬਨੇਰੇ ਉੱਤੇ ਬਹਿ ਕੇ ਆਪਣਾ ਉੱਚਾ ਤੇ ਕਰਖ਼ਤ ਰਾਗ ਸ਼ੁਰੂ ਕਰਦੇ ਹਨ, ਤਾਂ ਉਹ ਭੋਲੇ ਸਮਝਦੇ ਹਨ ਕਿ ਇਹ ਉੱਚੀ ਆਵਾਜ਼ ਵਾਲੇ ਸਾਡੀ ਸ਼ੋਭਾ ਚੰਗੀ ਕਰ ਸਕਣਗੇ। ਉਹ ਇਹ ਨਹੀਂ ਸਮਝ ਸਕਦੇ ਕਿ ਕਾਵਾਂ ਦੀ ਕਠੋਰ ਤੇ ਬੇਸੁਰੀ ਆਵਾਜ਼ ਨੂੰ ਕੋਈ ਨਹੀਂ ਸੁਣਦਾ ਤੇ ਜਿਥੇ ਸਿਆਣਿਆਂ ਵਿਚ ਇਹ ਆਪਣਾ ਰਾਗ ਜਾ ਸ਼ੁਰੂ

ਕਰਨ, ਉਥੇ ਹੀ ਇਨ੍ਹਾਂ ਨੂੰ ਪੱਥਰ ਮਾਰ ਕੇ ਉਠਾ ਦਿੱਤਾ ਜਾਂਦਾ ਹੈ। ਫਿਰ ਇਹ ਕਾਂ ਤਾਂ ਕੁੱਤਿਆ ਵਾਂਗੂੰ ਭੀੜ ਦਾ ਵੇਲਾ ਭੀ ਨਹੀਂ ਉਡੀਕਦੇ, ਜਦ ਹੋਰ ਟੁੱਕੜਾ ਸਾਹਮਣੇ ਨਜ਼ਰ ਨਾ ਆਇਆ, ਝੱਟ ਉੱਡ ਕੇ ਦੂਜੇ ਘਰ ਦੇ ਬਨੇਰੇ ਉੱਤੇ ਜਾ ਬੈਠੇ। ਜੇ ਤਾਂ ਘਰ ਵਾਲਾ ਸਿਆਣਾ ਹੋਇਆ ਤਾਂ ਉਸ ਪੱਥਰ ਮਾਰ ਕੇ ਉੱਡਾ ਦਿੱਤਾ ਤੇ ਕਾਂ ਹੋਰੀਂ ਅਗਲੇ ਘਰ ਜਾ ਡਟੇ। ਇਸ ਤਰ੍ਹਾਂ ਕੋਈ ਹੋਰ ਟੁੱਕੜੇ ਸੁੱਟਣ ਵਾਲਾ ਘਰ ਜਾਂ ਸਰਾਧ ਵਾਲਾ ਘਰ ਲੱਭ ਲਿਆ। ਇਨ੍ਹਾਂ ਆਦਮੀ ਕਾਵਾਂ ਵਿਚ ਭੀ ਕਾਵਾਂ ਵਾਲੇ ਅੰਗੁਣ ਹੀ ਹੁੰਦੇ ਹਨ ਤੇ ਕਾਵਾਂ ਵਾਲਾ ਜਥੇਬੰਦੀ ਦਾ ਗੁਣ ਨਹੀਂ ਹੁੰਦਾ। ਕਾਂ ਤਾਂ ਇਕ ਆਵਾਜ਼ ਦੇਵੇ ਤੇ ਸੈਂਕੜੇ ਇਕੱਠੇ ਹੋ ਜਾਂਦੇ ਹਨ ਪਰ ਇਹ ਆਦਮੀ ਕਾਂ ਇਕ ਦੂਜੇ ਦੀ ਈਰਖਾ ਵਿਚ ਹੀ ਸੜਦੇ ਰਹਿੰਦੇ ਹਨ। ਫਿਰ ਕਾਂ ਤਾਂ ਟੁੱਕੜਾ ਵੇਖ ਕੇ ਰੋਲੀ ਪਾ ਕੇ ਦੂਜੇ ਭਰਾਵਾਂ ਨੂੰ ਇਕੱਠਾ ਕਰਨ ਦਾ ਯਤਨ ਕਰਦੇ ਹਨ ਪਰ ਇਹ ਆਦਮੀ ਕਾਂ ਆਪਣਾ ਪੇਟ ਹੀ ਭਰਨ ਦੀ ਕਰਦੇ ਹਨ।

### ਖੜਪੈਂਚ

ਬਡੇ ਬਡੇ ਅਹੰਕਾਰੀਆ ਨਾਨਕ ਗਰਬਿ ਗਲੇ ॥ (ਪੰਨਾ ੨੭੮)

ਖੜਪੈਂਚ ਉਹ ਆਦਮੀ ਹੁੰਦਾ ਹੈ, ਜਿਸ ਵਿਚ ਮੂਰਖਤਾ ਤੇ ਹੰਕਾਰ ਕੁੱਟ-ਕੁੱਟ ਕੇ ਭਰਿਆ ਹੋਵੇ, ਉਹ ਮੂਰਖ ਹੋਣ ਕਰਕੇ ਇਹ ਨਹੀਂ ਸਮਝ ਸਕਦਾ ਕਿ ਜੋ ਆਪਣੀ ਇੱਜ਼ਤ ਦਾ ਚਾਹਵਾਨ ਹੋਵੇ, ਉਸ ਦੀ ਬੇਇੱਜ਼ਤੀ ਹੋਇਆ ਕਰਦੀ ਹੈ, ਜੋ ਉੱਚਾ ਬੈਠਣ ਦਾ ਯਤਨ ਕਰੇ ਉਸ ਨੂੰ ਲੋਕੀਂ ਹੇਠਾਂ ਸੁਟਿਆ ਕਰਦੇ ਹਨ। ਜੋ ਗਰਦਨ ਉੱਚੀ ਕਰਕੇ ਤੁਰੇ, ਉਸ ਦੀ ਧੋਣ ਕੜਕਾਈ ਜਾਂਦੀ ਹੈ। ਉਸ ਮੂਰਖ ਨੂੰ ਪਤਾ ਨਹੀਂ ਲੱਗਦਾ ਕਿ ਗੁਰੂ ਘਰ ਵਿਚ ਤਾਂ ਪੱਖਾ ਝੱਲਨ ਵਾਲੇ ਨੂੰ ਨਵਾਬੀ ਮਿਲਦੀ ਹੈ। ਇੱਜ਼ਤ ਦੀ ਚਾਹ ਵਾਸਤੇ ਗੀਸ ਉਨ੍ਹਾਂ ਦੀ ਕਰਦਾ ਹੈ ਜੋ 'ਸਵਨ ਦਰ ਖੜੀਆ' ਪਰ ਮਾਣ ਤੇ ਹੰਕਾਰ ਵਿਚ ਮਤਿਆ ਹੋਇਆ, ਉਹ ਸੱਜਣ ਸੇਵਾ ਨਾ ਕਰ ਸਕਣ ਕਰਕੇ ਸੇਵਕਾਂ ਦੀ ਈਰਖਾ ਕਰਨ ਲੱਗ ਜਾਂਦਾ ਹੈ। ਗੁਰੂ ਅੰਗਦ ਜੀ ਤੇ ਬਾਬਾ ਸ੍ਰੀ ਚੰਦ ਜੀ ਦਾ ਇਤਿਹਾਸ ਹੀ ਫੋਲ ਕੇ ਦੇਖ ਲਵੋ, ਨਿਮਰਤਾ ਭਰੇ ਗੁਰੂ ਅੰਗਦ ਸਾਹਿਬ ਜੀ ਦੀ ਕਿਸ ਤਰ੍ਹਾਂ ਬਾਬਾ ਸ੍ਰੀ ਚੰਦ ਜੀ ਨੇ ਈਰਖਾ ਕੀਤੀ। ਇਹ ਹੰਕਾਰੀ ਤੇ ਮੂਰਖ ਖੜਪੈਂਚ ਜਦ ਸੇਵਕਾਂ ਨਾਲ ਪੁੱਜ ਨਹੀਂ ਸਕਦੇ ਤਾਂ ਟਟੀਰੀ ਵਾਂਗੂੰ ਮਗਰ-ਮਗਰ ਨਿੰਦਿਆ ਦਾ ਰੋਲ ਪਾਈ ਦੌੜ ਜਾਂਦੇ ਹਨ। 'ਹੰਸਾ ਨਾਲ ਟਟੀਰੇ ਕਿਉਂ ਪੁੱਜੇ ਦੌੜ'

### ਇਲਾਜ

ਇਨ੍ਹਾਂ ਕੁੱਤਿਆ, ਕਾਵਾਂ ਤੇ ਖੜਪੈਂਚਾਂ ਦਾ ਇਲਾਜ ਸਿਰਫ ਇਨ੍ਹਾਂ ਦੇ ਹੌਸਲੇ ਗਰਾਣਾ ਹੈ। ਜਦ ਕੋਈ ਆਪ ਨੂੰ ਇਨ੍ਹਾਂ ਵਿੱਚੋਂ ਮਿਲੇ ਤਾਂ ਪ੍ਰੇਮ ਨਾਲ ਉਸ ਨੂੰ ਕਹਿ ਦੇਵੇ ਕਿ ਉਸ ਦਾ ਵਤੀਰਾ ਪਸੰਦ ਨਹੀਂ ਕੀਤਾ ਜਾਂਦਾ। ਇਨ੍ਹਾਂ ਵਿੱਚੋਂ ਪੂਰੇ ਬੇਸ਼ਰਮ ਕੋਈ ਵਿਰਲੇ ਹੀ ਹੁੰਦੇ ਹਨ। ਆਮ ਤੌਰ 'ਤੇ ਇਹ ਤਦ ਹੀ ਵਧਦੇ ਹਨ ਜੇ ਇਨ੍ਹਾਂ ਨੂੰ ਇਹ ਖਿਆਲ ਹੁੰਦਾ ਕਿ ਅਸੀਂ ਲੋਕਾਂ ਨੂੰ ਧੋਖਾ ਦੇ ਸਕਦੇ ਹਾਂ ਤੇ ਲੋਕਾਂ

ਨੂੰ ਸਾਡੇ ਐਬਾਂ ਦਾ ਪਤਾ ਨਹੀਂ ਹੈ। ਜਦ ਇਨ੍ਹਾਂ ਨੂੰ ਸਮਝ ਪੈ ਜਾਵੇ ਕਿ ਕੌਮਾਂ ਵਿਚ ਕਾਫ਼ੀ ਸਮਝਦਾਰ ਆਦਮੀ ਹਨ ਤਦ ਇਨ੍ਹਾਂ ਵਿੱਚੋਂ ਕਾਫ਼ੀ ਆਦਮੀ ਘੱਟ ਜਾਂਦੇ ਹਨ। ਇਸ ਵਾਸਤੇ ਅਸੀਂ ਚਾਹੁੰਦੇ ਹਾਂ ਕਿ ਹਰ ਇਕ ਸਿੱਖ ਵਿਚ ਇਤਨੀ ਇਖਲਾਕੀ ਦਲੇਰੀ ਹੋਵੇ ਕਿ ਦੂਜੇ ਦੇ ਐਬ ਪ੍ਰੇਮ ਨਾਲ ਉਸ ਨੂੰ ਅਜਿਹੀ ਤਰ੍ਹਾਂ ਸਮਝਾ ਦੇਵੇ ਕਿ ਉਹ ਅੱਗੋਂ ਬੁਰਾ ਭੀ ਨਾ ਮੰਨੇ। ਜਦ ਤੱਕ ਇਹੋ ਜਿਹੇ ਆਦਮੀਆਂ ਨੂੰ ਰੋਕਿਆ ਨਾ ਜਾਵੇ ਕੌਮ ਦੀ ਜਥੇਬੰਦੀ ਨੂੰ ਖਤਰਾ ਹੁੰਦਾ ਹੈ।

### **ਜਥੇਬੰਦੀ ਤੇ ਤਰੀਕੇ ਵਿਚ ਨੁਕਸ**

ਜੇ ਜਥੇਬੰਦੀ ਦਾ ਤਰੀਕਾ ਕੱਢੋ ਉਸ ਵਿਚ ਕੋਈ ਨਾ ਕੋਈ ਨੁਕਸ ਜ਼ਰੂਰ ਹੁੰਦਾ ਹੈ। ਜਿਸ ਕਰਕੇ ਡਰ ਹੁੰਦਾ ਹੈ ਕਿ ਕਿਧਰੇ ਜਥੇਬੰਦੀ ਕਮਜ਼ੋਰ ਹੋ ਕੇ ਟੁੱਟ ਹੀ ਨਾ ਜਾਵੇ। ਅਜੇ ਤਕ ਜਥੇਬੰਦੀ ਦਾ ਮੁਕੰਮਲ ਤਰੀਕਾ ਨਹੀਂ ਨਿਕਲਿਆ ਹੈ। ਸਿੱਖਾਂ ਵਿਚ ਇਕ ਤਰੀਕਾ ਚੀਫ਼ ਖਾਲਸਾ ਦੀਵਾਨ ਨੇ ਚਲਾਇਆ ਸੀ। ਜਿਸ ਨਾਲ ਉਹ ਆਪ ਚੰਗੇ ਸੱਜਣ ਆਪਣੇ ਵਿਚ ਲੈ ਲੈਂਦੇ ਸਨ ਜੋ ਪੰਥ ਦੀ ਅਸਲ ਰਾਏ ਦਸ ਸਕਣ। ਇਸ ਤਰੀਕੇ ਦਾ ਫਾਇਦਾ ਇਕ ਤਾਂ ਇਹ ਸੀ ਕਿ ਮਾੜੇ ਆਦਮੀਆਂ ਨੂੰ ਵਿਚ ਆਵਣ ਦਾ ਬਹੁਤ ਘੱਟ ਮੌਕਾ ਸੀ ਪਰ ਦੂਜੇ ਬੰਨੇ ਦੇ ਨੁਕਸ ਸਨ। ਇਕ ਤਾਂ ਇਹ ਕਿ ਚੰਗੇ ਆਦਮੀਆਂ ਦੇ ਲੱਭਣ ਜ਼ਿੰਮਾ ਜੋ ਚੀਫ਼ ਖਾਲਸਾ ਦੀਵਾਨ ਨੇ ਆਪਣੇ ਹੱਥ ਰੱਖ ਲਿਆ, ਕੁਝ ਚਿਰ ਤਾਂ ਉਹ ਆਪਣੀ ਵਾਕਫ਼ੀ ਦੇ ਆਸਰੇ ਚੰਗੇ ਆਦਮੀ ਲੱਭ ਸਕਦੇ ਸਨ ਪਰ ਜਿਉਂ-ਜਿਉਂ ਨਵੇਂ ਆਦਮੀ ਪੈਦਾ ਹੁੰਦੇ ਸਨ, ਜੋ ਉਨ੍ਹਾਂ ਦੇ ਘੱਟ ਵਾਕਫ਼ ਸਨ ਤਾਂ ਉਨ੍ਹਾਂ ਵਿੱਚੋਂ ਚੰਗੇ ਮੰਦੇ ਦੀ ਪਛਾਣ ਭੀ ਉਨ੍ਹਾਂ ਲਈ ਔਖੀ ਹੁੰਦੀ ਗਈ, ਦੂਜਾ ਨੁਕਸ ਇਹ ਸੀ ਕਿ ਇਸ ਤਰ੍ਹਾਂ ਨਾਲ ਆਪ ਹੀ ਮੈਂਬਰ ਬਣਾ ਲੈਣ ਨਾਲ ਪੰਥ ਦਾ ਇਤਬਾਰ ਨਹੀਂ ਲਿਆ ਜਾ ਸਕਦਾ ਸੀ। ਕਈਆਂ ਦੇ ਇਸ ਨੁਕਸ ਨੂੰ ਦੇਖ ਕੇ ਕਈ ਚੰਗੇ-ਚੰਗੇ ਆਦਮੀ ਚੀਫ਼ ਖਾਲਸਾ ਦੀਵਾਨ ਵਿਚ ਆਵਣਾ ਪਸੰਦ ਨਹੀਂ ਸਨ ਕਰਦੇ। ਨਤੀਜਾ ਇਹ ਹੋਇਆ ਕਿ ਕੁਝ ਚੰਗੇ ਆਦਮੀ ਤਾਂ ਚੀਫ਼ ਖਾਲਸਾ ਦੀਵਾਨ ਵਾਲਿਆਂ ਦੀ ਨਾ ਵਾਕਫ਼ੀ ਨਾਲ ਦੇ ਕੁਝ ਕਾਇਦਿਆਂ ਦੇ ਨੁਕਸ ਨਾਲ ਦੀਵਾਨ ਤੋਂ ਬਾਹਰ ਰਹਿੰਦੇ ਗਏ। ਇਨ੍ਹਾਂ ਦੀ ਤਾਦਾਦ ਹੌਲੀ-ਹੌਲੀ ਵੱਧਦੀ ਗਈ ਤੇ ਚੀਫ਼ ਖਾਲਸਾ ਦੀਵਾਨ ਨਿਰਾ ਇਕ ਜੁੰਡਲੀ ਹੀ ਰਹਿ ਗਿਆ। ਇਹ ਨੁਕਸ ਚੀਫ਼ ਖਾਲਸਾ ਦੀਵਾਨ ਦੇ ਬੁਨਿਆਦੀ ਕਾਇਦਿਆਂ ਵਿਚ ਹੀ ਸੀ ਤੇ ਇਨ੍ਹਾਂ ਕਾਇਦਿਆਂ ਦੇ ਕਾਰਨ ਹੀ ਦੀਵਾਨ ਇਕ ਜੁੰਡਲੀ ਬਣ ਗਿਆ।

ਨਤੀਜਾ ਇਹ ਹੋਇਆ ਕਿ ਸ਼੍ਰੋਮਣੀ ਕਮੇਟੀ ਤੇ ਸਿੱਖ ਲੀਗ ਬਨਾਣ ਦੀ ਲੋੜ ਪਈ, ਸ਼੍ਰੋਮਣੀ ਕਮੇਟੀ ਦੀ ਚੋਣ ਲਈ ਜੋ ਵਧੀਆ ਤਰੀਕਾ ਚੋਣ ਦਾ ਅਜੇ ਤੱਕ ਦੁਨੀਆਂ ਵਿਚ ਨਿਕਲਿਆ ਹੈ ਲਿਖਿਆ ਗਿਆ ਹੈ। ਇਸ ਵਿਚ ਹਰ ਇਕ ਸਿੱਖ ਨੂੰ ਥੋੜ੍ਹੀਆਂ ਜਿਹੀਆਂ ਸ਼ਰਤਾਂ ਪੂਰੀਆਂ ਕਰਨ ਨਾਲ ਰਾਏ ਦੇਣ ਦਾ ਹੱਕ ਜੋ ਜਾਂਦਾ ਹੈ। ਇਸ ਵਾਸਤੇ ਇਹ ਸਦਾ ਕੌਮ ਦੀ ਪ੍ਰਤੀਨਿੱਧ ਹੀ ਰਹੇਗਾ ਪਰ ਇਸ ਚੋਣ ਦੇ ਤਰੀਕੇ ਵਿਚ ਭੀ ਨੁਕਸ ਪੈ ਸਕਦੇ ਹਨ। ਪਾਰਲੀਮੈਂਟ ਦੇ ਕਾਨੂੰਨੀ ਕੌਂਸਲਾਂ ਦੀ

ਚੋਣ ਦਾ ਤਰੀਕਾ ਭੀ ਇਹੋ ਹੀ ਹੈ ਤੇ ਸਾਨੂੰ ਪਤਾ ਹੈ ਕਿ ਇਨ੍ਹਾਂ ਢੰਗਾਂ ਨਾਲ ਕੌਸਲਾਂ ਵਾਸਤੇ ਥਾਵਾਂ ਲਈਆਂ ਜਾਂਦੀਆਂ ਹਨ ਤੇ ਕਿਸ ਤਰ੍ਹਾਂ ਵੱਢੀ ਤੇ ਸ਼ਰਾਬ ਚਲਦੀ ਹੈ। ਸ਼੍ਰੋਮਣੀ ਕਮੇਟੀ ਦੀ ਚੋਣ ਦੇ ਤਰੀਕੇ ਵਿਚ ਜੁੰਡਲੀ ਕੋਈ ਤਾਂ ਉਕੀ ਨਹੀਂ ਬਣ ਸਕਦੀ ਪਰ ਇਹ ਜ਼ਰੂਰ ਡਰ ਹੈ ਕਿ ਕੁਝ ਚਿਰ ਮਗਰੋਂ ਇਸ ਦੀ ਚੋਣ ਲਈ ਭੀ ਪਾਰਲੀਮੈਂਟ ਤੇ ਕੌਸਲੀ ਢੰਗ ਲੋਕੀਂ ਨਾ ਵਰਤਣ ਲੱਗ ਪੈਣ। ਇਸ ਦਾ ਇਲਾਜ ਆਮ ਸਿੱਖਾਂ ਵਿਚ ਸਮਝ ਧਰਮ ਤੇ ਦਿਆਨਤਦਾਰੀ ਦਾ ਪ੍ਰਚਾਰ ਹੈ ਪਰ ਹੋਰ ਇਸ ਤੋਂ ਵਧੀਆਂ ਤਰੀਕਾ ਚੋਣ ਦਾ ਅਜੇ ਤੱਕ ਨਿਕਲਿਆ ਭੀ ਕੋਈ ਨਹੀਂ ਹੈ। ਇਸ ਵਾਸਤੇ ਅਸੀਂ ਆਪਣੀ ਕੌਮ ਪਾਸੋਂ ਉਮੀਦ ਰੱਖਦੇ ਹਾਂ ਕਿ ਜਦ ਚੋਣ ਦਾ ਕੋਈ ਹੋਰ ਢੰਗ ਤਰੀਕਾ ਲੱਭਾ ਤਾਂ ਉਸ ਨੂੰ ਝੱਟਪਟ ਗ੍ਰਹਣ ਕਰ ਲੈਣਗੇ ਤੇ ਇਸ ਤਰ੍ਹਾਂ ਨਾਲ ਕੁੱਤਿਆਂ, ਕਾਵਾਂ ਤੇ ਖੜਪੈਂਚਾਂ ਤੋਂ ਆਪਣੀ ਕੌਮ ਨੂੰ ਬਚਾਈ ਰੱਖਣਗੇ। ਚੋਣ ਦਾ ਅਸਲ ਭਾਵ ਇਹ ਹੈ ਕਿ ਉਹ ਲੋਕੀਂ ਆ ਸਕਣ ਜੋ ਪੰਥ ਦੀ ਸੇਵਾ ਕਰਨ ਤੇ ਜਿਨ੍ਹਾਂ ਉੱਤੇ ਆਮ ਲੋਕੀਂ ਇਤਬਾਰ ਨਾ ਲੈ ਸਕਣ ਵਾਲੇ ਖੜਪੈਂਚ ਜੋ ਸਦਾ ਕੌਮੀ ਜਥਾ ਜਾਂ ਕੋਈ ਲੀਡਰ ਹੀ ਕਿਉਂ ਨਾ ਹੋਵੇ, ਉਸ ਦੇ ਮੁਖਾਲਫ ਹੀ ਰਹਿੰਦੇ ਹਨ ਤੇ ਡਰਾ-ਧਮਕਾ ਕੇ ਜਾਂ ਗੱਲਾਂ ਕੱਢ ਕੇ ਆਗੂ ਬਣਨ ਦਾ ਯਤਨ ਕਰਦੇ ਹਨ। ਇਨ੍ਹਾਂ ਤੋਂ ਜਥੇਬੰਦੀ ਨੂੰ ਬਚਾਈ ਰੱਖਣਾ ਹੀ ਕੌਮ ਦਾ ਫਰਜ਼ ਹੈ।

✱ ✱ ✱

## ਦੁਨੀਆਂ ਖਤਰੇ ਵਿਚ

**(ਪੱਛਮੀ ਤਹਜੀਬ ਆਪਣੀ ਅੱਗ ਵਿਚ ਜ਼ਰੂਰ ਸੜ ਜਾਵੇਗੀ)**

ਕਦੇ ਪੂਰਬ ਤਹਜੀਬ ਦਾ ਚਸ਼ਮਾ ਹੁੰਦਾ ਸੀ ਤੇ ਹਿੰਦੁਸਤਾਨੀ ਅਜੇ ਤੱਕ ਉਸ ਪੁਰਾਣੀ ਤਹਜੀਬ ਉੱਤੇ ਫ਼ਖਰ ਕਰਦੇ ਹਨ। ਭਾਵੇਂ ਹੁਣ ਉਸ ਦੇ ਖਾਲੀ ਨਿਸ਼ਾਨ ਹੀ ਲਭਦੇ ਹਨ। ਚੀਨ ਨੂੰ ਆਪਣੀ ਤਹਜੀਬ ਉੱਤੇ ਫ਼ਖਰ ਹੈ। ਯੂਨਾਨ ਨੂੰ ਆਪਣੇ ਉੱਤੇ, ਮਿਸਰ ਨੂੰ ਆਪਣੇ ਉੱਤੇ ਤੇ ਅਰਬ ਨੂੰ ਆਪਣੀ ਉੱਤੇ। ਪਤਾ ਨਹੀਂ ਇਹ ਸਾਰੀਆਂ ਤਹਜੀਬਾਂ ਇਕੋ ਹੀ ਸਨ ਕਿ ਵੱਖੋ-ਵੱਖਰੀਆਂ ਇਤਨਾ ਘੱਟ ਤੋਂ ਘੱਟ ਪਤਾ ਹੈ ਕਿ ਦੁਨੀਆਂ ਵਿਚ ਕਈ ਵੇਰੀ ਤੇ ਕਈ ਕਿਸਮ ਦੀ ਤਹਜੀਬ ਖਿਲਰ ਚੁੱਕੀ ਹੈ ਤੇ ਫਿਰ ਆਪਣਾ ਵੇਲਾ ਪੂਰਾ ਕਰਕੇ ਖਤਮ ਹੋ ਚੁੱਕੀ ਹੈ। ਮਾਲੂਮ ਹੁੰਦਾ ਹੈ ਕਿ ਹਰ ਇਕ ਤਹਜੀਬ ਵਿਚ ਆਪਣੇ ਆਪ ਨੂੰ ਬਰਬਾਦ ਕਰਨ ਦਾ ਸਮਾਨ ਮੌਜੂਦ ਹੁੰਦਾ ਸੀ। ਹਰ ਇਕ ਦੇਸ਼ ਵਿਚ ਅਜਿਹੀਆਂ ਇਮਾਰਤਾਂ ਤੇ ਹੋਰ ਕਈ ਚੀਜ਼ਾਂ ਤੇ ਨਿਸ਼ਾਨ ਮੌਜੂਦ ਹਨ, ਜਿਨ੍ਹਾਂ ਤੋਂ ਪਤਾ ਲੱਗਦਾ ਹੈ ਕਿ ਇਥੇ ਭੀ ਕਦੇ ਕੋਈ ਤਹਜੀਬ ਹੋ ਚੁੱਕੀ ਹੈ, ਛੋਟੇ-ਛੋਟੇ ਟਾਪੂਆਂ ਵਿਚ ਜਾਉ ਤਾਂ ਉਥੇ ਭੀ ਜੰਗਲੀ ਆਦਮੀ ਮਿਲਦੇ ਹਨ, ਜੋ ਤੀਰ ਚਲਾਣਾ ਤੇ ਹੋਰ ਹਥਿਆਰ ਬਨਾਣਾ ਜਾਣਦੇ ਹਨ, ਜਿਸ ਤੋਂ ਪਤਾ ਲੱਗਦਾ ਹੈ ਕਿ ਇਹ ਲੋਕ ਕਦੇ ਬਾਕੀ ਦੁਨੀਆਂ ਨਾਲ ਵਰਤਿਆਂ ਕਰਦੇ ਸਨ ਪਰ ਤਹਜੀਬ ਦੇ ਬਰਬਾਦ ਹੋ ਜਾਣ ਨਾਲ ਉਥੇ ਜਹਾਜ਼ ਜਾਣੇ ਬੰਦ ਹੋ ਗਏ ਤੇ ਟਾਪੂਆਂ ਵਾਲੇ ਵੱਖਰੇ ਦੇ ਵੱਖਰੇ ਪਏ ਰਹੇ।

ਖ਼ੈਰ, ਪਿਛਲੀਆਂ ਤਹਜੀਬਾਂ ਦਾ ਤਾਂ ਸਾਨੂੰ ਕੁਝ ਬਹੁਤਾ ਪਤਾ ਨਹੀਂ ਹੈ। ਇਸ ਕਰਕੇ ਅਸੀਂ ਉਨ੍ਹਾਂ ਦੀ ਬਰਬਾਦੀ ਦੇ ਕਾਰਨ ਲੱਭਣ ਦਾ ਯਤਨ ਨਹੀਂ ਕਰਾਂਗੇ ਪਰ ਮੌਜੂਦਾ ਤਹਜੀਬ ਵਿਚ ਤਾਂ ਤਬਾਹੀ ਦੇ ਕਾਰਨ ਸਾਹਮਣੇ ਨਜ਼ਰ ਪਏ ਆਉਂਦੇ ਹਨ।

### **ਤਬਾਹੀ ਦੇ ਕਾਰਨ**

ਸਭ ਤੋਂ ਵੱਡਾ ਕਾਰਨ ਤਾਂ ਇਸ ਤਹਜੀਬ ਦੀ ਤਬਾਹੀ ਦਾ ਇਸ ਦੀ ਮੁਕੰਮਲ ਜਥੇਬੰਦੀ ਹੈ, ਜਿਸ ਵਿਚ ਕਿਸੇ ਨੂੰ ਭੀ ਆਪਣੀ ਜ਼ਾਤੀ ਆਜ਼ਾਦੀ ਨਹੀਂ ਰਹੀ। ਇਹ ਦੁਨੀਆਂ ਨੂੰ ਆਪਣਾ ਗ਼ੁਲਾਮ ਬਨਾਣ ਵਾਲੀ ਮੁਕੰਮਲ ਜਥੇਬੰਦੀ ਹੀ ਇਸ ਦੀ ਤਬਾਹੀ ਦਾ ਕਾਰਨ ਹੋਵੇਗੀ। ਸਾਨੂੰ ਤਾਂ ਇਸ ਵੇਲੇ ਤਹਜੀਬ ਵਾਲੀ ਦੁਨੀਆਂ ਇਸ ਤਰ੍ਹਾਂ ਨਾਲ ਨਜ਼ਰ ਆਉਂਦੀ ਹੈ, ਜਿਸ ਤਰ੍ਹਾਂ ਇੱਟਾਂ ਨੂੰ ਚੁਣ ਕੇ ਬਿਨਾਂ ਚੂਨੇ ਕੰਧ ਬਣਾਈ ਹੁੰਦੀ ਹੈ। ਜਿਸ ਵੇਲੇ ਹੇਠੋਂ ਇਕ ਖਿਸਕੀ, ਸਾਰੀਆਂ ਇੱਟਾਂ ਕੋਈ ਕਿਧਰੇ ਜਾ ਪਈਆਂ ਤੇ ਕੋਈ ਕਿਧਰੇ। ਇਸ ਵੇਲੇ ਲੰਡਨ ਵਿਚ ਜਾ ਦੇਖੋ, ਕੋਇਲੇ



ਦੇ ਕੰਮ ਕਰਨ ਦੀ ਆਪਣੀ ਜ਼ਬੇਬੰਦੀ ਹੈ, ਤੇਲ ਵਾਲਿਆਂ ਦੀ ਆਪਣੀ, ਰੇਲ ਵਾਲਿਆਂ ਦੀ ਆਪਣੀ, ਮੋਟਰਾਂ ਵਾਲਿਆਂ ਦੀ ਆਪਣੀ, ਕਾਰਖਾਨੇ ਦੇ ਕਾਰੀਗਰਾਂ ਦੀ ਆਪਣੀ, ਪਾਣੀ ਵਾਲਿਆਂ ਦੀ ਆਪਣੀ ਤੇ ਜ਼ਿੰਮੀਦਾਰ ਦੀ ਆਪਣੀ। ਇਸੇ ਤਰ੍ਹਾਂ ਸੈਂਕੜੇ ਜ਼ਬੇਬੰਦੀਆਂ ਹਨ ਜੋ ਅਜੇ ਤੱਕ ਮੁਕੰਮਲ ਨਹੀਂ ਹੋਈਆਂ ਪਰ ਦਿਨੋਂ ਦਿਨ ਮੁਕੰਮਲ ਹੋ ਰਹੀਆਂ ਹਨ। ਜਿਉਂ-ਜਿਉਂ ਇਹ ਤਹਜੀਬ ਦੇ ਵਧਣ ਕਰਕੇ ਮੁਕੰਮਲ ਹੋ ਰਹੀਆਂ ਹਨ, ਤਿਉਂ-ਤਿਉਂ ਦੁਨੀਆਂ ਨੂੰ ਖ਼ਤਰਾ ਵੱਧ ਰਿਹਾ ਹੈ। ਇਸ ਵੇਲੇ ਵੱਡੇ ਸ਼ਹਿਰ ਇਹਨਾਂ ਜ਼ਬੇਬੰਦੀਆਂ ਦੇ ਅਧੀਨ ਹਨ। ਹੁਣ ਤਾਂ ਜੇ ਕੋਈ ਜ਼ਬੇਬੰਦੀ ਹੜਤਾਲ ਬੋਲ ਦੇਵੇ ਤਾਂ ਕਿਸੇ ਤਰ੍ਹਾਂ ਔਖਾ-ਸੌਖਾ ਗੁਜ਼ਾਰਾ ਹੋ ਜਾਂਦਾ ਹੈ, ਜਿਸ ਕਰਕੇ ਅਜੇ ਦੁਨੀਆਂ ਉਜੜੀ ਨਹੀਂ ਪਰ ਜਦ ਦੁਨੀਆਂ ਹੋਰ ਜ਼ਿਆਦਾ ਤਹਜੀਬ ਵਾਲੀ ਹੋ ਗਈ ਤਾਂ ਇਕ ਪਾਸੇ ਤਾਂ ਇਸ ਦੀਆਂ ਲੋੜਾਂ ਵੱਧ ਜਾਣਗੀਆਂ ਤੇ ਦੂਜੇ ਪਾਸੇ ਹਰ ਇਕ ਲੋੜ ਨੂੰ ਪੂਰਾ ਕਰਨਾ ਇਕ ਜਥੇ ਦੇ ਵਸ ਵਿਚ ਹੋ ਜਾਵੇਗਾ ਤੇ ਜੇ ਕੋਈ ਜਥਾ ਭੀ ਆਕੜ ਬਹੇ ਤਾਂ ਸਾਰੀ ਦੁਨੀਆਂ ਦੀ ਤਹਜੀਬ ਨੂੰ ਤਬਾਹ ਕਰ ਦੇਵੇਗਾ। ਹੁਣ ਇਕ ਕੋਇਲੇ ਵਾਲਿਆਂ ਦੀ ਹੀ ਮਿਸਾਲ ਦੇਖ ਲਵੋ। ਜੇ ਕੋਇਲੇ ਦੇ ਮਜ਼ਦੂਰ ਤੇ ਕਾਰੀਗਰ ਸਾਰਾ ਕੰਮ ਅੱਜ ਛੱਡ ਦੇਣ ਤਾਂ, ਸਭ ਕਾਰਖਾਨੇ, ਸਭ ਰੇਲਾਂ ਤੇ ਉਨ੍ਹਾਂ ਦੇ ਨਾਲ ਲਗਦੀ ਸਾਰੀ ਤਹਜੀਬ ਥੋੜ੍ਹੇ ਚਿਰ ਵਿਚ ਹੀ ਬੰਦ ਹੋ ਜਾਵੇ। ਜੇ ਅੱਜ ਸਾਰੀ ਦੁਨੀਆਂ ਵਿਚ ਰੇਲ ਵਾਲੇ ਹੀ ਕੰਮ ਛੱਡ ਦੇਣ ਤਾਂ ਭੀ ਉਹੋ ਹੱਲ ਹੋਵੇ। ਇਹ ਗੱਲਾਂ ਫਰਜ਼ੀ ਹਨ। ਇਨ੍ਹਾਂ ਵੱਖੋ-ਵੱਖਰਿਆਂ ਜਥਿਆ ਦੀਆਂ ਦਿਨੋਂ ਦਿਨ ਜ਼ਬੇਬੰਦੀਆਂ ਤਕੜੀਆਂ ਹੋ ਰਹੀਆਂ ਹਨ ਤੇ ਇਹ ਖ਼ਤਰਾ ਨੇੜੇ ਆ ਰਿਹਾ ਹੈ।

ਇਸ ਗੱਲ ਦਾ ਇਹ ਜਵਾਬ ਭੀ ਹੋ ਸਕਦਾ ਹੈ ਕਿ ਜਦ ਸਭ ਜਥੇ ਹੀ ਪੂਰੇ ਜ਼ਬੇਬੰਦ ਹੋਣਗੇ ਤਾਂ ਸਭ ਇਕ ਦੂਜੇ ਤੋਂ ਡਰਨਗੇ ਤੇ ਕੋਈ ਭੀ ਦੂਜੇ ਦੇ ਬਰਖਲਾਫ਼ ਹੜਤਾਲ ਨਹੀਂ ਕਰੇਗਾ, ਕਿਉਂਕਿ ਇਹ ਹਥਿਆਰ ਹਰ ਇਕ ਦੇ ਪਾਸ ਹੋਵੇਗਾ। ਅਸੀਂ ਇਹ ਦਲੀਲ ਮੰਨ ਲੈਂਦੇ ਜੇਕਰ ਇਸ ਤਹਜੀਬ ਵਿਚ ਇਕ ਹੋਰ ਵੱਡਾ ਔਗੁਣ ਨਾ ਹੁੰਦਾ। ਉਹ ਔਗੁਣ ਇਹ ਹੈ ਕਿ ਇਹ ਤਹਜੀਬ ਹੰਕਾਰ ਨੂੰ ਬਹੁਤ ਵਧਾਦੀ ਹੈ ਤੇ ਹਰ ਇਕ ਆਦਮੀ ਦੂਜੇ ਨੂੰ ਜ਼ੋਰ ਤੇ ਜ਼ਬਰ ਨਾਲ ਡਰਾ ਧਮਕਾ ਕੇ ਆਪਣਾ ਕਿਹਾ ਮੰਨਾਣਾ ਚਾਹੁੰਦਾ ਹੈ। ਇਹ ਦਲੀਲ ਯੂਰਪ ਦੇ ਮਹਾਂ ਜੰਗ ਤੋਂ ਪਹਿਲਾਂ ਭੀ ਦਿੱਤੀ ਜਾਂਦੀ ਸੀ ਕਿ ਚੂੰਕਿ ਹਰ ਇਕ ਮੁਲਕ ਪਾਸ ਫ਼ੌਜਾਂ ਤੋਪਾਂ ਤਿਆਰ ਹਨ, ਇਸ ਵਾਸਤੇ ਲੜਾਈ ਨਹੀਂ ਹੋਵੇਗੀ ਤੇ ਹਰ ਇਕ ਮੁਲਕ ਦੂਜੇ ਪਾਸੇ ਡਰੇਗਾ ਕਿ ਜੇ ਲੜਾਈ ਹੋਈ ਤਾਂ ਦੋਵੇਂ ਪਾਸੇ ਫਨਾਹ ਹੋ ਜਾਣਗੇ ਪਰ ਇਸ ਤਹਜੀਬ ਦੇ ਹੰਕਾਰ ਤੇ ਫੋਕੇ ਰੋਹਬ ਦੀ ਮੁਹੱਬਤ ਨੇ ਇਹ ਜੰਗ ਕਰਾ ਹੀ ਦਿੱਤਾ, ਭਾਵੇਂ ਇਸ ਜੰਗ ਨਾਲ ਸਾਰੀ ਦੁਨੀਆਂ ਵਿਚ ਹੀ ਬੇਚੈਨੀ ਤੇ ਦੁਖ ਵਧ ਗਿਆ ਹੈ। ਜ਼ਰਾ ਇਸ ਹੰਕਾਰ ਤੇ ਫੋਕੇ ਰੋਹਬ ਤੇ ਕਰਤਬਾਂ ਵੱਲ ਨਜ਼ਰ ਮਾਰੋ। ਜਿਸ ਵੇਲੇ ਫ਼ਰਾਂਸੀਸਾਂ ਤੇ ਅੰਗ੍ਰੇਜ਼ਾਂ ਦੀ ਜਿੱਤ ਹੋਈ ਤਾਂ ਇਨ੍ਹਾਂ ਟੱਪ-ਟੱਪ ਕੇ ਟੋਏ ਪਾ ਦਿੱਤੇ ਭਲਾ ਜਦ ਇਨ੍ਹਾਂ ਨੂੰ ਪਤਾ ਸੀ ਕਿ ਲੜਾਈ ਕਰਕੇ ਸਾਡਾ ਰੁਪੈ ਦਾ, ਮਾਲ ਦਾ ਤੇ ਜਾਨਾਂ ਦਾ ਬੇਉੜਕਾ ਨੁਕਸਾਨ

ਹੀ ਹੋਇਆ, ਜੋ ਸ਼ਾਇਦ ਕਦੇ ਪੂਰਾ ਹੀ ਨਾ ਹੋ ਸਕਦਾ ਤਾਂ ਇਹ ਖਾਲੀ ਜਿੱਤ ਦੇ ਨਾਮ ਨੇ ਹੀ ਇਨ੍ਹਾਂ ਨੂੰ ਨਸ਼ਾ ਦਿੱਤਾ। ਨਹੀਂ ਤਾਂ ਇਹੋ ਜਿਹੀ ਜਿੱਤ ਤਾਂ ਦੁਨੀਆਂ ਤੋਂ ਵੱਡੀ ਤੋਂ ਵੱਡੀ ਹਾਰ ਨਾਲੋਂ ਭੀ ਭੈੜੀ ਸਾਬਤ ਹੋਈ ਹੈ ਤੇ ਹੋਵੇਗੀ। ਇਸ ਵਾਸਤੇ ਜਿਸ ਤਰ੍ਹਾਂ ਸਾਰੇ ਮੁਲਕਾਂ ਦੀ ਤਿਆਰੀ ਲੜਾਈ ਨੂੰ ਨਹੀਂ ਰੋਕ ਸਕੀ ਤੇ ਨਹੀਂ ਰੋਕ ਸਕੀ ਤੇ ਨਹੀਂ ਰੋਕ ਸਕਦੀ, ਇਸੇ ਤਰ੍ਹਾਂ ਸਾਰੇ ਜਥਿਆ ਦੀ ਤਿਆਰੀ ਆਉਣ ਵਾਲੇ ਭਾਈਚਾਰਕ ਜੰਗ ਨੂੰ ਨਹੀਂ ਰੋਕ ਸਕਦੀ ਤੇ ਨਾ ਉਹ ਰੁਕੇਗਾ। ਸਾਡਾ ਇਹ ਭਾਵ ਨਹੀਂ ਕਿ ਜਥੇਬੰਦੀ ਨਹੀਂ ਚਾਹੀਦੀ। ਜਥੇਬੰਦੀ ਇਕ ਵੱਡਾ ਹਥਿਆਰ ਹੈ ਤੇ ਇਸ ਬਿਨਾਂ ਕੋਈ ਕੰਮ ਚੱਲ ਹੀ ਨਹੀਂ ਸਕਦਾ ਪਰ ਪੱਛਮੀ ਤਹਜੀਬ ਤੇ ਪੱਛਮ ਮੰਤਵਾਂ ਵਾਲੀ ਜਥੇਬੰਦੀ ਉਸੇ ਤਰ੍ਹਾਂ ਖਤਰਨਾਕ ਹੈ, ਜਿਸ ਤਰ੍ਹਾਂ ਪਿਛਲੇ ਜੰਗ ਵਿਚ ਪੱਛਮੀ ਸਾਇੰਸ ਖਤਰਨਾਕ ਸਾਬਤ ਹੋ ਚੁੱਕੀ ਹੈ।

### **ਦੁਨੀਆਂ ਖਤਰੇ ਵਿਚ**

**(ਪੱਛਮੀ ਤਹਜੀਬ ਆਪਣੀ ਅੱਗ ਵਿਚ ਜ਼ਰੂਰ ਸੜ ਜਾਵੇਗੀ)**

### **ਮਾਲੀ ਖਤਰਾ**

ਇਸ ਭਾਈਚਾਰਕ ਜੰਗ ਵਿਚ ਤਾਂ ਅਜੇ ਕੁਝ ਦੇਰ ਮਾਲੂਮ ਹੁੰਦੀ ਹੈ ਪਰ ਇਸ ਪੱਛਮੀ ਤਹਜੀਬ ਦੀ ਵੱਡੀ ਨੀਂਹ ਸਰਮਾਇਆ (ਇਕੱਠਾ ਰੁਪਿਆ) ਹੈ ਕੋਈ ਕਾਰਖਾਨਾ, ਕੋਈ ਰੇਲ, ਕੋਈ ਸਾਇੰਸ ਤੇ ਕੋਈ ਹੋਰ ਵੱਡਾ ਕੰਮ ਬਿਨਾਂ ਬੜੇ ਸਾਰੇ ਸਰਮਾਏ ਦੇ ਚੱਲ ਹੀ ਨਹੀਂ ਸਕਦਾ। ਇਹ ਸਿਲਸਿਲਾ ਅਜਿਹਾ ਬੱਝ ਗਿਆ ਹੈ ਕਿ ਰੁਪੈ ਦੇ ਪ੍ਰਬੰਧ ਭੀ ਕਈ ਕਿਸਮ ਦੇ ਬੈਂਕਾਂ ਦੀ ਜਥੇਬੰਦੀ ਬਣਾਣੀ ਪਈ। ਬੈਂਕ ਦੀ ਜਥੇਬੰਦੀ ਬੜੀ ਮੁਕੰਮਲ ਹੋ ਚੁੱਕੀ ਹੈ ਤੇ ਇਸ ਦੀ ਹੁਣ ਬੱਲਿਓਂ ਨੀਂਹ ਨਿਕਲ ਗਈ ਹੈ।

ਇਸ ਮਾਲੀ ਸਿਲਸਿਲੇ ਵਿਚ ਰੁਪੈ ਦੇ ਇਧਰ-ਉਧਰ ਘੱਲਣ ਦੀ ਲੋੜ ਬਹੁਤੀ ਪੈਣ ਕਰਕੇ ਨੋਟ ਜਾਰੀ ਕੀਤੇ ਗਏ। ਇਨ੍ਹਾਂ ਨੋਟਾਂ ਦਾ ਭਾਵ ਖਾਲੀ ਇਹ ਸੀ ਕਿ ਰੋਜ਼ ਰੁਪਿਆ ਚੁੱਕ ਕੇ ਇਧਰ-ਉਧਰ ਫਿਰਨ ਦੀ ਲੋੜ ਨਾ ਪਵੇ। ਇਹ ਅਸਲ ਵਿਚ ਰੁਪੈ ਦੇ ਵਰਤਾਰੇ ਨੂੰ ਸੌਖਾ ਕਰਨ ਲਈ ਹੁੰਡੀਆਂ ਸਨ।

ਇਨ੍ਹਾਂ ਦੀ ਆਪਣੀ ਕੋਈ ਕੀਮਤ ਨਹੀਂ ਹੈ। ਇਸ ਕਰਕੇ ਜਿਤਨੇ ਨੋਟ ਸਰਕਾਰ ਬਣਾਇਆ ਕਰਦੀਆਂ ਸਨ, ਉਤਨਾਂ ਨਕਦ ਰੁਪਿਆ ਉਹ ਖਜ਼ਾਨੇ ਵਿਚ ਰੱਖਿਆ ਕਰਦੀਆਂ ਸਨ। ਇਹ ਸਿਆਣੀ ਪਾਲਿਸੀ ਪਿਛਲੇ ਜੰਗ ਵਿਚ ਟੁੱਟ ਚੁੱਕੀ ਹੈ। ਰੁਪੈ ਦੀ ਬਹੁਤ ਲੋੜ ਪੈਣ ਕਰਕੇ, ਸਰਕਾਰਾਂ ਨੇ ਐਵੇਂ ਹੀ ਨੋਟ ਬਣਾ ਦਿੱਤੇ। ਨਤੀਜਾ ਇਹ ਹੋਇਆ ਕਿ ਨੋਟਾਂ ਦੀ ਕਦਰ ਘਟੀ ਤੇ ਨਾਲ ਰੁਪੈ ਦੀ ਭੀ ਕਦਰ ਘਟੀ ਤੇ ਇਸ ਕਰਕੇ ਮਹਿੰਗਾਈ ਬਹੁਤ ਵੱਧ ਗਈ। ਇਸ ਵੇਲੇ ਹਰ ਕਿਸਮ ਦੀ ਮਹਿੰਗਾਈ ਇਤਨੀ ਜ਼ਿਆਦਾ ਹੈ ਕਿ ਵਰਤਨ ਵਾਸਤੇ ਰੁਪਿਆ ਕਾਫ਼ੀ ਨਹੀਂ ਹੈ ਤੇ ਇਸ ਕਰ ਕੇ ਫਰਜ਼ੀ ਰੁਪੈ (ਨੋਟਾਂ ਤੇ ਸਸਤੀਆਂ ਧਾਤਾਂ ਦੇ ਸਿੱਕੇ) ਦੀ ਲੋੜ ਹੈ ਜੋ ਵਰਤਾਰਾ ਪੂਰਾ ਕਰ ਸਕੇ ਤੇ ਇਸ ਫਰਜ਼ੀ ਰੁਪੈ ਕਰਕੇ ਹੀ ਮਹਿੰਗਾਈ ਭੀ ਵੱਧ ਗਈ ਹੈ ਤੇ

ਮਹਿੰਗਾਈ ਦੇ ਕਾਰਨ ਫਰਜ਼ੀ ਰੁਪੈ ਦੇ ਬਣਾਣ ਦੀ ਲੋੜ ਹੈ। ਇਸ ਗੱਲ ਨੇ ਤਹਜੀਬ ਦੀ ਨੀਂਹ ਹਿਲਾ ਦਿੱਤੀ ਹੈ ਤੇ ਹਰ ਵੇਲੇ ਡਰ ਹੈ ਕਿ ਸਾਰੇ ਦਾ ਸਾਰਾ ਮਕਾਨ ਹੀ ਕਿਧਰੇ ਨਾ ਉਲਟ ਪਵੇ, ਜਰਮਨੀ ਤੋਂ ਖ਼ਬਰਾਂ ਆ ਰਹੀਆਂ ਹਨ ਕਿ ਉਸ ਦੀ ਮਾਲੀ ਹਾਲਤ ਬਹੁਤ ਖਰਾਬ ਹੋ ਰਹੀ ਹੈ ਤੇ ਅੱਜ-ਕਲ੍ਹ ਪਟਾਕਾ ਪੈਣ ਵਾਲਾ ਹੈ। ਅੱਗੇ ਰੂਸ ਦਾ ਮਾਲੀ ਸਿਲਸਿਲਾ ਟੁੱਟ ਚੁੱਕਾ ਹੈ ਪਰ ਰੂਸ ਉਸ ਵੇਲੇ ਬਾਕੀ ਦੁਨੀਆਂ ਨਾਲੋਂ ਵੱਖਰਾ ਸੀ ਜੇਕਰ ਜਰਮਨੀ ਦੇ ਮਾਲੀ ਸਿਲਸਿਲੇ ਵਿਚ ਗੜਬੜ ਹੋ ਗਈ ਤਾਂ ਸਾਰੀ ਦੁਨੀਆਂ ਤਾਂ ਮਾਲੀ ਸਿਲਸਿਲਾ ਖ਼ਤਮ ਹੋ ਜਾਏਗਾ। ਨੋਟ ਚੱਲਨੇਂ ਰੁੱਕ ਜਾਣਗੇ, ਬੈਂਕ ਬੰਦ ਹੋ ਜਾਣਗੇ, ਕਾਰਖ਼ਾਨੇ ਬੰਦ ਹੋ ਜਾਣਗੇ ਤੇ ਇਹ ਸਾਰਾ ਵਪਾਰ ਦਾ ਸਿਲਸਿਲਾ ਟੁੱਟ ਜਾਏਗਾ ਤੇ ਇਸ ਗੱਲ ਦਾ ਨਤੀਜਾ ਪੱਛਮੀ ਤਹਜੀਬ ਦਾ ਖਾਤਮਾ ਹੋਵੇਗਾ। ਸਾਨੂੰ ਆਸ ਪੈਂਦੀ ਹੈ ਕਿ ਫ਼ਰਾਂਸ ਤੇ ਇੰਗਲੈਂਡ ਜਰਮਨੀ ਦੀ ਮਦਦ ਕਰਕੇ ਅਜਿਹੀ ਗੱਲ ਨਹੀਂ ਹੋਣ ਦੇਣਗੇ ਤੇ ਇਸ ਵਕਤ ਤਾਂ ਇਹ ਖ਼ਤਰਾ ਟਲ ਜਾਏਗਾ, ਪਰ ਦਿਨੋਂ ਦਿਨ ਸਾਰੀਆਂ ਸਰਕਾਰਾਂ ਦਾ ਕਰਜ਼ਾ ਵੱਧ ਰਿਹਾ ਹੈ ਤੇ ਇਹ ਬਨਾਵਟੀ ਸਿਲਸਿਲਾ ਕਦ ਤੱਕ ਕਾਇਮ ਰਹੇਗਾ। ਅਸੀਂ ਮਾਲੀ ਸਿਲਸਿਲੇ ਨੂੰ ਚੰਗੀ ਤਰ੍ਹਾਂ ਸਮਝਣ ਦਾ ਦਾਹਵਾ ਨਹੀਂ ਕਰਦੇ, ਨਹੀਂ ਤਾਂ ਇਸ ਉੱਤੇ ਕੁਝ ਹੋਰ ਰੋਸ਼ਨੀ ਪਾਈਏ ਪਰ ਇਤਨਾ ਜ਼ਰੂਰ ਕਹਾਂਗੇ ਕਿ ਸਾਨੂੰ ਇਹ ਖ਼ਤਰਾ ਬਹੁਤ ਨੇੜੇ ਨਜ਼ਰ ਆਉਂਦਾ ਹੈ ਤੇ ਕੋਈ ਹੈਰਾਨੀ ਵਾਲੀ ਗੱਲ ਨਹੀਂ ਹੋਵੇਗੀ ਜੇਕਰ ਇਹ ਕੰਮ ਇਕ ਦੋ ਸਾਲ ਦੇ ਅੰਦਰ ਹੀ ਬਣ ਜਾਵੇ। ਇਹ ਹੈ ਵੱਡਾ ਖ਼ਤਰਾ ਜੋ ਐਨ ਸਾਹਮਣੇ ਆ ਗਿਆ ਹੈ।

### ਜੰਗ ਦਾ ਖ਼ਤਰਾ

ਪਿਛਲੇ ਜੰਗ ਤੋਂ ਇਨ੍ਹਾਂ ਤਹਜੀਬ ਵਾਲਿਆਂ ਨੂੰ ਕੋਈ ਸਮਝ ਨਹੀਂ ਪਈ ਹੈ ਤੇ ਇਨ੍ਹਾਂ ਨਵੇਂ ਜੰਗ ਦੀ ਤਿਆਰੀ ਕਰ ਦਿੱਤੀ ਹੈ। ਵੱਖੋ-ਵੱਖਰੇ ਇਕਰਾਰ ਨਾਲੇ ਬਾਦਸ਼ਾਹੀਆਂ ਵਿਚ ਹੋ ਰਹੇ ਹਨ ਤੇ ਅੱਗੇ ਨਾਲੋਂ ਕਈ ਦਰਜੇ ਜ਼ਿਆਦਾ ਤਬਾਹ ਕਰਨ ਵਾਲੇ ਹਥਿਆਰ ਬਣ ਰਹੇ ਹਨ। ਹੰਕਾਰ ਤੇ ਮਾਣ ਵਿਚ ਮੱਤੇ ਹੋਏ ਇਹ ਤਹਜੀਬ ਵਾਲੇ ਤਹਜੀਬ ਤੇ ਚਲਾਕੀ ਦੀ ਆਕੜ ਉੱਤੇ ਇਕ ਜੰਗ ਦੇ ਇਤਨੇ ਝਗੜੇ ਛਿੜੇ ਹੋਏ ਹਨ ਤੇ ਖ਼ਾਸ ਕਰਕੇ ਦੁਨੀਆਂ ਦੀ ਮਾਲੀ ਹਾਲਤ ਇਤਨੀ ਖ਼ਤਰਨਾਕ ਹੋ ਗਈ ਹੈ ਕਿ ਇਸ ਤੋਂ ਬਚਣਾ ਔਖਾ ਹੋ ਗਿਆ ਹੈ ਪਰ ਆਉਣ ਵਾਲਾ ਜੰਗ ਇਸ ਤੋਂ ਬਹੁਤ ਜ਼ਿਆਦਾ ਭਿਆਨਕ ਹੋਵੇਗਾ ਤੇ ਇਸ ਵਿਚ ਬਹੁਤੀ ਦੇਰ ਭੀ ਨਹੀਂ ਹੈ। ਜੇਕਰ ਇਹ ਤਹਜੀਬ ਹੁਣ ਦੀ ਮਾਲੀ ਖਲਬਲੀ ਤੋਂ ਬਚ ਗਈ ਤੇ ਆਉਣ ਵਾਲੇ ਜੰਗ ਦੀ ਤਿਆਰੀ ਕਿਸੇ ਤਰ੍ਹਾਂ ਹਟਾਈ ਨਾ ਗਈ ਤਾਂ ਅਜਬ ਨਹੀਂ ਹੈ ਕਿ ਅੱਜ ਦਸ ਸਾਲ ਦੇ ਅੰਦਰ-ਅੰਦਰ ਹੀ ਅਜਿਹਾ ਭਿਆਨਕ ਜੰਗ ਹੋਵੇ ਕਿ ਦੁਨੀਆਂ ਸਾਰੀ ਉੱਜੜ ਜਾਵੇ ਤੇ ਇਸ ਤਹਜੀਬ ਦਾ ਭੀ ਖਾਤਮਾ ਹੋ ਜਾਵੇ। ਅਜੇ ਤੱਕ ਇਸ ਜੰਗ ਦੇ ਰੋਕਣ ਲਈ ਕੋਈ ਵਸੀਲਾ ਨਹੀਂ ਵਰਤਿਆ ਗਿਆ ਹੈ ਤੇ ਅਜੇ ਤੱਕ ਦੂਜੀਆਂ ਕੌਮਾਂ ਨੂੰ ਆਪਣਾ ਗੁਲਾਮ ਬਣਾਣ ਦਾ ਯਤਨ ਕੀਤਾ ਜਾ ਰਿਹਾ ਹੈ। ਜਦ ਤੱਕ ਲੋਕੀਂ ਆਪਣੇ ਜ਼ੋਰ ਉੱਤੇ ਮਾਣ ਕਰਦੇ ਹਨ, ਜਦ ਤੱਕ ਲੋਕੀਂ

ਦੂਜਿਆਂ ਨੂੰ ਗੁਲਾਮ ਬਨਾਣ ਦਾ ਯਤਨ ਕਰਦੇ ਹਨ ਤੇ ਜਦ ਤੱਕ ਲੜਾਈ ਦੇ ਸਮਾਨ ਤਿਆਰ ਹੁੰਦੇ ਹਨ, ਇਹ ਦੁਨੀਆਂ ਤੇ ਤਹਜੀਬ ਖ਼ਤਰੇ ਤੋਂ ਬਾਹਰ ਨਹੀਂ ਹੋ ਸਕਦੀ, ਇਕ ਕੌਮ ਦੂਜੀ ਨੂੰ ਹੀ ਗੁਲਾਮ ਨਹੀਂ ਬਨਾਣਾ ਚਾਹੁੰਦੀ, ਸਗੋਂ ਇਕ ਕੌਮ ਵਿਚ ਹਰ ਇਕ ਆਦਮੀ ਦੂਜਿਆਂ ਤੋਂ ਵੱਡਾ ਬਨਣਾ ਚਾਹੁੰਦਾ ਹੈ ਅਥਵਾ ਦੂਜਿਆਂ ਨੂੰ ਗੁਲਾਮ ਬਨਾਣਾ ਚਾਹੁੰਦਾ ਹੈ। ਇਕ ਆਦਮੀ ਇਸ ਵਾਸਤੇ ਦੌਲਤ ਇਕੱਠੀ ਕਰਦਾ ਹੈ ਕਿ ਇਸ ਨਾਲ ਦੂਜਿਆਂ ਨੂੰ ਗੁਲਾਮ ਬਨਾਵੇ। ਇਸ ਕਰਕੇ ਗ਼ਰੀਬ ਆਦਮੀਆਂ ਨੇ ਭੀ ਥਾਂ-ਥਾਂ ਰੌਲਾ ਸ਼ੁਰੂ ਕੀਤਾ ਹੋਇਆ ਤੇ ਜੇਕਰ ਇਕ ਕੌਮ ਦੂਜੀ ਨੂੰ ਗੁਲਾਮ ਬਨਾਣਾ ਛੱਡ ਭੀ ਦੇਵੇ ਤੇ ਇਹ ਅਮੀਰਾਂ ਦੀ ਗੁਲਾਮੀ ਦਾ ਸਿਲਸਿਲਾ ਕਾਇਮ ਰਹੇ ਤਾਂ ਭੀ ਜੰਗ ਦਾ ਖ਼ਤਰਾ ਹੈ। ਜੰਗ ਦਾ ਖ਼ਤਰਾ ਕਿਸ ਤਰ੍ਹਾਂ ਮਿਟ ਸਕਦਾ ਹੈ ਇਹ ਅਸੀਂ ਅੱਗੇ ਚੱਲ ਕੇ ਦੱਸਾਂਗੇ।

### ਅਯਾਸ਼ੀ ਦਾ ਖ਼ਤਰਾ

ਜੇਕਰ ਇਹ ਮਾਲੀ ਖ਼ਤਰਾ ਤੇ ਜੰਗ ਦਾ ਖ਼ਤਰਾ ਦੋਵੇਂ ਭੀ ਟਲ ਜਾਣ ਤਾਂ ਭੀ ਇਸ ਤਹਜੀਬ ਵਿਚ ਇਕ ਹੋਰ ਬੜਾ ਭਾਰੀ ਖ਼ਤਰਾ ਹੈ, ਜੋ ਇਸ ਨੂੰ ਤਬਾਹ ਕਰਕੇ ਹੀ ਰਹੇਗਾ, ਉਹ ਖ਼ਤਰਾ ਇਸ ਤਹਜੀਬ ਵਿਚ ਅਯਾਸ਼ੀ ਦਾ ਪ੍ਰਚਾਰ ਹੈ। ਜੋ ਕਾਢ ਕੱਢੀ ਜਾਂਦੀ ਹੈ, ਇਸ ਲਈ ਕਿ ਇਸ ਨਾਲ ਆਰਾਮ ਵਧੇ। ਭਾਵੇਂ ਆਰਾਮ ਤਾਂ ਨਹੀਂ ਵਧਿਆ ਪਰ ਇਸ ਤਰ੍ਹਾਂ ਰੋਜ਼ ਆਰਾਮ ਦੇ ਮਗਰ ਦੌੜਿਆਂ ਆਰਾਮ ਦੀ ਖਾਹਿਸ਼ ਜ਼ਰੂਰ ਵਧ ਗਈ ਹੈ। ਮੁਹੱਬਤ ਤੇ ਫਰਜ਼ ਦਾ ਖ਼ਿਆਲ ਤਾਂ ਉਕੇ ਉੱਡਦੇ ਹੀ ਜਾਂਦੇ ਹਨ। ਸਿਰਫ਼ ਆਪਣੀ ਐਸ਼ ਦਾ ਖ਼ਿਆਲ ਵਧੇ ਉੱਤੇ ਹੈ। ਜੇਕਰ ਇਸ ਐਸ਼ ਦੇ ਖ਼ਤਰੇ ਦਾ ਅੰਦਾਜ਼ਾ ਲਾਣਾ ਹੋਵੇ ਤਾਂ ਯੂਰਪ ਉੱਤੇ ਨਜ਼ਰ ਮਾਰੋ ਤੇ ਖ਼ਾਸ ਕਰਕੇ ਫ਼ਰਾਂਸ ਵੱਲ ਦੇਖੋ। ਫ਼ਰਾਂਸ ਵਿਚ ਮਰਦ ਤੇ ਜਨਾਨੀਆਂ ਇਤਨੀਆਂ ਐਸ਼-ਪਸੰਦ ਹੋ ਗਈਆਂ ਹਨ ਕਿ ਉਨ੍ਹਾਂ ਔਲਾਦ ਹੋਣੀ ਹੀ ਬੰਦ ਕਰ ਦਿੱਤੀ ਹੈ। ਨਤੀਜਾ ਇਹ ਹੋਇਆ ਕਿ ਫ਼ਰਾਂਸ ਦੀ ਆਬਾਦੀ ਘੱਟ ਹੋ ਰਹੀ ਹੈ, ਫ਼ਰਾਂਸੀ ਸਰਕਾਰ ਨੇ ਬੱਚੇ ਪੈਦਾ ਕਰਨ ਦਾ ਇਨਾਮ ਰੱਖਿਆ ਹੋਇਆ ਹੈ ਤੇ ਜੋ ਮਰਦ ਵਿਆਹ ਨਾ ਕਰਨ ਉਨ੍ਹਾਂ ਉੱਤੇ ਟੈਕਸ ਲਾ ਦਿੱਤਾ ਹੈ। ਇਹਨਾਂ ਤਰਲਿਆਂ ਨਾਲ ਫ਼ਰਾਂਸ ਦੀ ਅਬਾਦੀ ਵਿਚ ਘਾਟਾ ਹੀ ਪੈਂਦਾ ਜਾ ਰਿਹਾ ਹੈ। ਜੇਕਰ ਇਹ ਤਹਜੀਬ ਹੋਰ ਵਧੀ ਤਾਂ ਨਾ ਸਿਰਫ਼ ਫ਼ਰਾਂਸ ਦਾ ਹੀ ਇਹ ਹਾਲ ਹੋਵੇਗਾ, ਸਗੋਂ ਸਾਰੀ ਦੁਨੀਆਂ ਹੀ ਇਸ ਅਯਾਸ਼ੀ ਕਰਕੇ ਤਬਾਹ ਹੋ ਜਾਣੀ ਹੈ।

## ਨਿਰੋਲ ਧਾਰਮਿਕ ਕੌਣ ਹੈ ?

ਅੱਜ-ਕਲ੍ਹ ਲੋਕਾਂ ਨੇ ਇਕ ਪੜਦਾ ਬਣਾਇਆ ਹੋਇਆ ਹੈ। ਜਿਸ ਕੰਮ ਵਿਚ ਸਰਕਾਰ ਨਾਲ ਟਾਕਰਾ ਹੁੰਦਾ ਹੋਵੇ, ਉਸ ਨੂੰ ਰਾਜਸੀ ਤੇ ਇਸ ਵਾਸਤੇ ਧਰਮੋਂ ਬਾਹਰਾ ਕੰਮ ਕਹਿ ਦੇਂਦੇ ਹਨ। ਡਰਦਿਆਂ ਅਗਾਹਾਂ ਹੋਣ ਦਾ ਹੀਆ ਪੈਦਾ ਹੋਵੇ ਤੇ ਚੌਧਰੀ ਬਣਨ ਦਾ ਦਿਲ ਕਰਦਾ ਹੋਵੇ ਤਾਂ ਇਹ ਨੁਸਖਾ ਠੀਕ ਹੈ। ਜੋ ਪੰਥ ਸੇਵਕ ਧਰਮ, ਦੇਸ਼ ਜਾਂ ਕੌਮ ਲਈ ਕੁਰਬਾਨ ਹੋ ਜਾਣ, ਜਾਂ ਹੋਣ ਨੂੰ ਤਿਆਰ ਹੋਣ ਤਾਂ ਉਹਨਾਂ ਨੂੰ ਤਾਂ ਗਰਮ ਧੜੇ ਦੇ ਕਹਿ ਕੇ ਦੁਰਕਾਰ ਦਿੱਤਾ ਤੇ ਆਪ “ਨਿਰੋਲ ਧਾਰਮਿਕ” ਬਣ ਗਿਆ।

ਕੀ ਧਰਮ ਸਾਡੇ ਜੀਵਨ ਦੇ ਹਰ ਅੰਗ ਵਿਚ ਨਹੀਂ ਹੈ ? ਕੀ ਕੋਈ ਅਜੇਹਾ ਕੰਮ ਹੈ ਜੋ ਧਰਮ ਤੋਂ ਬਾਹਰ ਹੋ ਸਕਦਾ ਹੈ ? ਧਰਮ ਤਾਂ ਸਾਡੀ ਆਤਮਕ ਤੇ ਮਾਨਸ਼ਕ ਦਸ਼ਾ ਦਾ ਨਾਮ ਹੈ। ਮਨ ਜਾਂ ਆਤਮਾ ਖਿਆਲ ਦੇ ਇਕੱਠ ਨੂੰ ਕਹਿੰਦੇ ਹਨ। ਇਸ ਵਾਸਤੇ ਪਵਿੱਤਰ ਖਿਆਲ ਜਾਂ ਪਵਿੱਤਰ ਆਤਮਾ ਹੋਣਾ ਇਕੋ ਗੱਲ ਹੈ। ਜਿਸ ਆਦਮੀ ਦੀ ਆਤਮਾ ਜਾਂ ਖਿਆਲ ਪਵਿੱਤਰ ਹਨ, ਉਹ ਹਰ ਕੰਮ ਉਨ੍ਹਾਂ ਖਿਆਲਾਂ ਅਨੁਸਾਰ ਹੀ ਕਰੇਗਾ ਤੇ ਜੇ ਦੁਕਾਨਦਾਰਾ ਹੈ ਤਾਂ ਇਕ ਜ਼ਬਾਨ, ਸੱਚਾ ਤੇ ਪੂਰੇ ਤੌਲ ਬੋਲ ਵਾਲਾ ਹੋਵੇਗਾ, ਜੇ ਜ਼ਿੰਮੀਂਦਾਰ ਹੈ ਤਾਂ ਨਾਂ ਕਿਸੇ ਦੀ ਵੱਟ ਪੁੱਟੇਗਾ ਤੇ ਨਾ ਕਿਸੇ ਦੇ ਪੱਠੇ ਚੁੱਕੇਗਾ, ਜੇ ਗ੍ਰੰਥੀ ਹੈ ਤਾਂ ਨਿਰਲੋਭ ਹੋ ਕੇ ਗੁਰੂ ਸਾਹਿਬ ਦੀ ਸੇਵਾ ਕਰੇਗਾ ਤੇ ਦਾਨੀਆਂ ਦੇ ਹੱਥ ਵੰਨੇ ਨਹੀਂ ਵੇਖੇਗਾ ਤੇ ਜੇ ਉਪਦੇਸ਼ਕ ਹੈ ਤਾਂ ਤਨੋਂ-ਮਨੋਂ ਸਿੱਖੀ ਦੇ ਪ੍ਰਚਾਰ ਵਿਚ ਲੱਗੇਗਾ ਤੇ ਰੁਪਏ ਲੈਣ ਦਾ ਧਿਆਨ ਨਹੀਂ ਕਰੇਗਾ।

ਸਾਡੇ ਖਿਆਲ ਵਿਚ ਤਾਂ ਸਾਡੇ ਕੰਮ ਤੋਂ ਹੀ ਪੈਦਾ ਹੁੰਦੇ ਹਨ। ਅਜ਼ਬ ਸਿਲਸਿਲਾ ਹੈ। ਖਿਆਲਾਂ ਤੋਂ ਕੰਮ ਤੇ ਕੰਮਾਂ ਤੋਂ ਖਿਆਲ ਪੈਦਾ ਹੁੰਦੇ ਹਨ। ਕੋਈ ਕੰਮ ਅਜੇਹਾ ਨਹੀਂ ਹੈ ਜੋ ਸਾਡੇ ਖਿਆਲਾਂ ਉੱਤੇ ਅਸਰ ਨਾ ਪਾਂਦਾ ਹੋਵੇ ਤੇ ਕੋਈ ਖਿਆਲ ਅਜਿਹਾ ਨਹੀਂ ਹੈ ਜੋ ਸਾਡੇ ਕੰਮ ਉੱਤੇ ਅਸਰ ਨਾ ਪਾਂਦਾ ਹੋਵੇ। ਸਾਡਾ ਬੈਠਣਾ-ਉਠਣਾ, ਸਾਡਾ ਚਲਣਾ-ਫਿਰਨਾ, ਸਾਡਾ ਖਾਣਾ-ਪੀਣਾ, ਸਾਡਾ ਸੋਣਾ-ਜਾਗਣਾ, ਸਾਡਾ ਇਕ ਉਂਗਲ ਹਿਲਾਣਾ, ਜਾਂ ਇਕ ਵਾਲ ਨੂੰ ਭੀ ਅੱਗੇ-ਪਿੱਛੇ ਕਰਨਾ ਸਾਡੇ ਖਿਆਲਾਂ ਉੱਤੇ ਅਸਰ ਪਾਏ ਬਿਨਾਂ ਨਹੀਂ ਰਹਿ ਸਕਦਾ। ਕੋਈ ਨਿੱਕੇ ਤੋਂ ਨਿੱਕਾ ਕੰਮ ਦੁਨੀਆਂ ਵਿਚ ਅਜਿਹਾ ਨਹੀਂ ਹੋ ਸਕਦਾ, ਜੋ ਸਾਡੇ ਖਿਆਲਾਂ ਨੂੰ ਚੰਗਾ ਜਾਂ ਮੰਦਾ ਨਾ ਕਰਦਾ ਹੋਵੇ। ਇਸ ਵਾਸਤੇ ਹਰ ਇਕ ਨਿੱਕੇ ਤੋਂ ਨਿੱਕਾ ਕੰਮ ਸਾਡੇ ਖਿਆਲਾਂ ਨੂੰ ਪਵਿੱਤਰ ਜਾਂ ਅਪਵਿੱਤਰ ਕਰਨ ਕਰਕੇ ਸਾਡੇ ਮਨ (ਜੋ ਖਿਆਲਾਂ ਦੇ ਇਕੱਠ ਦਾ ਦੂਜਾ ਨਾਂ



ਹੈ) ਨੂੰ ਪਵਿੱਤਰ ਯਾ ਅਪਵਿੱਤਰ ਕਰਦਾ ਹੈ। ਜਾਂ ਇਉਂ ਕਹੋ ਕਿ ਹਰ ਇਕ ਛੋਟੇ ਤੋਂ ਛੋਟਾ ਕੰਮ ਸਾਨੂੰ ਧਰਮ ਵਿਚ ਅਗਾਹਾਂ ਜਾਂ ਪਿਛਾਹਾਂ ਕਰਦਾ ਹੈ। ਜਿਸ ਦਾ ਇਹ ਭਾਵ ਨਿਕਲਿਆ ਕਿ ਦੁਨੀਆਂ ਵਿਚ ਕੋਈ ਅਜੇਹਾ ਕੰਮ ਨਹੀਂ ਹੈ ਜੋ (ਸਾਡੇ ਮਨ ਉੱਤੇ ਅਸਰ ਪਾਣ ਦੇ ਕਾਰਣ) ਧਰਮ ਤੋਂ ਬਾਹਰ ਕਹਿ ਸਕਦੇ ਹਾਂ। ਹੋਰ ਸਪਸ਼ਟ ਕਰਨ ਲਈ ਅਸੀਂ ਇਹ ਮਸ਼ਾਲ ਲੈਂਦੇ ਹਨ ਕਿ ਇਕ ਆਦਮੀ ਦੋ ਘੜੀਆਂ ਚੁੱਪ ਕਰਕੇ ਮੰਜੇ ਉੱਤੇ ਲੇਟ ਰਹਿੰਦਾ ਹੈ। ਉਸ ਦਾ ਇਸ ਤਰ੍ਹਾਂ ਲੇਟਣ ਜਾਂ ਤਾਂ ਉਸ ਦੇ ਥੱਕੇ ਹੋਏ ਸਰੀਰ ਨੂੰ ਠੀਕ ਕਰੇਗਾ ਤੇ ਜਾਂ ਜੇ ਉਹ ਸੁਸਤੀ ਨਾਲ ਲੇਟਿਆ ਹੈ ਤਾਂ ਉਸ ਦੇ ਸਰੀਰ ਤੇ ਮਨ ਵਿਚ ਹੋਰ ਸੁਸਤੀ ਵਧਾਵੇਗਾ। ਉਸ ਦਾ ਬਕਾਨਾ ਤੋਂ ਖਾਲੀ ਸਰੀਰ ਉਸ ਦੇ ਅੱਗੇ ਦੇ ਹਰ ਇਕ ਕੰਮ ਉੱਤੇ ਅਸਰ ਪਾਏਗਾ। ਮਤਲਬ ਇਹ ਕਿ ਇਸ ਤਰ੍ਹਾਂ ਚੁੱਪ ਕਰਕੇ ਲੇਟ ਰਹਿਣਾ ਭੀ ਧਰਮ ਤੋਂ ਬਾਹਰ ਨਹੀਂ ਹੋ ਸਕਦਾ। ਫਿਰ “ਨਿਰੋਲ ਧਾਰਮਿਕ” ਦਾ ਕੀ ਭਾਵ ਨਿਕਲਿਆ? ਜਦ ਸਾਡਾ ਕੋਈ ਕੰਮ ਭੀ ਧਰਮ ਉੱਤੇ ਅਸਰ ਪਾਏ ਬਿਨਾਂ ਨਹੀਂ ਰਹਿ ਸਕਦਾ ਤਾਂ ਹਰ ਇਕ ਕੰਮ ਭੀ ਕਰਨ ਲੱਗਿਆਂ ਸਾਨੂੰ ਵੇਖ ਲੈਣਾ ਚਾਹੀਦਾ ਹੈ ਕਿ ਇਹ ਸਾਡੀ ਧਾਰਮਿਕ ਉਨਤੀ ਕਰੇਗਾ ਕਿ ਨਹੀਂ। ਜੇ ਉਨਤੀ ਕਰੇਗਾ ਤਾਂ ਇਹ ਕੰਮ ਧਾਰਮਿਕ ਹੈ ਤੇ ਜੇ ਨਹੀਂ ਤਾਂ ਇਹ ਕੰਮ ਧਰਮ ਵਿਰੁੱਧ ਹੈ। ਨਿਰੋਲ ਧਾਰਮਿਕ ਲਫਜ਼ ਉਹਨਾਂ ਲੋਕਾਂ ਦਾ ਘੜਿਆ ਹੋਇਆ ਹੈ। ਜੋ ਧਰਮ ਦੀ ਆੜ ਵਿਚ ਆਪਣੇ ਸਰੀਰ ਨੂੰ ਸੇਵਾ ਤੇ ਕੁਰਬਾਨੀ ਤੋਂ ਬਚਾਣਾ ਚਾਹੁੰਦੇ ਹਨ। ਜਿਸ ਕਿਸੇ ਨੇ ਮਾਫੀ ਮੰਗੀ ਹੋਵੇ ਜਾਂ ਮਾਫੀ ਮੰਗਣੀ ਹੋਵੇ, ਉਹ ਨਿਰੋਲ ਧਾਰਮਿਕ ਬਣ ਜਾਂਦਾ ਹੈ।

ਅਸੀਂ ਪੁਛਦੇ ਹਾਂ ਕਿ ਕਿਹੜਾ ਰਾਜਸੀ ਕੰਮ ਹੈ, ਜੋ ਸਿੱਖ ਧਰਮ ਅਨੁਸਾਰ ਨਹੀਂ ਹੈ? ਜੇ ਕੋਈ ਅਜਿਹਾ ਕੰਮ ਹੈ ਤਾਂ ਸਿੱਖ ਨੂੰ ਉਸ ਦੇ ਨੇੜੇ ਨਹੀਂ ਜਾਣਾ ਚਾਹੀਦਾ। ਕੀ ਦੁੱਖੀਆਂ ਤੇ ਮਜ਼ਲੂਮਾਂ ਦੀ ਸੇਵਾ ਕਰਨੀ ਜਾਂ ਉਹਨਾਂ ਨੂੰ ਜ਼ੁਲਮ ਤੋਂ ਬਚਾਣਾ ਸਿੱਖ ਧਰਮ ਅਨੁਸਾਰ ਨਹੀਂ ਹੈ? ਸਾਡੀ ਰਾਏ ਵਿਚ ਤਾਂ ਗੁਰੂ ਗੋਬਿੰਦ ਸਿੰਘ ਜੀ ਨੇ ਇਹ ਸ਼ਹੀਦੀ ਕੰਮ ਦੁੱਖੀਆਂ ਦੇ ਦੁਖ ਦੂਰ ਕਰਨ ਲਈ ਹੀ ਬਣਾਈ ਸੀ ਤੇ ਇਹ ਸੇਵਾ ਤੇ ਕੁਰਬਾਨੀ ਨਾ ਸਿਰਫ਼ ਸਾਡਾ ਧਰਮ ਹੀ ਹੈ, ਸਗੋਂ ਇਹ ਸਭ ਤੋਂ ਮੁੱਖ ਧਰਮ ਹੈ। ਜੇਕਰ ਹਕੂਮਤ ਨਾਲ ਝਗੜਾ ਕਰਨਾ ਜਾਂ ਲੜਨਾ (ਦੁੱਖੀਆਂ ਦੀ ਖ਼ਾਤਰ) ਨਿਰੋਲ ਧਾਰਮਿਕ ਨਹੀਂ ਹੈ ਤਾਂ ਗੁਰੂ ਤੇਗ ਬਹਾਦਰ ਜੀ ਦਾ ਹਿੰਦੂਆਂ ਦੀ ਖ਼ਾਤਰ ਸਿਰ ਦੇ ਦੇਣਾ ਤੇ ਫਿਰ ਗੁਰੂ ਗੋਬਿੰਦ ਸਿੰਘ ਜੀ ਦਾ ਹਿੰਦੂ ਮਜ਼ਲੂਮਾਂ ਲਈ ਜੰਗ ਕਰਨਾ ਕਿਸ ਤਰ੍ਹਾਂ ਧਾਰਮਿਕ ਹੋਇਆ ਤੇ ਜੇ ਗੁਰੂ ਸਾਹਿਬਾਨ ਦੇ ਕੰਮ ਭੀ ਨਿਰੋਲ ਧਾਰਮਿਕ ਨਹੀਂ ਹਨ ਤਾਂ ਅਜਿਹੇ ਨਿਰੋਲ ਧਰਮ ਵਾਲਿਆਂ ਨੂੰ ਸਾਡਾ ਦੂਰੋਂ ਹੀ ਸਲਾਮ ਹੋਵੇ। ਅਜਿਹੇ ਨਿਰੋਲ ਧਰਮੀਆਂ ਦੇ ਲਾਗੇ ਜਾਣਾ ਭੀ ਸਿੱਖ ਲਈ ਪਾਪ ਹੈ।

ਅੰਤ ਵਿਚ ਅਸੀਂ ਨਿਰੋਲ ਧਰਮੀਆਂ ਦੇ ਅੱਗੇ ਬੇਨਤੀ ਕਰਦੇ ਹਾਂ ਕਿ ਜੇ ਤੁਹਾਡੇ ਵਿਚ ਸੇਵਾ ਕੁਰਬਾਨੀਆਂ ਦੀ ਹਿੰਮਤ ਨਹੀਂ ਤਾਂ ਠੱਪੇ ਹੀ ਰਹੋ। ਨਿਰੀਆਂ ਥੋਥੀਆਂ ਗੱਲਾਂ ਬਣਾ ਕੇ ਆਪਣੇ ਆਪ ਨੂੰ ਵੱਡਾ ਦੱਸਣ ਦਾ ਤਨ ਨਾ ਕਰੋ। ਆਪ ਦਾ

ਇਹ ਨਿਰੋਲ ਧਰਮ ਨਿਰੋਲ ਪਖੰਡ ਹੈ। ਮੂੰਹੋ ਗੱਲਾਂ ਸੋਹਣੀਆਂ ਬਣਾਣੀਆਂ ਤੇ ਕੋਈ ਸੇਵਾ ਜਾਂ ਕੁਰਬਾਨੀਆਂ ਨਾ ਕਰਨਾ ਪਖੰਡ ਨਹੀਂ ਤਾਂ ਹੋਰ ਕੀ ਹੈ ?

ਭਾਈ ਗੁਰਦਾਸ ਜੀ ਕਹਿੰਦੇ ਹਨ :

“ਗਾਏ ਸੁਨੈ ਆਖੇ ਮੀਚੈ ਪਾਈਐ ਨ ਪਰਮ ਪਦੁ

ਗੁਰ ਉਪਦੇਸੁ ਗਹਿ ਜਉ ਜਉ ਨ ਕਮਾਈਐ ॥੪੩੯॥

ਇਸ ਤਰ੍ਹਾਂ ਨਾਲ ਹਰ ਇਕ ਨੇਕੀ ਦੇ ਕੰਮ ਨੂੰ ਪਖੰਡੀ ਲੋਕੀਂ ਪਖੰਡ ਲਈ ਵਰਤਦੇ ਹਨ। ਬਾਣੀ ਪੜਨਾ ਪਾਠ ਕਰਨਾ, ਭਜਨ ਕਰਨਾ ਆਦਿ ਸਭ ਨੇਕ ਕੰਮ ਹਨ, ਪਰ ਜੇਕਰ ਇਹ ਸਾਡੇ ਖਿਆਲਾਂ ਅਥਵਾ ਮਨ ਨੂੰ ਸੁਧ ਨਹੀਂ ਕਰਦੇ ਤਾਂ ਇਹ ਭੀ ਪਖੰਡ ਹਨ ਤੇ ਪਖੰਡੀ ਲੋਕ ਇਸ ਨੂੰ ਪਖੰਡ ਲਈ ਵਰਤ ਰਹੇ ਹਨ। ਕੀ ਤੁਸਾਂ ਕਦੇ ਵੱਡੇ-ਵੱਡੇ ਠੱਗ ਲੰਮੇ ਪਾਠ ਕਰਦੇ ਨਹੀਂ ਵੇਖੇ। ਇਸ ਵਾਸਤੇ ਅਸੀਂ ਚਾਹੁੰਦੇ ਹਾਂ ਕਿ ਲੋਕੀਂ ਨਿਰੋਲ ਧਾਰਮਕ ਲੋਕਾਂ ਤੋਂ ਜੋ ਸੇਵਾ ਤੇ ਕੁਰਬਾਨੀ ਨਹੀਂ ਕਰ ਸਕਦੇ ਅਥਵਾ ਕਿਸੇ ਦੁਖੀ ਦਾ ਦੁਖ ਆਪਣੇ ਉੱਤੇ ਨਹੀਂ ਝਲ ਸਕਦੇ, ਤੋਂ ਬਚਣ, ਕਿਉਂਕਿ ਇਹਨਾਂ ਦੇ ਲਫਜ਼ ਮੈਲੇ ਤੇ ਮਨ ਕਾਲੇ ਹੁੰਦੇ ਹਨ ਤੇ ਮਹਾਤਮਾਂ ਵਾਲੀਆਂ ਗੱਲਾਂ ਬਣਾ ਲੈਂਦੇ ਹਨ ਪਰ ਕਰਤੂਤਾਂ ਇਹਨਾਂ ਦੀਆਂ ਪਾਪੀਆਂ ਵਾਲੀਆਂ ਹੋਇਆ ਕਰਦੀਆਂ ਹਨ।

☆ ☆ ☆

## ਸ਼ਾਂਤਮਈ ਬਹਾਦਰੀ ਕਿ ਬੁਜ਼ਦਿਲੀ

ਸ਼ਾਂਤਮਈ ਰਹਿਣ ਦਾ ਭਾਵ ਹੈ ਕਿ ਬਦਲਾ ਲੈਣ ਦੀ ਹਿੰਮਤ ਹੁੰਦਿਆਂ ਹੋਇਆ ਵੀ ਨਾ ਲਿਆ ਜਾਵੇ, ਜਾਂ ਜਾਣ-ਬੁਝ ਕੇ ਆਪਣੇ ਉੱਤੇ ਦੁਖ ਝੱਲਿਆ ਜਾਵੇ। ਇਹ ਸ਼ਾਂਤਮਈ ਨਹੀਂ ਹੈ ਕਿ ਡਰ ਕੇ ਆਦਮੀ ਚੁੱਪ ਕਰ ਜਾਵੇ ਜਾਂ ਦੂਜੇ ਨੂੰ ਤਕੜਾ ਵੇਖ ਕੇ ਉਸ ਪਾਸੋਂ ਹੱਥ ਚੁੱਕਿਆ ਜਾ ਹੀ ਨਾ ਸਕੇ। ਇਹੋ ਜਿਹੇ ਸ਼ਾਂਤਮਈ ਤਾਂ ਸਭ ਕਮਜ਼ੋਰ ਤੇ ਕਾਇਮ ਹੋਇਆ ਕਰਦੇ ਹਨ। ਸ਼ਾਂਤਮਈ ਰਹਿ ਕੇ ਦੁਖ ਝੱਲਣਾ ਜਾਂ ਆਪ ਦੁਖ ਆਪਣੇ ਉੱਤੇ ਲਿਆਉਣਾ ਤਾਂ ਬਹਾਦਰੀ ਹੈ ਪਰ ਡਰ ਕੇ ਦਬਕ ਜਾਣਾ ਕਾਇਰਪੁਣਾ ਹੈ। ਗੁਰੂ ਤੇਗ਼ ਬਹਾਦਰ ਜੀ ਦਾ ਆਪਣੇ ਉੱਤੇ ਜਾਣ-ਬੁਝ ਕੇ ਕਸ਼ਟ ਲਿਆਉਣਾ ਬਹਾਦਰੀ ਸੀ ਪਰ ਅਸੀਂ ਰੋਜ਼ ਬੁਜ਼ਦਿਲਾਂ ਨੂੰ ਡਾਢਿਆਂ ਪਾਸੋਂ ਮਾਰ ਖਾਂਦੇ ਤੇ ਹੱਥ ਜੋੜਦੇ ਵੇਖਦੇ ਹਾਂ। ਇਸ ਵਾਸਤੇ ਦੁਖ ਝੱਲਣਾ ਜਾਂ ਦੂਜੇ ਦੀ ਜ਼ਿਆਦਤੀ ਝੱਲਣਾ ਉਹੋ ਹੀ ਬਹਾਦਰੀ ਹੈ ਕਿ ਜੋ ਜਾਣ-ਬੁਝ ਕੇ ਆਪਣੇ ਉੱਤੇ ਲਿਆਂਦਾ ਜਾਵੇ ਜਾਂ ਤਾਕਤ ਹੁੰਦਿਆਂ ਨਾ ਵਰਤੀ ਜਾਵੇ। ਭਾਈ ਗੁਰਦਾਸ ਜੀ ਕਹਿੰਦੇ ਹਨ :

ਹਉ ਤਿਸੁ ਵਿਟਹੁ ਵਾਰਿਆ ਹੋਦੈ ਤਾਣਿ ਜੁ ਹੋਇ ਨਿਤਾਣਾ ।

(ਵਾਰ ੧੨/੫)

ਡਰ ਕੇ ਹੱਥ ਨਾ ਚੁੱਕਣ ਨਾਲੋਂ ਤਾਂ ਲੜ ਮਰਨਾ ਬਹਾਦਰੀ ਹੈ। ਅੱਵਲ ਦਰਜ਼ੇ ਦੀ ਬਹਾਦਰੀ ਸ਼ਾਂਤ ਰਹਿ ਕੇ ਆਪਣੇ ਉੱਤੇ ਹੱਸਦੇ-ਹੱਸਦੇ ਦੁਖ ਝੱਲਣਾ ਹੈ, ਪਰ ਇਸ ਤੋਂ ਉਤਰ ਕੇ ਨਾ ਡਰਨਾ ਤੇ ਨਾ ਦਬਕਣਾ ਤੇ ਬਹੁਤ ਜ਼ੋਰ ਵਾਲੇ ਨਾਲ ਟੱਕਰ ਕੇ ਮਰ ਜਾਣਾ ਭੀ ਬਹਾਦਰੀ ਹੈ ਡਰ ਕੇ ਚੁੱਪ ਕਰ ਰਹਿਣਾ ਤੇ ਸ਼ਾਂਤਮਈ ਬਣ ਬਹਿਣਾ ਕਾਇਰਪੁਣਾ ਹੈ।

ਅਸੀਂ ਹੱਸ-ਹੱਸ ਕੇ ਦੁਖ ਝੱਲਣ ਨੂੰ ਸਭ ਤੋਂ ਵੱਡੀ ਬਹਾਦਰੀ ਇਸ ਕਰਕੇ ਕਹਿੰਦੇ ਹਾਂ ਕਿ ਜੋ ਇਹ ਕਰ ਸਕਦਾ ਹੈ, ਉਸ ਵਾਸਤੇ ਹੋਰ ਕਿਸੇ ਕਿਸਮ ਦੀ ਬਹਾਦਰੀ ਕਰਨਾ, ਔਖਾ ਨਹੀਂ ਹੈ। ਤਲਵਾਰ ਉਹ ਨਹੀਂ ਚਲਾ ਸਕਦਾ ਜੋ ਤਲਵਾਰ ਆਪਣੀ ਗਰਦਨ ਉੱਤੇ ਪੈਣੋਂ ਡਰੇ, ਜੰਗ ਉਹ ਨਹੀਂ ਲੜ ਸਕਦਾ ਜੋ ਆਪ ਮੌਤ ਤੋਂ ਡਰੇ ਤੇ ਸੋਟਾ ਦੂਜੇ ਨੂੰ ਉਹ ਨਹੀਂ ਮਾਰ ਸਕਦਾ ਜੋ ਆਪ ਸੋਟਾ ਖਾਣੋਂ ਕੰਬੇ। ਜੋ ਆਦਮੀ ਤਲਵਾਰ ਅੱਗੇ ਗਰਦਨ ਖੁਸ਼ੀ ਨਾਲ ਰੱਖ ਸਕਦਾ ਹੈ, ਜੋ ਸਿੱਧਾ ਹੋ ਕੇ ਛਾਤੀ ਵਿਚ ਗੋਲੀ ਖਾ ਸਕਦਾ ਹੈ ਤੇ ਜੋ ਸੋਟੇ ਖਾ ਕੇ ਬੇਹੋਸ਼ ਹੁੰਦਿਆਂ ਭੀ ਹੱਸ-ਹੱਸ ਕੇ ਜੈਕਾਰੇ ਗਜ਼ਾ ਸਕਦਾ ਹੈ, ਉਸ ਵਾਸਤੇ ਕਿਹੜਾ ਡਰ ਬਾਕੀ ਰਹਿ ਗਿਆ। ਜੋ ਆਪਣੇ

ਉੱਤੇ ਜੁ ਸੋਟੇ ਖਾ ਸਕਦਾ ਹੈ ਉਹ ਚਲਾਅ ਭੀ ਸਕਦਾ ਹੈ। ਸੋਟਾ ਚਲਾਣ ਤੋਂ ਡਰਦਾ ਹੈ ਜੋ ਸੋਟੇ ਦੀ ਮਾਰ ਝੱਲਣੋਂ ਡਰੇ। ਇਸ ਤਰ੍ਹਾਂ ਗੋਲੀ ਉਹ ਨਹੀਂ ਚਲਾ ਸਕਦਾ ਜੋ ਆਪ ਮੌਤੋਂ ਡਰੇ। ਜਿਸ ਨੂੰ ਮੌਤ ਦੇ ਦੁਖ ਦਾ ਡਰ ਨਹੀਂ ਹੈ, ਉਸ ਲਈ ਕਿਸੇ ਉੱਤੇ ਵਾਰ ਕਰਨਾ ਕਿਹੜਾ ਔਖਾ ਹੈ। ਜੋ ਮਰ ਸਕਦਾ ਹੈ, ਉਹ ਮਾਰ ਸਕਦਾ ਹੈ, ਉਹ ਮਾਰ ਭੀ ਸਕਦਾ ਹੈ। ਜੋ ਦੁਖ ਝੱਲ ਸਕਦਾ ਹੈ ਉਸ ਲਈ ਦੂਜੇ ਉੱਤੇ ਵਾਰ ਕਰਨਾ ਔਖਾ ਨਹੀਂ ਹੈ। ਜਿਸ ਨੇ ਆਪਣੀ ਜਾਨ ਤਲੀ ਉੱਤੇ ਰੱਖ ਲਈ ਤੇ ਆਪਣੇ ਸੁਖ ਤਿਆਗ ਦਿੱਤੇ, ਉਸ ਵਾਸਤੇ ਲੱਖਾਂ ਦੇ ਸਾਹਮਣੇ ਇਕੱਲਿਆਂ ਹੀ ਡਟ ਜਾਣਾ ਬਿਲਕੁਲ ਔਖਾ ਨਹੀਂ। ਇਸ ਵਾਸਤੇ ਅਸੀਂ ਕਹਿੰਦੇ ਹਾਂ ਕਿ ਸ਼ਾਂਤਮਈ ਰਹਿਣ ਦੀ ਬਹਾਦਰੀ ਵਿਚ ਹੋਰ ਹਰ ਤਰ੍ਹਾਂ ਦੀ ਬਹਾਦਰੀ ਆ ਜਾਂਦੀ ਹੈ ਤੇ ਇਸ ਕਰਕੇ ਸ਼ਾਂਤਮਈ ਰਹਿ ਕੇ ਅੰਗ-ਅੰਗ ਕਟਾ ਦੇਣ ਨਾਲੋਂ ਵਧਾ ਕੇ ਬਹਾਦਰ ਦੁਨੀਆਂ ਵਿਚ ਦੂਜਾ ਕੋਈ ਨਹੀਂ ਹੋ ਸਕਦਾ ਪਰ ਇਹ ਅਸੀਂ ਕਦੇ ਨਹੀਂ ਕਿਹਾ ਕਿ ਡਰਦੇ ਚੁੱਪ ਰਹੋ ਤੇ ਇਸ ਦਾ ਨਾਮ ਸ਼ਾਂਤਮਈ ਰੱਖ ਲਵੋ। ਹਾਂ ਸ਼ਾਂਤਮਈ ਰਹਿ ਕੇ ਦੁਖ ਝੱਲਣਾ ਇਕ ਤਰ੍ਹਾਂ ਦਾ ਤਪ ਹੈ ਜੋ ਸਾਡੇ ਮਨ ਨੂੰ ਮਜ਼ਬੂਤ ਕਰਦਾ ਹੈ ਤੇ ਸਾਡੀ ਆਤਮਿਕ ਸ਼ਕਤੀ ਨੂੰ ਵਧਾਂਦਾ ਹੈ। ਇਸ ਵਾਸਤੇ ਸ਼ਾਂਤਮਈ ਰਹਿ ਕੇ ਦੁਖ ਝੱਲਣਾ ਨਾ ਸਿਰਫ਼ ਬਹਾਦਰੀ ਹੀ ਹੈ, ਸਗੋਂ ਇਹ ਬਹਾਦਰੀ ਪੈਦਾ ਭੀ ਕਰਦਾ ਹੈ। ਇਸ ਵਾਸਤੇ ਸ਼ਾਂਤਮਈ ਰਹਿ ਕੇ ਆਪਣੀ ਆਤਮਕ ਸ਼ਕਤੀ ਵਧਾਉ ਤੇ ਆਪਣੀ ਪੂਰੀ ਬਹਾਦਰੀ ਦਾ ਸਬੂਤ ਦਿਉ।

✧ ✧ ✧

## ਖਾਲਸਾ ਜੀ ਦਾ ਖੂਨੀ ਜਨਮ ਦੂਜੀ ਵੇਰ

ਖਾਲਸੇ ਦਾ ਜਨਮ ਵੈਸਾਖੀ ਵਾਲੇ ਦਿਨ ਹੋਇਆ ਸੀ ਪਰ ਉਸ ਮਹਾਂ ਗੁਰੂ ਗੋਬਿੰਦ ਸਿੰਘ ਜੀ ਦੀ ਇੱਛਾ ਹੋਈ ਕਿ ਇਸ ਦਾ ਜਨਮ ਖੂਨ ਵਿਚ ਹੀ ਹੋਵੇ। ਜਿਸ ਕਰਕੇ ਉਨ੍ਹਾਂ ਨੇ ਪੰਜਾਂ ਸਿੰਘਾਂ ਦੇ ਸਿਰ ਮੰਗੇ ਸਨ ਤੇ ਉਨ੍ਹਾਂ ਦੀ ਥਾਂ ਪੰਜ ਬੱਕਰੇ ਝਟਕਾਏ ਸਨ। ਇਸ ਤਰ੍ਹਾਂ ਨਾਲ ਖਾਲਸਾ ਜੀ ਦਾ ਪਹਿਲਾ ਜਨਮ ਖੂਨ ਵਿਚ ਹੀ ਹੋਇਆ। ਨਤੀਜਾ ਇਹ ਹੋਇਆ ਕਿ ਜ਼ੁਲਮ ਦਾ ਨਾਸ਼ ਕਰਨ ਲਈ ਖਾਲਸਾ ਜੀ ਸਦੀਆਂ ਭਰ ਖੂਨ ਦੀ ਹੌਲੀ ਹੀ ਖੇਡਦਾ ਰਿਹਾ। ਆਖਰ ਜ਼ੁਲਮ ਦਾ ਨਾਸ਼ ਹੋਇਆ, ਪਰ ਖਾਲਸੇ ਨੇ ਖੂਨ ਦੀ ਹੌਲੀ ਖੇਡਣੋਂ ਬੰਦ ਨਾ ਕੀਤੀ ਤੇ ਆਪੋ ਵਿਚ ਹੀ ਟੱਕਰ ਪਏ, ਜਿਸ ਦਾ ਨਤੀਜਾ ਖਾਲਸਾ ਜੀ ਲਈ ਹਜ਼ਰ ਤੇ ਮੁੜ ਸੌ ਜਾਣਾ ਸੀ। ਖਾਲਸਾ ਸੁੱਤਾ ਭੀ ਅਜਿਹਾ ਕਿ ਮੌਤ ਨਾਲੋਂ ਭੀ ਭੈੜੇ ਹਾਲ ਹੋ ਗਿਆ। ਸਭ ਰੀਤਾਂ-ਰਸਮਾਂ ਬ੍ਰਾਹਮਣਾਂ ਦੀਆਂ ਲਈਆਂ ਤੇ ਇਹ ਹਾਲ ਹੋਇਆ ਕਿ ਹਿੰਦੂ ਦੇ ਸਿੱਖ ਵਿਚ ਕੋਈ ਫਰਕ ਨਹੀਂ ਰਿਹਾ ਜਿਸ ਕਰਕੇ ਸਾਰਾ ਤੇਜ਼ ਪ੍ਰਤਾਪ ਖ਼ਤਮ ਹੋ ਗਿਆ, ਕਿਉਂਕਿ ਗੁਰੂ ਗੋਬਿੰਦ ਸਿੰਘ ਜੀ ਨੇ ਤਾਂ ਇਹ ਕਿਹਾ ਸੀ :

ਜਬ ਲਗ ਖਾਲਸਾ ਰਹੇ ਨਿਆਰਾ।

ਤਬ ਲਗ ਤੇਜ਼ ਦੀਓ ਮੈਂ ਸਾਰਾ।

ਜਬ ਇਹ ਗਹੇ ਬਿਪ੍ਰਨ ਕੀ ਰੀਤ।

ਮੈਂ ਨ ਕਰੋਂ ਇਨ ਕੀ ਪ੍ਰਤੀਤ।

ਇਸ ਤਰ੍ਹਾਂ ਦੀ ਘੂਕ ਨੀਂਦ ਵਿਚ ਕਦੇ-ਕਦੇ ਲੰਮੇ ਸਾਹ ਭਾਵੇਂ ਖਾਲਸਾ ਲੈਂਦਾ ਰਿਹਾ ਪਰ ਅਸਲ ਜਾਗ, (ਜਿਸ ਨੂੰ ਅਸੀਂ ਦੂਜਾ ਜਨਮ ਕਹਾਂਗੇ ਜਿਸ ਤਰ੍ਹਾਂ ਕਿ ਪੰਜਾਬੀ ਮੁਹਾਵਰਾ ਹੈ) ਖਾਲਸੇ ਨੂੰ ਨਨਕਾਣੇ ਸਾਹਿਬ ਦੇ ਸਾਕੇ ਮਗਰੋਂ ਆਏ। ਖਾਲਸੇ ਦਾ ਦੂਜਾ ਜਨਮ ਭੀ ਇਸ ਤਰ੍ਹਾਂ ਖੂਨ ਵਿਚ ਹੀ ਹੋਇਆ। ਪਹਿਲੇ ਜਨਮ ਵੇਲੇ ਤਾਂ ਪੰਜ ਸਿੰਘ ਸਿਰ ਭੇਟ ਕਰਨ ਲਈ ਤਿਆਰ ਹੋਏ ਸਨ ਤੇ ਇਸ ਜ਼ੁਲਮ ਵੇਲੇ ਸਵਾ ਸੌ ਦੋ ਲਗਪਗ ਸਿੰਘਾਂ ਦਾ ਖੂਨ ਵੀਟ ਗਿਆ।

### **ਖੂਨੀ ਜਨਮ ਮਗਰੋਂ ਖੂਨੀ ਸਾਕੇ**

ਨਨਕਾਣੇ ਸਾਹਿਬ ਦੇ ਖੂਨੀ ਸਾਕੇ ਮਗਰੋਂ, ਨੌਕਰਸ਼ਾਹੀ ਨੇ ਸਾਡੇ ਉੱਤੇ ਅਤਿਆਚਾਰ ਸ਼ੁਰੂ ਕੀਤਾ, ਜਿਸ ਵਿਚ ਨੌਕਰਸ਼ਾਹੀ ਨੇ ਆਪਣੇ ਆਪ ਨੂੰ ਕਾਮਯਾਬ ਸਮਝਿਆ ਤੇ ਇਹ ਐਲਾਨ ਕਰ ਦਿੱਤਾ ਕਿ ਕਿਸੇ ਨਵੇਂ ਗੁਰਦੁਆਰਾ ਕਾਨੂੰਨ ਦੀ ਲੋੜ ਨਹੀਂ। ਉਧਰੋਂ ਹਿੰਦ ਸਰਕਾਰ ਨੇ ਭੀ ਪੰਜਾਬ ਸਰਕਾਰ ਨੂੰ ਅਕਾਲੀ ਲਹਿਰ



ਦੇ ਦਬਾ ਲੈਣ ਉੱਤੇ ਵਧਾਈ ਦਿੱਤੀ ਪਰ ਇਹ ਪੱਛਮੀ ਲੋਕ ਖਾਲਸਾ ਜੀ ਦੀ ਕੌਮੀ ਆਣ ਨੂੰ ਨਹੀਂ ਸਮਝ ਸਕਦੇ। ਇਨ੍ਹਾਂ ਨੇ ਆਪਣੇ ਵੱਲੋਂ ਗੁਰਦੁਆਰਾ ਸੁਧਾਰ ਲਹਿਰ ਕਮਜ਼ੋਰ ਕਰ ਦਿੱਤੀ ਤੇ ਅਖੀਰੀ ਖ਼ਾਤਮਾ ਕਰਨ ਲਈ ਦਰਬਾਰ ਸਾਹਿਬ ਦੀਆਂ ਚਾਬੀਆਂ ਭੀ ਸ਼੍ਰੋਮਣੀ ਕਮੇਟੀ ਪਾਸੋਂ ਖੋਹ ਲਈਆਂ। ਹੁਣ ਨੌਕਰਸ਼ਾਹੀ ਦੀ ਹੋਸ਼ ਠਿਕਾਣੇ ਲਿਆਈ ਗਈ ਕਿ ਇਸ ਤਰ੍ਹਾਂ ਨਾਲ ਸਿੱਖਾਂ ਨੂੰ ਹੱਥ ਪਾਣਾ ਸੌਖਾ ਨਹੀਂ ਹੈ। ਨੌਕਰਸ਼ਾਹੀ ਨੂੰ ਪੂਰੀ ਹੋਈ, ਪਰ ਉਸ ਦੇ ਮਨ ਵਿਚ ਅਰਮਾਨ ਰਹਿ ਗਿਆ। ਨੌਕਰਸ਼ਾਹੀ ਇਸ ਹਾਰ ਦਾ ਬਦਲਾ ਲੈਣ ਦੀ ਲੱਗੀ ਹੋਈ ਸੀ। ਇਸ ਵਾਸਤੇ ਉਨ੍ਹਾਂ ਦੋ ਮਹੀਨੇ ਮਗਰੋਂ ਹੀ ਜਥਿਆ ਦੀਆਂ ਫਹਰਿਸ਼ਤਾਂ ਬਣਾ ਕੇ ਥਾਂ-ਥਾਂ ਫੌਜੀ ਘਲ ਕੇ ਸਿੰਘਾਂ ਉੱਤੇ ਇਕੋ ਵਾਰ ਹੀ ਹੱਲਾ ਕਰ ਦਿੱਤਾ। ਇਸ ਹੱਲੇ ਨੂੰ ਨੌਕਰਸ਼ਾਹੀ ਨੇ ਕਾਮਯਾਬ ਸਮਝ ਕੇ ਫਿਰ ਗੁਰਦੁਆਰਾ ਬਿੱਲ ਵਾਪਸ ਕਰ ਲਿਆ ਪਰ ਅਜੇ ਨੌਕਰਸ਼ਾਹੀ ਨੂੰ ਤਸੱਲੀ ਨਹੀਂ ਸੀ ਹੋਈ, ਜਿਸ ਕਰਕੇ ਉਨ੍ਹਾਂ ਨੇ ਗੁਰੂ ਕੇ ਬਾਗ ਵਿਚ ਸ਼੍ਰੋਮਣੀ ਕਮੇਟੀ ਨੂੰ ਉੱਕਾ ਹੀ ਤੋੜ ਦੇਣ ਦਾ ਯਤਨ ਕੀਤਾ, ਪਰ ਇਸ ਵਿਚ ਨੌਕਰਸ਼ਾਹੀ ਨੂੰ ਸਖ਼ਤ ਹਾਰ ਹੋਈ, ਪਰ ਇਸ ਢੀਠ ਨੌਕਰਸ਼ਾਹੀ ਨੇ ਪੈਤੜਾ ਬਦਲ ਲਿਆ ਹੈ ਤੇ ਬਾਹਰਵਾਲਾ ਜੁਲਮ ਜੇਹਲਾਂ ਅੰਦਰ ਕਰਨਾ ਸ਼ੁਰੂ ਕਰ ਦਿੱਤਾ ਹੈ, ਜਿਥੇ ਬੜੇ-ਬੜੇ ਅਨਰਥ ਹੋ ਰਹੇ ਹਨ। ਹੁਣ ਮਾਲੂਮ ਹੁੰਦਾ ਹੈ ਕਿ ਨੌਕਰਸ਼ਾਹੀ ਫਿਰ ਆਪਣੇ ਆਪ ਨੂੰ ਕਾਮਯਾਬ ਸਮਝ ਰਹੀ ਹੈ ਤੇ ਥੋੜ੍ਹੇ ਚਿਰ ਨੂੰ ਇਸ ਨੇ ਸ਼੍ਰੋਮਣੀ ਕਮੇਟੀ ਨੂੰ ਖ਼ਤਮ ਕਰਨ ਲਈ ਹਮਲਾ ਕਰਨਾ ਹੈ।

ਇਸੇ ਤਰ੍ਹਾਂ ਦੇ ਉਤਾਰ ਚੜ੍ਹਾ, ਖਾਲਸਾ ਜੀ ਉੱਤੇ ਸ਼ੁਰੂ ਤੋਂ ਹੁੰਦੇ ਆਏ ਹਨ ਪਰ ਇਹ ਸ਼ਹੀਦਾਂ ਦੀ ਕੌਮ ਜੋ ਖੂਨ ਵਿਚ ਹੀ ਜੰਮੀ ਪਲੀ ਹੈ। ਹਰ ਇਕ ਜੁਲਮ ਦਾ ਮੁਕਾਬਲਾ ਕਰ ਕੇ ਚੜ੍ਹਦੀ ਕਲਾ ਵਿਚ ਹੀ ਰਹੀ ਹੈ, ਤਾਂ ਸਾਨੂੰ ਆਸ ਹੈ ਕਿ ਵੈਸਾਖੀ ਵਾਲੇ ਦਿਨ ਜੁਲਮ ਨੂੰ ਨਾਸ਼ ਕਰਨ ਦਾ ਬਲ ਮੰਗਦੇ ਹੋਏ ਖਾਲਸਾ ਜੀ ਪ੍ਰਣ ਕਰਣਗੇ ਕਿ ਅਸਾਂ ਇਸ ਧਾਰਮਿਕ ਜੁਲਮ ਕੀਤੇ ਬਿਨਾਂ ਸ਼ਾਹ ਨਹੀਂ ਲੈਣਾ।

## ਗੁਰੂ ਕੇ ਬਾਗ਼ ਦੇ ਕੈਦੀ ਸਿੰਘ ਕਿਉਂ ਛੱਡੇ ਗਏ ਹਨ ?

ਜਰਮਨੀ ਦੇ ਮਸ਼ਹੂਰ ਵਜ਼ੀਰ ਬਿਸਮਾਰਕ ਨੇ ਜਦ ਆਪਣੇ ਇਕ ਦੂਤ ਨੂੰ ਅਮਰੀਕਾ ਭੇਜਣ ਦੀ ਸਲਾਹ ਕੀਤੀ, ਤਾਂ ਉਸ ਦੂਤ ਨੇ ਬਿਸਮਾਰਕ ਪਾਸੋਂ ਕੋਈ ਸਿੱਖਿਆ ਪੁੱਛੀ। ਬਿਸਮਾਰਕ ਨੇ ਕਿਹਾ ਕਿ “ਤੂੰ ਸਦਾ ਸੱਚ ਬੋਲੀਂ ਕਿਉਂਕਿ ਲੋਕਾਂ ਨੇ ਤਾਂ ਜੋ ਤੂੰ ਕਹਿਣਾ, ਉਸ ਨੂੰ ਝੂਠ ਹੀ ਮੰਨਣਾ ਹੈ ਤੇ ਜੇ ਤੂੰ ਸੱਚ ਬੋਲੇਂਗਾ ਤਾਂ ਲੋਕ ਉਸ ਉੱਤੇ ਯਕੀਨ ਨਹੀਂ ਕਰਨਗੇ ਤੇ ਧੋਖੇ ਵਿਚ ਆ ਜਾਣਗੇ।” ਇਸ ਤਰ੍ਹਾਂ ਨਾਲ ਚਾਲਾਕ ਬਿਸਮਾਰਕ ਨੇ ਆਪਣੇ ਦੂਤ ਨੂੰ ਸਚਾਈ ਰਾਹੀਂ ਦੁਨੀਆਂ ਨੂੰ ਧੋਖਾ ਦੇਣ ਦੀ ਚਾਲ ਸਿਖਾਈ ਸੀ। ਹੁਣ ਨੌਕਰਸ਼ਾਹੀ ਦਾ ਸਬੰਧ ਭੀ ਦੁਨੀਆਂ ਨਾਲ ਇਹੋ ਜਿਹਾ ਹੈ। ਜੋ ਕੁਝ ਨੌਕਰਸ਼ਾਹੀ ਕਹੇ, ਦੁਨੀਆਂ ਉਸ ਨੂੰ ਝੂਠ ਮੰਨਦੀ ਹੈ ਪਰ ਸਾਡੀ ਸਮਝ ਵਿਚ ਇਸ ਨੌਕਰਸ਼ਾਹੀ ਵਿਚ ਬਿਸਮਾਰਕ ਜੇਡੀ ਅਕਲ ਨਹੀਂ ਹੈ ਕਿ ਧੋਖਾ ਦੇਣ ਦੀ ਖਾਤਰ ਹੀ ਕਦੇ ਸੱਚ ਬੋਲ ਦੇਵੇ।

ਹੁਣ ਜਦ ਨੌਕਰਸ਼ਾਹੀ ਨੇ ਇਹ ਐਲਾਨ ਕੱਢਿਆ ਹੈ ਕਿ ਗੁਰੂ ਕੇ ਬਾਗ਼ ਦੇ ਮਾਮਲੇ ਵਿਚ ਕੈਦ ਕੀਤੇ ਸਿੰਘ ਇਸ ਵਾਸਤੇ ਛੱਡੇ ਜਾਂਦੇ ਹਨ ਕਿ ਅੰਮ੍ਰਿਤਸਰ ਦੇ ਫ਼ਸਾਦ ਮਟਾਣ ਵਿਚ ਅਕਾਲੀਆਂ ਨੇ ਬਹੁਤ ਮਦਦ ਕੀਤੀ ਹੈ, ਤਾਂ ਲੋਕੀਂ ਇਹ ਪੱਕਾ ਸਮਝ ਲੈਂਦੇ ਹਨ ਕਿ ਅਕਾਲੀਆਂ ਦੇ ਛੱਡਣ ਦਾ ਇਹ ਕਾਰਣ ਨਹੀਂ ਹੈ ਕੋਈ ਹੋਰ ਹੋਵੇਗਾ।

ਗੁਰੂ ਦੇ ਬਾਗ਼ ਦੇ ਮਾਮਲੇ ਵਿਚ ਕੈਦ ਕੀਤੇ ਸਿੰਘਾਂ ਨੂੰ ਛੱਡਣ ਦੀ ਇਹ ਨੌਕਰਸ਼ਾਹੀ ਦਲੀਲ ਸਾਹਮਣੇ ਫ਼ਜ਼ੂਲ ਪਈ ਨਜ਼ਰ ਆਉਂਦੀ ਹੈ। ਭਲਾ ਅਮਨ ਤਾਂ ਉਨ੍ਹਾਂ ਅਕਾਲੀਆਂ ਨੇ ਰੱਖਿਆ ਸੀ, ਜੋ ਜੇਲ੍ਹਾਂ ਵਿਚ ਸਨ। ਫਿਰ ਬਾਹਰ ਦੇ ਅਕਾਲੀਆਂ ਦੀ ਨੇਕੀ ਦਾ ਫਲ ਅੰਦਰ ਵਾਲਿਆਂ ਨੂੰ ਕਿਉਂ ਦਿੱਤਾ ਗਿਆ ? ਕੀ ਕੱਲ ਕਿਸੇ ਹਿੰਦੂ ਦੇ ਨੇਕ ਕੰਮ ਕਰਨ ਬਦਲੇ ਵਿਚ ਮਹਾਤਮਾ ਗਾਂਧੀ ਨੂੰ ਨੌਕਰਸ਼ਾਹੀ ਛੱਡ ਦੇਵੇਗੀ ? ਸਾਨੂੰ ਤਾਂ ਇਹ ਦਲੀਲ ਡਾਢੀ ਬੇਹੂਦੀ ਲੱਗਦੀ ਹੈ। ਜੇ ਬਾਹਰ ਦੇ ਅਕਾਲੀਆਂ ਨੇ ਅਮਨ ਰੱਖਿਆ ਸੀ ਤਾਂ ਉਨ੍ਹਾਂ ਨੂੰ ਇਸ ਗੱਲ ਦਾ ਇਨਾਮ ਮਿਲਦਾ ਤੇ ਜੇ ਅਮਨ ਭੰਗ ਕਰਕੇ ਜੇਲ੍ਹ ਗਏ ਹੋਏ ਸਨ, ਉਨ੍ਹਾਂ ਨੂੰ ਕਿਉਂ ਛੱਡਿਆ ਗਿਆ ਹੈ ? ਫਿਰ ਜੇ ਇਹ ਮੰਨ ਵੀ ਲਈਏ ਕਿ ਬਾਹਰ ਦੇ ਅਮਨ ਰੱਖਣ ਵਾਲੇ ਅਕਾਲੀ ਆਪਣਾ ਇਨਾਮ ਇਹੋ ਹੀ ਪਸੰਦ ਕਰਦੇ ਹੋਣ ਕਿ ਉਨ੍ਹਾਂ ਦੇ ਵੀਰਾਂ ਨੂੰ ਛੱਡ ਦਿੱਤਾ ਜਾਵੇ ਤਾਂ ਅਸੀਂ ਪੁੱਛਦੇ ਹਾਂ ਕਿ ਕਿਉਂ ਨਾ ਸਾਰੇ ਅਕਾਲੀ ਕੈਦੀ ਛੱਡੇ ਗਏ ! ਗੁਰੂ ਕੇ ਬਾਗ਼ ਦੇ ਕੈਦੀਆਂ ਤੇ ਹੋਰ ਅਕਾਲੀ ਕੈਦੀਆਂ ਵਿਚ ਕਿਉਂ ਫ਼ਰਕ ਕੀਤਾ ਗਿਆ ਹੈ। ਕੀ ਬਾਹਰ ਦੇ ਅਕਾਲੀਆਂ ਨੂੰ ਗੁਰੂ ਕੇ ਬਾਗ਼ ਵਿਚ ਕੈਦ ਹੋਏ ਅਕਾਲੀ ਬਾਕੀ ਵੀਰਾਂ ਨਾਲੋਂ ਜ਼ਿਆਦਾ ਪਿਆਰੇ ਸਨ ? ਜੇ ਇਹੋ ਦਲੀਲ ਹੁੰਦੀ ਤਾਂ ਨੌਕਰਸ਼ਾਹੀ ਸਭ ਅਕਾਲੀਆਂ ਨੂੰ ਛੱਡ ਦੇਂਦੀ। ਗੁਰੂ ਕੇ ਬਾਗ਼ ਦੇ ਕੈਦੀਆਂ ਨਾਲ ਬਾਕੀ ਅਕਾਲੀ

ਕੈਦੀਆਂ ਨਾਲੋਂ ਵੱਖਰਾ ਸਲੂਕ ਕਰਨਾ ਦੱਸਦਾ ਹੈ ਕਿ ਨੌਕਰਸ਼ਾਹੀ ਦਿਲੋਂ ਮੰਨਦੀ ਹੈ ਕਿ ਗੁਰੂ ਕੇ ਕੈਦੀਆਂ ਨੇ ਕੋਈ ਅਮਨ ਭੰਗ ਨਹੀਂ ਕੀਤਾ। ਅਸੀਂ ਤਾਂ ਜਾਣਦੇ ਹਾਂ ਕਿ ਨਾ ਗੁਰੂ ਕੇ ਬਾਗ਼ ਦੇ ਕੈਦੀਆਂ ਤੇ ਨਾ ਹੋਰ ਅਕਾਲੀ ਕੈਦੀਆਂ ਵਿੱਚੋਂ ਬਹੁਤ ਸਾਰਿਆਂ ਨੇ ਕੋਈ ਅਮਨ ਭੰਗ ਕੀਤਾ ਹੈ ਪਰ ਇਤਨਾ ਤਾਂ ਨੌਕਰਸ਼ਾਹੀ ਭੀ ਮੰਨਦੀ ਜਾਪਦੀ ਹੈ ਕਿ ਗੁਰੂ ਕੇ ਬਾਗ਼ ਦੇ ਕੈਦੀਆਂ ਨੇ ਕੋਈ ਅਮਨ ਭੰਗ ਨਹੀਂ ਕੀਤਾ।

ਇਨ੍ਹਾਂ ਕਾਰਨਾਂ ਕਰਕੇ ਅਸੀਂ ਨੌਕਰਸ਼ਾਹੀ ਦੀ ਦਿੱਤੀ ਦਲੀਲ ਨੂੰ ਰੱਦੀ ਸਮਝ ਕੇ ਲੋਕਾਂ ਦੀਆਂ ਦਲੀਲਾਂ ਉੱਤੇ ਵਿਚਾਰ ਕਰਦੇ ਹਾਂ, ਜੋ ਲੋਕੀਂ ਦੇ ਰਹੇ ਹਨ। ਪਹਿਲਾਂ ਗੱਲ ਲੋਕ ਇਹ ਕਹਿੰਦੇ ਹਨ ਕਿ ਬੱਬਰ ਅਕਾਲੀ ਜਥੇ ਦੇ, ਕਤਲਾਂ ਉੱਤੇ ਤੁਲ ਜਾਣ ਨਾਲ ਨੌਕਰਸ਼ਾਹੀ ਇਹ ਚਾਹੁੰਦੀ ਹੈ ਕਿ ਇਨ੍ਹਾਂ ਸ਼ਾਂਤਮਈ ਅਕਾਲੀਆਂ ਉੱਤੇ ਨਰਮੀ ਕੀਤੀ ਜਾਵੇ, ਤਾਂ ਕਿ ਇਨ੍ਹਾਂ ਵਿੱਚੋਂ ਹੋਰ ਕੋਈ ਉਨ੍ਹਾਂ ਨਾਲ ਨਾ ਜਾ ਮਿਲੇ ਤੇ ਇਸ ਤਰ੍ਹਾਂ ਨਾਲ ਆਮ ਅਕਾਲੀਆਂ ਦੀ ਬੱਬਰ ਅਕਾਲੀਆਂ ਦੀ ਹਮਦਰਦੀ ਭੀ ਤੋੜ ਦਿੱਤੀ ਜਾਵੇ। ਦੂਜੀ ਦਲੀਲ ਲੋਕੀਂ ਇਹ ਦਿੰਦੇ ਹਨ ਕਿ ਨੌਕਰਸ਼ਾਹੀ ਇਸ ਤਰ੍ਹਾਂ ਨਾਲ ਇਕ ਪਾਸੇ ਅਕਾਲੀਆਂ ਉੱਤੇ ਮੇਹਰਬਾਨੀ ਕਰਕੇ ਅਸ਼ਾਂਤੀ ਦੇ ਬਹਾਨੇ ਵਿਚ ਦੁਆਬੇ ਉੱਤੇ ਬਹੁਤ ਜ਼ੁਲਮ ਕਰਨਾ ਚਾਹੁੰਦੀ ਹੈ। ਨੌਕਰਸ਼ਾਹੀ ਦੀ ਇਹ ਚਾਲ ਹੈ ਕਿ ਬਾਕੀ ਪੰਥ ਨੂੰ ਤਾਂ ਥਾਪੀ ਦੇ ਕੇ ਸੰਵਾਂ ਛੱਡੀਏ ਤੇ ਦੁਆਬੇ ਨੂੰ ਪਹਿਲਾਂ ਕੁਚਲ ਦਈਏ। ਇਸ ਤਰ੍ਹਾਂ ਇਕ-ਇਕ ਇਲਾਕੇ ਨੂੰ ਵੱਖਰਾ-ਵੱਖਰਾ ਕਰਕੇ ਕੁਚਲੀਏ। ਕਤਲ ਕਰਨ ਵਾਲੇ ਜਾਂ ਕਤਲ ਵਿਚ ਮਦਦ ਦੇਣ ਵਾਲਿਆਂ ਨਾਲ ਸਾਡੀ ਹਮਦਰਦੀ ਨਹੀਂ ਹੈ, ਪਰ ਅਸੀਂ ਜਾਣਦੇ ਹਾਂ ਕਿ ਪੰਥ ਇਹ ਕਦੇ ਨਹੀਂ ਸਹਾਰੇਗਾ ਕਿ ਕਤਲਾਂ ਦਾ ਬਹਾਨਾ ਕਰਕੇ ਸ਼ਾਂਤਮਈ ਅਕਾਲੀਆਂ ਉੱਤੇ ਜ਼ੁਲਮ ਕੀਤੇ ਜਾਣ 'ਤੇ ਇਹ ਬਹਾਨਾ ਲੱਭ ਕੇ ਕਿਸੇ ਇਲਾਕੇ ਵਿਚ ਅਕਾਲੀ ਲਹਿਰ ਨੂੰ ਠੱਪ ਦੇਣ ਦੀ ਕੋਈ ਚਾਲ ਖੋਡੀ ਜਾ ਰਹੀ ਹੋਵੇ।

ਤੀਜੀ ਦਲੀਲ ਲੋਕੀਂ ਇਹ ਦਿੰਦੇ ਹਨ ਕਿ ਮੁਲਤਾਨ ਜੇਲ੍ਹਾਂ ਦੇ ਅਤਿਆਚਾਰਾਂ ਕਰਕੇ ਹੁਸ ਗਈ ਹੈ ਤੇ ਇਹ ਗੱਲ ਦੁਨੀਆਂ ਵਿਚ ਪ੍ਰਗਟ ਹੋਣ ਨਾਲ ਨੌਕਰਸ਼ਾਹੀ ਘਬਰਾ ਗਈ ਹੈ ਪਰ ਇਹ ਦਲੀਲ ਠੀਕ ਮਾਲੂਮ ਨਹੀਂ ਹੁੰਦੀ ਕਿਉਂਕਿ ਗੁਰੂ ਕੇ ਬਾਗ਼ ਨੂੰ ਛੱਡ ਕੇ ਹੋਰ ਕਈ ਅਕਾਲੀਆਂ ਉੱਤੇ ਅਜੇ ਉਸੇ ਤਰ੍ਹਾਂ ਜ਼ੁਲਮ ਹੋ ਰਿਹਾ ਹੈ।

ਇਕ ਹੋਰ ਗੱਲ ਲੋਕੀਂ ਇਹ ਕਹਿੰਦੇ ਹਨ ਕਿ ਜਿਦਾਂ ਮੇਨਾਰਡ ਦੇ ਤੁਰ ਜਾਣ ਨਾਲ ਫ਼ੈਸਲਾ ਹੋ ਚੱਲਿਆ ਹੈ ਪਰ ਇਹ ਠੀਕ ਨਹੀਂ ਹੈ, ਕਿਉਂਕਿ ਸਾਨੂੰ ਪਤਾ ਲੱਗਾ ਹੈ ਕਿ ਇਕ ਫ਼ੈਸਲਾ ਮੇਨਾਰਡ ਦੇ ਹੁੰਦਿਆਂ ਹੋਇਆ ਹੈ।

ਭਾਵੇਂ ਗੁਰੂ ਕੇ ਬਾਗ਼ ਦੇ ਕੈਦੀਆਂ ਨੂੰ ਛੱਡਣ ਦਾ ਕੋਈ ਕਾਰਨ ਭੀ ਹੋਵੇ, ਪਰ ਇਹ ਮਾਲੂਮ ਹੁੰਦਾ ਹੈ ਕਿ ਨੌਕਰਸ਼ਾਹੀ ਹੁਣ ਕੁਝ ਢਿੱਲੀ ਪਈ ਹੈ। ਇਸ ਵਾਸਤੇ ਹੋ ਸਕਦਾ ਹੈ ਕਿ ਗੁਰਦੁਆਰਾ ਸੁਧਾਰ ਦਾ ਫ਼ੈਸਲਾ ਹੀ ਹੋ ਜਾਵੇ ਕਿਉਂਕਿ ਇਸ ਤਰ੍ਹਾਂ ਨਾਲ ਗੁਰੂ ਕੇ ਬਾਗ਼ ਦੇ ਕੈਦੀਆਂ ਨੂੰ ਛੱਡ ਦੇਣ ਨਾਲ ਨੌਕਰਸ਼ਾਹੀ ਨੇ ਆਪਣੀ ਹੋਸ਼ ਟਿਕਾਣੇ ਆਉਣ ਦਾ ਸਬੂਤ ਦਿੱਤਾ ਹੈ।

## ਹਿੰਦੂਆਂ ਤੇ ਸਿੱਖਾਂ ਵਿਚ ਫ਼ਸਾਦ ਪਾਉਣ ਦਾ ਯਤਨ

ਇਸ ਵਿਚ ਸ਼ੱਕ ਨਹੀਂ ਕਿ ਕੇਸਰੀ ਦਾ ਵਤੀਰਾ ਅੱਗੇ ਹਿੰਦੂ ਤੋਂ ਮੁਸਲਮਾਨਾਂ ਵਿਚ ਫ਼ਸਾਦ ਹੈ, ਜਿਸ ਦਾ ਅਸਲ ਕਾਰਨ ਨਾ ਜ਼ਿੰਮੇਵਾਰ ਹਿੰਦੂ ਹਨ। ਅੰਮ੍ਰਿਤਸਰ ਵਿਚ ਜੇ ਸਿੱਖ ਫ਼ਸਾਦ ਨਾ ਰੁਕਦੇ ਤਾਂ ਹਿੰਦੂ ਉਕੇ ਹੀ ਲੁੱਟੇ-ਪੁੱਟੇ ਜਾਂਦੇ। ਉਨ੍ਹਾਂ ਦੀਆਂ ਬਹਾਦਰੀ ਦੀਆਂ ਕਹਾਣੀਆਂ ਉਕੀਆਂ ਹੀ ਝੂਠ ਹਨ। ਅਸਾਂ ਸਭ ਕੁਝ ਆਪ ਵੇਖਿਆ ਹੈ ਤੇ ਚਾਲੀ-ਚਾਲੀ ਹਿੰਦੂ ਬਜਾਰੋਂ ਤਾਂ ਲੰਘ ਸਕਦੇ ਸਨ ਕਿ ਜੇ ਦੋ ਅਕਾਲੀ ਨਾਲ ਪਹਿਰੇ ਉੱਤੇ ਹੋਣ। ਸਾਰਾ ਹਾਲ ਅਸੀਂ ਲਿਖਣਾ ਨਹੀਂ ਚਾਹੁੰਦੇ, ਪਰ ਕੁਝ ਹਿੰਦੂ ਅਖ਼ਬਾਰਾਂ ਨੇ ਜਾਣ-ਬੁਝ ਕੇ ਇਹ ਸਮਾਂ ਹਿੰਦੂ ਤੇ ਸਿੱਖਾਂ ਵਿਚ ਫ਼ਸਾਦ ਪਾਉਣ ਦਾ ਲੱਭਾ ਹੈ। ਉਹ ਸ਼ਾਇਦ ਇਹ ਚਾਹੁੰਦੇ ਸਨ ਕਿ ਸਿੱਖ ਮੁਸਲਮਾਨਾਂ ਉੱਤੇ ਹਮਲਾ ਕਰ ਦੇਂਦੇ। ਇਹ ਕਦੇ ਨਹੀਂ ਹੋ ਸਕਦਾ। ਅਸੀਂ ਬਿਲਕੁਲ ਹਿੰਦੂ ਨਹੀਂ ਹਾਂ ਤੇ ਅਸੀਂ ਇਹੋ ਕੁਝ ਕਰ ਸਕਦੇ ਸਾਂ ਕਿ ਹਿੰਦੂਆਂ ਨੂੰ ਲੁੱਟਮਾਰ ਤੋਂ ਬਚਾ ਲਈਏ। ਜਿਸ ਗੱਲ ਨੂੰ ਅੰਮ੍ਰਿਤਸਰ ਦੇ ਹਿੰਦੂ ਚੰਗੀ ਤਰ੍ਹਾਂ ਜਾਣਦੇ ਹਨ। ਕੇਸਰੀ ਉਸ ਦਿਨ ਤਾਨ ਨਾਵਾਜ਼ੀ ਉੱਤੇ ਉਤਰਿਆ ਹੋਇਆ ਹੈ। ਹੁਣ ਇਹ ਆਪਣੇ ਨਾਮਾਨਗਾਰ ਵੱਲੋਂ ਲਿਖਦਾ ਹੈ ਕਿ 'ਹਿੰਦੂਆਂ ਨੂੰ ਭੀ ਗਰ ਜਾਨ ਬਦਾਰ ਰਹਿਣਾ ਚਾਹੀਦਾ ਹੈ ਤੇ ਸਿੱਖਾਂ ਦੀ ਮਦਦ ਨਹੀਂ ਕਰਨੀ ਚਾਹੀਦੀ।' ਅਸੀਂ ਇਸ ਦਾ ਠੋਕ ਕੇ ਜਵਾਬ ਦੇਂਦੇ ਪਰ ਸਾਨੂੰ ਪਤਾ ਹੈ ਕਿ ਇਹ ਅਖ਼ਬਾਰ ਹਿੰਦੂਆਂ ਦਾ ਮੁਖੀ ਭੀ ਨਹੀਂ ਹੈ ਤੇ ਖਾਹਮਖਾਹ ਚੰਗਾਰੀ ਲਾ ਕੇ ਫ਼ਸਾਦ ਕਰਾਨਾ ਚਾਹੁੰਦਾ ਹੈ। ਇਕ ਗੱਲ ਅਸੀਂ ਕਹਿ ਦੇਈਏ ਕਿ ਕਦ ਸਿੱਖਾਂ ਨੇ ਕੇਸਰੀ ਦੀ ਰਾਹੀਂ ਜਾਂ ਕਿਸੇ ਹੋਰ ਤਰ੍ਹਾਂ ਹਿੰਦੂਆਂ ਪਾਸ ਮਦਦ ਦੀ ਦਰਖਾਸਤ ਦਿੱਤੀ ਹੈ ਕਿ ਇਸ ਤਰ੍ਹਾਂ ਦੇ ਜਵਾਬ ਦੇਣ ਦੀ ਲੋੜ ਪਈ ਸੀ? ਜੇ ਕਿਸੇ ਹਿੰਦੂ ਨੇ ਇਸ ਗ਼ਲਤ ਬਿਆਨੀ ਤੇ ਤਾਹਨਾਬਾਜ਼ੀ ਨੂੰ ਨਾ ਰੋਕਿਆ ਤਾਂ ਅਸੀਂ ਫਿਰ ਇਸ ਉੱਤੇ ਖੋਲ੍ਹ ਕੇ ਲਿਖਾਂਗੇ।

## ਲਾਹੌਰ ਦੇ ਗੋਰੇ ਅਖਬਾਰ ਦੀ ਤੜਫੜਾਹਟ

ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੇ ਬਬਰ ਅਕਾਲੀ ਦੇ ਅਸ਼ਾਂਤੀ ਦੇ ਪ੍ਰਚਾਰ ਦੇ ਵਿਰੁੱਧ ਐਲਾਨ ਨਿਕਲਣ ਉੱਤੇ ਲਾਹੌਰ ਦਾ ਗੋਰਾ ਅਖਬਾਰ ਜੋ ਨੌਕਰਸ਼ਾਹੀ ਨੇ ਭਲੇਮਾਣਸ਼ਾਂ ਦੀ ਟੰਗੀਂ ਪੈਣ ਲਈ ਰੱਖਿਆ ਹੋਇਆ ਹੈ, ਬਹੁਤ ਤੜਫਿਆ ਹੈ। ਉਹ ਕਹਿੰਦਾ ਹੈ ਕਿ ਸ਼੍ਰੋਮਣੀ ਕਮੇਟੀ ਦਾ ਇਹ ਐਲਾਨ “ਬਦਮਾਸ਼ ਕਾਤਲਾਂ” ਨਾਲ ਹਮਦਰਦੀ ਕਰਦਾ ਹੈ। ਅਸੀਂ ਇਸ ਝੂਠਾਂ ਦੇ ਰਾਖੇ ਨੂੰ ਪੁੱਛਦੇ ਹਾਂ ਕਿ ਹਰ ਇਕ ਕਾਤਲ “ਬਦਮਾਸ਼” ਹੀ ਹੁੰਦਾ ਹੈ? ਤੇ ਜੇ ਠੀਕ ਹੈ ਤਾਂ ਕਿ ਜਰਮਨੀ ਦੇ ਬਰਖਲਾਫ ਲੜਨ ਵਾਲੇ ਅੰਗ੍ਰੇਜ਼ੀ ਸਿਪਾਹੀ ਭੀ “ਬਦਮਾਸ਼” ਹੀ ਸਨ। ਕਤਲ ਕਰਨਾ ਤੇ ਬੇ ਗੁਨਾਹਾਂ ਦਾ ਕਤਲ ਸਖ਼ਤ ਪਾਪ ਹੈ। ਗੁਨਾਹਗਾਰਾਂ ਦਾ ਕਤਲ ਭੀ ਸਾਡੇ ਲਈ ਤਾਂ ਸਖ਼ਤ ਮਾੜਾ ਹੈ, ਕਿਉਂਕਿ ਪੰਥ ਦਾ ਹੁਕਮ ਸ਼ਾਂਤ ਰਹਿਣ ਦਾ ਹੈ, ਪਰ ਅਸ਼ਾਂਤੀ ਦੇ ਹਮਦਰਦ ਕਿਉਂ ਲੋਕਾਂ ਨੂੰ ਸਿਰਫ਼ ਇਸੇ ਕਰਕੇ ਬਦਮਾਸ਼ ਕਹਿਣ ਕਿ ਉਹ ਕਤਲ ਕਰਦੇ ਹਨ। ਜੇ ਤਾਂ ਕੋਈ ਆਪਣੇ ਜ਼ਾਤੀ ਬੁਗਜ਼, ਜ਼ਾਤੀ ਦੁਸ਼ਮਣੀ, ਲਾਲਚ ਜਾਂ ਕਿਸੇ ਹੋਰ ਆਪਣੇ ਮੰਤਵ ਨੂੰ ਪੂਰਾ ਕਰਨ ਲਈ ਕਤਲ ਕਰਦਾ ਹੈ ਤਾਂ ਉਸ ਜੇਡਾ ਹੋਰ ਪਾਪੀ ਦੁਨੀਆਂ ਵਿਚ ਨਹੀਂ ਹੈ, ਕਿਉਂਕਿ ਸਭ ਪਾਪਾਂ ਤੋਂ ਵੱਡਾ ਪਾਪ ਕਤਲ ਹੈ ਪਰ ਇਹ “ਬਬਰ ਅਕਾਲੀ” (ਜੋ ਉਨ੍ਹਾਂ ਕਤਲ ਕੀਤੇ ਹਨ ਤਾਂ) ਭਾਵੇਂ ਬਹੁਤ ਮਾੜਾ ਕਰ ਰਹੇ ਹਨ ਤੇ ਪੰਥ ਦੇ ਸ਼ਾਂਤਮਈ ਹੁਕਮ ਦੇ ਵਿਰੁੱਧ ਹੋਣ ਕਰਕੇ ਸਾਡੀ ਉਨ੍ਹਾਂ ਨਾਲ ਕੋਈ ਹਮਦਰਦੀ ਨਹੀਂ ਹੈ, ਪਰ ਇਹ ਕੋਈ ਨਿਰਪੱਖ ਆਦਮੀ ਨਹੀਂ ਕਹੇਗਾ ਕਿ ਉਹ ਕੋਈ ਜ਼ਾਤੀ ਦੁਸ਼ਮਣੀਆਂ ਕੱਢ ਰਹੇ ਹਨ। ਉਹ ਭੁੱਲੇ ਹੋਏ ਹਨ ਤੇ ਗਲਤ ਰਾਹ ਪਏ ਹੋਏ ਹਨ ਤੇ ਉਹ ਸਮਝਦੇ ਹਨ ਕਿ ਦੇਸ਼ ਦੀ ਸੇਵਾ ਇਸ ਅਸ਼ਾਂਤੀ ਵਿਚ ਹੀ ਹੈ। ਇਸ ਵਾਸਤੇ ਉਨ੍ਹਾਂ ਨੂੰ ਸਮਝਾਣ ਦੀ ਲੋੜ ਹੈ ਨਾ ਕਿ ਧਿਕਾਰ ਪਾਣ ਦੀ। ਸ਼੍ਰੋਮਣੀ ਕਮੇਟੀ ਨੇ ਉਨ੍ਹਾਂ ਨੂੰ ਪ੍ਰੇਰਣਾ ਕਰਨ ਦਾ ਸੋਹਣਾ ਢੰਗ ਕੱਢਿਆ ਹੈ। ਉਹ ਸ਼੍ਰੋਮਣੀ ਕਮੇਟੀ ਦਾ ਹੁਕਮ ਤਾਂ ਮੰਨਦੇ ਹੀ ਨਹੀਂ ਕਿ ਸ਼੍ਰੋਮਣੀ ਕਮੇਟੀ ਉਨ੍ਹਾਂ ਨੂੰ ਹੁਕਮ ਕਰ ਦੇਵੇ। ਇਸ ਵਾਸਤੇ ਸ਼੍ਰੋਮਣੀ ਕਮੇਟੀ ਪਾਸ ਇਕੋ ਗੱਲ ਉਨ੍ਹਾਂ ਨੂੰ ਪ੍ਰੇਰਣ ਦੀ ਹੈ, ਜੋ ਕਮੇਟੀ ਨੇ ਪੂਰੀ ਕੀਤੀ ਹੈ ਪਰ ਸਾਡੇ ਗੋਰੇ ਮਿੱਤਰ ਨੂੰ ਤਸੱਲੀ ਤਾਂ ਹੁੰਦੀ ਜੇ ਸ਼੍ਰੋਮਣੀ ਕਮੇਟੀ ਭੀ ਉਸ ਵਾਂਗ ਭੁੱਲੇ ਹੋਏ, ਪਰ ਪੰਥ ਸੇਵਾ ਦੇ ਚਾਹਵਾਨਾਂ ਨੂੰ ਗਾਲ੍ਹਾਂ ਕੱਢਦੀ। ਅਸੀਂ ਆਪਣੇ ਗੋਰੇ ਮਿੱਤਰ ਨੂੰ ਸਲਾਹ ਦੇਂਦੇ ਹਾਂ ਕਿ ਇਸ ਤਰ੍ਹਾਂ ਬਕਵਾਸ ਨਾ ਕੀਤਾ ਕਰੇ। ਅਸੀਂ ਜਾਣਦੇ ਹਾਂ ਕਿ ਬੱਬਰ ਅਕਾਲੀ ਬਹੁਤ ਮਾੜਾ ਕਰ ਰਹੇ ਹਨ ਤੇ ਬਹੁਤ ਨੁਕਸਾਨ ਪੁਚਾ ਰਹੇ ਹਨ, ਪਰ ਉਹ ਸਿੱਖ ਹਨ ਤੇ



ਸਾਨੂੰ ਉਨ੍ਹਾਂ ਨਾਲ ਉਸ ਤਰ੍ਹਾਂ ਦਾ ਪਿਆਰ ਹੈ ਜਿਸ ਤਰ੍ਹਾਂ ਦਾ ਕਾਤਲ ਪੁੱਤਰ ਨਾਲ ਭੀ ਪਿਓ ਦਾ ਹੋਇਆ ਕਰਦਾ ਹੈ। ਪੰਥ ਉਨ੍ਹਾਂ ਨੂੰ ਆਪਣੇ ਵਿੱਚੋਂ ਬਾਹਰ ਨਹੀਂ ਸਮਝਦਾ। ਬੇਸ਼ੱਕ ਜੋ ਜ਼ੁਰਮ ਉਹ ਕਰ ਰਹੇ ਹਨ, ਉਨ੍ਹਾਂ ਦੇ ਫਲਾਂ ਦਾ ਉਹਨਾਂ ਨੂੰ ਭਾਰੀ ਬਣਨਾ ਪਵੇਗਾ ਤੇ ਉਨ੍ਹਾਂ ਦੇ ਇਸ ਅਸ਼ਾਂਤੀ ਦੇ ਪ੍ਰਚਾਰ ਨੂੰ ਅਸੀਂ ਹਰ ਤਰ੍ਹਾਂ ਰੋਕਣ ਲਈ ਤਿਆਰ ਹਾਂ, ਪਰ ਅਸੀਂ ਉਨ੍ਹਾਂ ਨੂੰ ਬਦਮਾਸ਼ ਕਹਿਣ ਨੂੰ ਤਿਆਰ ਨਹੀਂ ਹਾਂ, ਕਿਉਂਕਿ ਉਹ ਨਹੀਂ ਹਨ ਤੇ ਨਾ ਉਨ੍ਹਾਂ ਨੂੰ ਇਸ ਗੱਲ ਤੋਂ ਰੋਕਣ ਦਾ ਇਹ ਢੰਗ ਹੈ।

ਸ਼੍ਰੋਮਣੀ ਕਮੇਟੀ ਦਾ ਐਲਾਨ ਦੱਸਦਾ ਹੈ ਕਿ ਹੋ ਸਕਦਾ ਹੈ ਕਿ ਨੌਕਰਸ਼ਾਹੀ ਜੇਲ੍ਹ ਦੇ ਅੱਤਿਆਚਾਰਾਂ ਤੋਂ ਤੰਗ ਆ ਕੇ ਕਿਸੇ ਸਿੱਖ ਨੇ ਇਹ ਵਤੀਰਾ ਪਕੜ ਲਿਆ ਹੈ। ਇਸ ਉੱਤੇ ਇਹ ਝੂਠਾਂ ਦਾ ਰਾਖਾ ਸਖ਼ਤ ਜ਼ਬਾਨ ਵਿਚ ਕਹਿੰਦਾ ਹੈ ਕਿ ਇਹ ਜੇਲ੍ਹ ਦੇ ਦੁਖ ਸਭ ਝੂਠ ਹਨ। ਕਮੇਟੀ ਭੀ ਇਸ ਅਖ਼ਬਾਰ ਦੀ ਨਾਨੀ ਨੌਕਰਸ਼ਾਹੀ ਨੂੰ ਵੰਗਾਰ ਚੁੱਕੀ ਹੈ ਕਿ ਇਕ ਨਿਰਪੱਖ ਤਾਕੀਕਾਤ ਕਰੇ। ਅਸੀਂ ਕਈ ਵੇਰ ਕਹਿ ਚੁੱਕੇ ਹਾਂ ਤੇ ਹੁਣ ਫਿਰ ਬੜੇ ਜ਼ੋਰ ਨਾਲ ਦੁਹਰਾਂਦੇ ਹਾਂ ਕਿ ਅਟਕ ਤੇ ਮੁਲਤਾਨ ਵਿਚ ਜੋ ਅੱਤਿਆਚਾਰ ਹੋਏ ਹਨ, ਉਹ ਅਸਾਂ ਕਦੇ ਅੱਗੇ ਇਤਿਹਾਸ ਵਿਚ ਭੀ ਪੜ੍ਹੇ ਸੁਣੇ ਨਹੀਂ ਹਨ। ਸ਼੍ਰੋਮਣੀ ਕਮੇਟੀ ਦੇ ਐਲਾਨਾਂ ਵਿਚ ਸਾਰੀਆਂ ਗੱਲਾਂ ਦੱਸੀਆਂ ਜਾ ਚੁੱਕੀਆਂ ਹਨ ਤੇ ਜੇ ਨੌਕਰਸ਼ਾਹੀ ਚਾਟੜੇ ਨੂੰ ਕੁਝ ਮਾਣ ਹੈ ਤਾਂ ਸਿੱਧਾ ਆਪਣੀ ਨਾਨੀ ਨੌਕਰਸ਼ਾਹੀ ਨੂੰ ਮੈਦਾਨ ਵਿਚ ਕੱਢੇ ਤੇ ਨਿਰਪੱਖ ਤਾਕੀਕਾਤ ਹੋ ਜਾਵੇ। ਚਾਨਣੇ ਤੋਂ ਡਰ ਨਾ ਤੇ ਹਨੇਰੇ ਵਿਚ ਲੁਕ ਕੇ ਤੀਰ ਚਲਾਣੇ ਕਿਧਰ ਦੀ ਭਲੇਮਾਣਸੀਅਤ ਹੈ। ਅਸੀਂ ਕਹਿੰਦੇ ਹਾਂ ਤੇ ਬੜੇ ਜ਼ੋਰ ਨਾਮ ਕਹਿੰਦੇ ਹਾਂ ਕਿ ਨੌਕਰਸ਼ਾਹੀ ਨਿਰਪੱਖ ਤਾਕੀਕਾਤ ਲਈ ਨਿਤਰੇ ਤੇ ਜੇ ਉਸ ਦੇ ਵਿਚ ਹੀਆ ਨਹੀਂ ਹੈ ਤਾਂ ਦੁਨੀਆਂ ਗੋਰੇ ਅਖ਼ਬਾਰ ਦੇ ਝੂਠਾਂ ਨੂੰ ਚੰਗੀ ਤਰ੍ਹਾਂ ਸਮਝ ਸਕਦੀ ਹੈ। ਮੁੜ-ਮੁੜ ਸੱਚ ਨੂੰ ਝੂਠ ਕਹੀ ਜਾਣਾ ਤੇ ਸੱਚ ਝੂਠ ਤੇ ਨਿਤਾਰੇ ਲਈ ਅਗਾਹਾਂ ਨਾ ਹੋਣਾ, ਇਸ ਨੌਕਰਸ਼ਾਹੀ ਦੀ ਕਮੀਨੀ ਚਾਲ ਹੈ।

## ਕੀ ਸਾਡਾ ਰੋਸ ਕੋਈ ਅਸਰ ਪਾ ਸਕਦਾ ਹੈ ?

ਜਦ ਨਾ-ਮਿਲਵਰਤਣ ਮਹਾਤਮਾ ਜੀ ਨੇ ਸ਼ੁਰੂ ਕੀਤੀ ਸੀ ਤਾਂ ਉਨ੍ਹਾਂ ਨੇ ਕੌਂਸਲਾਂ ਦੀ ਬਾਈਕਾਟ ਆਦਿ ਨਾ-ਮਿਲਵਰਤਣ ਦੀ ਤਿਆਰੀ ਵਾਸਤੇ ਕੀਤਾ ਸੀ। ਅਸਲ ਨਾ ਮਿਲਵਰਤਣ ਤਾਂ ਅਸੀਂ ਤਦ ਹੀ ਕਰ ਸਕਦੇ ਹਾਂ ਜੇ ਅਸੀਂ ਆਪਣਾ ਹਰ ਤਰ੍ਹਾਂ ਦਾ ਪ੍ਰਬੰਧ ਆਪ ਹੀ ਕਰ ਲਵੀਏ। ਇਸ ਬਿਨਾਂ ਜੋ ਕੁਝ ਉਸ ਨਾ-ਮਿਲਵਰਤਣ ਦੀ ਤਿਆਰੀ ਹੈ। ਕੌਂਸਲਾਂ ਦੇ ਬਾਈਕਾਟ ਦਾ ਮਤਲਬ ਇਹ ਸੀ ਕਿ ਅਸਾਂ ਕੌਂਸਲਾਂ ਨੂੰ ਮੰਨਣਾ ਹੀ ਨਹੀਂ, ਜੋ ਫ਼ੈਸਲਾ ਕੌਂਸਲਾਂ ਕੀਤੀਆਂ ਕਰਨਗੀਆਂ, ਅਸੀਂ ਉਸ ਉੱਤੇ ਨਹੀਂ ਚਲਾਂਗੇ, ਜਿਸ ਵਾਸਤੇ ਅਸੀਂ ਕੌਂਸਲਾਂ ਵਿਚ ਨਾ ਜਾਂਦੇ ਹਾਂ ਤੇ ਨਾ ਕਿਸੇ ਨੂੰ ਆਪਣਾ ਪ੍ਰਤੀਨਿਧ ਕਰਕੇ ਘਲਦੇ ਹਾਂ। ਜੇ ਕੌਂਸਲਾਂ ਦੇ ਫ਼ੈਸਲੇ ਅਸਾਂ ਮੰਨੀ ਜਾਣੇ ਹਨ ਤੇ ਨਾ ਜਾਣ ਦੇ ਕੋਈ ਅਰਥ ਨਹੀਂ ਹਨ। ਇਸੇ ਖ਼ਿਆਲ ਨੂੰ ਮੁੱਖ ਰੱਖ ਕੇ ਮਹਾਤਮਾ ਜੀ ਨੇ ਪਹਿਲਾਂ ਹੁਲਚੁਲੀ ਪਾ ਕੇ ਮਾਮਲਾ ਬੰਦ ਕਰਨ ਦੀ ਤਿਆਰੀ ਕਰ ਲਈ ਹੈ, ਪਰ ਉਹ ਨਾਕਾਮਯਾਬ ਹੋ ਗਈ ਹੈ। ਜੋ ਲੋਕੀਂ ਨਾ-ਮਿਲਵਰਤਣ ਦੇ ਇਹ ਅਰਥ ਸਮਝਦੇ ਹਨ ਕਿ ਸਰਕਾਰ ਨੇ ਸਾਡੇ ਉੱਤੇ ਜ਼ੁਲਮ ਕੀਤੇ ਹਨ ਤੇ ਇਸ ਕਰਕੇ ਅਸੀਂ ਸਰਕਾਰ ਨਾਲ ਰੋਸ ਰਹਿੰਦੇ ਹਾਂ, ਆਪਣੇ ਮਨ ਦੀ ਤਹਿ ਨੂੰ ਪਹੁੰਚਾਂਦੇ। ਉਨ੍ਹਾਂ ਦੇ ਮਨ ਵਿਚ ਅਜੇ ਨਿਸਚਾ ਹੈ ਕਿ ਸਾਡਾ ਰੋਸ ਇਸ ਸਰਕਾਰ ਉੱਤੇ ਕੁਝ ਅਸਰ ਕਰੇਗਾ। ਰੋਸ ਦੀ ਉਹੋ ਪ੍ਰਵਾਹ ਕਰਦਾ ਹੈ, ਜਿਸ ਨੂੰ ਸਾਡੇ ਨਾਲ ਕੁਝ ਪਿਆਰ ਹੋਵੇ। ਪੁੱਤਰ ਮਾਂ ਨਾਲ ਰੁੱਸੇ ਤਾਂ ਉਸ ਉੱਤੇ ਕੁਝ ਅਸਰ ਹੁੰਦਾ ਹੈ ਪਰ ਜੇ ਘ੍ਰਿਣਾ ਕਰਨ ਵਾਲੀ ਮਤਰੇਈ ਨਾਲ ਰੁੱਸ ਪਵੇ ਤਾਂ ਉਹ ਉਸ ਦਾ ਦੁਖ ਵੇਖ ਕੇ ਸਗੋਂ ਖੁਸ਼ ਹੁੰਦੀ ਹੈ। ਜੇ ਤਾਂ ਸਰਕਾਰ ਨੂੰ ਸਾਡੇ ਨਾਲ ਕੋਈ ਪਿਆਰ ਹੈ ਤਾਂ ਉਹ ਸਾਡੇ ਰੋਲੇ ਦੀ ਪ੍ਰਵਾਹ ਕਰੇਗੀ ਪਰ ਜੇ ਉਸ ਨੂੰ ਪਿਆਰ ਹੀ ਨਹੀਂ ਹੈ ਤਾਂ ਰੁਸਣ ਦੀ ਕੀ ਫਾਇਦਾ ਹੈ ? ਇਸ ਵਾਸਤੇ ਨਾ-ਮਿਲਵਰਤਣ ਦੇ ਗਲਤ ਅਰਥ ਨਾ ਸਮਝੋ। ਨਾ-ਮਿਲਵਰਤਣ ਦਾ ਅਰਥ ਰੁੱਸੇ ਰਹਿਣਾ ਨਹੀਂ ਹੈ। ਨਾ-ਮਿਲਵਰਤਣ ਦਾ ਮਤਲਬ ਆਪਣੇ ਪੈਰਾਂ ਉੱਤੇ ਖੜ੍ਹੇ ਹੋਣਾ ਹੈ। ਇਸ ਵਾਸਤੇ ਨਿਰਾ ਰੁੱਸੇ ਰਹਿਣ ਲਈ ਨਾ-ਮਿਲਵਰਤਣ ਕਰਨਾ ਨੌਕਰਸ਼ਾਹੀ ਉੱਤੇ ਕੁਝ ਇਤਬਾਰ ਕਰਨਾ ਹੈ।

ਅਸਾਂ ਹੁਣ ਵੇਖਣਾ ਇਹ ਹੈ ਕਿ ਅਸੀਂ ਆਪਣੇ ਪੈਰਾਂ ਉੱਤੇ ਕਿਸ ਤਰ੍ਹਾਂ ਖੜ੍ਹੇ ਹੋ ਸਕਦੇ ਹਾਂ। ਮੈਨੂੰ ਇਹ ਕਹਿਣੋਂ ਝਕ ਨਹੀਂ ਹੈ ਕਿ ਨਾ-ਮਿਲਵਰਤਣ ਦਾ ਪਹਿਲਾ ਜ਼ੋਸ਼-ਖਰੋਸ਼ ਮੁੱਕ ਚੁੱਕਾ ਹੈ ਤੇ ਇਸ ਰੋਸ ਬਿਨਾਂ ਮੁੜ ਨਾ-ਮਿਲਵਰਤਣ ਵੱਲ ਟੁਰਣਾ ਅਸੰਭਵ ਹੈ। ਇਸ ਵਾਸਤੇ ਪਹਿਲੀ ਲੋੜ ਮੁੜ ਜ਼ੋਸ਼ ਪੈਦਾ ਕਰਨਾ ਹੈ। ਜਦ ਅਸੀਂ

ਆਪਣੇ ਪੈਰਾਂ ਉੱਤੇ ਖੜ੍ਹੇ ਹੋਣਾ ਹੈ ਤਾਂ ਇਸ ਲਈ ਏਕਤਾ ਦੀ ਸਖਤ ਲੋੜ ਹੈ। ਬਿਨਾਂ ਏਕਤਾ ਦੇ ਅਸੀਂ ਕਿਸੇ ਤਰ੍ਹਾਂ ਭੀ ਆਪਣੇ ਪੈਰਾਂ ਉੱਤੇ ਖੜ੍ਹੇ ਨਹੀਂ ਹੋ ਸਕਦੇ। ਹੁਣ ਜਦ ਕਾਂਗਰਸ ਨੇ ਕੌਂਸਲ ਵਿਚ ਜਾਣ ਦਾ ਫ਼ੈਸਲਾ ਕਰ ਲਿਆ ਹੈ ਤਾਂ ਸਾਨੂੰ ਭੀ ਉਨ੍ਹਾਂ ਨਾਲ ਹੀ ਲਗਣਾ ਚਾਹੀਦਾ ਹੈ। ਮੈਂ ਜਾਣਦਾ ਹਾਂ ਕਿ ਸਾਨੂੰ ਮੁੜ ਕੌਂਸਲਾਂ ਛੇੜ ਕੇ ਛੇਤੀ ਹੀ ਨਿਕਲਣਾ ਪਵੇਗਾ ਪਰ ਉਸ ਨਿਕਲਣ ਨਾਲ ਮੈਨੂੰ ਨਿਸਚਾ ਹੈ ਕਿ ਅਜੇਹਾ ਜੋਸ਼ ਖਿਲਰੇਗਾ ਕਿ ਫਿਰ ਨਾ-ਮਿਲਵਰਤਣ ਦਾ ਜ਼ੋਰ ਵਧ ਜਾਏਗਾ। ਹਿੰਦੂ ਮੁਸਲਮਾਨ ਤਾਂ ਕੌਂਸਲਾਂ ਵਿਚ ਜਾਣਗੇ ਤੇ ਜੇ ਅਸੀਂ ਜਾਵਾਂਗੇ ਤਾਂ ਸਾਡਾ ਕੋਈ ਅਸਰ ਨਹੀਂ ਪੈਣਾ। ਸਾਡਾ ਅਸਰ ਇਕੱਠਾ ਹੋਣ ਵਿਚ ਹੀ ਪੈਂਦਾ ਹੈ। ਮੈਂ ਇਹ ਜਾਣਦਾ ਹਾਂ ਕਿ ਕੌਂਸਲਾਂ ਵਿਚ ਜਾਣਾ ਆਪਣਾ ਕਦਮ ਪਿੱਛੇ ਹਟਾਣਾ ਹੈ ਪਰ ਜਦ ਹਿੰਦੂ ਮੁਸਲਮਾਨ ਪਿੱਛੇ ਹਟ ਗਏ ਹਨ ਤਾਂ ਸਾਡਾ ਵੱਖਰਾ ਹੋ ਕੇ ਜੰਗ ਕਰਨਾ ਜੰਗ ਦੇ ਢੰਗਾਂ ਤੋਂ ਅੰਜਾਣ ਹੋਣ ਦਾ ਸਬੂਤ ਹੋਵੇਗਾ। ਜੇ ਸਾਡੇ ਸਾਥੀ ਪਿੱਛੇ ਹਟੇ ਹਨ ਤਾਂ ਸਾਨੂੰ ਭੀ ਪਿੱਛੇ ਹਟ ਕੇ ਜੰਗ ਕਰਨਾ ਚਾਹੀਦਾ ਹੈ। ਵੱਖੋ-ਵੱਖ ਹੋ ਕੇ ਜੰਗ ਕਰਨ ਨਾਲ ਹਾਰ ਦਾ ਡਰ ਹੋਇਆ ਕਰਦਾ ਹੈ। ਇਸ ਵਾਸਤੇ ਸਾਨੂੰ ਹਿੰਦੂ ਮੁਸਲਮਾਨਾਂ ਨਾਲੋਂ ਵੱਖਰਾ ਨਹੀਂ ਹੋਣਾ ਚਾਹੀਦਾ।

ਜੇ ਕੌਂਸਲਾਂ ਦੇ ਬਾਈਕਾਟ ਦੇ ਹੱਕ ਵਿਚ ਹਨ ਉਨ੍ਹਾਂ ਨੂੰ ਇਹ ਭੀ ਵਿਚਾਰ ਕਰ ਲੈਣਾ ਚਾਹੀਦਾ ਹੈ ਕਿ ਅਸੀਂ ਕੌਂਸਲਾਂ ਨੂੰ ਬਾਈਕਾਟ ਜ਼ਬਾਨੀ ਹੀ ਨਹੀਂ ਕਰਨਾ, ਸਗੋਂ ਮਗਰੋਂ ਇਨ੍ਹਾਂ ਕੌਂਸਲਾਂ ਦੇ ਲਾਏ ਟੈਕਸ ਬੰਦ ਕਰਨੇ ਹਨ। ਕੀ ਅਸੀਂ ਇਹ ਟੈਕਸ ਹਿੰਦੂ, ਮੁਸਲਮਾਨਾਂ ਦੇ ਨਾਲ ਹੋਏ ਬਿਨਾਂ ਬੰਦ ਕਰ ਸਕਦੇ ਹਾਂ? ਜੇ ਨਹੀਂ ਤਾਂ ਉਨ੍ਹਾਂ ਨਾਲ ਲੈਣਾ ਬੜਾ ਜ਼ਰੂਰੀ ਹੈ। ਨਿਰਾ ਰਹਿਣ ਨਾਲ ਕੌਂਸਲਾਂ ਬਾਈਕਾਟ ਨਹੀਂ ਹੋ ਚੱਲੀਆਂ। ਕੌਂਸਲਾਂ ਤਾਂ ਬਾਈਕਾਟ ਤਦ ਹੀ ਹੋਣਗੀਆਂ ਜੇ ਉਨ੍ਹਾਂ ਦੇ ਕੀਤੇ ਫ਼ੈਸਲੇ ਨਾ ਚੱਲ ਸਕਣ। ਇਸ ਵਾਸਤੇ ਸਾਨੂੰ ਸਾਫ਼ ਨਜ਼ਰ ਨਾਲ ਹਾਲਤ ਤੋਂ ਵੱਖਰਾ ਹੋਣਾ ਚਾਹੀਦਾ ਹੈ। ਦਿਲ ਵਿਚ ਇਹ ਹੱਠ ਨਹੀਂ ਹੋਣਾ ਚਾਹੀਦਾ ਕਿ ਅੱਗੇ ਅਸੀਂ ਬਾਈਕਾਟ ਕੀਤਾ ਹੈ ਤੇ ਹੁਣ ਕਿਉਂ ਨਾ ਕਰੀਏ? ਇਨ੍ਹਾਂ ਸਾਲਾਂ ਵਿਚ ਹੋਏ ਤਜ਼ਰਬੇ ਤੋਂ ਵੀ ਫਾਇਦਾ ਉਠਾਣਾ ਚਾਹੀਦਾ ਹੈ। ਨਿਰਾ ਰੁੱਸ ਕੇ ਬਹਿ ਜਾਣਾ ਆਪਣੀ ਰਾਜਸੀ ਮੌਤ ਖਰੀਦਣਾ ਹੈ। ਕਿਸੇ ਨਾ ਕਿਸੇ ਤਰ੍ਹਾਂ ਦੀ ਮਚਾਈ ਹਲਚਲੀ ਹੀ ਰੱਖਣੀ ਚਾਹੀਦੀ ਹੈ। ਜੇ ਕੌਂਸਲਾਂ ਨੂੰ ਬਾਈਕਾਟ ਕਰਕੇ ਕੋਈ ਹਲਚਲੀ ਮਚਾ ਸਕਦੇ ਹੋ ਤਾਂ ਬਹੁਤ ਚੰਗਾ ਹੈ, ਜੇ ਨਹੀਂ ਤਾਂ ਕੌਂਸਲਾਂ ਵਿਚ ਤੇ ਕੌਂਸਲਾਂ ਵਿੱਚੋਂ ਅਸਤੀਫ਼ੇ ਦੇਣ ਦੀ ਵੀ ਹਲਚਲੀ ਮਚਾ ਦੇਵੋ।

ਮੈਂ ਤਾਂ ਇਤਫ਼ਾਕ ਦੇ ਹੱਕ ਵਿਚ ਹਾਂ। ਇਹੋ ਵੱਡੀ ਦਲੀਲ ਮੇਰੀ ਹੈ ਕਿ ਹਿੰਦੂ ਮੁਸਲਮਾਨਾਂ ਨਾਲ ਮੋਢਾ ਜੋੜ ਕੇ ਚੱਲੋ। ਵੱਖੋ-ਵੱਖ ਹੋ ਕੇ ਨਾ ਟਾਕਰਾ ਕਰੋ ਪਰ ਨਾਲ ਹੀ ਮੈਂ ਇਹ ਕਹਾਂਗਾ ਕਿ ਹਿੰਦੂ ਮੁਸਲਮਾਨ ਨਾਲ ਇਕ ਰਾਏ ਹੋ ਕੇ ਟੁਰਦੇ-ਟੁਰਦੇ ਕਿਤੇ ਆਪੋ ਵਿਚ ਦੋ ਰਾਵਾਂ ਨਾ ਬਣਾ ਲੈਣੀਆਂ ਤਾਂ ਜੋ ਫ਼ੈਸਲਾ ਬਹੁ-ਸੰਮਤੀ ਨਾਲ ਸਿੱਖ ਲੈ ਕਰੇ ਸਭ ਉਸ ਨੂੰ ਪ੍ਰਵਾਨ ਕਰ ਲੈਣ। \* \* \*

## ਹਿੰਦੂ ਅਖਬਾਰਾਂ ਦਾ ਪੁੱਠਾ ਵਤੀਰਾ

ਕਾਂਗਰਸ ਨੇ ਅਪੀਲ ਕੀਤੀ ਸੀ ਕਿ ਬਕਰੀਦ ਵਾਲੇ ਦਿਨ ਮੁਸਲਮਾਨਾਂ ਨਾਲ ਟਰਕੀ ਦੀ ਸੁਲਹ ਦੀ ਖੁਸ਼ੀ ਵਿਚ ਸਭ ਕੌਮਾਂ ਸ਼ਾਮਲ ਹੋਣ। ਇਸ ਵਾਸਤੇ ਹਰ ਥਾਂ ਹਿੰਦੂ, ਸਿੱਖ ਤੇ ਹੋਰ ਲੋਕੀਂ ਭੀ ਇਸ ਖੁਸ਼ੀ ਵਿਚ ਸ਼ਾਮਲ ਹੋਏ ਪਰ ਹਿੰਦੂ ਅਖਬਾਰਾਂ ਨੇ ਪਤਾ ਨਹੀਂ ਕਿਉਂ ਉਲਟ, ਹੀ ਵਤੀਰਾ ਪਕੜਿਆ ਹੋਇਆ ਹੈ। ਹਿੰਦੂਆਂ ਨੂੰ ਤਾਂ ਇਸ ਖੁਸ਼ੀ ਵਿਚ ਸ਼ਾਮਲ ਹੋਣ ਲਈ ਉਹ ਅਖਬਾਰ ਬੁਰਾ ਨਹੀਂ ਕਹਿੰਦੇ ਪਰ ਸਿੱਖਾਂ ਦੇ ਸ਼ਾਮਲ ਹੋਣ ਉੱਤੇ ਉਹ ਬਹੁਤ ਗੁੱਸੇ ਹਨ। ਖਾਸ ਤੌਰ ਨਾਲ ਪ੍ਰਤਾਪ ਤੇ ਮਿਲਾਪ ਨੇ ਤਾਂ ਬਹੁਤ ਫਜ਼ੂਲ ਗੱਲਾਂ ਲਿਖੀਆਂ ਹਨ। ਹਰ ਗੱਲ ਵਿਚ ਹਿੰਦੂ ਸਿੱਖ ਸਵਾਲ ਛੇੜ ਬਹਿਣਾ ਕਿਧਰ ਦੀ ਭਲੇਮਾਣਸੀ ਹੈ। ਜਿਸ ਤਰ੍ਹਾਂ ਮੁਸਲਮਾਨਾਂ ਨੂੰ ਹਿੰਦੂ ਕਿਹਾ ਜਾਵੇ ਤਾਂ ਉਹ ਬੁਰਾ ਮਨਾਂਦੇ ਹਨ ਤੇ ਹਿੰਦੂਆਂ ਨੂੰ ਮੁਸਲਮਾਨ ਕਿਹਾ ਜਾਏ ਤਾਂ ਉਹ ਬੁਰਾ ਸਮਝਦੇ ਹਨ। ਇਸੇ ਤਰ੍ਹਾਂ ਜੇ ਸਿੱਖਾਂ ਨੂੰ ਹਿੰਦੂ ਕਿਹਾ ਜਾਂਦਾ ਹੈ ਤਾਂ ਸਿੱਖ ਬੁਰਾ ਮਨਾਂਦੇ ਹਨ। ਸਾਨੂੰ ਮੁੜ-ਮੁੜ ਕੇ ਹਿੰਦੂ ਕਹਿਣਾ ਸਾਨੂੰ ਇਕ ਕਰਨ ਦਾ ਯਤਨ ਹੈ ਤੇ ਅਸੀਂ ਹਿੰਦੂ ਅਖਬਾਰਾਂ ਅੱਗੇ ਬੇਨਤੀ ਕਰਦੇ ਹਾਂ ਕਿ ਉਹ ਇਸ ਤਰ੍ਹਾਂ ਨਾਲ ਹਿੰਦੂਆਂ ਤੇ ਸਿੱਖਾਂ ਵਿਚ ਝਗੜਾ ਪਵਾਣ ਦਾ ਯਤਨ ਨਾ ਕਰਨ। ਸਿੱਖ ਜੋ ਕੁਝ ਹਨ ਸੋ ਹਨ, ਕਿਸੇ ਨੂੰ ਹੱਕ ਨਹੀਂ ਹੈ ਉਨ੍ਹਾਂ ਨੂੰ ਆਖੋ।

ਅਸੀਂ ਹੈਰਾਨ ਹਾਂ, ਕਿ ਪੰਡਤ ਮਾਲਵੀਆ ਜੀ ਦੇ ਕਥਨ ਦਾ, ਕਿ ਅੱਗੇ ਤੋਂ ਹਿੰਦੂ ਤੇ ਸਿੱਖ ਅਖਬਾਰ ਇਕ ਦੂਜੇ ਦੇ ਵਿਰੁੱਧ ਕੁਝ ਨਾ ਲਿਖਣ, ਜੋ ਸ਼ਕਾਇਤ ਹੋਵੇ, ਇਕ ਕਮੇਟੀ ਦੇ ਅੱਗੇ ਕੀਤਾ ਕਰਨ, ਇਨ੍ਹਾਂ ਹਿੰਦੂ ਅਖਬਾਰਾਂ ਉੱਤੇ ਕੀ ਅਸਰ ਹੋਇਆ ਹੈ। ਜੇਕਰ ਹਿੰਦੂ ਅਖਬਾਰਾਂ ਨੇ ਇਹੋ ਹੀ ਵਤੀਰਾ ਰੱਖਿਆ ਤਾਂ ਹਿੰਦੂ ਸਿੱਖਾਂ ਦੇ ਝਗੜੇ ਦੇ ਉਹੋ ਜ਼ਿੰਮੇਵਾਰ ਹੋਣਗੇ।

ਸਵਾਦਲੀ ਗੱਲ ਇਹ ਹੈ ਕਿ ਹਿੰਦੂ ਅਖਬਾਰ ਅਕਾਲੀਆਂ ਦੇ ਲਾਹੌਰ ਵਿਚ ਮੁਸਲਮਾਨਾਂ ਦੇ ਜਲੂਸ ਨਾਲ ਸ਼ਾਮਲ ਹੋਣ ਵਿਚ ਤਲਮਲਾਏ ਹਨ। ਜਿਥੇ ਇਤਨੀ ਗਿਣਤੀ ਵਿਚ ਅਕਾਲੀ ਸ਼ਾਮਲ ਨਾ ਹੁੰਦੇ ਜੇਕਰ ਹਿੰਦੂ ਆਪ ਸ਼੍ਰੋਮਣੀ ਕਮੇਟੀ ਨੂੰ ਨਾ ਕਹਿੰਦੇ। ਦੋ ਪਤਵੰਤੇ ਹਿੰਦੂ ਆਗੂਆਂ ਨੇ ਸ਼੍ਰੋਮਣੀ ਕਮੇਟੀ ਨੂੰ ਦਸਿਆ ਕਿ ਲਾਹੌਰ ਵਿਚ ਹਿੰਦੂ, ਮੁਸਲਮਾਨਾਂ ਦਾ ਬਕਰੀਦ ਵਾਲੇ ਦਿਨ ਫ਼ਸਾਦ ਹੋ ਜਾਣ ਦਾ ਡਰ ਹੈ ਤੇ ਇਸ ਕਰਕੇ ਅਕਾਲੀ ਸਿੰਘ ਕਾਫ਼ੀ ਗਿਣਤੀ ਵਿਚ ਮੁਸਲਮਾਨਾਂ ਦੇ ਜਲੂਸ ਵਿਚ ਸ਼ਾਮਲ ਹੋਣ, ਜੋ ਮੁਸਲਮਾਨਾਂ ਨੂੰ ਸਮਝਾ ਬੁਝਾ ਭੀ ਲੈਣਗੇ ਤੇ ਜੇ ਫ਼ਸਾਦ ਹੋਣ ਲੱਗਾ ਤਾਂ ਸ਼ੁਰੂ ਵਿਚ ਹੀ ਰੋਕ ਲੈਣਗੇ। ਇਸ ਕਾਰਨ ਕਰਕੇ ਹੀ ਕੁਝ ਜਥੇ ਪਿੰਡਾਂ ਵਿੱਚੋਂ ਬੁਲਾ ਕੇ ਲਾਹੌਰ ਜਲੂਸ ਵਿਚ ਸ਼ਾਮਲ ਹੋਣ ਲਈ ਘੱਲੇ ਸਨ ਪਰ ਮਾਲੂਮ ਹੁੰਦਾ ਹੈ ਕਿ ਹਿੰਦੂ ਅਖਬਾਰਾਂ ਨੂੰ ਹੁਣ ਸਿੱਖ ਦੁਖਣ ਲੱਗ ਪਏ ਹਨ ਜੋ ਉਹ ਬਿਨਾਂ ਕਿਸੇ ਗੱਲ ਦੇ ਵਿਚਾਰੇ, ਸਿੱਖਾਂ ਦੀ ਵਿਰੋਧਤਾ ਕਰਨ ਲੱਗ ਜਾਂਦੇ ਹਨ।

## ਕੂਕੇ ਕਿਸ ਤਰ੍ਹਾਂ ਗਿਰ ਰਹੇ ਹਨ ?

ਅਸਾਂ ਸਾਰੇ ਕੂਕਿਆਂ ਦਾ ਇਤਿਹਾਸ ਫੋਲਣ ਦੀ ਲੋੜ ਨਹੀਂ ਸਮਝਦੇ, ਕਿਉਂਕਿ ਸਾਨੂੰ ਨਿਸਚਾ ਹੈ ਕਿ ਹਰ ਇਕ ਸੱਜਣ ਸਾਡੀ ਇਸ ਗੱਲ ਨਾਲ ਇਤਫ਼ਾਕ ਕਰੇਗਾ ਕਿ ਕੂਕਿਆਂ ਦਾ ਜਨਮ ਬਾਬਾ ਰਾਮ ਸਿੰਘ ਜੀ ਦੇ ਸਿੱਖੀ ਜੀਵਨ ਤੇ ਸਿੱਖੀ ਜੋਸ਼ ਦਾ ਨਤੀਜਾ ਸੀ। ਬਾਬਾ ਰਾਮ ਸਿੰਘ ਜੀ ਭਜਨੀਕ ਪੁਰਸ਼ ਸਨ ਤੇ ਇਸ ਕਰਕੇ ਉਨ੍ਹਾਂ ਦੇ ਮਨ ਵਿਚ ਸਿੱਖੀ ਪ੍ਰੇਮ ਠਾਠਾਂ ਮਾਰਦਾ ਸੀ। ਜਿਸ ਕਰਕੇ ਉਨ੍ਹਾਂ ਦੇ ਚੁਫੇਰੇ ਬਹੁਤ ਸਾਰੇ ਭਜਨੀਕ ਤੇ ਸਿੱਖੀ ਜੋਸ਼ ਵਾਲੇ ਸੱਜਣ ਜਮਾਂ ਹੋ ਗਏ। ਬੇਸ਼ੱਕ ਕੁਝ ਪਖੰਡੀ ਭੀ ਉਨ੍ਹਾਂ ਦੇ ਨਾਲ ਰਲ ਗਏ, ਜਿਸ ਤਰ੍ਹਾਂ ਕਿ ਹਰ ਇਕ ਨੇਕ ਲਹਿਰ ਵਿਚ ਰਲ ਜਾਂਦੇ ਹਨ। ਕੂਕਿਆਂ ਦੀ ਲਹਿਰ ਨੇ ਇਕ ਗ਼ਲਤੀ ਖਾਧੀ ਸੀ, ਨਹੀਂ ਤਾਂ ਉਹ ਕਦੇ ਨਾ ਦਬਾਏ ਜਾਂਦੇ। ਉਨ੍ਹਾਂ ਦੀ ਗ਼ਲਤੀ ਇਹ ਸੀ ਕਿ ਅਜੇ ਤੱਕ ਉਹ ਆਪਣੇ ਪੰਥ ਨੂੰ ਨਾਮਧਾਰੀ ਪੰਥ ਕਹਿੰਦੇ ਤੇ ਉਪਰੇ-ਉਪਰੇ ਰਹਿੰਦੇ ਹਨ। ਇਸ ਤਰ੍ਹਾਂ ਉਨ੍ਹਾਂ ਦਾ ਪੰਥ ਨਾਲੋਂ ਵੱਖਰਾ ਹੋਣਾ ਗ਼ਲਤੀ ਸੀ। ਅਸੀਂ ਇਹ ਨਹੀਂ ਕਹਿ ਸਕਦੇ ਕਿ ਇਹ ਗ਼ਲਤੀ ਬਾਬਾ ਰਾਮ ਸਿੰਘ ਜੀ ਨੇ ਖਾਧੀ ਸੀ ਜਾਂ ਨੌਕਰਸ਼ਾਹੀ ਨੇ ਕਿਸੇ ਟਪਲੇ ਨਾਲ ਕੂਕਿਆਂ ਨੂੰ ਪੰਥ ਗੁਰੂ ਨਾਲੋਂ ਵੱਖਰਾ ਕਰਨ ਵਿੱਚ ਕਾਮਯਾਬੀ ਹਾਸਲ ਕਰ ਲਈ ਸੀ। ਉਸ ਵੇਲੇ ਨੌਕਰਸ਼ਾਹੀ ਕੂਕਿਆਂ ਨੂੰ ਕੁਚਲਣਾ ਚਾਹੁੰਦੀ ਸੀ। ਜਿਸ ਤਰ੍ਹਾਂ ਕਿ ਹੁਣ ਅਕਾਲੀਆਂ ਨੂੰ ਕੁਚਲਣਾ ਚਾਹੁੰਦੀ ਹੈ। ਕਾਰਨ ਇਹ ਸੀ ਕਿ ਕੂਕੇ ਚੰਗੇ ਜਥੇਬੰਦ ਹੋ ਰਹੇ ਸਨ। ਜੋ ਨੌਕਰਸ਼ਾਹੀ ਨੂੰ ਖ਼ਤਰਨਾਕ ਗੱਲ ਨਜ਼ਰ ਆਉਂਦੀ ਸੀ। ਇਸ ਤਰ੍ਹਾਂ ਪੰਥ ਨਾਲੋਂ ਵੱਖਰਾ ਹੋਣਾ ਹੀ ਕੂਕਿਆਂ ਦੀ ਹਾਰ ਦਾ ਕਾਰਨ ਹੋਇਆ ਸੀ, ਕਿਉਂਕਿ ਜਿਸ ਵੇਲੇ ਸਰਕਾਰ ਨੇ ਕੂਕਿਆਂ ਨੂੰ ਕੁਚਲਿਆ ਤਾਂ ਸਾਰੇ ਪੰਥ ਨੇ ਇਕ ਜਾਨ ਹੋ ਕੇ ਉਨ੍ਹਾਂ ਦੀ ਮਦਦ ਨਹੀਂ ਕੀਤੀ। ਕੂਕਿਆਂ ਦੇ ਵੱਖਰਿਆਂ ਹੋਣ ਦਾ ਇਹ ਕਾਰਨ ਸੀ ਕਿ ਉਹ ਬਾਬਾ ਰਾਮ ਸਿੰਘ ਜੀ ਨੂੰ ਵੱਖਰਾ ਗੁਰੂ ਮੰਨਣ ਲੱਗ ਪਏ ਸਨ ਜਾਂ ਉਨ੍ਹਾਂ ਨੇ ਵੱਖਰਾ ਹੋਣ ਕਰਕੇ ਹੀ ਆਪਣਾ ਵੱਖਰਾ ਗੁਰੂ ਬਣਾਣਾ ਭੀ ਜ਼ਰੂਰੀ ਸਮਝਿਆ। ਇਹ ਪੱਕਾ ਨਹੀਂ ਕਿਹਾ ਜਾ ਸਕਦਾ ਕਿ ਵੱਖਰਾ ਗੁਰੂ ਮੰਨਣ ਕਰਕੇ ਕੂਕੇ ਪੰਥ ਨਾਲੋਂ ਵੱਖਰੇ ਹੋਏ ਸਨ ਕਿ ਵੱਖਰਾ ਹੋਣ ਨਾਲ ਉਨ੍ਹਾਂ ਵੱਖਰਾ ਗੁਰੂ ਭੀ ਮੰਨ ਲਿਆ, ਕਿਹੜੀ ਗੱਲ ਕਾਰਨ ਸੀ ਤੇ ਕਿਹੜੀ ਦੂਜੀ ਦਾ ਨਤੀਜਾ ਸੀ, ਇਥੇ ਲੱਭਣ ਦੀ ਲੋੜ ਨਹੀਂ ਹੈ। ਮੁਕਦੀ ਗੱਲ ਇਹ ਹੈ ਕਿ ਕੂਕਿਆਂ ਨੇ ਬਾਬਾ ਰਾਮ ਸਿੰਘ ਜੀ ਨੂੰ ਦਸਾਂ ਗੁਰੂਆਂ ਦੇ ਬਰਾਬਰ ਮੰਨ ਕੇ ਸਦਾ ਲਈ ਅਪਣਾ ਫਿਰਕਾ ਵੱਖਰਾ ਕਰ ਲਿਆ।



## ਕਿਹਾ ਜਿਹਾ ਗੁਰੂ

ਬੇਸ਼ੱਕ ਉਹ ਜ਼ਮਾਨੇ ਵਿਚ ਹਿੰਦੂਆਂ ਦੀ ਨਕਲ ਕਰਕੇ ਸਿੱਖ ਵੀ ਗੁਰੂ ਧਾਰਿਆ ਕਰਦੇ ਸਨ ਪਰ ਇਹ ਗੁਰੂ ਧਾਰਨਾ ਕੁਝ ਹੋਰ ਅਰਥ ਰੱਖਦਾ ਹੈ। ਕਦੇ-ਕਦੇ ਆਪਣੇ ਇਸ ਧਾਰਨ ਕੀਤੇ ਗੁਰੂ ਨੂੰ ਦਸਾਂ ਗੁਰੂਆਂ ਦੀ ਪਦਵੀ ਨਹੀਂ ਸੀ ਦਿੱਤੀ ਜਾ ਸਕਦੀ। ਅੱਜ-ਕਲ੍ਹ ਹਿੰਦੂ ਆਪਣਾ ਜਾਤੀ ਗੁਰੂ ਧਾਰਨ ਕਰਦੇ ਹਨ ਪਰ ਉਸ ਗੁਰੂ ਨੂੰ ਵੇਦ ਭਗਵਾਨ ਦਾ ਉਪਦੇਸ਼ ਦੱਸਣ ਵਾਲਾ ਸਮਝਦੇ ਹਨ, ਵੇਦ ਦੇ ਉਪਦੇਸ਼ ਦੇ ਬਰਾਬਰ ਉਸ ਦੇ ਆਪਣੇ ਕਥਨ ਨੂੰ ਨਹੀਂ ਮੰਨਦੇ। ਇਸ ਤਰ੍ਹਾਂ ਮਹਾਰਾਜਾ ਰਣਜੀਤ ਸਿੰਘ ਜੀ ਦੇ ਜ਼ਮਾਨੇ ਵਿਚ ਹਰ ਕੁਰੀਤੀਆਂ ਦੇ ਨਾਲ ਹੀ ਇਹ ਕੁਰੀਤੀ ਭੀ ਸਿੱਖਾਂ ਵਿਚ ਆ ਗਈ ਸੀ ਕਿ ਉਹ ਗੁਰੂ ਧਾਰਨ ਕੀਤਾ ਕਰਦੇ ਸਨ ਪਰ ਇਸ ਤਰ੍ਹਾਂ ਦੇ ਗੁਰੂ ਨੂੰ ਉਹ ਮਾਮੂਲੀ ਉਸਤਾਦ ਵਾਂਗੂੰ ਸਮਝਦੇ ਸਨ ਤੇ ਉਸ ਦਾ ਗੁਰੂਪੁਣਾ ਇਤਨਾ ਹੀ ਸੀ ਕਿ ਉਹ ਗੁਰੂ ਗ੍ਰੰਥ ਸਾਹਿਬ ਦੇ ਉਪਦੇਸ਼ ਆਪਣੇ ਸਿੱਖ ਨੂੰ ਸੁਣਾਂਦਾ ਸੀ। ਅੱਜ-ਕਲ੍ਹ ਭੀ ਕੂਕੇ ਗੁਰੂ-ਧਾਰਨ ਕਰਦੇ ਹਨ ਪਰ ਅਜਿਹੇ ਧਾਰਨ ਕੀਤੇ ਗੁਰੂ ਨੂੰ ਉਹ ਬਾਬਾ ਰਾਮ ਸਿੰਘ ਜੀ ਵਾਂਗੂੰ ਨਹੀਂ ਮੰਨਦੇ। ਜੇ ਤਾਂ ਕੂਕੇ ਉਸ ਵੇਲੇ ਇਸੇ ਤਰ੍ਹਾਂ ਬਾਬਾ ਰਾਮ ਸਿੰਘ ਜੀ ਨੂੰ ਦਸਾਂ ਗੁਰੂਆਂ ਦੀ ਬਰਾਬਰੀ ਦੀ ਪਦਵੀ ਨਾ ਦੇਂਦੇ ਤਾਂ ਉਹ ਬਾਕੀ ਪੰਥ ਨਾਲੋਂ ਨਾ ਟੁਟਦੇ ਤੇ ਸਰਕਾਰ ਉਨ੍ਹਾਂ ਨੂੰ ਇਸ ਤਰ੍ਹਾਂ ਸੌਖਾ ਹੀ ਕੁਚਲ ਨਹੀਂ ਸਕਦੀ।

## ਗ਼ਲਤੀ ਉੱਤੇ ਗ਼ਲਤੀ

ਇਸ ਪਹਿਲੀ ਗ਼ਲਤੀ ਨੂੰ ਕੂਕਿਆਂ ਨੇ ਸੰਭਾਲਿਆ ਨਹੀਂ। ਸਗੋਂ ਹੁਣ ਦੇ ਜ਼ਮਾਨੇ ਵਿਚ ਉਨ੍ਹਾਂ ਵਿੱਚੋਂ ਕਈ ਨਿਕਲ ਪਏ ਹਨ ਜੋ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਸ਼ਾਨ ਵਿਚ ਦੁਰਬਚਨ ਬੋਲਣ ਲੱਗ ਪਏ ਹਨ। ਅਜੇ ਤੱਕ ਆਮ ਕੂਕੇ ਗੁਰੂ ਗ੍ਰੰਥ ਸਾਹਿਬ ਨੂੰ ਨਮਸਕਾਰ ਕਰਦੇ ਹਨ, ਪਰ ਇਕ ਟੋਲਾ ਨਿਰੀ ਦਲੀਲਬਾਜ਼ੀ ਦੇ ਕਾਰਨ ਦੇਹ ਧਾਰੀ ਗੁਰੂ ਗ੍ਰੰਥ ਸਾਹਿਬ ਦੀ ਇੱਜ਼ਤ ਕਰਨੋਂ ਭੀ ਹਟ ਗਏ ਹਨ। ਇਸ ਦਾ ਨਤੀਜਾ ਕੂਕਿਆਂ ਦਾ ਨਾਸ ਹੀ ਹੋਵੇਗਾ। ਇਸੇ ਕਾਰਨ ਤਰਨ ਤਾਰਨ ਸਾਹਿਬ ਦੀ ਪ੍ਰਕਰਮਾ ਵਿਚ ਬੈਠ ਕੇ ਕੂਕੇ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਆਇਆਂ ਉੱਠੇ ਨਹੀਂ ਸਨ, ਜਿਸ ਕਰਕੇ ਫ਼ਸਾਦ ਹੋਇਆ ਹੈ। ਗੁਰਦੁਆਰਿਆਂ ਦੀ ਹੱਦ ਵਿਚ ਕਿਸੇ ਨੂੰ ਇਸ ਤਰ੍ਹਾਂ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਬੇਇੱਜ਼ਤੀ ਕਰਨ ਦਾ ਹੱਕ ਨਹੀਂ ਹੋ ਸਕਦਾ। ਅਸੀਂ ਜਾਣਦੇ ਹਾਂ ਕਿ ਸਿੱਖਾਂ ਦੇ ਖਿਆਲਾਂ ਦੀ ਇੱਜ਼ਤ ਕਰਦੇ ਹੋਏ ਹਿੰਦੂ ਮੁਸਲਮਾਨ ਵੀ ਨਾ ਸਿਰਫ਼ ਗੁਰਦੁਆਰਿਆਂ ਦੀ ਹੱਦ ਵਿਚ ਹੀ ਸਗੋਂ ਬਾਹਰ ਭੀ ਗੁਰੂ ਗ੍ਰੰਥ ਸਾਹਿਬ ਦੇ ਆਇਆਂ ਉੱਠ ਖੜ੍ਹੇ ਹੁੰਦੇ ਹਨ ਪਰ ਇਹ ਕੂਕੇ ਪੁੱਠੇ ਰਾਹ ਹੀ ਪੈ ਗਏ ਹਨ ਤਾਂ ਇਨ੍ਹਾਂ ਨੂੰ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਬੇਇੱਜ਼ਤੀ ਕਰਨ ਤੇ ਸਿੱਖਾਂ ਦੇ ਮਨ ਦੁਖਾਣ ਦਾ ਖਾਸ ਸੌਂਕ ਲੱਗ ਗਿਆ ਹੈ।

## ਦਬਕੇ ਮਾਰਨ ਦੀ ਗ਼ਲਤੀ

ਇਸ ਤਰ੍ਹਾਂ ਪਹਿਲੀ ਗ਼ਲਤੀ ਮਗਰੋਂ ਜਦ ਕੂਕੇ ਕਮਜ਼ੋਰ ਹੋ ਗਏ ਤਾਂ ਕੁਦਰਤੀ

ਤੌਰ 'ਤੇ ਇਨ੍ਹਾਂ ਵਿਚ ਪਖੰਡ ਭੀ ਵੱਧ ਗਿਆ। ਇਸ ਵਧਦੇ ਪਖੰਡ ਨੇ ਇਨ੍ਹਾਂ ਕੂਕਿਆਂ ਨੂੰ ਫੋਕੇ ਦਬਕੇ ਮਾਰਨਾ ਸਿੱਖਾ ਦਿੱਤਾ। ਲੋਕੀਂ ਇਨ੍ਹਾਂ ਤੋਂ ਭੈਅ ਖਾਂਦੇ ਸਨ ਪਰ ਇਹ ਗਿਰ ਚੁੱਕੇ ਹਨ। ਜਿਸ ਕਰਕੇ ਇਨ੍ਹਾਂ ਨੇ ਆਪਣਾ ਮਤਲਬ ਦਬਕਿਆਂ ਨਾਲ ਹੀ ਸਿੱਧ ਕਰਨ ਦਾ ਯਤਨ ਕੀਤਾ। ਜੇ ਇਹ ਕਿਸੇ ਦਲੀਲ ਅਨੁਸਾਰ ਪੰਥ ਨਾਲ ਚਲਦੇ ਤਾਂ ਪੰਥ ਨੇ ਇਨ੍ਹਾਂ ਨੂੰ ਮੁੜ ਗਲੇ ਨਾਲ ਲਾ ਲਿਆ ਸੀ ਪਰ ਇਨ੍ਹਾਂ ਨੇ ਠੀਕ ਗੱਲ ਨਾ ਸਮਝੀ ਤੇ ਬਾ ਦਲੀਲ ਨਾ ਹੋਏ।

ਇਨ੍ਹਾਂ ਕਿਸੇ ਸਰਾਰਤੀ ਦੇ ਮਗਰ ਲੱਗ ਕੇ ਇਹ ਸਮਝਿਆ ਕਿ ਪੰਥ ਨੂੰ ਦਬਕਿਆਂ ਨਾਲ ਡਰਾ ਕੇ ਆਪਣਾ ਮਤਲਬ ਸਿੱਧ ਕਰਾਂਗੇ। ਜਦ ਪੰਥ ਅਜੇਹੇ ਦਬਕਿਆਂ ਵਿਚ ਨਾ ਆਇਆ ਤਾਂ ਇਨ੍ਹਾਂ ਹੋਰ ਵੱਧ ਕੇ ਦਬਕੇ ਮਾਰੇ, ਜਦ ਉਹ ਭੀ ਕਾਮਯਾਬ ਨਾ ਹੋਏ ਤਾਂ ਇਨ੍ਹਾਂ ਉਸੇ ਲਾਇਨ ਉੱਤੇ ਹੋਰ ਕਦਮ ਅੱਗੇ ਰੱਖਿਆ, ਇਸ ਨਾਲ ਇਹ ਕਦਮ-ਕਦਮ ਪੰਥ ਨਾਲ ਪਰੇ ਜਾ ਰਹੇ ਸਨ। ਸਾਨੂੰ ਬੜਾ ਸ਼ੌਂਕ ਹੋਵੇਗਾ ਜੇ ਇਹਨਾਂ ਵਿੱਚੋਂ ਕੋਈ ਭੀ ਅਜੇਹਾ ਸਿਆਣਾ ਨਾ ਨਿਕਲੇ, ਜੋ ਇਨ੍ਹਾਂ ਨੂੰ ਆਪਣੀ ਗਲਤੀ ਸਮਝ ਕੇ ਸਿੱਧੇ ਰਾਹ ਉੱਤੇ ਲਿਆਵੇ। ਪੰਥ ਹਰ ਵੇਲੇ ਹਰ ਇਕ ਨੂੰ ਗਲੇ ਲਾਣ ਲਈ ਤਿਆਰ ਹੈ ਪਰ ਦਬਕੇ, ਜੋ ਜਥੇਬੰਦੀ ਨੂੰ ਤੋੜਨ ਦਾ ਕਾਰਨ ਬਣਿਆ ਕਰਦੇ ਹਨ ਕਦੇ ਭੀ ਨਹੀਂ ਸਹਾਰੇ ਜਾ ਸਕਦੇ। ਜੇ ਇਹ ਗੱਲ ਛੱਡ ਦੇਣ ਤਾਂ ਅਸੀਂ ਆਸ ਕਰਦੇ ਹਾਂ ਕਿ ਸਭ ਕੰਮ ਠੀਕ ਹੋ ਜਾਵੇਗਾ ਪਰ ਜੇ ਉਨ੍ਹਾਂ ਆਪਣਾ ਵਤੀਰਾ ਨਾ ਬਦਲਿਆ ਤਾਂ ਉਸ ਦਾ ਨਤੀਜਾ ਭਾਵੇਂ ਪੰਥ ਨੂੰ ਨੁਕਸਾਨ ਹੀ ਦੇਵੇਗਾ ਪਰ ਕੂਕਿਆਂ ਦਾ ਖਾਤਮਾ ਹੀ ਕਰੇਗਾ। ਨੌਕਰਸ਼ਾਹੀ ਦੀ ਮਦਦ ਉੱਤੇ ਆਸ ਰੱਖ ਕੇ ਕੋਈ ਝਗੜਾ ਪਾਣਾ ਸਖਤ ਮੂਰਖਤਾ ਸਾਬਤ ਹੋਵੇਗੀ।

## ਸਿੱਖ ਗ਼ੈਰ ਜਾਨਬਦਾਰ ਕਿਉਂ ਹਨ ਤੇ ਕਦ ਤੱਕ ਰਹਿਣਗੇ ?

ਪਿਛਲੇ ਸਾਲ ਅੰਮ੍ਰਿਤਸਰ ਦੇ ਹਿੰਦੂ-ਮੁਸਲਮਾਨ ਫ਼ਸਾਦ ਵਿਚ ਸਿੱਖਾਂ ਦੇ ਗ਼ੈਰ ਜਾਨਬਦਾਰ ਰਹਿਣ ਦਾ ਕਾਰਨ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੀ ਨੀਅਤ ਸੀ ਤੇ ਅੰਮ੍ਰਿਤਸਰ ਗ਼ੈਰ ਜਾਨਬਦਾਰ ਰਹਿਣ ਨਾਲ ਹਰ ਥਾਂ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦਾ ਇਸ਼ਾਰਾ ਸਮਝ ਕੇ ਗ਼ੈਰ ਜਾਨਬਦਾਰ ਬਣ ਗਏ ਹਨ ਪਰ ਸਿੱਖਾਂ ਦੀ ਗ਼ੈਰ ਜਾਨਬਦਾਰੀ “ਵੱਡਦਿਲੀ” ਨਹੀਂ ਹੈ। ਸਾਡਾ ਭਾਵ ਇਹ ਹੈ ਕਿ ਜਿਸ ਤਰ੍ਹਾਂ ਅੰਗਰੇਜ਼ ਇਸ ਵੇਲੇ ਜਰਮਨੀ ਤੇ ਫ਼ਰਾਂਸ ਦੇ ਝਗੜੇ ਵਿਚ ਗ਼ੈਰ ਜਾਨਬਦਾਰ ਹਨ ਤੇ ਉਕਾ ਦਖ਼ਲ ਨਹੀਂ ਦੇਂਦੇ ਪਰ ਮੁੰਹੋਂ ਕਹਿੰਦੇ ਹਨ ਕਿ ਇਹ ਗ਼ੈਰ ਜਾਨਬਦਾਰੀ “ਵੱਡਦਿਲੀ” ਹੈ। ਇਸ ਦਾ ਦਖ਼ਲ ਦੇਣ ਦਾ ਨਤੀਜਾ ਇਹ ਨਿਕਲ ਰਿਹਾ ਹੈ ਕਿ ਫ਼ਰਾਂਸ ਜਰਮਨੀ ਉੱਤੇ ਹਰ ਤਰ੍ਹਾਂ ਨਾਲ ਜਬਰਦਸਤੀ ਤੇ ਜ਼ੁਲਮ ਕਰ ਰਿਹਾ ਹੈ। ਇਹ ਗ਼ੈਰ ਜਾਨਬਦਾਰੀ ਉਸ ਤਰ੍ਹਾਂ ਦੀ ਹੈ, ਜਿਸ ਤਰ੍ਹਾਂ ਕਿ ਇਕ ਬਘਿਆੜ ਇਕ ਬੱਚੇ ਉੱਤੇ ਹਮਲਾ ਕਰ ਦੇਵੇ ਤੇ ਕੋਲ ਖੜੋਤਾ ਕੋਈ ਆਦਮੀ ਹੱਥ ਬੰਨ੍ਹੀ ਖੜੋਤਾ ਰਹੇ ਤੇ ਕਹੇ ਮੈਂ ਗ਼ੈਰ ਜਾਨਬਦਾਰ ਹਾਂ ਤੇ ਮੇਰੀ ਗ਼ੈਰ ਜਾਨਬਦਾਰੀ “ਵੱਡਦਿਲੀ” ਹੈ। ਸਿੱਖਾਂ ਦੀ ਗ਼ੈਰ ਜਾਨਬਦਾਰੀ ਇਸ ਤਰ੍ਹਾਂ ਦੀ ਨਹੀਂ ਹੈ। ਸਿੱਖ ਇਹ ਨਹੀਂ ਸਹਾਰ ਸਕਦੇ ਕਿ ਮੁਸਲਮਾਨ ਹਿੰਦੂਆਂ ਨੂੰ ਮਾਰਦੇ ਜਾਣ ਤੇ ਉਹ ਕੋਲ ਹੱਥ ਬੰਨ੍ਹ ਕੇ ਵੇਖਦੇ ਰਹਿਣ ਕਿ ਮੁਸਲਮਾਨ, ਹਿੰਦੂ ਕਿਸ ਤਰ੍ਹਾਂ ਔਖਾ ਨਾ ਕਰਨ। ਇਸ ਵਿਚ ਸ਼ੱਕ ਨਹੀਂ ਕਿ ਪੰਜਾਬ ਦੇ ਕਰੀਬਨ ਸਭ ਸ਼ਹਿਰਾਂ ਵਿਚ ਹਿੰਦੂ ਕਮਜ਼ੋਰ ਹਨ, ਜਿਸ ਕਰਕੇ ਉਨ੍ਹਾਂ ਦੀ ਰਾਖੀ ਦੀ ਹੀ ਲੋੜ ਹੈ। ਸ਼ੱਕ ਤਾਂ ਇਹ ਹੈ ਕਿ ਇਥੇ ਇਕ ਜਬਰਦਸਤ ਨੌਕਰਸ਼ਾਹੀ ਹੈ, ਜਿਸ ਨੂੰ ਅਸੀਂ ਕਿਸੇ ਫ਼ੈਸਲਾ ਕਰਨ ਵੇਲੇ ਅੱਖੋਂ ਉਹਲੇ ਨਹੀਂ ਕਰ ਸਕਦੇ, ਨਹੀਂ ਤਾਂ ਹੁਣ ਦੇ ਝਗੜੇ ਵਿਚ ਸਿੱਖਾਂ ਦੀ ਗ਼ੈਰ ਜਾਨਬਦਾਰੀ ਵਿਚ ਸ਼ਾਇਦ ਕਿਸੇ ਕਿਸਮ ਦਾ ਫ਼ਰਕ ਹੁੰਦਾ। ਗ਼ੈਰ ਜਾਨਬਦਾਰ ਤਾਂ ਸਿੱਖ ਹਰ ਹਾਲਤ ਵਿਚ ਰਹਿੰਦੇ ਤੇ ਰਹਿਣਾ ਚਾਹੀਦਾ ਹੈ, ਕਿਉਂਕਿ ਸਿੱਖਾਂ ਦਾ ਮਤਲਬ ਦੋਹਾਂ ਕੌਮਾਂ ਵਿਚ ਮੁੜ ਇਤਫ਼ਾਕ ਕਰਾਣਾ ਹੈ। ਜਿਸ ਵਿਚ, ਸਿਰਫ਼ ਹਿੰਦੂ, ਮੁਸਲਮਾਨਾਂ ਦਾ ਹੀ ਫਾਇਦਾ ਹੈ, ਸਗੋਂ ਸਿੱਖਾਂ ਦਾ ਤੇ ਸਾਰੇ ਦੇਸ਼ ਦਾ ਫਾਇਦਾ ਹੈ। ਹਿੰਦੂ ਮੁਸਲਮਾਨਾਂ ਦੇ ਏਕ ਵਿਚ ਹੈ। ਜੇ ਸਿੱਖ ਭੀ ਕਿਸੇ ਤਰ੍ਹਾਂ ਕਿਸੇ ਧੜੇ ਵਿਚ ਪੈ ਜਾਣ, ਤਾਂ ਫ਼ੈਸਲਾ ਕਰਾਨ ਵਾਲਾ ਕੌਣ ਰਹੇਗਾ ?

ਇਸ ਵੇਲੇ ਅੰਮ੍ਰਿਤਸਰ ਦੇ ਫ਼ਸਾਦਾਂ ਵਿਚ ਮੁਸਲਮਾਨ ਹੀ ਹਿੰਦੂਆਂ ਉੱਤੇ ਹਮਲਾ ਕਰਦੇ ਸਨ, ਜਿਸ ਵਿਚ ਅਕਾਲੀ ਵਿਚਕਾਰ ਹੋ ਜਾਂਦੇ ਸਨ ਤੇ ਹਿੰਦੂਆਂ ਨੂੰ ਬਚਾ

ਲੈਂਦੇ ਸਨ। ਪਹਿਲੇ ਝਗੜੇ ਦਾ ਸਾਨੂੰ ਠੀਕ ਪਤਾ ਨਹੀਂ ਹੈ ਕਿ ਉਸ ਵਿਚ ਕਿਸ ਦੀ ਜ਼ਿਆਦਤੀ ਸੀ ਪਰ ਮਗਰੋਂ ਹਿੰਦੂ ਦੁਕਾਨਾਂ ਬੰਦ ਕਰਕੇ ਆਪਣੇ-ਆਪਣੇ ਮਹੱਲੇ ਵਿਚ ਹੀ ਰਹੇ। ਸਿਰਫ਼ ਮੁਸਲਮਾਨ ਹੀ ਆਪਣੇ ਮਹੱਲਿਆਂ ਵਿੱਚੋਂ ਨਿਕਲ ਕੇ ਹਮਲਾ ਕਰਨ ਜਾਂਦੇ ਸਨ। ਇਕੱਲੇ ਦੀ ਮਾਰ ਤਾਂ ਦੋਹਾਂ ਨੇ ਹੀ ਕੀਤੀ ਹੈ, ਪਰ ਦੂਜੇ ਦੇ ਥਾਂ ਉੱਤੇ ਹਮਲੇ ਸਿਰਫ਼ ਮੁਸਲਮਾਨਾਂ ਨੇ ਹੀ ਕੀਤੇ ਸਨ ਤੇ ਉਨ੍ਹਾਂ ਤੋਂ ਬਚਾਣ ਲਈ ਅਕਾਲੀਆਂ ਨੇ ਨਾ ਸਿਰਫ਼ ਯਤਨ ਹੀ ਕੀਤਾ ਸੀ, ਸਗੋਂ ਇਸ ਵਿਚ ਕਾਮਯਾਬੀ ਵੀ ਕਰ ਲਈ ਸੀ। ਨਤੀਜਾ ਇਹ ਹੋਇਆ ਹੈ ਕਿ ਅੰਮ੍ਰਿਤਸਰ ਵਿਚ ਨੁਕਸਾਨ ਬਹੁਤ ਘੱਟ ਹੋਇਆ ਹੈ ਤੇ ਮੌਤ ਕੋਈ ਭੀ ਨਹੀਂ ਹੋਈ, ਜਿਸ ਕਰਕੇ ਮੁਸਲਮਾਨਾਂ ਦੇ ਤਅੱਲੁਕਾਤ ਬਹੁਤ ਵਿਗੜੇ ਨਹੀਂ ਹਨ।

ਮੁੜ ਅਸਲ ਗੱਲ ਉੱਤੇ ਆਈਏ, ਸਿੱਖ ਗ਼ੈਰ ਜਾਨਬਦਾਰ ਰਹਿਣ ਤੋਂ ਬਿਨਾਂ ਹੋਰ ਕੁਝ ਕਰ ਹੀ ਨਹੀਂ ਸਕਦੇ। ਹਿੰਦੂ ਮੁਸਲਮਾਨ ਤਾਂ ਜਥੇਬੰਦ ਨਹੀਂ ਹਨ ਤੇ ਇਸ ਕਰਕੇ ਜੋ ਕੋਈ ਕੰਮ ਕਰਦਾ ਹੈ ਤਾਂ ਉਸ ਦਾ ਜ਼ਿੰਮੇਵਾਰ ਉਹ ਆਪ ਹੀ ਹੈ। ਜਿਸ ਤਰ੍ਹਾਂ ਕਿ ਫ਼ਸਾਦਾਂ ਵਿਚ ਜਿਨ੍ਹਾਂ ਹਿੰਦੂ, ਮੁਸਲਮਾਨਾਂ ਨੇ ਹਿੱਸਾ ਲਿਆ ਹੈ ਉਹਨਾਂ ਉੱਤੇ ਹੀ ਮੁਕੱਦਮੇ ਚਲੇ ਹਨ ਤੇ ਉਹਨਾਂ ਸ਼ਰਾਰਤੀ ਹਿੰਦੂ ਮੁਸਲਮਾਨਾਂ ਦੀ ਜ਼ਿੰਮੇਵਾਰ ਸਾਰੀ ਹਿੰਦੂ ਜਾਂ ਮੁਸਲਮਾਨ ਕੌਮ ਨਹੀਂ ਹੈ। ਸਿੱਖਾਂ ਵਿਚ ਇਹ ਗੱਲ ਨਹੀਂ ਹੈ ਸਿੱਖ ਤਾਂ ਹਰ ਗੱਲ ਵਿਚ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੀ ਸਲਾਹ ਪੁੱਛਦੇ ਤੇ ਉਸ ਦੇ ਇਸ਼ਾਰੇ ਉੱਤੇ ਚਲਦੇ ਹਨ। ਜਿਸ ਕਰਕੇ ਹਰ ਗੱਲ ਦੀ ਜ਼ਿੰਮੇਵਾਰੀ ਸ਼੍ਰੋਮਣੀ ਕਮੇਟੀ ਉੱਤੇ ਆਵੇਗੀ ਤੇ ਫਿਰ ਸਾਰੇ ਪੰਥ ਨੂੰ ਜ਼ਿੰਮੇਵਾਰ ਹੋਣਾ ਪਵੇਗਾ। ਸਿੱਖ ਇਸ ਵੇਲੇ ਅਜੇਹੇ ਜਥੇਬੰਦ ਹਨ, ਜਿਸ ਤਰ੍ਹਾਂ ਇਕ ਫ਼ੌਜ ਹੁੰਦੀ ਹੈ ਹੁਕਮ ਤੋਂ ਬਿਨਾਂ ਕੁਛ ਨਹੀਂ ਕਰਦੀ ਤੇ ਜੋ ਕੁਛ ਉਹ ਫ਼ੌਜ ਕਰਦੀ ਹੈ, ਉਸ ਦਾ ਜੋ ਜ਼ਿੰਮੇਵਾਰ ਸਾਰੀ ਕੌਮ ਨੂੰ ਹੀ ਹੋਣਾ ਪੈਂਦਾ ਹੈ। ਅੰਮ੍ਰਿਤਸਰ ਦੀ ਹੀ ਮਸਾਲ ਲੈ ਲਵੋ। ਹਿੰਦੂ ਤੇ ਮੁਸਲਮਾਨ ਲੜੇ ਪਰ ਉਹ ਕਿਸੇ ਦੇ ਹੁਕਮ ਨਾਲ ਨਹੀਂ ਲੜੇ ਤੇ ਕਿਸੇ ਦੇ ਕਹੇ ਨਹੀਂ ਬੰਦ ਹੋਏ। ਸਿੱਖ ਤਾਂ ਸ਼੍ਰੋਮਣੀ ਕਮੇਟੀ ਦਾ ਇਸ਼ਾਰਾ ਵੇਖਦੇ ਰਹੇ। ਜੇ ਉਹ ਸ਼੍ਰੋਮਣੀ ਕਮੇਟੀ ਦੇ ਇਸ਼ਾਰੇ ਹੋਣ ਉੱਤੇ ਕਿਸੇ ਧੜੇ ਵੱਲ ਹੋ ਕੇ ਲੜਦੇ ਤਾਂ ਜ਼ਰੂਰੀ ਸੀ ਕਿ ਲੜਾਈ ਦੀ ਜ਼ਿੰਮੇਵਾਰੀ ਸ਼੍ਰੋਮਣੀ ਕਮੇਟੀ ਉੱਤੇ ਹੀ ਆਉਂਦੀ ਹੈ ਤੇ ਇਸ ਝਗੜੇ ਵਿਚ ਸਾਰਾ ਪੰਥ ਹੀ ਲਪੇਟਿਆ ਜਾਂਦਾ। ਸ਼੍ਰੋਮਣੀ ਕਮੇਟੀ ਸਿੱਖਾਂ ਨੂੰ ਕੁਝ ਭੀ ਨਾ ਕਹਿੰਦੀ ਤੇ ਚੁੱਪ ਕਰਕੇ ਵੱਖਰਾ ਹੋ ਜਾਂਦੀ ਤੇ ਸਿੱਖਾਂ ਨੂੰ ਜਿਸ ਤਰ੍ਹਾਂ ਉਨ੍ਹਾਂ ਦੀ ਮਰਜ਼ੀ ਆਉਂਦੀ ਕਰਨ ਦੇਂਦੀ ਤਾਂ ਇਸ ਦਾ ਮਤਲਬ ਇਹ ਸੀ ਕਿ ਸ਼੍ਰੋਮਣੀ ਕਮੇਟੀ ਸਿੱਖਾਂ ਦਾ ਮੁੱਖੀ ਜਥਾ ਹੋਣ ਦਾ ਫਰਜ਼ ਪੂਰਾ ਨਾ ਕਰਦੀ। ਜੇ ਜਥਾ ਇਸ ਤਰ੍ਹਾਂ ਕੌਮ ਦੀ ਜ਼ਿੰਮੇਵਾਰੀ ਲੈ ਕੇ ਕੌਮ ਦੇ ਮੋਹਰੇ ਲੱਗਨ ਤੋਂ ਝਕੇ, ਉਹ ਕਦੇ ਪ੍ਰਤੀਨਿਧ ਨਹੀਂ ਹੋ ਸਕਦੇ ਤੇ ਕੌਮ ਦਾ ਉਸ ਉੱਤੇ ਕਦੇ ਭਰੋਸਾ ਨਹੀਂ ਰਹਿ ਸਕਦਾ। ਇਸ ਵਾਸਤੇ ਜੇ ਸ਼੍ਰੋਮਣੀ ਕਮੇਟੀ ਸਾਰੇ ਸਿੱਖਾਂ ਨੂੰ ਜਥੇਬੰਦ ਕਰੀ ਰੱਖਣਾ ਚਾਹੁੰਦੀ ਹੈ ਤਾਂ ਜ਼ਰੂਰੀ ਹੈ ਕਿ ਹਰ ਕੌਮੀ ਕੰਮ ਵਿਚ ਅੱਗੇ ਹੋ ਕੇ ਸਿੱਖਾਂ ਨੂੰ ਪਿੱਛੇ ਆਉਣ ਲਈ ਕਹੇ। ਚੀਫ਼ ਖਾਲਸਾ

ਦੀਵਾਨ ਦੀ ਕਮਜ਼ੋਰੀ ਹੋਣ ਦਾ ਇਕ ਵੱਡਾ ਸਬਬ ਇਹ ਸੀ ਕਿ ਉਹ ਕਿਸੇ ਵੀ ਕੰਮ ਵਿਚ ਪੰਥ ਦੇ ਅੱਗੇ ਲਗਨੋਂ ਝਿੱਜਕਦਾ ਹੈ। ਉਸ ਤਜ਼ਰਬੇ ਤੋਂ ਹੁਣ ਸ਼੍ਰੋਮਣੀ ਕਮੇਟੀ ਨੂੰ ਫਾਇਦਾ ਉਠਾਵਣਾ ਚਾਹੀਦਾ ਹੈ ਤੇ ਹਰ ਇਕ ਕੰਮ ਵਿਚ ਜੋ ਕੌਮੀ ਹੋਵੇ, ਸਿੱਖਾਂ ਦੀ ਅਗਵਾਈ ਕਰਨੀ ਚਾਹੀਦੀ ਹੈ। ਇਸ ਵਾਸਤੇ ਸ਼੍ਰੋਮਣੀ ਕਮੇਟੀ ਵਾਸਤੇ ਦੜ ਵਟ ਰਹਿਣਾ ਵੀ ਨਾ ਮੁਮਕਨ ਸੀ। ਅਜੇਹੀ ਹਾਲਤ ਵਿਚ ਜਦ ਕਿ ਹਿੰਦੂ ਮੁਸਲਮਾਨ ਲੜ ਪੈਣ, ਨਾ ਤਾਂ ਸ਼੍ਰੋਮਣੀ ਕਮੇਟੀ ਦੜ ਵਟ ਸਕਦੀ ਹੈ ਤੇ ਨਾ ਸਿੱਖਾਂ ਨੂੰ ਕਿਸੇ ਧੜੇ ਵੱਲ ਹੋ ਕੇ ਲੜਨ ਲਈ ਕਹਿ ਸਕਦੀ ਹੈ। ਇਕੋ ਗੱਲ ਸ਼੍ਰੋਮਣੀ ਕਮੇਟੀ ਕਰ ਸਕਦੀ ਹੈ ਤੇ ਉਹ ਇਹ ਕਿ ਧਰਮ ਦੀ ਖ਼ਾਤਰ, ਦੇਸ਼ ਦੀ ਖ਼ਾਤਰ ਤੇ ਨੀਤੀ ਦੀ ਖ਼ਾਤਰ ਜ਼ਬਰਦਸਤ ਨੂੰ ਕਮਜ਼ੋਰ ਉੱਤੇ ਵਾਰ ਕਰਨੋਂ ਰੋਕੇ। ਜੇ ਕਦੇ ਸ਼੍ਰੋਮਣੀ ਕਮੇਟੀ (ਜਿਸ ਦਾ ਮਤਲਬ ਜਥੇਬੰਦ ਸਿੱਖ ਪੰਥ ਹੈ) ਨੇ ਇਕ ਪਾਸਾ ਪਕੜ ਕੇ ਲੜਨਾ ਕੀਤਾ ਤਾਂ ਨਾਂ ਸਿਰਫ਼ ਇਹ ਅਸੂਲ ਵਿਰੁੱਧ ਹੀ ਗੱਲ ਹੈ, ਸਗੋਂ ਨੌਕਰਸ਼ਾਹੀ ਨੇ ਦਾਅ ਲੱਭ ਕੇ ਹੋਰ ਦੂਜੀਆਂ ਕੌਮਾਂ ਦਾ ਖ਼ਿਆਲ ਛੱਡ ਕੇ ਸਿੱਖਾਂ ਦੀ ਜਥੇਬੰਦੀ ਉੱਤੇ ਹੀ ਹਮਲਾ ਕਰ ਦੇਣਾ ਹੈ। ਇਸ ਵਾਸਤੇ ਭਾਵੇਂ ਅਸੀਂ ਸਮਝਦੇ ਹਾਂ ਕਿ ਨੌਕਰਸ਼ਾਹੀ ਵਤੀਰਾ ਠੀਕ ਨਾ ਹੋਣ ਕਰਕੇ ਹੀ ਸਾਰੇ ਫ਼ਸਾਦ ਹੋ ਰਹੇ ਹਨ ਪਰ ਸਾਨੂੰ ਇਨ੍ਹਾਂ ਫ਼ਸਾਦਾਂ ਦੇ ਰੋਕਣ ਲਈ ਨੌਕਰਸ਼ਾਹੀ ਉੱਤੇ ਸਾਹਮਣਾ ਹੱਲਾ ਕਰਨਾ ਅਜੇ ਨਾ ਮੁਸ਼ਕਿਲ ਹੈ। ਸਾਨੂੰ ਨੌਕਰਸ਼ਾਹੀ ਤਰੀਕਾ ਹਕੂਮਤ ਨੂੰ ਹਟਾਣ ਲਈ ਇਕ ਬੰਨ੍ਹਿਉਂ ਹੀ ਵਾਰ ਕਰਨੇ ਚਾਹੀਦੇ ਹਨ। ਜੇ ਅਸੀਂ ਇਸ ਵੇਲੇ ਗੁਰਦੁਆਰਾ ਸੁਧਾਰ ਵਿਚ ਨੌਕਰਸ਼ਾਹੀ ਨੂੰ ਭਾਂਜ ਦੇਣ ਵਿਚ ਕਰ ਰਹੇ ਹਾਂ।

ਇਸ ਵਾਸਤੇ ਹਿੰਦੂ ਮੁਸਲਮਾਨ ਦੇ ਝਗੜੇ ਵਿਚ ਸਿੱਖਾਂ ਨੂੰ ਗ਼ੈਰ ਜਾਨਬਦਾਰ ਰਹਿੰਦੇ ਹੋਏ, ਆਪਣੇ ਆਪ ਨੂੰ ਖ਼ਤਰੇ ਵਿਚ ਪਾ ਕੇ ਕਿਸੇ ਧਿਰ ਉੱਤੇ ਜ਼ੁਲਮ ਜਾਂ ਵਾਧਾ ਨਹੀਂ ਹੋਣ ਦੇਣਾ ਚਾਹੀਦਾ, ਸਾਡੀ ਪਾਲਸੀ ਇਹ ਹੀ ਰਹਿਣੀ ਚਾਹੀਦੀ ਹੈ। ਜਦ ਤਕ ਕਿ ਦੋਹਾਂ ਧਿਰਾਂ ਵਿੱਚੋਂ ਇਕ ਸਾਫ਼ ਨੌਕਰਸ਼ਾਹੀ ਦਾ ਆਸਰਾ ਨਾ ਲੈਣ ਲੱਗ ਪਏ ਤੇ ਜਦ ਤੱਕ ਸਾਡੇ ਵਿਚ ਉਸ ਧਿਰ ਸਮੇਤ ਨੌਕਰਸ਼ਾਹੀ ਦਾ ਟਾਕਰਾ ਕਰਨ ਦੀ ਤਾਕਤ ਨਾ ਹੋ ਜਾਵੇ।



## ਬਬਰ ਅਕਾਲੀਆਂ ਦੇ ਮੁਕੱਦਮੇ ਦਾ ਫ਼ੈਸਲਾ

### ਖੁਲੀ ਵਿਚਾਰਾ ਨੰ: ੧

“ਅਪੀਲ ਸ਼ਪੀਲ ਵਿਚ ਸਮਾਂ ਨਾ ਗੁਆਓ, ਸਾਨੂੰ ਝਬਕੇ ਫ਼ਾਂਸੀ ਚਾੜ੍ਹਦਿਓ, ਅਸਾਂ ਆਪਣੇ ਪ੍ਰੀਤਮ ਦੇ ਦੇਸ਼ ਜਾਣਾ ਹੈ।” ਇਹ ਅੱਖਰ ਸਨ ਜੋ ਸ: ਕਿਸ਼ਨ ਸਿੰਘ ਜੀ ਚਕ੍ਰਵਰਤੀ ਅਤੇ ਆਪ ਦੇ ਨਾਲ ਦੇ ਹੋਰ ਸਾਥੀਆਂ ਨੇ ਕਹੇ ਜਦ ਕਿ ਉਨ੍ਹਾਂ ਨੂੰ ਫ਼ਾਂਸੀ ਦੀ ਸਜ਼ਾ ਦਾ ਹੁਕਮ ਸੁਣਾਂਦੇ ਹੋਏ ਅਦਾਲਤ ਨੇ ਅਪੀਲ ਕਰਨ ਲਈ ਕਿਹਾ। ਗੁਰੂ ਕਲਗੀਆਂ ਵਾਲੇ ਦੇ ਨਿਰਭੈ ਤੇ ਗਹਿਰ-ਗੰਭੀਰ ਸੂਰਬੀਰਾਂ ਨੇ ਕਿਹਾ:

“ਅਪੀਲ ਤਾਂ ਅਸੀਂ ਤਾਂ ਕਰੀਏ ਜੇਕਰ ਅਸਾਂ ਕੋਈ ਪਾਪ ਕੀਤਾ ਹੋਵੇ। ਅਸਾਂ ਉਹੋ ਕੁਝ ਕੀਤਾ ਹੈ ਜੋ ਕੁਝ ਸ੍ਰੀ ਗੁਰੂ ਹਰਿਗੋਬਿੰਦ ਸਾਹਿਬ ਅਤੇ ਸ੍ਰੀ ਦਸਮੇਸ਼ ਜੀ ਨੇ ਕੀਤਾ ਸੀ।”

“ਉਨ੍ਹਾਂ ਨੇ ਭੀ ਇਸੇ ਤਰ੍ਹਾਂ ਦਾ ਕੰਮ ਕੋਈ ਰਾਜ ਲੈਣ ਲਈ ਨਹੀਂ ਕੀਤਾ ਸੀ, ਬਲਕਿ ਉਨ੍ਹਾਂ ਦਾ ਮੰਤਵ ਦੁਸ਼ਟਾਂ ਦਾ ਸੰਘਾਰ ਕਰਨਾ ਸੀ। ਉਸੇ ਤਰ੍ਹਾਂ ਅਸਾਂ ਜੋ ਕੀਤਾ ਹੈ, ਕੋਈ ਆਪਣੇ ਲਾਲਚ ਲਈ ਨਹੀਂ ਬਲਕਿ ਸਾਡਾ ਵੀ ਉਹੋ ਆਦਰਸ਼ ਹੈ। ਇਸ ਲਈ ਅਸਾਂ ਆਪਣੇ ਗੁਰੂਆਂ ਦੀ ਪੈਰਵੀ ਕੀਤੀ ਹੈ। ਕੋਈ ਗੁਨਾਹ ਨਹੀਂ ਕੀਤਾ।”

ਮੌਤ ਨੂੰ ਪ੍ਰਤੱਖ ਰੂਪ ਵਿਚ ਸਾਹਮਣੇ ਖੜੀ ਵੇਖ ਕੇ ਅਜਿਹੇ ਅੱਖਰ ਕਦੀ ਕਿਸੇ ਚੋਰ ਡਾਕੂ ਜਾਂ ਕਾਤਲ ਜਾਂ ਧਾੜਵੀ ਦੇ ਮੂੰਹੋਂ ਨਹੀਂ ਨਿਕਲਿਆ ਕਰਦੇ। ਜਰ, ਜੋਰੂ, ਜ਼ਮੀਨ ਦੇ ਲਾਲਚ ਕਰਕੇ ਜਿਨ੍ਹਾਂ ਕੋਈ ਪਾਪ ਕੀਤਾ ਹੁੰਦਾ ਹੈ, ਉਨ੍ਹਾਂ ਨੂੰ ਮੌਤ ਸਾਹਮਣੇ ਵੇਖ ਕੇ ਕੰਬਣੀ ਛਿੜ ਜਾਂਦੀ ਹੈ। ਉਨ੍ਹਾਂ ਦੀ ਆਤਮਾ ਉਨ੍ਹਾਂ ਨੂੰ ਫਿਟਕਾਰਾਂ ਪਾਂਦੀ ਹੈ ਅਤੇ ਉਹ ਤੋਬਾ-ਤੋਬਾ ਕਰ ਉੱਠਦੇ ਹਨ ਪਰ ਧਰਮੀ ਸੂਰੇ ਜਿਨ੍ਹਾਂ ਨੇ ਕਿਸੇ ਪਵਿੱਤਰ ਅਸੂਲ ਦੀ ਖ਼ਾਤਰ ਸਿਰਾਂ ਨੂੰ ਤਲੀ 'ਤੇ ਰੱਖ, ਜਾਨਾਂ ਹੂਲ ਕੇ ਘਾਲਾਂ ਘਾਲੀਆਂ ਹੋਣ, ਉਨ੍ਹਾਂ ਲਈ ਮੌਤ ਹਉਆ ਨਹੀਂ ਹੋਇਆ ਕਰਦਾ। ਅਜਿਹੇ ਸੂਰਮਿਆਂ ਵੱਲ ਵੇਖ ਕੇ ਹੀ ਕਿਸੇ ਸਾਈਂ ਲੋਕ ਨੇ ਕਿਹਾ ਹੈ:

“ਚਲੋ ਸਾਈਓ ਚਲ ਵੇਖਣ ਚਲੀਏ ਆਸ਼ਕ ਸੂਲੀ ਚੜ੍ਹਦੇ।

ਚੜ੍ਹਦੇ ਚੜ੍ਹਦੇ ਕਰਣ ਮਜ਼ਾਖਾਂ ਮੌਤੋਂ ਮੂਲ ਨਾ ਡਰਦੇ।”

ਉਨ੍ਹਾਂ ਨੇ ਜੋ ਕੰਮ ਕੀਤਾ ਹੁੰਦਾ ਹੈ ਕਿਸੇ ਲੋਭ ਲਾਲਚ ਲਈ ਨਹੀਂ, ਸਗੋਂ ਆਪਣੇ ਪ੍ਰੀਤਮ ਨੂੰ ਰਿਝਾਉਣ ਦੀ ਖ਼ਾਤਰ ਕੀਤਾ ਹੁੰਦਾ ਹੈ। ਉਨ੍ਹਾਂ ਦਾ ਅੰਤਹ ਕਰਨ ਸੁੱਧ ਹੁੰਦਾ ਹੈ। ਇਸੇ ਲਈ ਮੌਤ ਸਾਹਮਣੇ ਆਈ ਵੇਖ ਕੇ ਉਨ੍ਹਾਂ ਨੂੰ ਆਪਣੇ ਪ੍ਰੀਤਮ ਦਾ ਦੇਸ਼ ਨੇੜੇ ਦਿਸ ਆਉਂਦਾ ਹੈ ਅਤੇ ਉਨ੍ਹਾਂ ਨੂੰ ਕਾਹਲ ਹੁੰਦਾ ਹੈ ਕਿ ਛੇਤੀ ਆਪਣੇ

ਪ੍ਰੀਤਮ ਦੇ ਦੇਸ਼ ਪੁੱਜੀਏ । ਸਿੱਖ ਇਤਿਹਾਸ ਦਾ ਕੋਈ ਵਰਕ ਅਜਿਹਾ ਨਹੀਂ ਜਿਸ ਵਿਚ ਅਜਿਹੇ ਸੂਰਬੀਰਾਂ ਦੇ ਖਿੜੇ ਮੱਥੇ, ਹਸ਼ੂ-ਹਸ਼ੂ ਕਰਦਿਆਂ ਬੰਦ-ਬੰਦ ਕਟਵਾਣ, ਚਰਖੜੀਆਂ, ਉਪਰ ਚੜ੍ਹਾਉਣ ਪੁਠੀਆਂ ਖਲਾਂ ਲੁਹਾਣ, ਆਰਿਆ ਨਾਲ ਚੀਰੇ ਜਾਣ, ਜਿੰਦਾ ਜਲਾਏ ਜਾਣ ਆਦਿ ਦਾ ਜ਼ਿਕਰ ਨਾ ਹੋਵੇ । ਸੱਚ-ਮੁੱਚ ਹੀ ਸਿਰਲੱਥ ਸੂਰਬੀਰਾਂ ਦੇ ਮੂੰਹੋਂ ਹੀ ਇਹ ਅੱਖਰ ਨਿਕਲਿਆ ਕਰਦੇ ਹਨ :

“ਸਾਨੂੰ ਝਬਕੇ ਫ਼ਾਂਸੀ ਚਾੜ ਦਿਓ,

ਅਸਾਂ ਪ੍ਰੀਤਮ ਦੇ ਦੇਸ਼ ਜਾਣਾ ਹੈ ।”

ਸੂਰਬੀਰਾਂ ਦੇ ਮੂੰਹੋਂ ਨਿਕਲੇ ਹੋਏ ਅਜਿਹੇ ਸੂਰਬੀਰਤਾ, ਦਲੇਰੀ, ਦ੍ਰਿੜ੍ਹਤਾ ਤੇ ਸਿਦਕ ਭਰੇ ਅੱਖਰ ਸਦਾ ਲਈ ਕੌਮਾਂ ਨੂੰ ਸੁਰਜੀਤ ਕਰਨ ਦਾ ਕੰਮ ਦਿੱਤਾ ਕਰਦੇ ਹਨ । ਇਹ ਦੇਹੀ ਬਿਨਸਹਾਰ ਹੈ । ਇਸ ਨੇ ਇਕ ਨਾਂ ਇਕ ਦਿਨ ਜ਼ਰੂਰ ਬਿਨਸ ਜਾਣਾ ਹੈ ਪਰ ਸੂਰਮਿਆਂ ਦਾ ਨਾਉਂ ਜੱਗ ਵਿਚ ਰਹਿ ਜਾਂਦਾ ਹੈ । ਯਥਾ :-

ਦੇਹ ਅਨਿਤ ਨ ਨਿਤ ਰਹੇ,

ਜਸ ਨਾਵ ਚੜੇ ਭਵਸਾਗਰ ਤਾਰੇ ।

ਅਸੀਂ ਸ: ਕਿਸ਼ਨ ਸਿੰਘ ਜੀ ਅਤੇ ਉਨ੍ਹਾਂ ਦੇ ਨਾਲ ਦੇ ਸਾਥੀਆਂ ਨਾਲ, ਜਿਨ੍ਹਾਂ ਨੂੰ ਬਬਰ ਅਕਾਲੀ ਕਹਿ ਕੇ ਫ਼ਾਂਸੀ ਦਾ ਹੁਕਮ ਸੁਣਾਇਆ ਗਿਆ ਹੈ, ਹਮਦਰਦੀ ਪ੍ਰਗਟ ਕੀਤੇ ਬਿਨਾਂ ਨਹੀਂ ਰਹਿ ਸਕਦੇ ਅਤੇ ਉਨ੍ਹਾਂ ਦੀ ਦਲੇਰੀ, ਹਿੰਮਤ, ਸੂਰਮਤਾਈ, ਮਰਦਾਨਗੀ, ਦ੍ਰਿੜ੍ਹਤਾ ਤੇ ਕੁਰਬਾਨੀ ਉੱਤੇ ਸਾਰੀ ਦੁਨੀਆਂ ਵਾਹ-ਵਾਹ ਕਰ ਰਹੀ ਹੈ । ਸਾਡੇ ਖ਼ਿਆਲ ਵਿਚ ਉਨ੍ਹਾਂ ਨੇ ਇਹ ਭਾਰੀ ਭੁੱਲ ਕੀਤੀ ਜੋ ਅਜਿਹੇ ਵੇਲੇ, ਉਹ ਅਜਿਹੇ ਵੇਲੇ ਆਪਣੇ ਕਥਨ ਅਨੁਸਾਰ ‘ਦੁਸ਼ਟਾਂ ਤੇ ਸੰਘਾਰ’ ਉੱਤੇ ਤਸ਼ੱਦਦ ਭਰੇ ਤਰੀਕਿਆਂ ਨਾਲ ਉਤਰ ਆਏ ਜਦ ਕਿ ਸਾਰਾ ਦੇਸ਼, ਕੌਮ ਅਤੇ ਪੰਥ ਨਾ ਕੇਵਲ ਸ਼ਾਂਤਮਈ ਪ੍ਰੋਗਰਾਮ ਦੇ ਰਾਹ ਉੱਤੇ ਹੀ ਪਿਆ ਹੋਇਆ ਸੀ, ਸਗੋਂ ਤਸ਼ੱਦਦ ਭਰੇ ਤਰੀਕੇ ਨੂੰ ਨਿੰਦਨੀਯ ਸਮਝ ਰਿਹਾ ਸੀ । ਇਹ ਮਾਨੋਂ ਉਨ੍ਹਾਂ ਦਾ ਜਾਣ-ਬੁੱਝ ਕੇ ਅੱਗ ਦੇ ਭਾਂਬੜ ਵਿਚ ਕੁੱਦਨਾ ਸੀ । ਵੈਹਨ ਦੇ ਨਾਲ ਤੁਰ ਪੈਣਾ, ਜਿਸ ਪਾਸੇ ਸਾਰੇ ਲੋਕੀਂ ਵਾਹ-ਵਾਹ ਕਰਦੇ ਹੋਣ, ਸੁਖੈਨ ਗੱਲ ਹੁੰਦੀ ਹੈ, ਪਰ ਜਿਸ ਆਦਮੀ ਦਾ ਰਿਦਾ ਕਹਿੰਦਾ ਹੋਵੇ ਕਿ ਮਨੋਰਥ ਦੀ ਸਿੱਧੀ ਲਈ ਵੈਰਨ ਦੇ ਉਲਟ ਜਾਣ ਦੀ ਲੋੜ ਹੈ ਅਤੇ ਉਹ ਵੈਰਨ ਉਲਟ ਪਾਸੇ ਮੂੰਹ ਕਰਕੇ ਤੁਰ ਪਵੇ ਤਾਂ ਇਹ ਉਸ ਦੀ ਖ਼ਾਸ ਬਹਾਦਰੀ ਹੁੰਦੀ ਹੈ ।

ਅਸੀਂ ਇਹ ਗੱਜ-ਵੱਜ ਕੇ ਕਹਿ ਦੇਣਾ ਚਾਹੁੰਦੇ ਹਾਂ ਕਿ ਬੱਬਰ ਅਕਾਲੀ ਲਹਿਰ ਦੀ ਜ਼ਿੰਮੇਵਾਰੀ ਨਿਰੋਲ ਨੌਕਰਸ਼ਾਹੀ ਦੇ ਸਿਰ ਹੈ । ਜਦ ਗੁਰੂ ਦੇ ਬਾਗ ਵਿਚ ਪੁਲਸੀ ਧਾੜਾਂ ਨੇ ਸ਼ਾਂਤਮਈ ਅਕਾਲੀਆਂ ਉੱਤੇ ਨਾ ਕੇਵਲ ਅੰਧਾ-ਹੁੰਧ ਸਖ਼ਤੀਆਂ ਦਾ ਝੱਖੜ ਝੁਲਾ ਦਿੱਤਾ, ਸਗੋਂ ਉਨ੍ਹਾਂ ਦੇ ਪਵਿੱਤਰ ਕੇਸਾਂ ਤੇ ਦਾੜ੍ਹਿਆਂ ਦੀ ਬੇਅਦਬੀ ਕਰਨੀ ਸ਼ੁਰੂ ਕਰ ਦਿੱਤੀ । ਇਥੋਂ ਤੱਕ ਕਿ ਸ਼ਾਂਤਮਈ ਅਕਾਲੀਆਂ ਨੂੰ ਭੜਕਾਉਣ ਲਈ ਗੁਰੂ ਸਾਹਿਬਾਂ ਦੀ ਸ਼ਾਨ ਵਿਚ ਬਹੁਤ ਕੁਝ ਉੱਟ-ਪਟਾਂਗ ਬਕਵਾਸ ਕੀਤਾ ਜਾਂਦਾ ਰਿਹਾ । ਗੁਰੂ ਕਾ ਸਿੱਖ ਹੋਰ ਤਾਂ ਸਭ ਕੁਝ ਸਹਿ ਗੁਜਰਦਾ ਹੈ, ਪ੍ਰੰਤੂ ਸਿੱਖ ਹਿਰਦੇ

ਲਈ ਗੁਰੂ ਸਾਹਿਬਾਂ ਦੀ ਨਿੰਦਿਆ ਕੰਨੀਂ ਸੁਣਨੀ ਅਤੇ ਪਵਿੱਤਰ ਕੇਸਾਂ ਤੇ ਧਾਰਮਿਕ ਚਿੰਨ੍ਹਾਂ ਨਿਰਾਦਰੀ ਹੁੰਦੀ ਵੇਖ ਕੇ ਜਰਨਾ ਕਠਿਨ ਹੀ ਨਹੀਂ ਬਲਕਿ ਅਸੰਭਵ ਹੈ ਅਤੇ ਸਿੱਖ ਇਤਿਹਾਸ ਇਸ ਗੱਲ ਦਾ ਸਾਹਿਦ ਹੈ ਕਿ ਜਦ ਕਦੀ ਵੀ ਖਾਲਸਾ ਦਾ ਰਾਜ ਮਦ ਵਿਚ ਆ ਕੇ ਆਪਣੀਆਂ ਫ਼ੌਜਾਂ ਦੇ ਘੁਮੰਡ ਵਿਚ ਸਿੱਖਾਂ ਦੇ ਧਾਰਮਿਕ ਭਾਵਾਂ ਦੀ ਇਸ ਤਰ੍ਹਾਂ ਅੰਧਾ-ਧੁੰਧ ਨਿਰਾਦਰੀ ਆਰੰਭ ਕੀਤੀ ਤਾਂ ਸਿੱਖ ਸੂਰਮਿਆਂ ਨੇ ਇਤਨੀ ਸ਼ਾਹੀ ਤਾਕਤ ਦੀ ਕੱਖ ਪ੍ਰਵਾਹ ਨਾ ਕਰਦੇ ਹੋਏ ਜਾਨਾਂ ਤਲੀ 'ਤੇ ਰੱਖ ਕੇ ਜ਼ੋਰ ਵਿਚ ਆ ਕੇ ਉਹ ਉਹ ਬਹਾਦਰੀ ਦੇ ਕਾਰਨਾਮੇ ਵਿਖਾਏ ਕਿ ਦੁਨੀਆਂ ਦੰਗ ਰਹਿ ਗਈ।

ਸਵਾਲ ਇਹ ਹੈ ਕਿ ਨੌਕਰਸ਼ਾਹੀ ਸਿੱਖ ਇਤਿਹਾਸ ਤੋਂ ਅਣਜਾਣ ਹੈ ? ਕੀ ਉਸ ਨੂੰ ਪਤਾ ਨਹੀਂ ਕਿ ਸਿੱਖ ਪਵਿੱਤਰ ਕੇਸਾਂ ਅਤੇ ਦਾੜ੍ਹਿਆਂ ਦੀ ਬੇਅਦਬੀ ਨਹੀਂ ਸਹਾਰ ਸਕਦੇ ? ਕੀ ਨੌਕਰਸ਼ਾਹੀ ਨਹੀਂ ਜਾਣਦੀ ਕਿ ਸਿੱਖ, ਗੁਰੂ ਸਾਹਿਬਾਂ ਦੀ ਨਿੰਦਾ ਕੰਨੀਂ ਨਹੀਂ ਸੁਣ ਸਕਦੇ ? ਜਦ ਇਨ੍ਹਾਂ ਗੱਲਾਂ ਨੂੰ ਜਾਣਦਿਆਂ ਹੋਇਆਂ ਵੀ ਜਾਣ ਬੁੱਝ ਕੇ ਨੌਕਰਸ਼ਾਹੀ ਨੇ ਸਿੱਖਾਂ ਦੇ ਧਾਰਮਿਕ ਭਾਵਾਂ ਨੂੰ ਕੁਚਲਿਆ ਤਾਂ ਫਿਰ ਜੇ ਕਰ ਮੁੱਠੀ ਭਰ ਬਬਰ ਅਕਾਲੀ ਉਠ ਖਲੋਤੇ ਤਾਂ ਇਸ ਦਾ ਦੋਸ਼, ਕਿਸ ਦੇ ਸਿਰ ਹੈ ?

ਇਹ ਨੌਕਰਸ਼ਾਹੀ ਦੀ ਖੁਸ਼ ਕਿਸਮਤੀ ਹੈ ਜੋ ਸਾਰਾ ਪੰਥ ਹੀ ਬਬਰ ਅਕਾਲੀਆਂ ਦੇ ਮਗਰ ਨਾ ਲੱਗ ਤੁਰਿਆ। ਨਹੀਂ ਤਾਂ ਨੌਕਰਸ਼ਾਹੀ ਵੱਲੋਂ ਕੋਈ ਕਸਰ ਬਾਕੀ ਨਹੀਂ ਸੀ ਛੱਡੀ ਗਈ। ਇਸ ਕਾਮਯਾਬੀ ਦਾ ਸਿਹਰਾ ਸ਼੍ਰੋ. ਗੁ. ਪ੍ਰ. ਕਮੇਟੀ ਦੇ ਸਿਰ ਹੈ। ਜਿਸ ਨੇ ਸਮੂਹ ਪੰਥ ਨੂੰ ਆਪਣੀ ਕੀਲ ਦੇ ਅੰਦਰ ਰੱਖਿਆ। ਅਕਾਲੀ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੇ ਹਜ਼ੂਰ ਗੁਰੂ ਕਲਗੀਆਂ ਵਾਲੇ ਨੂੰ ਹਾਜ਼ਰ-ਨਾਜ਼ਰ ਜਾਣ ਦੇ ਪੂਰਨ ਸ਼ਾਂਤਮਈ ਰਹਿਣ ਦਾ ਪ੍ਰਣ ਕਰਦੇ ਜਾਂਦੇ ਹਨ। ਫਿਰ ਕੀ ਮਜ਼ਾਲ ਹੈ ਕਿ ਉਹ ਇਸ ਬਚਨ ਤੋਂ ਇਧਰ-ਉਧਰ ਹੋ ਜਾਣ। ਹਾਲਾਂ ਕਿ ਨੌਕਰਸ਼ਾਹੀ ਵੱਲੋਂ ਉਨ੍ਹਾਂ ਨੂੰ ਭੜਕਾਣ ਦੀ ਕੋਈ ਕਸਰ ਨਹੀਂ ਛੱਡੀ ਜਾਂਦੀ। ਨਾਭਾ ਬੀੜ ਤੋਂ ਅਜੇਹੀਆਂ ਦਰਦ ਭਰੀਆਂ ਖ਼ਬਰਾਂ ਆ ਰਹੀਆਂ ਹਨ ਕਿ ਕਲੇਜਾ ਮੂੰਹ ਨੂੰ ਆਉਂਦਾ ਹੈ। ਸ਼ਾਂਤਮਈ ਅਕਾਲੀਆਂ ਦੇ ਪਵਿੱਤਰ ਕੇਸ ਰੱਸੇ ਨਾਲ ਬੰਨ੍ਹ ਕੇ ਉਨ੍ਹਾਂ ਨੂੰ ਟੰਗ ਦਿੱਤਾ ਜਾਂਦਾ ਹੈ। ਉਨ੍ਹਾਂ ਦੇ ਮੂੰਹ ਅਤੇ ਕੇਸਾਂ ਵਿਚ ਹੁੱਕੇ ਦਾ ਪਾਣੀ ਪਾਇਆ ਜਾਂਦਾ ਹੈ। ਇਕ ਸਿੱਖ ਹਿਰਦੇ ਨੂੰ ਭੜਕਾਉਣ ਲਈ ਇਸ ਤੋਂ ਵੱਧ ਕੇ ਹੋਰ ਕੀ ਹੋ ਸਕਦਾ ਹੈ ? ਸ਼ਾਂਤਮਈ ਦੇ ਸਿਰਤਾਜ਼ ਸ੍ਰੀ ਗੁਰੂ ਅਰਜਨ ਦੇਵ ਜੀ ਉਬਲਦੀਆਂ ਦੇਗਾਂ ਵਿਚ ਬੈਠੇ, ਤੱਤਾ ਰੇਤਾ ਸ਼ਰੀਰ ਉੱਤੇ ਪਵਾਇਆ, ਤਪਦੀ ਲੋਹ 'ਪਰ ਬੈਠੇ, ਪਰ ਉਹ ਗਉ ਦੇ ਕੱਚੇ ਚਮੜੇ ਵਿਚ ਮੜ੍ਹੇ ਜਾਣ ਤੋਂ ਪਹਿਲਾਂ ਹੀ ਇਸ ਪੰਜ-ਭੂਤਕ ਦੇਹੀ ਨੂੰ ਤਿਆਗ ਗਏ।

ਪਰ ਇੱਧਰ ਵੇਖੋ ਸ਼ਾਂਤਮਈ ਅਕਾਲੀਆਂ ਵੱਲ ਜਿਹੜੇ ਕੇਸਾਂ ਤੇ ਮੂੰਹ ਵਿਚ ਹੁੱਕੇ ਦਾ ਪਾਣੀ ਪੁਆ ਕੇ ਜਰੀ ਜਾਂਦੇ ਹਨ। ਕੀ ਮਜ਼ਾਲ ਜੋ ਉਹ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੀ ਹਜ਼ੂਰੀ ਵਿਚ ਕੀਤੇ ਹੋਏ ਪ੍ਰਣ ਅਤੇ ਸ਼੍ਰੋ. ਗੁ. ਪ੍ਰ. ਕਮੇਟੀ ਦੇ ਹੁਕਮ ਦਾ ਰਤਾ ਵੀ ਉਲੰਘਣ ਕਰਨ। ਇਸ ਤੋਂ ਵੱਧ ਨੌਕਰਸ਼ਾਹੀ ਸਿੱਖਾਂ ਕੋਲੋਂ ਕੀ ਆਸ ਰੱਖਦੀ ਹੈ। ਨੌਕਰਸ਼ਾਹੀ ਨੂੰ ਸਿੱਖਾਂ ਦਾ ਤੇ ਸ਼੍ਰੋ. ਗੁ. ਪ੍ਰ. ਕਮੇਟੀ ਦਾ ਧੰਨਵਾਦੀ ਹੋਣਾ ਚਾਹੀਦਾ ਹੈ।

## ਬਬਰ ਅਕਾਲੀਆਂ ਦੇ ਮੁਕੱਦਮੇ ਦਾ ਫੈਸਲਾ

### ਖੁਲ੍ਹੀ ਵਿਚਾਰ ਨੰ: ੨

ਜੀਊਂਦੀਆਂ-ਜਾਗਦੀਆਂ ਤੇ ਅਣਖ ਵਾਲੀਆਂ ਕੌਮਾਂ ਵੀ ਜਦੋਂ ਸਮੇਂ ਦੇ ਗੇੜ ਦੇ ਕਾਰਨ ਕਿਸੇ ਦੂਜੀ ਕੌਮ ਜਾਂ ਹਕੂਮਤ ਦੀ ਗ਼ੁਲਾਮੀ ਦੀ ਪੰਜਾਲੀ ਹੇਠ ਆ ਜਾਂਦੀਆਂ ਹਨ ਤਾਂ ਉਹ ਇਹ ਅਸੂਲ ਨੂੰ ਮੁੱਖ ਰੱਖ ਲਿਆ ਕਰਦੀਆਂ ਹਨ ਕਿ 'ਵਗ ਵੇ ਬਲਦਾ ਜਿਵੇਂ ਖਸਮ ਦੀ ਰਜ਼ਾ' ਤਾਂ ਜੋ ਕਿਸੇ ਨਾ ਕਿਸੇ ਤਰ੍ਹਾਂ ਜੀਵਨ ਦੇ ਰਾਹ ਸੁਖ ਅਮਨ ਚੈਨ ਨਾਲ ਗੁਜ਼ਰ ਜਾਣ ਪਰ ਪ੍ਰਾਧੀਨਤਾ ਵਿਚ ਸੁੱਖ ਕਿਥੇ ? ਇਹ ਕਿਸੇ ਝੂਠ ਤਾਂ ਨਹੀਂ ਕਿਹਾ ਕਿ 'ਪ੍ਰਾਧੀਨ ਸੁਪਨੇ ਸੁਖ ਨਾਹੀ ।'

ਕਿਉਂ ਹੀ ਅਧੀਨ ਕੌਮ ਨਿਮਾਣੀ-ਨਿਤਾਣੀ ਹੋ ਕੇ ਖਸਮ ਦੇ ਇਸਾਰੇ 'ਤੇ ਤੁਰਦੀ ਅਤੇ ਚੰਗਾ ਬਣ ਕੇ ਵਿਖਾਂਦੀ ਹੈ, ਤਿਉਂ ਹੀ ਹਕੂਮਤ ਉਸ ਨੂੰ ਬੇਵੱਸ ਸਮਝ ਕੇ ਉਸ ਦੇ ਸਿਰ ਹੋਈ ਜਾਂਦੀ ਹੈ ਅਤੇ ਉਸ ਉੱਤੇ ਭਾਰ ਪਾਣ ਲੱਗਿਆਂ ਇਤਨਾ ਵੀ ਤਰਸ ਨਹੀਂ ਕਰਦੀ, ਕਿਧਰੇ ਉਸ ਦਾ ਲੱਕ ਹੀ ਨਾ ਟੁੱਟ ਜਾਏ ਪਰ ਹਾਕਮ ਕੌਮ ਦਾ ਇਹ ਸਮਝ ਲੈਣਾ ਕਿ ਪ੍ਰਾਧੀਨ ਕੌਮ ਹੁਣ ਮੇਰੀ ਦਇਆ 'ਪਰ ਹੈ, ਮੈਂ ਜੋ ਜੀਅ ਚਾਹੇ ਉਸ ਦੇ ਨਾਲ ਸਲੂਕ ਕਰਾਂ, ਉਸ ਦਾ ਮੌਅ ਮਾਰਿਆ ਗਿਆ ਹੈ ਅਤੇ ਉਹ ਕਰਨ ਕਰਾਨ ਜੋਗੇ ਕੁਝ ਨਹੀਂ, ਇਹ ਨਿਰੀ ਭੁੱਲ ਹੈ । ਜਦ ਹਾਕਮ ਕੌਮ ਵੱਲੋਂ ਸਖ਼ਤੀਆਂ ਤੇ ਕਹਿਰਾਂ ਦੀ ਅਤਿ ਹੋ ਜਾਂਦੀ ਹੈ ਤਾਂ ਸਮਾਂ ਪਾ ਕੇ ਪ੍ਰਾਧੀਨ ਕੌਮ ਦੇ ਹਿਰਦਿਆਂ ਵਿਚ ਬਜ਼ੁਰਗਾਂ ਦੇ ਕਾਰਨਾਮਿਆਂ ਦੇ ਲਈ ਸੁਤੰਤਰਤਾ ਤੇ ਨਿਰਭੈਤਾ ਦੀ ਕਣੀ ਜਾਗ ਉਠਦੀ ਹੈ । ਉਹ ਕੌਮ ਜਿਸ ਨੂੰ ਜ਼ਾਲਮ "ਖੰਭ ਟੁੱਟੀ ਕੋਇਲ" ਵਾਂਗੂੰ ਆਪਣੇ ਦਇਆ 'ਪਰ ਸਮਝੀ ਬੈਠਾ ਹੁੰਦਾ ਹੈ ਗੱਜ-ਵੱਜ ਕੇ ਲਲਕਾਰ ਕੇ ਕਹਿ ਦਿੰਦੀ ਹੈ ।

“ਨਿਕਲ ਆ ਜ਼ਾਲਮ ਹੁਨਰ ਅਜ਼ਮਾਈਏ ਤੂੰ ਤੀਰ ਅਜ਼ਮਾ ਅਸੀਂ ਜ਼ਿਗਰ ਅਜ਼ਮਾਈਏ ।”

ਰਾਜਨੀਤੀ ਕਹਿੰਦੀ ਹੈ ਕਿ ਜਿਸ ਵੇਲੇ ਪ੍ਰਾਧਨ ਕੌਮ ਵਿਚ ਇਤਨਾਂ ਹੀਆ ਤੇ ਹਿੰਮਤ ਆ ਜਾਏ ਤਾਂ ਹਾਕਮ ਨੂੰ ਉਸ ਉੱਤੇ ਤੀਰਾਂ ਦੀ ਬੁਛਾੜ ਨਹੀਂ ਕਰਨੀ ਚਾਹੀਦੀ, ਸਗੋਂ ਉਸ ਨੂੰ ਪਿਆਰ ਪੁਚਕਾਰਦੇ, ਵਿਲਾ-ਤਿਲਾ ਕੇ ਕਾਬੂ ਵਿਚ ਰੱਖਣਾ ਚਾਹੀਦਾ ਹੈ । ਹਾਕਮ ਨੂੰ ਸਮਾਂ ਵਿਚਾਰਨਾਂ ਚਾਹੀਦਾ ਹੈ ਕਿ ਜਿਥੇ ਉਹ ਅੱਗੇ ਹਾਕਮ ਦੇ ਸਾਹਮਣੇ ਉੱਚਾ ਸਾਹ ਤੱਕ ਨਹੀਂ ਲੈਂਦੀ ਸੀ, ਉਸ ਉੱਤੇ ਹਾਕਮ ਦਾ ਇਤਨਾ ਡਰ, ਭਉ ਤੇ ਸਾਇਆ ਬੈਠਾ ਹੋਇਆ ਮਜ਼ਾਲ ਕੀ ਅੱਗੋਂ ਕੰਨ ਵੀ ਫਰਕੇ । ਕਿਥੇ ਉਸ ਦਾ ਸਾਹ

ਵੱਟ ਕੇ ਗੋਲੀਆਂ ਦੇ ਕੱਖਾਂ ਕੋਲੋਂ ਵੀ ਡਰ ਕੇ ਲੰਘਣਾ ਅਤੇ ਕਿਥੇ ਫਿਰ ਉਸ ਵਿਚ ਇਹ ਹੀਆ ਤੇ ਹਿੰਮਤ ਆ ਜਾਣੀ ਕਿ ਨਿਹੱਥਿਆਂ ਛਾਤੀ ਤਾਣ ਅੱਗੋਂ ਹੋ ਖਲੋਣਾ ਅਤੇ ਲਲਕਾਰ ਕੇ ਕਹਿਣਾ :-“ ਜ਼ਿੰਗਰ ਵਿੰਨ੍ਹ ਸੁਟੋ ਪਰ ਇਹ ਗੁਲਾਮੀ ਹੁਣ ਨਹੀਂ ਸਹੀ ਜਾਂਦੀ । ਇਸ ਨਾਲੋਂ ਤਾਂ ਮਰਨਾ ਚੰਗਾ ਹੈ :” ਪਰ ਆਮ ਤੌਰ 'ਤੇ ਜ਼ਾਲਮਾਂ ਨੂੰ ਉਲਟੀ ਹੋਰ ਰੋਹ ਚੜ੍ਹਦਾ ਹੈ । ਕੀ ਪਿਟੀ ਤੇ ਕੀ ਪਿਦੀ ਦਾ ਸ਼ੋਰਬਾ : ਇਹ “ਖੰਬ ਟੁੱਟੀ ਕੋਇਲ” ਤੇ ਕ੍ਰੋਧ ਦਾ ਝੱਖੜ ਝੁਲਦਾ ਹੈ, ਉਸ ਤੋਂ ਚੁੱਪ ਹੀ ਭਲੀ : ਸ਼ੁਰੂ-ਸ਼ੁਰੂ ਵਿਚ ਹਾਕਮ ਆਪਣੇ ਰਾਜ ਮਦ ਅਤੇ ਫੌਜੀ ਹੈਂਕੜ ਪ੍ਰਾਧੀਨ ਕੌਮ ਦੇ ਇਸ ਸ਼ਾਂਤਮਈ ਜੰਗ ਨੂੰ ਮਖੌਲ ਸਮਝਦਾ ਹੈ ਪਰ ਧੀਰੇ-ਧੀਰੇ ਜਦ ਉਸ ਦੀ ਸੁਰਤ ਟਿਕਾਣੇ ਆਉਂਦੀ ਹੈ ਤਾਂ ਉਸ ਨੂੰ ਪਤਾ ਲੱਗਦਾ ਹੈ ਕਿ ਮੈਂ ਸਖ਼ਤੀ ਵਧਾ ਰਿਹਾ ਹਾਂ, ਮਾਨੋਂ ਆਪਣੇ ਪੈਰੀਂ ਆਪ ਕੁਹਾੜਾ ਮਾਰ ਰਿਹਾ । ਸਖ਼ਤੀਆਂ ਸਹਿ-ਸਹਿ ਕੇ ਪ੍ਰਾਧੀਨ ਕੌਮ ਦੀ ਤਾਕਤ ਦਿਨੋਂ ਦਿਨ ਵੱਧਦੀ ਜਾਂਦੀ ਹੈ ।

ਅਜੇਹੇ ਸ਼ਾਂਤਮਈ ਜੰਗ ਵਿਚ ਜਦ ਹਕੂਮਤ ਵੱਲੋਂ ਧਰਮ, ਕੁਧਰਮ, ਨਿਆਂ ਅਨਿਆਂ ਦੇ ਭਿੰਨ-ਭੇਤ ਨੂੰ ਇਕ ਲਾਭ ਨੂੰ ਇਕ ਲਾਭੇ ਰੱਖ ਕੇ ਅੰਧਾ-ਧੁੰਧ ਸਖ਼ਤੀ ਦਾ ਝੱਖੜ ਝੁਲ ਪੈਦਾ ਹੈ, ਲੋਕਾਂ ਦੀ ਦੁਰਦਸ਼ਾ ਕੀਤੀ ਜਾਂਦੀ ਹੈ । ਇਥੋਂ ਤੱਕ ਕਿ ਹਕੂਮਤ ਧਾਰਮਿਕ ਭਾਵਾਂ ਨੂੰ ਵੀ ਕੁਚਲਣੋਂ ਸੰਕੋਚ ਨਹੀਂ ਕਰਦੀ ਤਾਂ ਫਿਰ ਸੁਭਾਵਕ ਹੀ ਸੰਕੋਚ ਨਹੀਂ ਕਰਦੀ ਤਾਂ ਫਿਰ ਸੁਭਾਵਕ ਹੀ ਕੁਝ ਕੁ ਮਨਚਲੇ ਨੌਜਵਾਨ ਇਹ ਸਮਝ ਕੇ ਕਿ ਗੁਲਾਮੀ ਦੀਆਂ ਜੰਜੀਰਾਂ ਸ਼ਾਂਤਮਈ ਕਟੀਆਂ ਜਾ ਸਕਦੀਆਂ ਹਨ, ਤਸੱਦਦ ਭਰੇ ਤਰੀਕਿਆਂ ਉੱਤੇ ਉਤਰ ਆਉਂਦੇ ਹਨ । ਇਸ ਵਿਚ ਉਨ੍ਹਾਂ ਦਾ ਦੋਸ਼ ਨਹੀਂ ਹੁੰਦਾ ਜਿਤਨਾਂ ਕਿ ਹਕੂਮਤ ਦਾ : ਜਿਹੜੀ ਕਿ ਉਨ੍ਹਾਂ ਨੂੰ ਅੰਧਾ-ਧੁੰਧ ਸਖ਼ਤੀਆਂ ਕਰਕੇ ਭੜਕਾਉਂਦੀ ਹੈ । ਉਨ੍ਹਾਂ ਨੂੰ ਆਪਣੀ ਕੌਮ ਵੱਲੋਂ ਬੜਾ ਕਿ ਇਸ ਤਰੀਕੇ ਨਾਲ ਤੁਸੀਂ ਤਵੇ ਪਈ ਬੰਦ ਵਾਂਗੂੰ ਸੜ ਜਾਉਗੇ, ਪਰ ਉਨ੍ਹਾਂ ਨੂੰ ਹਕੂਮਤ ਦੀਆਂ ਸਖ਼ਤੀਆਂ ਨੇ ਇਕ ਤਰ੍ਹਾਂ ਨਾਲ ਇਤਨਾ ਸਖ਼ਤੀਆਂ ਨੇ ਇਸ ਤਰ੍ਹਾਂ ਨਾਲ ਇਹਨਾਂ ਮਜ਼ਬੂਰ ਕੀਤਾ ਹੋਇਆ ਹੁੰਦਾ ਹੈ ਕਿ ਉਹ ਇਸ ਤਰ੍ਹਾਂ ਕਰਨੋਂ ਨਹੀਂ ਟਲਦੇ ।

ਜਦ ਸ਼ੁਰੂ ਵਿਚ ਬਬਰ ਅਕਾਲੀ ਲਹਿਰ ਦੀ ਸੂਹ ਪਈ ਸੀ ਤਾਂ ਸ਼੍ਰੋ. ਗੁ: ਪ੍ਰ: ਕਮੇਟੀ ਨੇ ਇਸ ਭਾਵ ਦਾ ਇਕ ਐਲਾਨ ਕੱਢਿਆ ਸੀ ਕਿ “ਅਸੀਂ ਬਬਰ ਅਕਾਲੀਆਂ ਦੇ ਜੇ ਉਹ ਕੋਈ ਹਨ ਤਾਂ ਇਸ ਤਰ੍ਹਾਂ ਪ੍ਰਸੰਸਾ ਭਰੀ, ਦ੍ਰਿਸ਼ਟੀ ਨਾਲ ਨਹੀਂ ਵੇਖਦੇ।” ਪਰ ਉਨ੍ਹਾਂ ਦੇ ਰਿਦੇ ਨੇ ਨਾ ਮੰਨਿਆਂ ਕਿ ਅਸੀਂ ਭੁੱਲ 'ਪਰ ਹਾਂ ।

ਦੰਡ ਇਸ ਲਈ ਦਿੱਤਾ ਜਾਇਆ ਕਰਦਾ ਹੈ ਕਿ ਅੱਗੋਂ ਤੋਂ ਕਿਸੇ ਨੂੰ ਅਜਿਹਾ ਅਪਰਾਧ ਕਰਨ ਦਾ ਹੀਆ ਨਾ ਪਵੇ । ਇਸ ਲਈ ਨੌਕਰਸ਼ਾਹੀ ਬਬਰ ਅਕਾਲੀ ਲਹਿਰ ਨੂੰ ਜੜੋਂ ਕੱਟਣਾ ਚਾਹੁੰਦੀ ਹੈ ਤਾਂ ਉਸ ਦਾ ਸੁਖੈਨ ਤਰੀਕਾ ਇਹ ਹੋਵੇਗਾ ਕਿ ਸ਼ਾਂਤਮਈ ਅਕਾਲੀਆਂ ਦੇ ਧਾਰਮਿਕ ਭਾਵਾਂ ਨੂੰ ਕੁਚਲਣ ਤੋਂ ਟਲ ਜਾਵੇ, ਇਹ ਬਬਰ ਅਕਾਲੀ ਲਹਿਰ, ਸ਼ਾਂਤਮਈ ਅਕਾਲੀਆਂ ਪੁਰ ਨੌਕਰਸ਼ਾਹੀ ਵੱਲੋਂ ਕੀਤੀਆ ਗਈਆਂ ਅੰਧਾ-ਧੁੰਧ ਸਖ਼ਤੀਆਂ ਦਾ ਹੀ ਸਿੱਟਾ ਸੀ ।



ਸੋ ਨੌਕਰਸ਼ਾਹੀ ਕੁਝ ਕੁ ਆਦਮੀਆਂ ਨੂੰ ਬਬਰ ਅਕਾਲੀ ਹੋਣ ਦੇ ਦੋਸ਼ ਵਿਚ ਫ਼ਾਂਸੀ ਚੜ੍ਹਾ ਦੇਵੇਗੀ ਜਾਂ ਹੋਰ ਕਰੜੀਆਂ-ਕਰੜੀਆਂ ਸਜ਼ਾਵਾਂ ਦੇ ਦੇਵੇਗੀ ਤਾਂ ਇਸ ਦੇ ਨਾਲ ਠੰਢ ਨਹੀਂ ਵਰਤ ਸਕਦੀ ਤੇ ਨਾਂ ਹੀ ਇਸ ਗੱਲ ਦਾ ਪੱਕ ਹੋ ਸਕਦਾ ਹੈ ਕਿ ਅੱਗੋਂ ਨੂੰ ਹੋਰ ਕੋਈ ਬਬਰ ਨਹੀਂ ਬਣੇਗਾ । ਜਦ ਕਿ ਦੂਜੇ ਪਾਸੇ ਸ਼ਾਂਤਮਈ ਅਕਾਲੀਆਂ ਪੁਰ ਉਸੇ ਤਰ੍ਹਾਂ ਸਖ਼ਤੀਆਂ ਦਾ ਝੱਖੜ ਝੁਲੀ ਜਾਂਦਾ ਹੋਵੇ ।

ਕੀ ਨੌਕਰਸ਼ਾਹੀ ਇਸ ਮਾਮਲੇ ਨੂੰ ਠੰਢੇ ਦਿਲ ਨਾਲ ਸੋਚੇਗੀ, ਜਾਂ ਅੱਗੇ ਵਾਂਗੂੰ ਹੂੜ੍ਹ ਮਤ ਉੱਤੇ ਹੀ ਤੁਲੀ ਰਹੇਗੀ ?

ਸਾਡੇ ਪਾਸ ਅਜੇ ਤੱਕ ਬਬਰ ਅਕਾਲੀ ਸਾਜ਼ਸ਼ ਦੇ ਮੁਕੱਦਮੇ ਦੇ ਫ਼ੈਸਲੇ ਦੀ ਨਕਲ ਨਹੀਂ ਪੁੱਜੀ ਜੇ ਇਸ ਪੁਰ ਪ੍ਰਚੋਲ ਕੀਤੀ ਜਾਵੇ । ਨਕਲ ਪੁੱਜਣ 'ਪਰ ਪ੍ਰਚੋਲ ਕੀਤੀ ਜਾਵੇਗੀ ।

✱ ✱ ✱